

DATE LABEL

THE ASIATIC SOCIETY

1, Park Street Calcutta-16

The Book is to be returned on

the date last stamped :

19. 3. 55

28 MAR 1958





IV

THE

# CHOWKHAMBÂ SANSKRIT SERIES.

A

COLLECTION OF RARE & EXTRAORDINARY SANSKRIT WORKS.

NOS. 147, 148, 149, 150, 153 & 184.

## वीरमित्रोदयः ।

आन्हिकप्रकाशः ।

महामहोपाध्यायश्रीमित्रमिश्रविरचितः ।

पर्वतीयनीत्यानंदशर्मणा संशोधितः ।

VĪRAMITRODAYA,

AHNIKA PRAKĀSA,

BY

MAHĀMAHOPĀDHYĀYA PANDITA MITRA MIŚRA.

EDITED BY

Parvatiya Nityānanda Śarmā.

VOL. II.

FASCICULUS I TO VI.

PUBLISHED AND SOLD BY THE SECRETARY,

CHOWKHAMBĀ SANSKRIT BOOK-DEPÔT.

BENARES.

AGENTS:- OTTO HARRASSOWITZ LEIPZIG:

PANDITA JYĒSHTHĀRAMĀ MUKUNDAJI BOMBAY:

PROBSTHAIN & CO. BOOKSELLERS, LONDON

Printed by Jai Krishna Dasa Gupta,

AT THE VIDYĀ VILĀSA PRESS

BENARES.

1913

Price Rupees six.

Registered According to Act XXV. of 1867.

( ALL RIGHTS RESERVED. )



S  
29A-5926  
M 679V.P  
V 2

SL. NO. 04/711

4993





धीरामित्रोदयस्य आह्निकप्रकाशस्य शुद्धिपत्रम् ।

अशुद्धम्	शुद्धम्	पृ०	पं०
एषां	एषा	४	९
द्रुमस्य	द्रुमस्य	६	८
शिष्टायाम् । उ	शिष्टायाम् उ	१४	६
वेदाभ्यासो	वेदाभ्यासो	१५	१
प्राहुस्त्यक्त्वा	प्राहुस्त्यक्त्वा	१५	८
पठित्वा च	पठित्वा वा	१६	९
दाभ्यास	वेदाभ्यास	२०	२४
शाङ्ख्यायन	साङ्ख्यायन	२७	५
इत्याह ।	इत्याह—	२७	१०
वचने पू	वचने सङ्गवे पू	२९	१७
प्रागुक्तोदहस्य	प्रागुक्तोदहस्य	३१	६
विषयं न	विषयम् । न	३१	१३
वेगम्	वेगम् ।	३१	१४
विषयं	विषयम् ।	३१	२१
यज्ञानन्तरम्	यज्ञादनन्तरम्	३२	१९
रुढ्या	रुढ्या	३४	२५
महेन	मेहन	३६	१५
अपध्वस्तु	अपध्वस्तस्तु	३७	३
छाययां	छायायां	३७	६
मयः	मपः	३७	१३
मयो	मपो	३७	२०

अशुद्धम्	शुद्धम्	पृ०	पं०
ब्राह्मणान्	ब्राह्मणान्	३७	२३
शांख्यायन	शांख्यायन	३८	२३
न	न,	३८	२४
मूत्रत्रपुरीषां	मूत्रपुरीषा	४०	६
पार्श्वे	पार्श्व	४०	१५
मादाय	मादाय ।-	४०	२०
वगमात्	वगमात्	४६	१४
गहात्	गेहात्	५०	८
रुध्वं	रुध्वं	५१	१९
क्षिणना	क्षिणेना	५१	२२
मृत्तिकाः	मृत्तिकाः	५३	२
गृहस्थ	गृहस्थ	५३	३
सम्वादि	संवादि	५४	१८
मूत्रोत्सगार्थं	मूत्रोत्सगार्थं	५७	२०
लब्ध्वौदकं	लब्ध्वौदकं	५८	४
पित्र्य	पित्र्या	५९	१५
लक्ष्मा	प्रक्षाल	६०	२५
तीर्थम्	तीर्थम्	६१	१५
रुदेर्योगा	रुदेर्योगा	६२	८
सूत्रम् ।	सूत्रम्,	६३	४
मृत्ति	मृत्ति	६३	८
आत्महृदयं	आत्महृदयम् ।	६४	१०
न वाऽऽ	न त्वा	६४	१९
द्रव्य	द्रव	७५	१
नारायणः	नारायणः	८२	६
कुरुन्दन	कुरुन्दन	८३	६

अशुद्धम्	शुद्धम्	पृ०	पं०
स्पृष्टा	स्पृष्टा	८५	३
भ्युक्षण	भ्युक्षण	८६	२२
१७	१०	९८	१६
विस्रस्य	विस्रस्य	१०३	९
विस्रस्य	विस्रस्य	१०३	१०
द्विगुणा	द्विगुणाः	१०८	१७
प्रसिद्धिः	प्रसिद्धेः	११२	७
बन्दवः	बिन्दवः	११२	२२
द्रव्य	द्रव्य	१२०	१५
यादित्यर्थः	र्यादित्यर्थः	१३४	११
प्राप्त्ये	प्रायत्ये	१३४	१३
मलापकर्षणं	मलापकर्षणं	१३५	७
संभवेऽपि	संभवेऽपि	१४४	१३
नमः	नमः	१६३	२२
उद्धर्षणम् ।	उद्धर्षणम्	१६७	११
पुंस्येवान्धुः	पुंस्येवान्धुः	१७२	१०
उद्धृताभि	उद्धृताभि	१७८	२३
तदेव	तदेवं	१८०	७
कश्चिद्	काश्चिद्	१८४	१०
तद्भावे	तदभावे	१९०	१८
सरसिचेत्यादिना	सरःस्वित्यादिना	१९०	१८
स्यात्	स्यात्	२०३	८
ग्रामयाचकं	ग्रामयाजकं	२०५	१२
श्वस्पर्शिन	श्वस्पर्शिन	२०६	२
लिरूपते	लिरूपन्ते	२१४	१०

अशुद्धम्	शुद्धम्	पृ०	पं०
बस्त्यूरु	वस्त्यूरु	२१४	२४
दर्भेण	दर्भैः	२१५	४
द्विष	द्वेष्य	२१७	१९
शीर्षित्याद्या	शीर्षित्याद्या	२३०	९
षडाभिः	षड्भिः	२३३	२४
ऽद्भिर्माजयति	ऽद्भिर्माजयति	२३७	२०
द्रपदां	द्रुपदां	२४०	२३
ुपदां	द्रुपदां	२४१	१२
तावत्कालमेव	तावत्कालमेव	२४२	२
गाभिलोऽपि	गोभिलोऽपि	२४२	१६
क्रीडार्थ	क्रीडार्थ	२४८	५
कण्ठकूपक	कण्ठकूपके	२५०	१
पुण्ड्रस्य	पुण्ड्रस्य	२५२	५
घृष्टस्यापि	घृष्टस्यापि	२५२	८
शुद्रवद्	शुद्रवद्	२५८	२५
आदर अनु	आदरः अनु	२५९	५
पौर्णमासा	पौर्णमासा	२५९	२२
सन्ध्या	सन्ध्यां	२६२	११
प्रातःसार्यसन्ध्ययोर्मुख्य-	प्रातःसार्यसन्ध्ययोर्मुख्य-		
योऽप्रागुक्त	कालातिक्रमे प्रातःप्रदोषौ		
	गौणकालौ प्रागेव्यभिहितौ ।		
	एवञ्च प्रातःसार्यसन्ध्ययोः		
	प्रागुक्त	२६३	२३
नियम्ये स्वं	नियम्यामून	२७१	२२
मार्जने ।	मार्जने—	२८२	३

अशुद्धम्	शुद्धम्	पृ०	पं०
मर्षणानन्तरं	मर्षणानन्तरं	२८२	२३
सवलं	सकलं	२८५	३
छन्दः सूर्योपस्थाने	छन्दः सूर्योदेवतासूर्योपस्थाने	२८७	११
वयवे	वायवे	२८७	१९
भूर्भुवःश्रोत्राभ्यां वौषट्	भूर्भुवःस्वःनेत्राभ्यां वौषट्	२८८	१४
केयूरवन्मकर	केयूरवान्मकर	२९०	३
जान्वास्तु	जान्वास्तु	२९५	१
वकरं	वकारं	२९६	३
नीलात्पल	नीलोत्पल	२९७	१०
गच्छद्	गच्छेद्	२९७	१५
विस्तीर्णं	विस्तीर्ण	२९८	१२
यत्रोपाशु	यत्रोपांशु	३१४	१२
ऋचिप्रसिद्धे ।	ऋचि प्रसिद्धे । इन्द्रशुद्धे		
	सामनी एतेन्विन्द्रंस्तवामे-		
	त्यस्यामृचि प्रसिद्धे ।	३२०	४
पूर्वका	पूर्विका	३२१	१
ऽव्ययाः	ऽव्ययाः	३२१	१
फलसिद्धिः	फलसिद्धिः	३२५	२
सामुद्रौ	सामुद्रे	३२५	९
मध्ये वै वाऽर्धावृत्त्यन्त	मध्येनैवार्धावृत्त्यन्त	३२६	१८
दूर्ध्वेण	दूर्ध्वेन	३२७	१२
स्पृशेन्न हि	स्पृशेन्न हि	३२७	१४
वचनेन,	वचनात् ।	३२७	२५
पश्चात्सैव	पश्चात्सैव	३२८	१



	शुद्धम्	पृ०	पं०
अधुद्धम्	शुद्धम्		
दर्शनाच्च । देव	दर्शनाच्च । ततश्चदेव	३३३	७
यदाति	यद्ददाति	३३३	११
त्रपो	त्रयो	३३३	२१
य एव	य एवं	३३४	१२
दिस्यर्थः	दित्यर्थः	३३४	२२
समीमप	समीप	३३९	१०
पुनदरुक	पुनरुदक	३३९	२१
संमता	सर्वसंमता	३४५	५
पितृतीर्थेन	पितृतीर्थेन	३४६	१६
सवर्णे भोजनं	सवर्णेभ्यो जलं	३४६	२५
पाषे	पापे	३५५	१
तर्षणं	तर्पणं	३५६	५
रात्रिसंध्ये	रात्रिं संध्ये	३५८	१५
प्रीतिनं	प्रतोनं	३५८	२०
पुरुषांश्चयोषित्	पुरुषश्चयोषाम्	३६८	२५
स्तृप्यतु	स्तृप्यन्तु	३७०	२१
सुन्तु	सुमन्तु	३७१	६
पितामाहं	पितामहं	३७१	१८
धर्मइ इत्यग्रे	धर्म इत्यग्रे	३७४	५
अत्र, प्रकरणात्तस्य	अन्नप्रकरवृत्तस्य	३७६	११
अत्र प्रकारः	अन्नप्रकरः	३७६	२०
तर्पणोत्तरं	तर्पणोत्तरं	३७७	११
अहृद्यं	अहृद्यं	३७७	२५
मग्नजः	मग्नतः	३७८	१५
आश्रयस्थं	आश्रयस्थं	३७९	५

	शुद्धम्	पृ०	पं०
अशुद्धम्	शुद्धम्		
सुखं	मुख्यं	३७९	२०
यत्तुव्या	यत्तुव्यासेन	३८०	१५
शुद्धकादिन	शुद्धकादिना	३८०	२१
पादो	पादोदर्भ-	३८३	२
परः	परः का-	३८३	३
गन्ध	गन्धश्च-	२८३	४
इतर	इतरश्च	३८३	५
धृ	धृत्वा	३८३	६
आत्मा	• आत्मानम-	३८३	७
दे	देव	३८३	८
च	चम	३८३	९
न	नग-	३८३	१०
ज	जप्त्वा	३८३	११
षोडशो	षोडशोप-	३८३	२०
विक्षेपणम् ।	विक्षेपणम्	३९०	१
ब्रीजादे	बीजादे	३९०	१९
कृतं	कृतं	३९२	२०
क्रमात् । विश्वेभ्य	क्रमात् । ब्रह्मणेचान्तरि-		
	क्षाय सूर्याय च यथाक्र-		
	मम् । विश्वेभ्य	४०५	१०
वर्हिसकौ	वर्हिसकौ	४०७	१४
चिद्धामे	चिद्धोम	४१०	२३
प्रणि	प्रणि	४११	१३
प्रतिपत्ति	प्रतिपत्ति	४१५	२४
शततपो	शततपो	४१८	३
४२२ पृष्ठानन्तरं	४२३ पृष्ठस्य उदधानेत्यादिदञ्च		

अशुद्धम्	शुद्धम्	पृ०	पं०
	म्यादिपाङ्क्तित्रयं आरम्भे यो- ज्यम् । अनन्तरंबलिर्भवती-		
	त्यादियोऽयम् ।	४२२	२३
तन्त्रोक्त	तत्रोक्त	४२३	२१
पितृतीर्थन	पितृतीर्थेन	४२४	१
द्विषतो	द्विषन् द्विषतो	४४४	८
पाप्मानं	पाप्मानं	४४६	७
ऽनर्चितो	ऽनर्चितो	४५३	४
मधुमर्केण	मधुपर्केण	४५५	३
स्ववासिन्योऽविवाहित	स्ववासिन्यो विवाहित	४५५	१३
घासं	घासं	४५९	५
कृत्व्येति	कृत्व्येति	४६२	१
सगाने	समाने	४७१	११
शोधिते	शोधिते	४७२	१७
स्ताम्रगयः	स्ताम्रमयः	४७५	१२
अङ्कुर	अङ्कुर	५१६	१३
केशोपहतं कीटोपहतं	केशोपहतंकीटोपहतं	५१७	२०
भिधारित	ऽभिधारित	५२१	१५
समृद्धिमान्	समृद्धिमान्	५३५	५
शम्बु	शम्बुक	५४७	१२
हारीतः, मत्स्याश्चाविकृताः ।	हारीतः, सशल्कांश्चमत्स्या न न्यायोपपन्नान् भक्षये- त् । भक्ष्या इत्यनुवृत्तौ । गौतमः, मत्स्याश्चाविकृताः ।	५४७	२१
सर्पाय सर्व	सर्पापसर्प	५५७	१७
	इति शम् ।		

# वीरमित्रोदयस्याह्निकप्रकाशः ।

श्रीगणेशाय नमः ।

सिन्दूरारुणगण्डमण्डलगलहानाम्भसां धारया  
सिञ्चन्तं पदसक्तभक्तजनताविघ्नौघधूलीरिव ।  
धम्मिल्लालिमिवालिवृन्दमनिशं मूर्ध्ना दधानं हर-  
प्रेयांसं गिरिजाङ्गजं गजमुखं वन्दे ऽरविन्देक्षणम् ॥ १ ॥  
दधानं भृङ्गालीरनिशाममले गण्डयुगले  
दधानं सर्वार्थाभिजचरणसेवासुकृतिने ।  
दयाधारं सारं सकलनिगमानामपि परं  
गजास्यं स्मेरास्यं तमिह कलये चित्तनिलये ॥ २ ॥  
हृदयभुवि मुनीन्द्रैः सेविता नारदाद्यैः  
तनुरुचिभिरजस्रं पारदाभां पिबन्ती ।  
अतिविततगभीरग्रन्थसिन्धाविदानीं  
प्रभवतु करुणातः शारदा पारदा नः ॥ ३ ॥  
स्फूर्जद्घूर्जटिताण्डवे प्रतिदिशं वेगोच्छलज्जान्द्वी-  
वीचीध्वाननिपीतभृङ्गिगुरजस्फारस्वनाढम्बरे ।  
लालाटाभृतरश्मिखण्डमसकृद्भ्योमस्थितेऽर्द्धे विधो-  
राघातादघसञ्चयं दलयतु प्रोत्तालतालायितम् ॥ ४ ॥  
प्रातः काले प्रयातो दिशिदिशि विबुधैरर्चितः पुष्पवृष्ट्या  
प्रेमार्द्धैर्दृष्टिपातैर्ममसि मनसिजं दीपयन्मोपिकानाम् ।  
कृत्वाऽग्रे धेनुसङ्घं सजलजलघरभ्यामलो वेत्रपाणिः  
कालिन्दीकूलकेलिः प्रदिशतु भवतां वाञ्छितं नन्दसूनुः ॥ ५ ॥

श्रीकाशीराजवंशप्रबलजलनिधेर्मीदिनीमल्लनामा  
 पूर्णः पीयूषरश्मिः समजनि जनतानन्दसन्दोहसिन्धुः ।  
 बन्धुर्दीनद्विजानां तदनु च समभूद्रजितैरर्जुनाभो  
 गर्जत्प्रत्यर्थिसैन्यप्रमथननिपुणैरर्जुनो भूमिपालः ॥ ६ ॥  
 बुन्देलक्षितिपालवंशविलसद्रत्नं प्रयत्नं विना  
 यः पृथ्वीं निखिलां विधाय वशगां राज्यं चकाराद्भुतम् ।  
 शौर्यौदार्यगुणैरगण्यमहिमा दाताऽवदाताशयः  
 श्रीमान्कीर्त्तिसुधासमुद्रलहरीनिर्द्धौतदिब्बण्डलः ॥ ७ ॥  
 तस्मादभूद्विमलविष्णुपदावलम्बो  
 लम्बोदराङ्घ्रिकमलार्चनवीतविघ्नः ।  
 निघ्नन् रणे प्रतिभटान्प्रकटोग्रदर्वो  
 भूपालभालतिलको मलखाननामा ॥ ८ ॥  
 सदासमाराधनतुष्टरुद्रः प्रतापरुद्रस्तनयस्तदीयः ।  
 क्रपासमुद्रः शरणागतानां बभूव राजा वसुधाधिपानाम् ॥९॥  
 ततोऽभूदुद्भूतप्रचुरगुणगाम्भीर्यमहिमा  
 हिमाद्रिस्थेमाऽसौ मधुकरवृषः शूरविक्रपः ।  
 यमालिङ्गालिङ्ग्य प्रणयरसिकं प्रेमतरला  
 न पूर्वेषामेषा स्मरति विरहं हन्त कमला ॥ १० ॥  
 सत्कीर्त्तिर्नृपवृन्दवन्दितपदः सङ्ग्रामयज्ञाङ्गणे  
 दीक्षावान्सकलं निपीय धवलैः सोमं यशोराशिभिः ।  
 शश्वत्प्रज्वलति प्रतापदहने खड्गस्त्रुगाकर्षिताः  
 यो वीरः प्रजुहाव वैरिनिवहप्राणाहुतीरन्वहम् ॥ ११ ॥  
 दिनकर इव विस्फुरत्प्रतापो  
 द्विमकरवत्कमनीयकान्तिपूरः ।  
 कर्णिकर इव यत्करः सदानो

मधुकरसाहमहीपतिर्महीयान् ॥ १२ ॥

एते दक्षिणभूमिभूमिपतयः प्राच्या उदीच्या इमे  
 राजानो नृपवृन्दवन्दितपद्मभोज प्रतीच्या अमी ।  
 वन्दन्ते नतमौलिमध्यविलमद्रत्नाकुरास्त्वामिति  
 द्वाःस्था यस्य वदन्ति सम्भ्रमभरादद्धा निवद्धाञ्जलि ॥१३॥  
 दण्डेन क्षोणिचक्रं भ्रमयति निभृतं यत्प्रतापः कुलाख्ये  
 येनाकृष्टाऽसिवल्ली दिशिदिशि तनुते इन्त हल्लीसकानि ।  
 उल्लङ्घ्याब्धीन्यदीया व्रजति दश दिशः कीर्त्तिवल्लीमनल्ली  
 तादृक् पुत्रस्तदीयः समन्तनि जगनीमण्डले वीरसिंहः ॥१४॥  
 अस्ति स्वास्तिलकायमानकरकानीहारहारप्रभा  
 प्रादुर्भावपराभवव्यसनिभिलिम्पन् यशाभिर्दिशः ।  
 सुष्णन् वैरिमहांसि विज्ञनतां पुष्णन्समं बन्धुभि-  
 दिग्भिरुयातबुदेलवंशतिलकः श्रीवीरसिंहो नृपः ॥१५॥  
 कस्तावद्वलिकर्णभार्गवमहादानप्रमाणस्तवः  
 कश्चासौ कुरुपाण्डुपाण्डुरयशःप्रस्तावनाविस्तरः ।  
 यावद्वर्षति वीरसिंहनृपतिर्दृष्टीरिम्भः काञ्चनी-  
 धाराः प्राट्षि तावदञ्जनरुचिर्धारा न धाराधरः ॥ १६ ॥  
 वीरश्रीवीरसिंहसितिरमणमणिः पाणिना दानकाले  
 दर्भाभौहेमधारावितरणमकरोद्भागशः संविभज्य ।  
 अर्थिभ्यो हेमदर्भान्प्रति नृपतिमहासौधगर्भावनीभ्यः  
 प्रादादम्भःप्रवाहान्प्रतिनृपतिमृगीलोचनालोचनेभ्यः ॥१७॥  
 एते भाविनि वीरसिंहनृपतौ दान्नाद्वितीये भुवि  
 द्वेषेणैव हृदा द्विधा ननु भविष्यन्तीतिचिन्तावता ।  
 धात्रा कामगवी पशुर्विरचिता चिन्तामणिर्गार्वता  
 नीतो दुर्वहदारुदारुणतनुर्देवदृमोऽयं कृतः ॥ १८ ॥

नानादानविधानकौशलमयीमाकल्पपरम्यां महीं  
 हृष्यदर्पचयस्वरूपमचिरादारोप्य बीजं ततः ।  
 तच्चासिच्य विविच्यमानविलसद्भक्तिद्रवैः कल्पितो  
 भूमौ कल्पमहीरुहोऽत्र विधिना श्रीवीरसिंहः कृती ॥ १९  
 पीतध्वान्तेन नित्यं प्रसृमरमहसा सुग्धदुग्धाब्धिभासा  
 वीरश्रीवीरसिंहक्षितितिलकलसत्कीर्त्तिसोमेन साकम् ।  
 अद्धा स्पर्द्धां करिष्यत्ययामिति मिषतो लाञ्छनस्याञ्जना  
 वक्रं कृत्वा विधात्रा दिशिदिशि ज्ञानकैर्भ्राम्यते शीतरश्मिः ॥ २०  
 एषां शेषांशुभुभ्रैर्निजरुचिनिचयैर्निर्जितोभिद्रचन्द्रा  
 सान्द्रा विक्षिप्य वीचीर्वहति शतमुखी यस्य सत्कीर्त्तिसिन्धुः  
 तस्याः काऽपि प्रणाली बहति सुरनदी नर्मदा काऽपि रेखा  
 कावेरी काऽपि काऽपि प्रसरति शरयुश्चन्द्रभागा च काऽपि ॥ २१  
 सेवामेवास्य राज्ञः कलय मलयजस्वच्छकीर्त्तैः पितृणाम्  
 मार्गं मा गा निरागास्तनय भवतरां निष्कृपस्तत्कृपाणः ।  
 इत्थं श्रीवीरसिंहक्षितिरमणमणेः सर्वतः पर्वतस्थाः  
 शिक्षां प्रत्यर्थिबाला निरवाधि तनयं स्वस्वमध्यापयन्ति ॥ २२ ॥  
 स्रनुस्तस्य गुणैस्त्रिलोकविदितैः श्रेष्ठः कनिष्ठीकृत-  
 प्रौढप्रौढनरेन्द्रचारुचरितश्चापीकराभो युवा ।  
 धीरः श्रीलज्जुसारासिंहनृपतिः सङ्घामसिंहो रण-  
 स्फूर्जत्स्फारकृपाणपाणिररिभिः प्रोद्धीवमालोक्यते ॥ २३ ॥  
 गायन्ति यस्य चेतुरर्णवतीरकुञ्ज-  
 गुञ्जमदोद्धतमधुव्रतकैतवेन ।  
 नीहारहारहरिणाङ्गमयूखभांसि  
 भ्रूयांसि दिङ्मुगदृशो बहुशो यशांसि ॥ २४ ॥  
 बेनाकारि निजारिपार्थिववधवाण्याम्बुसिक्ता मही

रिक्ता येन कृताश्च कोषनिवहाः प्रत्यर्धिपृथ्वीभुजात् ।  
 दानं यस्य निरस्यति क्षितिपतेः कर्णादिकानां यश-  
 स्तस्य श्रीलज्जुस्नारसिंहनृपतेः साम्यं कथं कथयताम् ॥२५॥  
 कैलासं गिरिशं हिमं हिमगिरिं शीतांशुमुक्तामणीन्  
 नीरं क्षीरपयोनिधेः करिवरं जातं च पाथोनिधेः  
 यत्कीर्त्तिर्महत्ता जिगाय धरणीधौरेयधुर्यः शतम्  
 वर्षाण्यत्र जुस्नारसिंहनृपतिर्ज्जीयात्स भर्ता भुवः ॥ २६ ॥  
 राज्यं प्राप जुस्नारसिंहनृपतिर्यस्याग्रतो भूपते-  
 स्तत्पुत्रोऽपि गुणार्णवः समजनि श्रीविक्रमार्को नृपः ।  
 तत्सूनुर्नरसिंहदेवनृपतिस्तं वीरसिंहं विना  
 लेभे राज्यपरम्परामुखमिदं मन्ये महेन्द्रोऽपि किम् ॥ २७ ॥  
 गोपाचलस्थधरणीसुरवंशपद्म-  
 चण्डांशुराविरभवद्विजजातिवङ्कः ।  
 श्रीनन्दनन्दनपदद्वयचिच्छक्तिः  
 श्रीहंसपण्डित इति प्रथमानकीर्तिः ॥ २८ ॥  
 यो दूरवारकुलभूरनुभूतसौरुयः  
 श्रीहंसपण्डित इति प्रथितः पृथिव्याम् ।  
 आसीद्विवेकचतुरश्चतुरः समग्र-  
 वेदानधीत्य कृतकर्मकलाकलापः ॥ २९ ॥  
 यज्ञादिकर्मकरणाय किलावतीर्णः  
 पूर्णः श्रिया निजकुलाभरणायमानः ।  
 मिश्रः परः परशुराम इति द्विजेन्द्र-  
 स्तस्याभवत्स तनयो विनयोदितश्रीः ॥ ३० ॥  
 यो दर्भाग्रसमानबुद्धिविभवः प्रख्यातकीर्त्तिर्गुणैः  
 श्रौतस्मार्त्तसप्तकर्मकुशलाचण्डीश्वरारुषाद् गुरोः



अध्यायान्तमधीत्य शास्त्रमखिलं मीमांसया मांसलः  
 शश्वत्खण्डितखण्डनः समभवत्संख्यावतामग्रणीः ॥ ३१ ॥  
 पुत्रस्तस्य विभाति सद्गुणनिधिर्दानाम्बुसृष्टाम्बुधि-  
 वीरश्रीयुतामित्रमिश्रसुकृती कल्याणकल्पद्रुमः ।  
 कीर्तीर्दिक्षु विदिक्षु यस्य रजनीजानिमभा भास्वराः  
 गायन्ति द्विजदारका हिमहरक्षीराब्धिधुभ्रा भुवि ॥ ३२ ॥  
 चातुर्यं चतुराननस्य निभृतं गाम्भीर्यमम्भोनिधे-  
 रौदार्यं विबुधद्रमस्य मधुरां वाचं च वाचस्पतेः ।  
 धैर्यं धर्मस्रुतस्य शर्म सकलं देवाधिपस्याहरन्  
 श्रीमान्ख्यातनयः सदा सविनयः श्रीमित्रसेनस्सुधीः ॥ ३३ ॥  
 दाता दापयिता दयादमपरः श्रीमानमात्सर्यवान्  
 धीरोऽधीतसमस्तशास्त्रनिवह्व्याख्यारसख्यातिमान् ।  
 नानानाटकसाटकप्रकरणग्रन्थौघतात्पर्यवि-  
 द्वादन्यक्कृतवावदकनिचयो यो गीतकीर्त्तिर्बुधैः ॥ ३४ ॥  
 मन्त्रे यो रसनायितः प्रतिदिनं दाने च हस्तायितो  
 विश्वासे हृदयायितो नृपसभाभूमीषु भूषायितः ।  
 यो विद्वन्निकषायितः प्रविलसत्कीर्त्यालवालायितः  
 श्रीमद्वीरमहीपतेः प्रतिपदं प्रेमास्पदं योऽजनि ॥ ३५ ॥  
 तेनानेकनिबन्धसिन्धुमनिशं निर्मथ्य बुद्ध्या पुनर्-  
 वेदान्साङ्गपदक्रमोपनिषदान्श्रुत्वाऽवधार्यापिच ।  
 धर्मार्थादिपुमर्थनिर्णयपरः श्रीवीरसिंहाङ्गया  
 ग्रन्थोऽयं रचितः परोपकृतये श्रीवीरमित्रोदयः ॥ ३६ ॥  
 मा कुर्वन्तु मुधा बुधाः परिचयं ग्रन्थेषु नानाविधे-  
 ष्वसन्तं नहि तेषु सर्वविषयः काश्चित्कचिद्वर्त्तते ।  
 पश्यन्तु प्रणयादनन्यमनसो ग्रन्थं मदीयं त्विमं

## निरूपणीयाविषयाणां क्रमेण निर्देशः ।

- धर्माधर्मसमस्तनिर्णयविधिर्यास्मिन्दरीदृश्यते ॥ ३७ ॥  
 आदौ ब्रह्ममुहूर्त्तादिकृद्यमस्तावना ततः ॥  
 तदोत्थाय स्वधर्मादिचिन्तनादिकमुच्यते ॥ १ ॥  
 मङ्गल्यालोकनं चाथ त्रिण्मूत्रोत्सर्गयोर्विधिः ॥  
 विस्तरेण ततः प्रोक्तं शौचमाचमनं तथा ॥ २ ॥  
 निमित्तमथ तत्रोक्तं तद्विराचमने ततः ॥  
 अनुकल्पास्ततस्तस्य कथितास्तदनन्तरम् ॥ ३ ॥  
 अपत्रादाश्च तस्याथ दन्तधावननिर्णयः ॥  
 प्रातः सङ्क्षेपतः स्नानमुक्तं सन्ध्यादिकं ततः ॥ ४ ॥  
 अनुकल्पास्ततस्तस्य कथितास्तदनन्तरम् ॥  
 अहःप्रथमभागीयकृत्येष्वेते निरूपिताः ॥ ५ ॥  
 द्वितीये च तथा भागे विद्याभ्यासो निरूपितः ॥  
 तृतीये च तथा भागेऽर्धाधीमीशोपसर्पणम् ॥ ६ ॥  
 ततश्चतुर्थभागे च मध्याह्नस्नानविस्तरः ॥  
 ततः स्नाननिमित्तानि प्रसङ्गात्कथितानि च ॥ ७ ॥  
 कात्यायनोक्तविधिना स्नानं चाथ निरूपितम् ॥  
 योगीशोक्तप्रकारेण ततस्तस्य प्रपञ्चनम् ॥ ८ ॥  
 गोभिलोक्तप्रकारेणाप्यथ तत्कथनं कृतम् ॥  
 अथ पद्मपुराणीयविधिना तन्निरूपणम् ॥ ९ ॥  
 वसिष्ठोक्तविधानेन तस्य चाथ निरूपणम् ॥  
 शङ्केनोक्तं क्रियास्नानं कथितं तदनन्तरम् ॥ १० ॥  
 ततो बौधायनोक्तं तत्तथाऽऽपस्तम्बभाषितम् ॥  
 ततः शाङ्खायनस्नानं शौनकोक्तं ततः परम् ॥ ११ ॥  
 नरसिंहपुराणोक्तं स्नानमुक्तं ततः परम् ॥  
 ततो विष्णुपुराणोक्तमथ वासोविधारणम् ॥ १२ ॥

## बीरमित्रोदयस्याहिकप्रकाशे

तिलकस्य क्रिया चाथ सन्ध्यारूपाभिधा ततः ॥  
 तदुपासाप्रकारोऽथ तद्देशादिनिरूपणम् ॥ १३ ॥  
 मार्जनं च ततः प्रोक्तं प्राणायामस्तदुत्तरम् ॥  
 ततोऽघमर्षणं प्रोक्तमर्षक्षेपादिकं ततः ॥ १४ ॥  
 नरसिंहपुराणोक्तसन्ध्याकल्पानुकीर्त्तनम् ॥  
 शौनकोक्तं च सन्ध्याया बन्दनं तदनन्तरम् ॥ १५ ॥  
 निरूपितं ततः प्रोक्तो जपस्य विधिविस्तरः ॥  
 निरूपितश्च कातीयो ब्रह्मयज्ञस्ततः परम् ॥ १६ ॥  
 बह्वृचानां ब्रह्मयज्ञस्ततः सम्यग्गिनिरूपितः ॥  
 छन्दोगानां ततः प्रोक्तो ब्रह्मयज्ञविधिस्ततः ॥ १७ ॥  
 साङ्गस्य तर्पणस्याथ विधिः सम्यग्गिनिरूपितः ॥  
 कातीयस्तत्प्रयोगश्च कथितस्तदनन्तरम् ॥ १८ ॥  
 शङ्खोक्तविधिना चाथ तत्प्रयोगो निरूपितः ॥  
 बौधायनोक्तविधिनाऽप्ययमुक्तस्ततः परम् ॥ १९ ॥  
 ततो विष्णुपुराणोक्तस्ततो योगीशभाषितः ॥  
 छन्दोगपरिशिष्टोक्तस्ततोऽसौ मुनिरूपितः ॥ २० ॥  
 आश्वलायनशास्त्रोक्तोऽप्यथासौ विशदीकृतः ॥  
 गोभिलोक्तोऽप्यसावुक्त इति तर्पणविस्तरः ॥ २१ ॥  
 तर्पणोत्तरकृत्यानि कथितानि ततः परम् ॥  
 एतानि तुर्यभागीयकृत्यान्युक्तानि विस्तरात् ॥ २२ ॥  
 ततः पञ्चमभागीयकृत्यमत्र निरूपितम् ॥  
 वैश्वदेवेतिकर्त्तव्यतैवादौ तत्र भाषिता ॥ २३ ॥  
 आश्वलायनशास्त्रीयस्तत्प्रयोगोऽथ भाषितः ॥  
 कातीयोऽपि ततः प्रोक्तस्तत्प्रयोगस्ततः परम् ॥ २४ ॥  
 छन्दोगपरिशिष्टोक्ता बलिदानोत्तरक्रिया ॥

निरूपणीयविषयाणां निर्देशः कृत्यप्रस्तावना च । ९

कथिताऽथ ततो नित्यश्राद्धीयविधिविस्तरः ॥ २६ ॥  
 अथातिथ्यविधिः प्रोक्तो भोजनस्य विधिस्ततः ॥  
 भोज्याभोज्यान्नपर्यानां कथनं तदनन्तरम् ॥ २६ ॥  
 अभक्ष्यान्नस्य कथनमभक्ष्यक्षीरनिर्णयः ॥  
 अभक्ष्यमांसकथनं पशुर्हिंसाविधीतरौ ॥ २७ ॥  
 निरूपितौ निषिद्धाश्च पक्षिणः कथिता अथ ॥  
 अभक्ष्याः पशवः प्रोक्ता मत्स्या अपि तथा पुनः ॥ २८ ॥  
 अपेयान्यथ मघानि विस्तरेणेरितानि तु ॥  
 भोजनोत्तरकृत्यानि पुराणश्रवणे विधिः ॥ २९ ॥  
 निरूपितोऽथ कथितां सायंसन्ध्योत्तरक्रिया ॥  
 शयनस्य विधिः सम्पूज्य ततश्च मुनिरूपितः ॥ ३० ॥  
 इसाह्निकप्रकाशेऽस्मिन्नर्था एते महाशयैः ॥  
 प्रसक्तानुप्रसक्तान्ये मित्रमिश्रैर्निरूपिताः ॥ ३१ ॥  
 अथ ब्रह्मसुहृत्सांदिनियतकालिककृत्यप्रस्तावना ।

तत्र दक्षः,  
 उक्तं कर्म क्रमो नोक्तो न कालस्त्वत एवाहि ।  
 द्विजानां तु हितार्थाय दक्षस्तद्व्ययमब्रवीत् ॥  
 प्रातरुत्थाय कर्त्तव्यं यद् द्विजेन दिनेदिने ।  
 तत्सर्वं त्वमवक्ष्यामि द्विजानां परमं हितम् ॥  
 उदयास्तमयं यावन्न विप्रः क्षणिको भवेत् ।  
 नित्यनैमित्तिकैर्युक्तः काम्यैश्चान्यैरगाहितैः ॥  
 स्वकं कर्म परित्यज्य यदन्यत्कुरुते द्विजः ।  
 अज्ञानादथवा लोभात्स तेन पतितो भवेत् ॥  
 दिवसस्याद्यभागे तु कृत्स्नतस्योपदिश्यते ।  
 द्वितीये च तृतीये च चतुर्थे पञ्चमे तथा ॥

षष्ठे च सप्तमे चैव अष्टमे च पृथक्पृथक् ।

विभागेष्वेषु यत्कर्म तत्प्रवक्ष्याम्यशेषतः ॥

उत्थायावश्यकं कृत्वा कृतशौचः समाहितः ।

पूर्वा सन्ध्यां जपस्तिष्ठेत् स्वकाले चापरां चिरम् ॥

उक्तं कर्म मन्वादिभिः, क्रमकालौ तु नोक्तौ, अत एव एत-  
स्मादेव कारणात् । द्विजानामित्युपलक्षणम् । तद्व्यं क्रमं कालं चेत्य-  
र्थः । प्रातरिति । प्रातःपदम् उषःकालपरं, विष्णुपुराणादौ तदैवो-  
त्थानविधानात् । उदयास्तमयमित्यहोरात्रोपलक्षणम् । विप्र इति  
प्रधाननिर्देशः ।

निर्व्यापारस्थितौ कालविशेषोत्सवयोः क्षणः ।

इति कोषात्क्षणो व्यापारशून्यत्वम् । अत्र इतिठनाविति सूत्रेण  
मत्वरथीयठन्मसये क्षणिको व्यापारशून्य इत्यर्थः । अत्र—

नाहि कश्चित् क्षणमपि जातु तिष्ठसकर्मकृतम् ।

इत्यादिना सर्वदैव सर्वस्य यत्किञ्चिद्रथ्यापारवत्त्वावगमात्त-  
च्छून्यत्वस्याप्रसक्तेस्तन्निषेधानुपपत्तिमभिप्रेत्य क्षणिकः शास्त्रानुम-  
तव्यापारशून्य इति कल्पतरुणा व्याख्यातम् । अत्र यद्यपि शा-  
स्त्रानुमतव्यापारान्तर्गतानां काम्यानां दृष्टार्थकानां च व्यापारा-  
णामभावतः प्रसवयरूपमनिष्टमनुपपन्नं तथापि इष्टाभावरूपमेवा-  
निष्टं तत इति प्रसाध्यते । तथाचोपदेशपरमिदं वाक्यमिति तदभि-  
प्रायः ।

अन्ये तु क्षणिकोऽत्र लोकशास्त्रगर्हितव्यापारवान्, लोकगर्हितो  
व्यापारो जलताडनादिः, शास्त्रगर्हितः परस्वहरणादिः, द्वितीयाधेन  
अगर्हितव्यापारवत्त्वं विधीयते, पूर्वाधेन तु गर्हितव्यापारवत्त्वं नि-  
विध्यतइत्याहुः । अन्यैर्दृष्टार्थैः, अगर्हितैः लोकशास्त्रानिन्दितैः ।

अत एव याज्ञवल्क्यः,

अस्वर्ग्यं लोकविद्विष्टं धर्ममप्याचरेषतु ।

मनुरपि,

परित्यजेदर्थकामौ यौ स्यातां धर्मवर्जितौ ।

धर्मं चाप्यसुखोदकं लोकविद्विष्टमेव च ॥ इति ।

स्वकं स्ववर्णाश्रमोक्तं, परित्यज्य चिरकालं त्यक्त्वा । आद्यभागेतिविति । अत्राद्यभागपदमाद्यभागान्तोषःकालादिकालपरम् । उषःकालादिकर्त्तव्यानामुत्थानशौचादिकर्मणामप्याद्यभागकृत्येषु वक्ष्यमाणत्वात् । कल्पतरुस्तु दिवसशब्दोऽत्राजहत्स्वार्थलक्षणयोषःकालादिप्रदोषपर्यन्तकालपरः । दक्षेणैव दिवसस्येत्याभिधायोषःकालोपक्रमप्रदोषपर्यन्तकृत्याभिधानात् इत्याह ।

अत्रेदं चिन्त्यम्,

अष्टमे लोकयात्रा तु बहिःसन्ध्या ततः परम् ।

होमो भोजनकालश्च यदन्यद् गृहकृत्यकम् ॥

इत्यादिना दक्षेण दिवसाष्टमभागकृत्योत्तरमेव सायंसन्ध्याप्रदोषरात्रियामकृत्याभिधानेन दिवसपदस्य प्रदोषपर्यन्तकाललक्षणयां मानाभावः । किञ्च दिवसपदस्य उषःकालादिप्रदोषपर्यन्तकाललक्षणयां तावत्कालस्यैव "समं स्यादश्रुतत्वात्" इतिन्यायेन अष्टथा समत्रिभागापत्तौ शिशुस्तत्कालक्रियमाणानां तत्तद्भागविहितकर्मणां कालान्तरे करणप्रसङ्गः । विषयविभागेन आद्यभागपदमप्योराधिव्यकल्पने च मानाभावः । उत्थायेत्यादि । उत्थाय शयनीयात् । आवश्यकं रात्रिवासस्त्यागादिमूत्रपुरीषोत्सर्गान्तम् । समाहितः संयतचित्तः । अपरां पश्चिममध्यां, चिरं नक्षत्रोदयादूर्ध्वमपि । एतच्च निराग्नेविषयम् । साग्नेर्नक्षत्रोदयादूर्वाग्नेश्च होमविधिना सन्ध्याकर्मसमाप्तेरिति कल्पतरुः ।

अथ ब्राह्मणमुहूर्त्तं धर्मादिचिन्तनम् ।

यथा विष्णुपुराणे,  
 ब्राह्मे मुहूर्त्ते स्वस्थे च मानसे मतिमान्नुप ।  
 विबुद्धश्चिन्तयेद्धर्ममर्थं चास्याविरोधिनम् ॥  
 अपीडया तयोः काममुभयोरपि चिन्तयेत् ।  
 दृष्टादृष्टाविनाशाय त्रिवर्गे समदर्शिता ॥  
 परिस्रजेदर्थकामौ धर्मपीडाकरौ नृप ।  
 धर्ममप्यसुखोदकं लोकविक्रुष्टमेवच ॥  
 ततः कल्पं समुत्थाय कुर्यान्मैत्रं नरेश्वर ।

ब्राह्ममुहूर्त्तोऽनुपदं वक्ष्यते । दृष्टादृष्टेति । दृष्टादृष्टयोरिष्टयोरवि-  
 नाशाय त्रिवर्गे समदर्शिता कार्येत्यर्थः । असुखोदकम् ऐहिकोत्कट-  
 दुःखफलकम्, नत्वन्वये सति सर्वस्वदानादि । तस्यादेयप्रकरणपठि-  
 तेन सर्वस्वं चान्वये सतीत्यनेन दक्षवचनेन निषिद्धत्वेन धर्मत्वा-  
 भावात् । लोकविक्रुष्टं लोकविगीतं मधुपर्कादौ गोवधादिकम् ।  
 कल्पम् उवाचि ।

प्रत्यूषोऽहर्मुखं कल्पगुणः प्रत्यूषसी अपि ।

इति कोषात् । उषःकालश्च वक्ष्यते । मैत्रं मित्राधिष्ठितपा-  
 युसम्बन्धात्पुरीषोत्सर्गम् ।

पायोर्मित्राधिष्ठानत्वमुक्तं भागवते । यथा आस्पदमित्य-  
 नुवृत्तौ,

पायुर्यमस्य मित्रस्य परिमोक्षस्य नारद । इति ।

महाभारतेऽपि,

अधिभूतं विसर्गश्च मित्रस्तत्राधिदैवकम् ।

तत्र पायौ ।

मार्कण्डेयपुराणे,

परस्परानुवद्धांश्च सर्वानेतांश्चिन्तयेत् ।  
विपरीतानुवद्धांश्च धर्मादींस्तात वर्जयेत् ॥  
एतान्धर्मार्थकामान् ।

विष्णुः,

गृहमेधिनि यत्प्रोक्तं स्वर्गसाधनमुत्तमम् ।  
ब्राह्मे मुहूर्ते चोत्थाय तत्सर्वं सम्यगाचरेत् ॥  
उत्थायोत्थाय बोद्धव्यं किमद्य मुकृतं कृतम् ।  
दत्तं वा दापितं वाऽपि वाक् सत्या चापि भाषिता ॥  
अत्र कृतमुकृतादिचिन्तनं तदविरोधेनाग्रिमकरणार्थम् ।  
निष्ठा भविष्यदर्धिकेत्यपरे ।

मनुः,

ब्राह्मे मुहूर्ते बुध्येत धर्मार्थो चानुचिन्तयेत् ।  
कायकेशांश्च तन्मूलान्वेदतर्वाथमेवच ॥  
उत्थायावश्यकं कृत्वा कृतशौचः समाहितः ।  
पूर्वां सन्ध्यां जपंस्तिष्ठेत्स्वकाले चापरां चिरम् ॥  
ब्राह्मो मुहूर्तो रात्रेः पश्चिमो यामः । ब्राह्मी भारती तत्प-  
बोधेतुत्वात् । मुहूर्तशब्दोऽत्र कालमात्रपरः ।

दक्षेणापि,

प्रदोषपश्चिमौ यामौ वेदाभ्यासरतो नयेत् ।  
यामद्वयं शपानो हि ब्रह्मभूयाय कल्पते ॥  
इति वदता तत्र प्रबोधोऽभ्यनुज्ञात इति कुल्लूकभट्टः ।  
स्मृतिचन्द्रिकायामपि,  
“ब्राह्मो मुहूर्तो रात्रेः पश्चिमो यामः ।  
रात्रेस्तु पश्चिमो यामो मुहूर्तो ब्राह्म उच्यते ।  
इति पितृमहस्मरणात्” इत्युक्तम् ।



यामिन्याः पश्चिमे यामे सक्तनिद्रो हारिं स्मरेत् ।  
 आलोक्य मङ्गलद्रव्यं कर्मावश्यकमाचरेत् ॥  
 इति व्यासवाक्यैकवाक्यतयापि ब्राह्ममुहूर्त्तशब्दस्य पश्चिम-  
 यामपरत्वं प्रतीयते ।

प्रयोगपारिजातधृताऽऽश्वलायनस्मृतिरपि,  
 राश्यां त्रिभागशिष्टायाम् । उत्थाय शयनाद् बुधः ।  
 समाचम्य सदासीनः सिद्धिं त्रैवर्गिकीं स्मरेत् ॥

त्रिभागः चतुर्द्धा विभक्ताया रात्रेस्तृतीयो भागस्तृतीयप्रहरः  
 ततः शिष्टायां चतुर्थयामात्मिकायामित्यर्थः । युक्तं चैतत् । प्रबो-  
 धोत्तरं वेदाभ्यासादिहरिस्मरणादिहोमान्तानां बहूनां विहितकर्म-  
 णां तावत्कालं विना कर्तुमशक्यत्वात् । निबन्धान्तरेषु तु उपा-  
 न्द्यमुहूर्त्तस्य ब्रह्मदेवताकत्वात् उपान्त्यो मुहूर्त्तं ब्राह्मो मुहूर्त्त इति  
 व्याख्यातम् । ब्रह्मदेवताकत्वं च तस्य कालमाधवीयधृतपुराणव-  
 चनात्सिद्धम् ।

यथा—

शाङ्करश्चाजपादश्च तथाऽहिर्बुध्न्यमैत्रकौ ।  
 आश्विनौ याम्यवाङ्ग्यौ वैधात्रश्चान्द्र एवच ॥  
 आदित्येयोऽथ जैवश्च वैष्णवः सौर एवच ।

ब्राह्मो नाभस्वतश्चैव मुहूर्त्ताः क्रमशो निशि ॥ इति ।  
 पठन्ति च,

रात्रेः पश्चिमयामस्य मुहूर्त्तं यस्तृतीयकः ।

स ब्राह्म इति विज्ञेयो विहितः सम्प्रबोधने ॥

इत्थं चोभयस्य सास्त्रार्थत्वे वेदाभ्यासादिबहुतरकर्मचिकीर्षुः  
 पश्चिमयामस्याद्यमुहूर्त्तं बुध्येत इतरस्तु तृतीयमुहूर्त्तं इति व्य-  
 व्यवस्था । सकृदुच्चरितस्य ब्राह्ममुहूर्त्तशब्दस्यापि सति तात्पर्येऽर्थ-

द्वयबोधकत्वे बाधकाभावात् । इदमत्रावधेयमायदत्र रात्रिशेषे वेदाभ्य-  
सो दक्षेणाक्तः स पूर्वदिवसीयरात्रिकृत्यान्तर्गतोऽवगन्तव्यः । दक्षेण  
रात्रिकृते तस्याभिधानात् । यच्च रात्रेरुपान्त्यमुहूर्त्तमारभ्य कर्त्तव्य-  
त्वेनोक्तं तदुत्तरदिवसीयाह्निककृत्यान्तर्गतं, दक्षेण उपान्त्यमुहूर्त्त-  
कालीयकृत्यमारभ्याह्निकस्य विहितत्वात् । अत एव

ब्रह्मचैवर्त्तं,

उपान्त्यमुहूर्त्तादिकालस्यैव दिवसत्वमुक्तम् । यथा,

त्रियामां रजनीं प्राहुस्त्यक्ताऽऽद्यन्तचतुष्टयम् ।

नाडीनां तदुभे सन्ध्ये दिवसाद्यन्तसंज्ञिते ॥ इति ।

अत्र नाडीनामाद्यन्तचतुष्टयमित्यन्वयः । तन्मूलान्धर्माधिहेतु-  
क्रियानिमित्तकान् । तत्प्रयोजनं च यदि महाक्लेशोऽल्पश्च धर्मो-  
ऽर्थो वा तदा तं परिहरेदिति । वेदतत्त्वार्थमिति । अत्र तत्त्वपद-  
मपन्यायप्रतीतिव्यवहारार्थम् । यद्वा वेदतत्त्वार्थं ब्रह्म ।

तदुक्तं कूर्मपुराणे,

ब्राह्मे मुहूर्त्ते उत्थाय धर्ममर्थं च चिन्तयेत् ।

कायक्लेशं तदुद्भूतं ध्यायीत मनसेऽश्वरम् ॥ इति ।

याज्ञवल्क्यः,

ब्राह्मे मुहूर्त्ते उत्थाय चिन्तयेदात्मनो हितम् । इति ।

रात्रेः पश्चिमयामो ब्राह्मो मुहूर्त्तः । मुहूर्त्तशब्दोऽप्रीपचा-  
रिक इति शूल्कपाणिः । ब्राह्मं मुहूर्त्ते उत्थाय पश्चिमेऽर्द्धगहरे प्रबु-  
ध्वेति तु मिताक्षरा ।

काशीस्वण्डे,

रजनीप्रान्तयामार्द्धं ब्राह्मः समय उच्यते ।

स्वहितं चिन्तयेत्प्राङ्गस्मिंश्चोत्थाय सर्वदा ॥

रजन्याः प्रान्तयामार्द्धमित्यर्थः ।

वामनपुराणे,

ब्राह्मे मुहूर्त्ते प्रथमं विबुध्येदनुस्मरेद्देववरान्मुनींश्च ।

माभातिकं मङ्गलमेव वाच्यं यदुक्तवान्देवपातिस्त्रिनेत्रः ॥

सुकेश्युवाच,

किं तदुक्तं सुप्रभातं शङ्करेण महात्मना ।

प्रभाते यत्पठन् मृतोर्मुच्यते पापबन्धनात् ॥

ऋषय ऊचुः,

श्रूयतां राक्षसश्रेष्ठ सुप्रभातं सुरोद्दितम् ।

श्रुत्वा स्मृत्वा पठित्वा च सर्वपापैः प्रमुच्यते ॥

ब्रह्मा मुरारिस्त्रिपुरान्तकारी भानुः शशी भूमिसुतो बुधश्च ।

गुरुश्च शुक्रः शनिराहुकेतवः कुर्वन्तु सर्वे मम सुप्रभातम् ॥

भृगुर्वसिष्ठः क्रतुरङ्गिराश्च मनुः पुलस्त्यः पुलहस्सगौतमः ।

रैभ्यो मरीचिश्च्यवनो रिभुश्च कुर्वन्तु सर्वे मम सुप्रभातम् ॥

सनत्कुमारः सनकः सनन्दनः सनातनोऽप्यासुरिपिङ्गलौ च ।

सप्त स्वराः सप्त रसातलाश्च कुर्वन्तु सर्वे मम सुप्रभातम् ॥

पृथ्वी सगन्धा सरसास्तथाऽऽपः स्पर्शी च वायुर्ज्वलितं च तेजः ।

नभः सशब्दं महता सहैव कुर्वन्तु सर्वे मम सुप्रभातम् ॥

सप्तार्णवाः सप्त कुलाचलाश्च सप्तर्षयो द्वीपवराश्च सप्त ।

भूरादि कृत्वा भुवनानि सप्त कुर्वन्तु सर्वे मम सुप्रभातम् ॥

इत्थं प्रभाते परमं पवित्रं पठेत्स्मरेद्वा श्रृणुयाच्च भक्त्या ।

दुःस्वप्ननाशोऽनघ सुप्रभातं भवेच्च सर्वं भगवत्प्रसादात् ॥

ततः समुत्थाय त्रिचिन्तयेद् बुधो

धर्मं तथाऽर्थं च विहाय शक्यम् ।

उत्थाय पश्चाद्भारिस्त्रिदुर्धि

गच्छेत्तदोत्सर्गाविधिं च कर्तुम् ॥

“अनुस्मरेदिति” । अत्रानुस्मरेदित्येव प्रधानविधिः । कथ-  
मिसाकाङ्क्षायामुक्तं “प्राभातिकं मङ्गलमेव वाच्यमिति ” । अत्र  
वाच्यमिति पाठवैकल्पिकयोः प्राभातिकमङ्गलस्मरणश्रवणयो-  
रुपलक्षणम् । श्रुत्वा स्मृत्वा पठित्वा वेति ऋषीणामुत्तरवाक्ये प-  
ठेत्स्मरेद्वा श्रुणवाञ्छेत्युपसंहारवाक्ये च विकल्पेन त्रयाणामप्युपा-  
दानात् । इत्थं च प्राभातिकमङ्गलश्लोकानां वचनाद्यन्यतमेनैव  
देववरान्मुनींश्च स्मरेदिति वाक्यार्थः । अत एव मङ्गलमेवेत्यत्र  
एवकारोऽपि साधु सङ्गच्छते । ननु पाठादीनां सर्वपापैः प्रमुच्य-  
त इत्यनेन दुःस्वप्ननाश इत्यनेन च फलवत्त्वावगमात्प्रधानत्वमेवो-  
चितं, न त्वितिकर्तव्यतात्वमिति चेत् । पाठादीनां देवादिस्मरण-  
रूपदृष्टार्थकत्वे सम्भवति अदृष्टार्थकत्वकल्पनाया अन्याय्यत्वेना-  
ङ्गत्वे सिद्धे अङ्गे फलश्रुतिरर्थवाद इति कल्प्यते। देवादिस्मरणादीनां  
फलं तु कुर्वन्तु सर्वे मम सुप्रभातामिसादिमन्त्रप्रकाशितमेव । सू-  
क्तवाकमन्त्रवर्णप्रकाशितायुरादिफलमिव प्रस्तरप्रहरणस्य मन्त्रप्र-  
काशितफलापेक्षया मन्त्रपाठार्थवादप्रकाशितफलस्य विप्रकृष्ट-  
त्वेन फलाग्रोगः । “ इत्थं प्रभात इति ” । प्रभाते उषसि ।

प्रत्यूषोऽहर्मुखं कल्पमुषःप्रत्यूषसी अपि ।

प्रभातं चेसाभिधानात् । उषःशब्दश्चारुणोदयपर्यायः ।  
प्रातःस्नायी अरुणाकिरणग्रस्तां प्राचीमवलोक्य स्नायादिसुनेन  
विष्णुवचनेनारुणोदयविहितस्नानस्य—

उषस्युषसि यत्स्नानं सन्ध्यायामुदिते रवौ ।

इत्यनेन दक्षेणोषःस्नानत्वेन कथनात् ।

अरुणोदयकालं चाहं कालमाधवीये स्कन्दपुराणे नारदश्च,

उदयात्प्राक् चतस्रस्तु नाडिका अरुणोदयः । इति ।

यद्यपि,

मुखे पर्युषिते निसं भवसप्रयतो नरः ।

इत्यनेन,

लालास्वेदसमाकीर्णः क्षयनादुत्थितः पुमान् ।

अस्नात्वा नाचरेत्कर्म जपहोमादि किञ्चन ॥

इत्यनेन च वाक्येन दक्षेण,

अथुचिर्भवेदित्यनुवृत्तौ—

स्वप्नाद्ब्रह्मविपर्यासात्क्षुतादध्वपरिश्रमात् ।

इति वाक्येन देवलेन च क्षयनोत्थितस्य अथुचित्वं बोध्यते ।

अथुचेक्ष—

नाथुचिर्द्वैर्वाषिपितृणां नामानि कीर्त्तयेत् ।

इति वाक्येन देवादिनामकीर्त्तनस्य, अशौचं प्रक्रम्य—

न कुर्याद्विहितं कर्म स्वाध्यायं मनसाऽपि च ।

इति कूर्मपुराणवाक्येन च विहितकर्ममात्रस्य निषेधोऽवगम्यते । तथापि वैधत्वात्तन्निषेधविषयः । अग्नीषोमीयार्हिसावत् । “तत इति” । धर्मम् उदाहृतविष्णुपुराणस्वरसात्तदविरोधिनमर्थं तदुभयाविरोधिनं च कामं चिन्तयेत् । उदाहृतमनुकूर्मपुराणवाक्यस्वरसात्परमात्मानं च चिन्तयेत् । समुत्थाय शय्यां विहायेति प्रबोधोत्तरसर्वकर्मन्वयि । केचित्तु प्राभातिकमङ्गलपाठानन्तरमेवोत्थानकथनात् तत्पाठाद्यन्तं कर्म शयानेनैव कर्त्तव्यं तदुत्तरं शयनादुत्थाय शय्यायामुपविश्य कर्त्तव्यं तदनन्तरं शय्यासागविधानात् इति वदन्ति । ततः—

लोकेश चैतन्यमयादिदेव श्रीकान्त विष्णो भवदाङ्गयैव ।

प्रातः समुत्थाय तव प्रियार्थं संसारर्यात्रामनुवर्त्तयिष्ये ॥

इसादि प्रार्थयेत् । अत्र—

शयः सुपर्णा इत्येतां जपन्वै बिन्दते श्रियम् ।

इत्युपक्रम्य,

अक्षिणी प्रातरुत्थाय निमृजीतैतया सह ।

चक्षुष्मान्भवति श्रीमालालक्ष्मीः प्रतिषाधते ॥

इति ऋग्विधाने उक्तम् । एतया ऋचा अक्षिणी सहैकदा

निमृजीतेत्यन्वयः । ऋक् च—

वयः सुपर्णा उपसेदुरिन्द्रं प्रियमेधा ऋषयो नाधमानाः ।

अपध्वान्तमूर्णुहि पूर्धिचक्षुर्मुमुग्ध्यस्माभिययेवबद्धान् ॥

इत्थं च चक्षुष्मत्तादिकामोऽनया ऋचा अक्षिणी एकदा  
निमृजीतेति विधाकरवाजपेयिनिबन्धे ।

नमोऽस्तु प्रियदत्तायै भुवे इति दिनेदिने ।

भूमिमाक्रमते प्रातः शयनादुत्थितश्च यः ॥

स सर्वकामहृष्टात्मा सुखं याति यमालयम् ।

अत्र चायं क्रमः । वेदाभ्यासार्थो रात्रेः पश्चिमयामारम्भे प्र-  
बुध्य नमोऽस्तु प्रियदत्तायै भुवे इत्युक्ता भूमिमाक्रम्य शयनीय-  
वासस्त्यक्त्वा वासोऽन्तरे धौते परिदध्यात् । शयनीयवासस्त्या-  
गश्च महाभारतीयवचनस्वरससिद्धः ।

तद्यथा,

अन्यदेव भवेद्वासः शयनीये सदैवहि ।

अन्यद्द्रध्वासु देवानामर्क्षायामन्यदेवहि ॥

अत्र शयनकालादिघृतवासःसु कालान्तरघृतवासोऽभ्यर्त्तवि-  
धानात् कालान्तरेऽर्थाद्वासोऽन्तरधारणं नियम्यते ।

अङ्गिरोनाम्ना पठन्ति च,

उत्थाय पश्चिमे यमि रात्रिवासः परिस्रजेत् ।

प्रसालय हस्तपादास्यान्युपस्पृश्य हरिं स्मरेत् ॥ इति । .

अथश्च पादौ हस्तौ सुखं नेत्रे च प्रसालयेत् । नेत्रप्रसालनं

चोक्तम्—

कात्यायनेन । यथा,

उत्थाय नेत्रे प्रक्षाल्य शुचिर्भूत्वा समाहितः ।

परिजप्य च मन्त्रेण भक्षयेदन्तधावनम् ॥

शुचिर्भूत्वा मूत्रपुरीषोत्सर्गान्ते कृताचमनेन शुचिर्भूत्वा । ततश्च प्रबोधनिमित्तकं वासोधारणनिमित्तं च तन्त्रेण द्विराचमेत् । प्रबोधनिमित्तकं चाचमनं वासोधारणात्पूर्वं सत्यपि निमित्तसन्निपाते न कार्यम् । अशुचिवस्त्रेण भृगुणा आचमननिषेधात् ।

तथा—

विना यज्ञोपवीतेन तथाऽधौतेन वाससा ।

मुक्त्वा शिखां वाऽप्याचमेत् कृतस्यैव पुनः क्रिया ॥

इत्यनेनाचमनान्तरस्य कर्त्तव्यत्वं विदधता तथा कृतस्याचमनस्य व्यर्थत्वं बोध्यते । कर्माङ्गाचमन एव कुशधारणाविधानात् अत्र कुशधारणं नाङ्गम् ।

यथा स्मृत्यर्थसारे,

पवित्रकर आचामेच्छुचिः कर्मार्थमादरात् ।

कुशमात्रकरो वापि दर्भमात्रकरोऽथवा ॥ इति ।

कुशदर्भयोर्भेदस्तु कुशप्रकरणे द्रष्टव्यः । शिष्टाचारोऽप्येवमेव । ततस्त्रैवीर्णकः कर्त्तव्यकर्माविरोधेन वेदानभ्यस्य क्षेषार्द्धयामरूपप्रभातोपक्रमेण देवादिस्मरणं विधाय यथोक्तरीत्या कर्मार्थादींश्च विचिन्त्य परमात्मानं ध्यात्वा उत्थाय हरिरित्युदीर्य श्रोत्रियसु-भगादीनि मङ्गल्यानि विलोक्य बक्ष्यमाणरीत्या मूत्रपुरीषोत्सर्गादि कुर्यादिति । इतरस्तु रात्रेः पश्चिमयामस्य तृतीये सुहूर्णे प्रबुध्य वेदाभ्यासवर्जं प्रागुक्तं प्राग्बत्कुर्यात् इति । उत्थानोत्तरं पठनीयान्तरमुक्तं महाभारते,

मातापितृसहस्राणि पुत्रदारशतानि च ।  
 संसारेष्वनुभूतानि यान्ति यास्यन्ति चापरे ॥  
 हर्षस्थानसहस्राणि भयस्थानशतानि च ।  
 दिवसेदिवसे मूढमाविशन्ति न पण्डितम् ॥  
 ऊर्ध्वबाहुर्विरौम्येष नच कश्चिच्छृणोति मे ।  
 धर्मादर्थश्च कामश्च स किमर्थं न सेव्यते ॥  
 न जातु कामान्न भवान्न लोभाद्धर्मं जग्याज्जीवितस्यापि हेतोः ।  
 धर्मो नित्यः सुखदुःखे त्वनित्ये जीवो नित्यो हेतुरस्य त्वनित्यः ॥  
 इमां भारत सावित्रीं प्रातरुत्थाय यः पठेत् ।  
 स भारतफलं प्राप्य परं ब्रह्माधिगच्छति ॥  
 प्रातःपदमत्र प्रभातपरम् ।  
 प्रगे प्रातः प्रभाते इत्यमरकोशात् । अत एव—  
 यथाऽहनि तथा प्रातर्नित्यं स्नायादनात्तुरः ।  
 इति वाक्ये अरुणोदयकाले प्रातःपदं कात्यायनः प्रयुक्तवान् ।  
 ब्राह्मे तु,  
 षट्पञ्चाशद्घटी प्रातस्ततस्त्वेकाधिकोऽरुणः ।  
 ञ्चःकालोऽष्टपञ्चाशत् शेषः सूर्योदयः स्मृतः ॥  
 इति षट्पञ्चाशद्घटीमारभ्य । एवमग्रेऽपि ।  
 इदमत्र बोध्यम् । एतप्रबोधोत्तरकालपाठ्यत्वेन विहितं तद्ध-  
 र्मादिचिन्तनात्पूर्वमेव पाठ्यम् । यत्तु प्रातर्मात्रपाठ्यत्वेन सन्ध्या-  
 कालमात्रपाठ्यत्वेन वा विहितं तत्सर्वं कर्माङ्गस्नानसन्ध्योत्तरमेव-  
 पाठ्यमिति । ब्राह्मे सुहृत्ते निद्रायां दोषं प्रायश्चित्तं चार—  
 विष्णुः,  
 ब्राह्मे सुहृत्ते वा निद्रा सा पुण्यक्षयकारिणी ।  
 तां करोति तु यो मोहात्पादकुच्छ्रेण शुष्यति ॥



अत्र पुण्यक्षयपदं पापपरं, प्रायश्चित्तोपदेशात् ।

अथ प्रातरुत्थानोत्तरं दर्शनीयानि ।

तत्र कात्यायनः,

श्रोत्रियं सुभगां गां च अभिमघिचितं तथा ।

प्रातरुत्थाय यः पश्येदापश्यः स प्रमुच्यते ॥

श्रोत्रियं जन्मसंस्कारविद्यायुक्तं ब्राह्मणम् । अभिचितं कृताभि-  
चयनम् । एतेषां दर्शनस्य कालमाह—

व्यासः,

यामिन्याः पश्चिमे यामे लक्तानिद्रो हरिं स्मरेत् ।

आलोक्य मङ्गलद्रव्यं कर्मावश्यकमाचरेत् ॥

अथादर्शनीयान्यपि तत्रैव,

पापिष्ठं दुर्भगां मघं नम्रमुत्कृत्तनासिकम् ।

प्रातरुत्थाय यः पश्येत्तत्कलेरुपलक्षणम् ॥

नम्रो ऽवश्याञ्छाद्यक्षरीरावयवे आञ्छादनरहितः । पद्मा नम्रो  
वेदबाह्यः । तदुक्तं—

विष्णुपुराणे,

अपी समस्तवर्णानां विप्र संवरणं यतः ।

नम्रो भवत्युज्जितायामतस्तस्यां न संशयः ॥ इति ।

कलेः कलहस्य उपलक्षणं सूचकम् ।

अथ सूत्रपुरीषोत्सर्गः ।

तत्र विष्णुपुराणम्,

ततः कल्थं समुत्थाय कुर्यान् मैत्रं नरेश्वर ।

नैर्ऋत्नामिषुविशेषमतीन्द्राभ्यधिकं सुवः ॥

दूरादावसथान्मृत्रं पुरीषं च समाचरेत् ।

ततः धर्मादिचिन्तनोत्तरम् । शुभः क्षयनस्थानात् । नैर्ऋत्या-

मिषुविशेषम् क्षिप्तेषोः पतनयोग्यं देशम् । अभि लक्षीकृत्य । अधिकं ततोऽधिकमतीत्यातिक्रम्य मैत्रं कुर्यादिति पूर्वेणान्वयः । तदसम्भवे रात्रौ वा स्वयहाव किञ्चिद् दूरे मूत्राद्युत्सर्गं कुर्यादित्याह “ दूरादिति ” । आवसथो गृहम् ।

आपस्तम्बः,

आराञ्चावसथान्मूत्रपुरीषे कुर्यादक्षिणां दक्षिणापरां वा, गत्वे-  
ति दोषः । आराद् दूरे । दक्षिणापरां नैर्ऋतीम् ।

पुनरापस्तम्बः,

अस्तमिते बहिर्ग्रामादाराञ्चावसथान्मूत्रपुरीषयोः कर्म वर्जयेत् ।  
अस्तमिते आदित्ये आराद् दूरे आवसथाव गृहात् । अन्तर्ग्रामे-  
ऽपि गृहाद् दूरतो न कुर्यादित्यर्थः । दृष्टार्थोऽयं प्रतिषेधः । तेन  
घोरव्याघ्रादिराहिते देशे रात्रौ बहिर्ग्रामेऽपि न दोषः ।

मदनरत्ने पराशरः,

ततः मातः समुत्थाय कुर्याद्विष्णुमूत्रमेव च ।  
नैर्ऋत्यामिषुविशेषमतीत्याभ्यधिकं बुधः ॥  
ग्रामाक्रमशतं गच्छेन्नगराच्च चतुर्गुणम् ।  
क्रमशतं, क्रमु पादविशेषे इति धात्वनुसारात्पादविशेषशतप्र-  
स्कन्दपुराणीयत्वेन देवलीयत्वेन च पठन्ति,

दशहस्तं समुत्सृज्य मूत्रं कुर्याज्जलाशयात् ।  
शतहस्तं पुरीषं च तीर्थे नद्यां चतुर्गुणम् ॥ इति ।

मनुः,

दूरादावसथान्मूत्रं दूरात्पादावसेचनम् ।  
उच्छिष्टान्नं निषेकं च दूरादेव समाचरेत् ॥

निषेकम् उच्छिष्टद्रव्यप्रक्षेप इति कल्पतरुः । तन्मते उच्छिष्टान्नम्  
उच्छिष्टान्नत्वागमित्यर्थः । कुल्लूकमदृस्तु निषिष्यत इति निषेकं

रेतः समाचरेत्समुत्सृजेत् इति व्याख्यातवान् ।

घाज्ञवल्क्यः,

दूराद्दुच्छिष्टविष्णुत्रयादाग्नांति समुत्सृजेत् ।

अत्र विष्णुत्रयागे दूरपदेन प्रागुदाहृतविष्णुपुराण-  
वाक्योक्तो देशो ग्राह्यः । उच्छिष्टपादाग्नांसोस्त्यागे तु गृहाङ्गणा-  
तिरिक्तो देशो ग्राह्यः ।

तदप्युक्तं विष्णुपुराणे,

पादावसेचनोच्छिष्टे न क्षिपेत्तु गृहाङ्गणे । इति ।

अङ्गिराः,

उत्थाय पश्चिमे यामे रात्रेराचम्य चौदकम् ।

अन्तर्दाय तृणैर्भूमिं क्षिरः प्रावृत्त्य वाससा ॥

घाचं नियम्य यत्नेन ष्ठीवनोच्छ्वासवर्जितः ।

कुर्यान्मूत्रपुरीषे तु शुचौ देशे समाहितः ॥

आचम्येति । अनेन यत्र स्वापादिना निमित्तेनाचमनप्राप्तिस-  
त्राचम्यैव मूत्रपुरीषे कुर्यादित्युक्तम् । तृणैः शुष्कैरयश्चिचैः ।

तथाच घमः,

क्षिरः प्रावृत्त्य कुर्वीत शकृन्मूत्रविसर्जन्तम् ।

अयश्चिचैरनार्द्रैश्च तृणैः सज्जघ्य मेदिनीम् ॥

इदं च अयश्चिचिशुष्ककाष्ठस्य पत्रलोष्टवेणुदलमृग्भयभाजना-  
नां चाप्युपलक्षणम् । बौधायनादिना तेषामपि संगृहीतत्वात् ।

तथाच बौधायनः,

शुष्कं तृणैश्चिचिकृष्णैश्च लोष्टं वा तिरस्कृत्साहोरात्रयोर्दग्द-  
क्षिणामुलः प्रावृत्तौ चरेदवमेहेत वा ।

अयश्चिचियं यद्भयजनककुशापलाशादिभ्यतिरिक्तम् । इदं च तृ-  
णकाष्ठयोर्दग्दोरपि विशेषणं साभिध्याविशेषात् । तिरस्कृतसंभ्रम्य-

ऋतुर्दानार्थं तिर्यक् स्थापयित्वा । उदग्दक्षिणामुख इत्यहोरात्रयोर्-  
थासंख्यमन्वेति । प्रावृत्य, शिर इति शेषः । उच्चरेत् पुरीषं कु-  
र्यात् । अवपेहेत मूत्रं कुर्यात् । विष्मूत्रोत्सर्गं कुर्यादित्यनुवृत्तौ

वायुपुराणे च,

शुष्कैस्तृणैर्वा काष्ठैर्वा पत्रैर्वेणुदलेन वा ।

मृन्मयैर्भाजनैर्वापि अन्तर्धाय वसुन्धराम् ॥

वेणुर्वेशः तस्य दलं पाटितभागविशेषः । तत्पत्राणां पत्रैरि-  
त्यनेनैव लब्धत्वात् । “ शिरः प्रावृत्येति ” । इदं च द्विवस्त्रत्वे न  
स्वेकवस्त्रत्वे ।

नोत्तरीयमर्थः कुर्यान्नीपर्यधस्समम्बरम् ।

इति व्यासवाक्येन अधरीयवस्त्रस्योपरिधारणं निषेधात् । अत  
एव श्रीदत्तादिनिबन्धेषु द्वित्रासास्तृत्तरीयेन शिरो नासिकां च  
वेष्टयित्वादिमूत्रपुरीषोत्सर्गप्रकरणे सिद्धवदुक्तम् । अङ्गिरोवचने  
ष्टीवनोच्छ्वासवर्जित इत्यत्रोच्छ्वाससामान्यवर्जनस्याशक्यत्वाद्ब्रह्मेण  
मुखनासिकवेष्टनेन साहजिकोच्छ्वासवर्जनमेव विधीयते ।

तथाच हारीतः,

घ्राणास्ये वाससा वेष्टयित्वा मृद्भार्त्रीं ग्रीवायामासज्य दक्षि-  
णबाहुपाश्र्वे कण्ठलुमाधायोत्सृजेत् ।

मृद्भार्त्रीः मृद्धारणपार्त्री, कण्ठलुं शौचार्थजलपूर्णं पात्रम् ।  
उत्सृजेत्, मूत्रपुरीषे इति शेषः । शुचीं मूत्रपुरीषान्तरादिकृता-  
ऽशुद्धिरहिते । समाहितः अनन्यमनस्कः ।

अनुः,

तिरस्कृत्योच्चरेत्कण्ठं पत्रं लोष्टं वृणानि वा ।

नियम्य प्रयतो वाचं संवीताङ्गोऽवशुण्ठितः ॥

वाचं नियम्य मौनीत्यर्थः ।

तथाच हारीतः,

उच्चारे मैथुने चैव प्रस्रावे दन्तधावने ।

स्नाने भोजनकाले च षट्सु मौनं समाचरेत् ॥

उच्चारे पुरीषोत्सर्गे प्रस्रावे मूत्रोत्सर्गे । मूत्रपुरीषोत्सर्गप्रकरणे  
विष्णुपुराणं च,

तिष्ठेन्नातिचिरं तत्र न च किञ्चिदुदीरयेत् ।

प्रयतः यस्मिन् यस्मिन्नाशौचे मलमूत्रोत्सर्गो निषिद्धस्तत्तदा-  
शौचशून्यः । तच्चाशौचं चण्डालस्पर्शतैलाभ्यङ्गादिजनितम् । त-  
स्मिन्सति मूत्रपुरीषयोर्निषिद्धत्वं प्रायश्चित्ताम्नानादवसीयते ।

प्रांयश्चित्तं तु,

चण्डालेन यदा स्पृष्टो विष्णुमूत्रं कुरुते द्विजः ।

इत्याद्युपक्रम्य प्रायश्चित्तं कथम्भवेदित्युक्त्वा ब्राह्मणस्य त्रि-  
शत्रं त्विस्रादिना आपस्तम्ब उक्तवान् ।

तथा स एव,

तैलाभ्यक्तस्तथा वान्तः श्मश्रुकर्मणि मैथुने ।

मूत्रोच्चारं यदा कुर्यादहोरात्रेण शुद्ध्यति ॥

“संवीताङ्ग” इति । संवीतं निवीतम् । निवीतं मनुष्याणामिति  
वाक्यान्तरसमानार्थिकार्या संवीतं मानुषमिति तैत्तिरीयश्रुतौ निवीते  
संवीतपदप्रयोगदर्शनात् । मानुषं मनुष्याः सनकादयः तस्सम्बन्धि  
तदुद्देश्यकतर्पणाङ्गमिति यावत् । अत एव निवीतमापृष्ठदेजाबलम्बि  
श्राम्यधर्मेष्विति निगमपारिशिष्टे । बहुवचनं कडाराः कर्मधारये इत्यत्र  
सूत्रे कडारा इति बहुवचनवदाद्यर्थम् । तेन मूत्रपुरीषोत्सर्गसंग्रहः ।  
श्राम्यधर्मो मैथुनम् । तद संवीतमङ्गे यस्य सं संवीताङ्गः । निवीतं च  
निवीती कण्ठसज्जने इति मनुक्तं कण्ठाबलम्बितं यद्गमूत्रं तच्च प्रकृते  
पृष्ठलम्बितं च । तदाह—

माधवीयादौ भङ्गिराः रवाकरादौ यमश्च,  
कृत्वा यज्ञोपवीतं तु पृष्ठतः कण्ठलम्बितम् ।  
विण्मूत्रं तु गृही कुर्याद्यद्वा कर्णे समाहितः ॥  
कर्णे निधानं चैकवस्त्रत्वे ।

तदुक्तं शाङ्खयायनगृह्ये, यथेकवस्त्रो यज्ञोपवीतं कर्णे  
कृत्वेति ।

अत्र मूत्रपुरीषोत्सर्गं कुर्यादिति प्रकरणाल्लभ्यते । कर्णश्चात्र  
दक्षिणो ग्राह्यः । दक्षिणं प्रतीपादनादेशे इत्याश्वलायनमूत्रात् ।  
कुशधारिणा यदा मूत्रपुरीषोत्सर्गः क्रियते तदा ते कुशा दक्षिण-  
कर्णे धार्या इत्याह ।

हारीतः,

पवित्रं दक्षिणे कर्णे कृत्वा विण्मूत्रमुत्सृजेत् । इति ।

पवित्रं कुशः । यज्ञोपवीतं परमं पवित्रमिति मन्त्रलिङ्गात्  
पवित्रं यज्ञोपवीतमिति कश्चिद् । संवीताङ्गो वस्त्राच्छादितदेह इति  
कुल्लूकभट्टस्मृतिचन्द्रिकाकारप्रयोगपारिजातकारादयः । अवगु-  
ण्ठितः प्राट्टतशिराः ।

मनुः,

मूत्रोच्चारसमुत्सर्गं दिवा कुर्याद्दृक्मुखः ।

दक्षिणाभिमुखो रात्रौ सन्ध्ययोश्च यथा दिवा ॥

यथा दिवेति उदङ्मुख इत्यर्थः ।

याज्ञवल्क्योऽपि,

दिवासन्ध्यासु कर्णस्य ब्रह्ममूत्र उदङ्मुखः ।

कुर्यान्मूत्रपुरीषे च रात्रौ चेदक्षिणामुखः ॥

अत्र पूर्वलिखितसारुपायनाङ्गिरोवाक्यैकवाक्यगतया एक-  
वासांश्चेत्कर्णस्य ब्रह्ममूत्रो मूत्रपुरीषोत्सर्गं कुर्यादित्येको विधिः ।

मन्वादिबचनैकवाक्यतया दिवासन्ध्यासु उदङ्मुखः मूत्रपुरीषो-  
त्सर्गं कुर्यादित्यपरः । तथा रात्रौ दक्षिणामुखः कुर्यादित्यपरः ।  
दिवसन्ध्याधिकरणकमूत्रपुरीषोत्सर्गानुवादेन ब्रह्मसूत्रस्य कर्ण-  
स्थताविधाने च उद्देश्यविशेषणविवक्षायां वाक्यभेदः । अत्र पुरी-  
षोत्सर्गादिषु दृष्टार्थेषु कर्मसु विधीयमानमुदङ्मुखत्वादि आदि-  
त्याभिमुख्यनिषेधादिकं च सर्वं पुरुषार्थं यथासम्भवं दृष्टादृष्टद्वारा ।

तथाच वासिष्ठः,

उभे मूत्रपुरीषे तु दिवा कुर्याद्दुदङ्मुखः ।

रात्रौ तु दक्षिणा कुर्यादेवं ह्यायुर्न रिप्यते ॥

दक्षिणा दक्षिणामुखः ।

न रिप्यते न हिंसामापद्यते रिप हिंसायामिति धातोरूपमिदम् ।

अत्र तृतीयचरणे दक्षिणाभिमुखो रात्राविति दानधर्मेषु पठितम् ।

बृहन्नारदीयेऽपि,

शृहस्थस्य सदाचारान् प्रवक्ष्ये मुनिसत्तम ।

कुर्वतां सर्वपापानि नश्यन्त्येव न संशयः ॥

इत्युपक्रम्य—

दिवसन्ध्यासु कर्णस्थब्रह्मसूत्र उदङ्मुखः ।

कुर्यान्मूत्रपुरीषे च रात्रौ चेद्दक्षिणामुखः ॥

इत्याद्यभिहितम् । नन्वयं दिङ्नियमः—

प्रत्यङ्मुखस्तु पूर्वाह्नेऽपराह्णे प्राङ्मुखस्तथा ।

उदङ्मुखस्तु मध्याह्ने निशायां दक्षिणामुखः ॥

इति मूत्रपुरीषोत्सर्गप्रकरणपठितवचनेन,

सदैवोदङ्मुखः प्रातः सायाह्णे दक्षिणामुखः ।

विष्णुमाचरोभिसं सन्ध्यासु परिवर्जयेत् ॥

इति देवलवचनेन च विरोधात्कथं व्यतिष्ठते इति चेत् । न

न्वादिबचनस्थितदिवापदस्य सामान्यशब्दस्य यमदेवलबचनैकवा-  
क्यतया प्रातर्मध्याह्नरूपविशेषपरत्वेन विरोधपरिहारात् । सामा-  
न्यशब्दस्य सामान्यरूपेण विशेषपरत्वे लक्षणाया अप्यभावात् ।  
ननु तथापि यमदेवलबचनयोर्विरोध एव यमेन पूर्वाह्नापराह्नयोः  
प्रत्यक्प्राङ्मुखत्वविधानात् देवलेन च तयोरेव सायम्प्रातःपदो-  
पात्तयोरुदग्दक्षिणामुखत्वविधानात् इति चेत्,

प्रातः कालो मुहूर्त्तान्नीत् सङ्गवस्तावदेव तु ।

मध्याह्नस्त्रिमुहूर्त्तः स्यादपराह्णस्ततः परम् ॥

सायाह्नस्त्रिमुहूर्त्तः स्यात् ।

इति मत्स्यपुराणवचनानुसारेण पञ्चथा विभक्तस्याहः  
पञ्चमु भागेषु यमदेवलाभ्यां तत्तद्विङ्गुल्वनियमनादविरोधः ।  
तत्र यमवचने पूर्वाह्नपदं सङ्गवपरं सायाह्नस्त्रिमुहूर्त्तः स्यादिति मत्स्य-  
पुराणवचनानुसारेण अहः पूर्वो भाग इति योगेन पूर्वाह्नपदस्या-  
नवरुद्धसङ्गवपरत्वात् ।

पूर्वाह्ने मातृकं श्राद्धमपराह्णे तु पैतृकम् ।

एकोद्दिष्टं तु मध्याह्ने प्रातर्द्विदिनिमित्तकम् ॥

इति ब्रह्मपुराणवचने पूर्वाह्नपदप्रयोगाच्च । सम्मतोऽयमर्थः स-  
र्वेषां गौडानां मैथिलानां च ।

करुणतरुञ्जितस्तु देवलबचनानुसारात्प्रातःसायङ्कालयोस्त्रिमु-  
हूर्त्तःप्रत्ययोरुदग्दक्षिणामुखत्वम् । एवं च यमवचनं तदतिरिक्ते पूर्वाह्ने  
अपराह्णे च प्रत्यक्प्राङ्मुखताप्रापकमिति व्यवस्थापयन्ति ।  
अत्र यमवचनं दिवसस्य त्रिधाविभागाभिप्रायकं, देवलबचनं च प-  
ञ्चधाविभागाभिप्रायकमिति तेषामाशयः ।

पराशरीये माधवाचार्यास्तु दिवासन्ध्यास्त्रिंशति याज्ञव-  
ल्क्यवचनमुदाहृत्य ननुक्तोद्विष्टियमो न व्यवतिष्ठते अन्यैरन्यथा



स्मरणात् ।

तत्र यमः,

प्रत्यङ्मुखस्तु पूर्वाह्नेऽपराह्णे प्राङ्मुखस्तथा ।

उदङ्मुखस्तु मध्याह्ने निक्षार्या दक्षिणामुखः ॥ इति ।

अत्र कोचद्विकल्पमाश्रित्य व्यवस्थापयन्ति, तदयुक्तं सामान्यविशेषशास्त्रयोर्विकल्पायोगात् । सामान्यशास्त्रं हि याज्ञवल्क्यवचनं दिवसे कृत्स्नेऽप्युदङ्मुखत्वाभिधानात् । यमवचनं तु विशेषशास्त्रम् । उदङ्मुखत्वस्य मध्याह्नविषयत्वेनात्र सङ्कोचप्रतीतिः । मास्तु तर्हि विकल्पः यमवचनोक्ता तु व्यवस्था भविष्यतीति चेत्, तदपि नयुक्तं प्राक्प्रत्यङ्मुखत्वनिवारणायैव देवैस्तेन सदैवेति विशेषितत्वात् ।

सदैवोदङ्मुखः प्रातः सायाह्ने दक्षिणामुखः । इति ।

अत्र प्रातःसायाह्नशब्दौ दिवाराशिविषयौ ।

तथाच मनुः,

मृत्रोच्चारसमुत्सर्गं दिवा कुर्यादुदङ्मुखः ।

दक्षिणामिमुखो रात्रौ सन्ध्ययोश्च यथा दिवा ॥ इति ।

एवं तर्हि यमोक्तयोः प्राक्प्रत्यङ्मुखत्वयोः का गतिः सूर्याभिमुखत्वनिषेधपरा यमोक्तिरिति ब्रूमः ।

तदुक्तं महाभारते ।

प्रत्यादित्यं प्रसनलं प्रतिगां च प्रतिद्विजम् ।

मेहन्ति ये च पथिषु ते भवन्ति गतायुषः ॥

इत्याहुः । अत्र विनैव लक्षणापस्मदुक्तप्रकारेण सर्वेषां वचनानां विरोधपरिहर्त्से सम्भवति लक्षणामाश्रित्य विरोधपरिहरणं न न्याय इतीदमुपेक्षितम् ।

मनुः,

अध्यायान्धकारे वा राज्ञावहनि वा द्विजः ।

यथासुखमुखः कुर्यात्प्राणवाधाभयेषु च ॥

रात्रौ छायायामन्धकारे वा अहनि छायायां नीहाराद्यन्ध-  
कारे वा प्राणवाधायां रोगादिकृतप्राणपीडायां भयेषु चौरव्या-  
घ्रादिभयेषु । कुल्लूकभट्टेन तु प्राणवाधाभयेषु चेति पठित्वा चौरा-  
दिकृतप्राणविनाशभयेष्विति व्याख्यातमाकुर्यात् मूत्रोच्चारसमुत्स-  
र्गमित्यनुषङ्गः । अयं च प्रागुक्तोदङ्खत्वादिनियमापवादः । ए-  
वं चोदङ्खमुखत्वादिनियमो दिवा प्रकाशे रात्रौ च ज्योत्स्नाया-  
मवतिष्ठते । अयं चार्थः कल्पतरुसंपतः । रात्रावहनीत्युपादाना-  
त्सन्ध्यायामुदङ्खमुखत्वनिषेध एवेति श्रीदत्तादयः । पूर्वार्द्धं दिङ्मो-  
हपरमिति स्मृतिचन्द्रिकाकारमाधवाचार्यकुल्लूकभट्टप्रभृतयः । अत्र  
मते वाशब्दावनास्थायां दिङ्मोहस्यान्यत्रापि सम्भवात् । इदं च  
दिङ्मोहपरत्वे प्रमाणादर्शनादुपेक्षितम् । यत्तु सन्ध्यासु परिवर्ज-  
येदिति देवलवचनं तदुपरुद्धेतरविषयं न वेगं धारयेन्नोपरुद्धः क्रि-  
यां कुर्यादिति । माधवाचार्यादिधृतवचनात् । वेगं मूत्रपुरीषवेगम्  
दृष्टार्थोऽपि चार्थ निषेधः ।

मूत्रसन्धारणादन्यो बधिरो मलधारणात् ।

इति वैद्यकात् । उपरुद्धः स्थानच्युतमूत्रपुरीषरोधकर्त्ता ।

एषम्,

मैत्रं प्रसाधनं स्नानं दन्तधावनमञ्जनम् ।

पूर्वाह्न एव कुर्वीत देवतानां च पूजनम् ॥

इति मनुवचने मैत्रं पूर्वाह्न एव कुर्वीतेति उपरुद्धेतरविषयं

तेन न एवकारार्थानुपपत्तिः । एवं च सति अन्तर्गयोग्ये मले स्व-  
स्थानादपरच्युते मूत्रपुरीषोत्सर्गे पूर्वाह्नो नियम्यते । स्थानच्युतमूत्र-  
पुरीषोत्सर्गस्य तु न वेगं धारयेदित्यादिना सर्वकालकर्त्तव्यतया  
बोधनात् । पूर्वाह्नपदं चाजहत्स्वार्थलक्षणया प्रत्युषादिपूर्वाह्नपरं,

मैत्रदन्तधावनादीनां प्रत्युष एव विधानात् । एवञ्च वाक्याम्तरैक-  
वाक्यतयाऽत्र पूर्वाह्नपदं मैत्रादिषु नियमितपूर्वाह्नान्तर्वासितत्तत्का-  
लपरम् । तेन न मैत्रदन्तधावनप्रातःस्नानादेः सूर्योदयानन्तरं  
करणप्रसङ्गः । पूर्वाह्नश्चात्राष्टधाविभक्तस्य दिवसस्याद्यभागः । देव-  
पूजानुरोधात् ।

देवकार्यं ततः कृत्वा गुरुमङ्गलवीक्षणम् ।

इति दक्षवचनेन तत्र देवपूजाविधानात् ।

दिवसस्याद्यभागे तु सर्वमेतत्समापयेत् ।

इत्यनेन तदग्रे दक्षेणोपसंहारात् । ततः प्रातर्होमानन्तरम् ।  
अथवा पूर्वाह्नो वै देवानामित्यादिश्रुतिस्वरससिद्धस्त्रिधाविभक्तस्य  
दिवसस्याद्यभाग एव पूर्वाह्नः । एवं च देवकार्यं ततः कृत्वेति द-  
क्षवचनेन,

विधाय देवतापूजां प्रातर्होमादनन्तरम् ।

इति मरीचिवचनेन च प्रथमेऽर्द्धयामे आह्निकान्तर्गतां या देव-  
पूजा विहिता, या च कूर्मपुराणे तर्पणान्तं माध्याह्निकं स्नानमभिधाय  
निष्पीडय स्नानवस्त्रं वै समारभ्य च वाग्यतः ।

स्वैर्मन्त्रैरर्चयेद्देवान् पत्रैः पुष्पैस्तथाऽम्बुभिः ॥

इत्यनेन,

कुर्वीत देवतापूजां जपयज्ञानन्तरम् ।

इति हारीतवचनादिना च पञ्चमेऽर्द्धयामे देवपूजां विहिता, या  
च प्रदोषार्द्धरात्रादौ कालविशेषपुरस्कारेण पूजा विहिता तत्तत्पू-  
जातिरिक्तपूजापरमत्र-मूजनपदम् । एवमत्र प्रसाधनपदं उत्सवा-  
दिमिभक्तकेतरप्रसाधनपरम् । प्रसाधनं च केषासंस्कारः । स्नान-  
पदं च मध्याह्नादिविहितस्नानादिभिन्नस्नानपरम् । दन्तधावनपदं  
च भोजनोत्तरविहितेतरदन्तधावनपरम् । अञ्जनपदं च भेषजोत्सवा-

दिनिमित्तकेतराञ्जनपरम् । अञ्जनं च सौवीराञ्जनादि । सौवीराञ्जनं  
मध्यदेशे सुरमेति प्रसिद्धः पाषाणविशेषः । तेन नैतेषु पूर्वाह्न-  
नियमानुपपत्तिरिति ।

मनुः,

नं मूत्रं पथि कुर्वीत न भस्मानि न गोव्रजे ।  
न फालकृष्टे न जले न चित्यां नच पर्वते ॥  
न जीर्णदेवायतने न वल्मीके कदाचन ।  
नं ससत्त्वेषु गर्शेषु ।

मूत्रमिति पुरीषस्याप्युपलक्षणम् ।

न कदाचन कुर्वीत विष्णुमूत्रस्य विसर्जनम् ।

इत्युपसंहारात् । गोव्रजे गोष्ठे चित्यां इष्टकादिरचितश्चपेनचि-  
त्त्वाद्वा चितायामिति कोचिद् । न जीर्णदेवायतन इति देवायतनमा-  
द्यस्यैव वक्ष्यमाणयमादिस्मृत्या निषेधाद्वा जीर्णपदं दृष्टार्थम् ।  
तत्रेष्टकादिपातसम्भवात् । वल्मीके कृमिविशेषकृतसंज्ञितिकासमूहे  
ससत्त्वेषु प्राणिमत्सु ।

तथा,

न नदीतीरमासाद्य नच पर्वतमस्तके ।

नच पर्वते इत्यनेन पर्वतमस्तकनिषेधे सिद्धेऽपि पुनस्तन्निषेधो  
दोषभूयस्त्वार्थ इति कल्पतरुः । पर्वतनिषेधादेव पर्वतमस्तकनिषेधे  
सिद्धे पुनस्तन्निषेधः पर्वतस्याभ्यनुज्ञानार्थः । तेन यत्र पर्वतो-  
ऽप्राक्यपरीहारस्तत्र पर्वते न निषेध इति पारिजितकुल्लूकमहेश्री-  
दत्तस्मृतिचान्द्रिकाकाराद्यभिप्रायः ।

देवलः,

वापीकूपनदीगोष्ठ्यैस्त्राम्भःपथिमसंमसुं ।

अग्नौ काम्ये श्मशाने च विष्णुमूत्रं न समाचरेत् ।

अत्र वाप्यादिपदत्रयं जलरहितवाप्यादिपरं अम्भसः पृथ-  
शुपादानात् । चैत्रो ग्रामप्रधानो वृक्षः । चैत्र्यमाषतनं तुल्ये इति  
कोषाचैत्र्यमावासृष्टमिति केचित् । काम्ये कमनीयप्रदेशे उ-  
द्यानादौ ।

विष्णुः, नाप्रच्छादितायां भूमौ न फालकृष्टायां न छायायां  
मोक्षे न शाद्वले न ससत्वे गर्त्ते न बल्मीके न रक्ष्यायां न परा-  
शुचौ नोद्याने नोद्यानोदकसमीपयोर्न भस्मानि नाङ्गरेषु न गोमये  
न गोव्रजे नाकाशे नोदके ।

पराशुचौ परेण मूत्रपुरीषोत्सर्गादिनाऽशुचिदेशे, आकाशे  
अट्टालिकादाविति कल्पतरुः ।

यदाकाशः स्मृतो भीमस्तस्मान्नासंवृते कश्चित् ।

कुर्वाण्मूत्रं पुरीषं वा न भुञ्जीत पितृभ्यश्च ॥

इति वायुपुराणवचनस्वरसादाकाशे असंवृतदेशे इति श्री-  
दत्तादयः ।

वस्तुतस्तु वायुपुराणवचने योगादाकाशपदं प्रकाशपरम् ।  
तथैवार्थसङ्गतेः । तस्य भीमत्वं च श्रीविनाशकर्त्तृने भयानकत्वम् ।

तथाच माधवाचार्यादिधृतहारीतवचनम्,

आहारं च रहः कुर्यान्निर्हारं चैव सर्वदा ।

गुप्ताभ्यां लक्ष्म्युपेतः स्यात् प्रकाशे क्षीयते श्रिया ॥

युज्यते हि श्रिया गुप्ते इति कल्पतरौ मैथिलनिबन्धेषु च  
द्वितीयचरणपाठः । निर्हारो मूत्रपुरीषोत्सर्गः ।

वशिष्टोपि, -

आहारनिर्हारविहारयोगाः सुसंवृता धर्मविदा तु कार्याः ।

निर्हारः स्त्रीसम्भोगः, योगः समाधिः । विष्णुवचने च आका-  
शपदं रुढ्या कूर्मपुराणैकवाक्यतया चान्तरिक्षपरमेव ।

यथा कूर्मपुराणे,  
नोद्यानोदसमीपे वा नोषरे न पराशुचौ ।  
न सोपानत्पादुको वा न छत्री नान्तरिक्षके ॥  
उपानच्चर्ममयी, पादुका काष्ठमयी ।

यमः,

पल्वलानि तडागानि नदीप्रखण्डानि च ।  
नगगोमयभस्मानि फालकृष्टानि वर्जयेत् ॥  
तुषाङ्गारकपालानि देवतायतनानि च ।  
राजमार्गश्मशानानि क्षेत्राणि च खलानि च ॥  
उपरुद्धो न सेवेत छायां दृश्यं चतुष्पथम् ।  
उदकं चोदकान्तं च पन्थानं च विवर्जयेत् ॥  
वर्जयेत् दृस्यमूलानि चैश्वश्वभ्रबिलानि च ।

पल्वलमल्पसरः । तडागं महासरः । प्रस्रवणं वारिप्रवाहः । पल्व-  
लादिपदचतुष्टयं निरुदकतत्प्रदेशग्रहणार्थं अधिकदोषरूपापनार्थं  
वा उदकस्य पृथगुपादानात् । नगः पर्वतः । कपालं घटाद्येकदेशः  
शिरोस्थि वा । खलं सस्यमर्दनदेशः । मध्यदेशे स्वरिहानमिति  
प्रसिद्धम् । उपरुद्धो मूत्रपुरीषोत्सर्गकारी । छायां पथिकाशुपजीव्याम् ।  
दृश्यं शोभनम् । पन्थानं वर्जयेदित्यनेनैव राजमार्गचतुष्पथयोर्नि-  
षेधे सिद्धे पुनस्तयोरुपादानं दोषाधिक्यज्ञापनार्थमिति कल्पतरुः ।  
दण्डविशेषरूपदृष्टदोषान्तरज्ञापनार्थमिति तु पारिजातश्रीदत्ताद-  
यः । हलायुधेन तु समीपलक्षणोक्ता । श्वभ्रं विदीर्णभूभागः-  
बिलं विवरम् ।

हारीतः, न चत्वारोपद्वारयोर्मूत्रपुरीषे कुर्यात् न तीर्थे न  
सस्यपूर्णे न यज्ञभूमौ न यज्ञियानां दृक्षाणामवस्तात् ।

चत्वरं गानाजनावस्थानदेशः । अङ्गणं चत्वरजिरे इति को-

षादङ्गणं वा । काकादिबलिस्थानमित्यपरे । उपद्वारं द्वारसमीप-  
देशः । तीर्थं पुण्यदेशः । तीर्थं जलावतरणमार्गं इति कल्पतरुः ।

वशिष्टः, नोप्ते न शाद्वलोपजीव्यच्छायाम् ।

उप्ते कृतबीजावापे । शाद्वलः नवतृणैर्हरिद्रणो भृभागः । उ-  
पजीव्यच्छाया पथिकाद्युपजीव्यच्छाया । मेघच्छाया तु उपजीव्या  
पि न निषिद्धा अवर्जनीयत्वात् ।

आपस्तम्बः, छायायां मूत्रपुरीषयोः कर्म वर्जमेव स्वां तु  
छायामवमेहेत् ।

छायायां अनुपदोक्तवशिष्टवाक्यैकवाक्यतया पथिकाद्युपजी-  
व्यच्छायायाम् । स्वां तु छायामित्यस्य, प्रतीति शेषः । तेन स्वां  
छायां लक्षणीकृत्यावमेहेत् मृत्रोत्सर्गं कुर्यादित्यर्थः । उपजीव्यच्छा-  
याया एव निषेधान्नायं प्रतिप्रसवः । प्रातरादाबुदङ्गुलत्वादिनि-  
प्रमात्तदाऽन्धकारादौ च यथामुखमुखत्वविधानेऽपि स्वच्छाया-  
सामवमेहनस्यासम्भवात् स्वच्छायाया नियमविधिः किं तु सति  
सम्भवे स्वच्छायायामवमेहनस्याभ्यनुज्ञामात्रम् । तेनानुपजीव्यापि  
परकीयच्छाया निषिध्यते ।

यत्तु बिष्णुपुराणे,

आत्मच्छायां तरुच्छायां गोसूर्याग्न्यनिलांस्तथा ।

गुरुं द्विजार्त्तंश्च बुधो न मेहेत कदाचन ॥ इति ।

तत्रात्मपदं शरीरपरम् ।

आत्मा ब्रह्मो धृतिर्बुद्धिः स्वभावो ब्रह्म वर्ष्म च ।

इति कोशात् तच्च शरीरं परकीयं स्वशरीरच्छायावासवमे-  
हनस्यापस्तम्बेनाभ्यनुज्ञातत्वात् । गोसूर्येत्यादि अत्र मरीचध्या-  
हार्यं तेन तद्भिमुखो न मेहेदित्यर्थः ।

हारीतः,

रध्याचत्वरतीर्थेषु श्मशानायतनेषु च ।  
अपध्वंसमवाप्नोति आयुषा च विद्युज्यते ॥  
अपध्वस्तु धिक्कृत इति क्रोषादपध्वंसं धिक्कास्म ।

बृहन्नारदीये,  
पथि गोष्ठे नदीतीरे तडागे कूपसन्निधौ ।  
तथाच वृषञ्छाययां कान्तारे वह्निसन्निधौ ॥  
तथा—

ब्राह्मणानां समीपे तु तथा गोगुर्योषिताम् ।  
एवमादिषु देशेषु मलमूत्रं न कारयेत् ॥  
मनुः,

न गञ्जन्नापिच स्थितः ।

तथा—

वायुमिषिममादिसमयः पश्यंस्तथैव गाः ।

न कदाचन कुर्वीत विष्मूत्रस्य विसर्जनम् ॥

स्थितः ऊर्ध्वः । पश्यन् सम्मुखमुपलभमानः । तेन वायोरचाङ्क्ष-

वत्त्वेऽपि न क्षतिः ।

प्राङ्गलिखितौ, नानन्तर्वासा न निर्वासाः कुर्यात् ।

मूत्रपुरीषे इति प्रकरणाल्लघ्वम् ।

आपस्तम्बः, न सोपानत्को मूत्रपुरीषे कुर्यात् ।

तथा—अग्निमादिसमयो ब्राह्मणं गोदेवताश्चाभिमुक्तो मूत्रपुरीषयोः कर्म वर्जयेत् ।

मूत्रपुरीषयोः कर्म कुर्यादित्यनुवृत्तौ—

विष्णुः, न प्रत्निलानलाकेन्दुस्त्रीगुरुब्राह्मणैवैवानवशुष्ठित-

स्मिराः,

“ लक्षणोनामिपती आभिमुरुये ” इति ज्ञापकादत्र प्रसिरा-



भिमुख्ये ।

गौतमः, न वाय्वग्निविप्रादित्वापो देवता गाश्च प्रतिपश्य-  
न् वा मूत्रपुरीषामेध्यान्युदस्येत ।

देवताः देवताधिष्ठानीभूताः प्रतिमादयः । प्रति अभिमुख्यम् ।  
अमेध्यानि श्लेष्मादीनि ।

यमः,

प्रत्यादिसं न मेहेत न पश्येदात्मनः शकृत् ।

दृष्ट्वा सूर्यं निरीक्षेत गार्गिनं ब्राह्मणं तथा ॥

प्रत्यादिसं प्रत्यनिलं प्रतिगां च प्रतिद्विजम् ।

प्रतिसोमं प्रतिजलं प्रतिसन्ध्ये च निखशांः ॥

हन्ति मेह्यतः प्रज्ञां प्रतिपन्थानमेवं च ।

मेहयन्ति य एतांश्च ते भवन्ति गतायुषः ॥

न मेहेतेति । अत्र मेहनं पुरीषाद्युत्सर्गस्याप्युपलक्षणम् । पू-  
षोदाहृतगौतमवचनैकवाक्यत्वात् । प्रतिसन्ध्ये इति । सन्ध्या चात्र  
उदयास्तवती दिक् । यद्यपि सन्ध्यायामुदङ्मुखत्वं नियमितं  
तथापि रागतः प्राप्तं सन्ध्याभिमुखत्वं निषिध्यते । एवं सूर्याधि-  
मुखत्वादिकमपि । एतानादित्यादीन् प्रतीत्यनुषङ्गः । कुर्याद्विष्मू-  
त्रस्य विसर्जनमित्यनुवृत्तौ-

कूर्मपुराणे,

नचैवाभिमुखं स्त्रीणां गुरुब्राह्मणयोर्गवाम् ।

न देवदेवालययोरपामपि कदाचन ॥

न ष्योर्तीषि निरीक्षन् वा नवाय्वभिमुखोऽथवा ।

शांरूपायनगृह्यम्, नादित्यमभिमुखो न जघनेनेति ।

जघनेत्तादित्याभिमुखो मूत्रपुरीषोत्सर्गं न कुर्यादित्यधिष्ठा-  
राह्यते । यद्यपि स्वस्यादित्यसाम्मुख्यनिषेधेनैव जघनसाम्मु-

यनिषेधोऽपि लब्धस्तथापि तिर्यङ्मुखत्वादिना स्वस्यादिस-  
ाम्मुख्यपरीहारेऽपि प्रसक्तं जघनसाम्मुख्यमत्र प्रतिषिध्यते ।  
द्वाऽत्यन्तं नम्रतया स्वस्यैव प्रसक्तं जघनसाम्मुख्यमनेन निषिध्यते।

जाबालिः,

स्नानं कृत्वाऽऽर्द्रवासास्तु विष्पूत्रं कुरुते यदि ।

प्राणायामत्रयं कृत्वा पुनः स्नानेन शुध्यति ॥

आपस्तम्बः,

तैलाभ्यक्तस्तथा वान्तः श्मश्रुकर्मणि मैथुने ।

मूत्रोच्चारं यदा कुर्याद्दहोरात्रेण शुध्यति ॥

तथा वान्त इत्यत्र अनाचान्त इति श्मश्रुकर्मणीत्यत्र क्षुरक-  
ाणीति भवदेवनिबन्धे पाठो दृश्यते । अत्र तैलाभ्यक्तस्य वान्तस्य  
। श्मश्रुकर्ममैथुनमूत्रपुरीषोत्सर्गा निषिद्धाः । कूर्मपुराणकवाक्यत्वात्।

तथा कूर्मपुराणम्,

तैलाभ्यक्तोऽथवा कुर्याद्यदि मूत्रपुरीषके ।

अहोरात्रेण शुध्येत श्मश्रुकर्म च मैथुनम् ॥

श्मश्रुकर्म मैथुनं च यदि कुर्यादित्यन्वयः । एवं चण्डालादि-  
पर्शवतोऽपि निषेधः प्रागुक्तः । अयं च निषेधस्तैलाभ्यङ्गादिज-  
नेताशौचपर्यन्तम् ।

स्मृतिचन्द्रिकायां आपस्तम्बः,

नोर्ध्वं नाधो न तिर्यक् च किञ्चिद्वीक्षेत बुद्धिमात्र ।

नभोभूम्यन्तरं पेश्यन् कुर्यान्मूत्रपुरीषकम् ॥

अत्र शिरोवेष्टनाद्यष्टसु क्रममाह तत्रैव आपस्तम्बः,

यथा शिरःपरिवेष्टनं प्रथमं निवीतं द्वितीयं दिशोऽवलोकनं  
तृतीयमन्तर्दानं चतुर्थं मौनं पञ्चमं पुरीषं षष्ठं मृत्तिकाम्राहणं सप्त-  
ममटकमष्टममिति ।

दिशोऽवलोकनं उदरमुत्सवादिभवनम् । अन्तर्दानं तृणा-  
दिना भूमेः । मृत्तिकाग्रहणोदके वक्ष्येते ।

विष्णुपुराणे,

तिष्ठेन्नातिचिरं तत्र नच किञ्चिद्दुदीरयेत् ।

तत्र प्रक्रान्तमूत्रपुरीषोत्सर्गस्थाने ।

मूत्रत्रपुरीषाधिकारे शङ्कः, नानुदको नामृत्को नापरिवेष्टि-  
तशिराः ।

अनुदकः असन्निहितोदकः ।

करस्योदकपात्रस्तु कुर्यान्मूत्रपुरीषके ।

तज्जलं मूत्रसदृशं मुरापानेन तत्समम् ॥

मृहीत्वा जलपात्रं तु विष्मूत्रं कुरुते यदि ।

तज्जलं मूत्रसदृशं पीत्वा चान्द्रायणं चरेत् ।

इति शिष्टपरिमृहीतवचनाभ्यां मूत्रपुरीषकर्तुर्मृहीतजलपात्र-  
स्यजलस्य मूलतुल्यत्वाभिधानात्पूर्वोदाहृतदक्षिणबाहुपात्रे क-  
ण्डलुमाषायोत्सृजेदिति हारीतवाक्यस्यपात्रेपदं समीपवर्षिभूमा-  
गपरम् । इदं तु जलपात्रधारणं सति जलपात्रे असति तु तस्मि-  
न् शौचप्रकारः शौचप्रकरणे वक्ष्यते ।

यत्तु मूत्रपुरीषे कुर्वन् दक्षिणहस्ते गृह्णाति सर्व्व आचमनमिति  
कमण्डलवधिकारपठितं शौषायनवचनं तज्जलकालाभिप्रायम् ।  
कुर्व्वभित्तिशतृप्रसंयस्तु स्थूलकालमादाय अथवा पात्रधारणयोग्य-  
देशासम्भवपरं शौषायनवचनम् । अत्राचमनं कुर्व्वभिसनुषन्नः ।  
कचिदाचमनीयमिति पाठः । तत्राचमनीयमाचमनविधिं कुर्व्वभिस-  
र्षः । मैथिलास्तु शौषायनवचनमनुरून्धाना दक्षिणकरघृतकमण्डलु-  
मूत्रपुरीषे कुर्यादिति निबन्धेषु लिखितवन्तः । तन्मते रत्नाकर-

दिधृतम्—

करे शृहीतपात्रस्तु कृत्वा मूत्रपुरीषके ।

तज्जलं मूत्रसदृशं पीत्वा चान्द्रायणं चरेत् ॥

इति वृद्धमनुवचनं तज्जलस्य मूत्रपुरीषनिमित्तकशौचातिरिक्तकर्मानर्हत्वपरमिति पर्यवस्यति । बौधायनेन मूत्रपुरीषोत्सर्गे तस्य विधानात् । हारीतवचनमपि बौधायनवचनाविरोधेन व्याख्येयम् । नामृत्कः, शृद्धार्त्री ग्रीवायामासज्येत्युदाहृतहारीतवचनैकवाक्यतया ग्रीवादेशधृतमृत्पात्रीकः । तदसम्भवेऽन्यत्रापि मृत्तिकां धारयन्ति पठन्ति च,

दक्षिणबाहुपाश्र्वे कमण्डलुं निधाय सव्ये शृदं चोत्सृजेदिति ।

शृदं निधायैखनुषङ्गः । उत्सृजेत्, मूत्रपुरीषे इति शेषः । कच्छमोचनं विना मूत्राद्युत्सर्गे शिष्टा विगायन्ति पठन्ति च,

बद्धकच्छस्तु यो विप्रो मेहनं कुरुते यदि ।

वामभागे पितृणां च दक्षिणे देवतामुखे ॥ इति ।

अथ मूत्रपुरीषोत्सर्गानन्तरकालीनं कर्म ।

तत्र हारीतः, लोष्टेन प्रमृजीत शुष्ककाष्ठेन वा ।

लिङ्गगुदे इति शेषः । लोष्टेनेति शुष्ककाष्ठाद्यभावे । न पर्ण-लोष्टाश्मभिर्मूत्रपुरीषापकर्षणं कुर्यादिति गौतमेन निषेधात् ।

पारस्करः, स्वयंप्रशीर्णेन काष्ठेन गुदं प्रमृजीत ।

गुदमिति लिङ्गस्याप्युपलक्षणमाकल्पतरुत्नाकरादौ तु स्वयंप्रशीर्णेन काष्ठेन वा प्रमृजीतेति पाठः । तत्र स्वयम्प्रशीर्णेन पर्णादिनेत्यर्थः । गुदलिङ्गमिति शेषः । एवं च गौतमवचने पर्णपत्रं स्वयम्प्रशीर्णपर्णातिरिक्तपर्णपरम् ।

व्यासः,

नाश्ममूलफलान्कारैरुन्मृज्यान्नापि बहिषा ।

नार्द्रैस्तृणलतापत्रैर्नर्द्रिगोमयभस्मना ॥

नापीसत्र नास्थीसपि क्वचित्पाठः ।

आपस्तम्बः, अश्मानं लोष्टमार्द्रानोषाधिवनस्पतीनूर्ध्वाना-  
च्छिद्य मूत्रपुरीषयोः शुन्धनं वर्जयेत् ।

अश्मानं लोष्टमिसाच्छिद्येत्यस्य कर्म । क्वचित्तु अश्मना लो-  
ष्टेनेति पाठः ।

भरद्वाजः,

अथापकृष्य विण्मूत्रं लोष्टकाष्ठतृणादिना ।

उदस्तवासा उत्तिष्ठेत् दृढं विधृतमेहनः ॥

उदस्तवासाः काटिदेशाद्भृशधृतवस्त्रः । तृणादौ विशेषः स्मृ-  
तिचन्द्रिकाऽपरार्कधृतवाक्ये,

मार्जनं वामहस्तेन वीरणाद्यैरयस्त्रिकैः ।

कुर्यान्मूत्रपुरीषाणामेवमायुर्न हीयते ॥ इति ।

देषलः,

आ शौचाभोत्सृजेच्छिडनं प्रस्नावोच्चारयोः स्वयम् ।

आशौचादित्याङ् मर्यादायाम् ।

अथ शौचम् ।

तस्यावश्यकत्वमाह दक्षः,

शौचे यत्रः सदा कार्यः शौचमूलो द्विजः स्मृतः ।

शौचाचारविहीनस्य समस्ता निष्फलाः क्रियाः ॥

शौचं तु द्विविधं प्रोक्तं बाह्यमाभ्यन्तरं तथा ।

भृज्जलाभ्यां स्मृतं बाह्यं भावशुद्धिस्तथान्तरम् ॥

अशौचात्तु वरं बाह्यं तस्मादाभ्यन्तरं वरम् ।

उभ्याभ्यां तु शुचिर्यस्तु स शुचिर्नेतरः शुचिः ॥

सदा कार्यं इत्यनेन शौचस्य पुरुषार्थता शौचाचारेत्नादिना

च कर्मार्थता उक्ता । भावशुद्धिरन्तःकरणशुद्धिः ।

मृत्तिकानां सहस्रेण उदकुम्भशतेन च ।

न शुध्यन्ति दुरात्मानो येषां भावो न निर्मलः ॥

मुधाद्रव्येण शुद्धिः स्यान्न क्लेशो न धनव्ययः ।

यस्य शौचेऽपि शौधिर्यं वृत्तं तस्य परीक्षितम् ॥

मुधाद्रव्येण धनव्ययं विनापि मुलभेन द्रव्येण ।

बृहन्नारदीयेऽपि,

मृदां भारसहस्रैस्तु कोटिकुम्भजलैस्तथा ।

कृतशौचोऽपि दुष्टात्मा स चाण्डाल इति स्मृतः ॥

अन्तःशुद्धिविहीनश्च बहिःशुद्धिं करोति यः ।

अलं धौतं सुराभाण्डमिव भाति द्विजोत्तमः ॥

दुष्टात्मा दुष्टान्तःकरणः । तत्र बाह्यशौचकरणप्रकारे

याज्ञवल्क्यबोधायनौ,

मृद्वीतशिक्षश्चात्थाय मृद्धिरभ्युद्धृतैर्जलैः ।

गन्धलेपक्षयकरं शौचं कुर्यादतन्द्रितः ।

शिशनग्रहणम् ऊर्वादौ मूत्रस्पर्शनिवृत्तिरूपदृष्टार्थम् । उत्थायेति  
शौचार्थं स्थलान्तरगमनाय उत्थाय शौचकरणासम्भवात् । तेन  
स्थलान्तरे गत्वोपविश्य शौचं कुर्यादिति सूचितं भवति ।

व्यासनाम्ना पठन्ति च,

उत्थायोद्धृतमृत्तोयैर्लिङ्गपायुकरान् क्रमात् ।

शोधयेदात्मनः शुद्धेस्तदन्यत्रोपविश्य च ॥

उद्धृतैरित्यम्भःसु शौचनिषेधार्थम् । तद्वाह

पैठीनसिः, •

मूत्रोच्चारे कृते शौचं न स्यादन्तर्जलाशये ।

अन्यत्रोद्धृतं कुर्यात्तु सर्वदैव समाहितः ॥

स्मृतिचन्द्रिकामाघवीयादौ दृच्छोऽपि,  
तीर्थे शौचं न कुर्वीत कुर्वीतोदूधृतवारिणा । इति ।  
तीर्थे जले । यद्यपि  
निदानागमयोस्तीर्थमृषिजुष्टजले गुरौ ।

इति कोषात्तीर्थशब्दस्य जलविशेषवाचकत्वं तथाप्यत्र पैठी-  
नस्येकवाक्यतया जलमात्रवाचकत्वम् । यदा तु जलाशयात्पात्रेण  
जलोद्धारणं न सम्भवति तदा हस्तेनाप्युदूधृत्य यथा शौचं कर्तव्य-  
म् । तदाह

आदित्यपुराणम्,

रत्निमात्रं जलं त्यक्त्वा कुर्याच्छौचमनुदूधृते ।

पश्चात्तच्छोधयेत्तीर्थमन्यथा स्वशुचिर्भवेत् ॥

जलं जलाशयस्थं तस्माद्रत्निमात्रं स्थलं सक्तेत्यर्थः । अनुदू-  
धृते पात्रेण जलोद्धारणासम्भवे सतीत्यर्थः ।

यस्मिन् स्थाने कृतं शौचं वारिणा तच्च शोधयेत् ।

इति ऋष्यशृङ्गवचनमध्येतत्परमेव । “गन्धलेपक्षयकरामिति” ।  
गन्धलेपयोः क्षयकरं शौचं क्षालनम् अतन्द्रितोऽनलसः सन् कुर्या-  
दित्यर्थः । अतन्द्रित इत्यनेन मन्वाद्युक्तसंख्यानियमः सूचितः । तेन  
गन्धलेपक्षयः संख्यानियमश्चेति द्वयमपि शुद्ध्यर्थमावश्यकम् । तत्र  
गन्धलेपक्षयस्य शुद्धिहेतुत्वमाह

तुः,

वन्नापैत्यमेध्याक्तात् गन्धो लेपश्च तत्कृतः ।

वन्मृद्धारि चदियं सर्वासु द्रव्यशुद्धिषु ॥

पठिनस्मिञ्च,

मृत्तिकं सहसृष्टं एका लिङ्गे अपाने पञ्च एकस्मिन् हस्ते  
दद्या उभयोः सप्त मृत्तिकाः ।

एतच्छौचं गृहस्थानां द्विगुणं ब्रह्मचारिणाम् ।  
 त्रिगुणं च वनस्थानां यतीनां च चतुर्गुणम् ॥  
 गन्धलेपक्षयाद्वा प्रज्ञाल्याचम्य प्रयतो भवति ।  
 एकस्मिन् वामे । गन्धलेपक्षयाद्वेति वाकारः प्रागुक्तसंख्यास-  
 मुरुचये । असति विरोधे अदृष्टार्थानां विकल्पाभावात् । अत एव  
 लिङ्गे मृदेका दातव्या तिस्रो वामे द्वयोर्द्वयम् ।  
 अपाने पञ्च वामे तु दश सप्त तथोभयोः ॥  
 तिस्रस्तिस्रः प्रदातव्याः पादयोर्मृत्तिकाः पृथक् ।  
 एवं शौचं प्रकुर्वीत गन्धलेपापनुत्तये ॥  
 एतच्छौचं गृहस्थस्य द्विगुणं ब्रह्मचारिणः ।  
 त्रिगुणं तु वनस्थस्य यतीनां तु चतुर्गुणम् ॥  
 स्वग्रामे पूर्णमाचारं पथ्यर्थं मुनिसत्तम ।  
 आतुरे नियमो नास्ति महापदि' तथैवच ॥  
 गन्धलेपक्षयकरं शौचं कुर्यात् प्रयत्नतः ।  
 स्त्रीणामनुपनीतानां गन्धलेपक्षयावधि ॥  
 व्रतस्थानां तु सर्वेषां यतिवञ्छौचमिष्यते ।  
 विधवानां च विभेन्द्रा एव शौचं प्रकीर्तितम् ॥  
 इति बृहन्नारदीयवाक्येन संख्यानियमगन्धलेपक्षययोर्द्वयोर-  
 प्यावश्यकत्वं प्रतीयते । वामे हस्ते । द्वयोर्हस्तयोः । एतावत्पर्यन्तं  
 भूत्रशौचम् । पुरीषशौचमाह—अपान इत्यादिना । संख्यानिश्च-  
 मस्य शुद्धिहेतुत्वमाह

मनुः,

विष्णुत्रोत्सर्गसिद्धीर्थं मृद्वार्यादेयमर्थवत् ।

अर्थवत् गन्धलेपक्षयरूपप्रयोजनसाधनम् ।

तथा,



एका लिङ्गे गुदे तिस्रस्तथैकत्र करे दश ।

उभयोः सप्त दातव्या मृदः शुद्धिमभीप्सता ॥

एकत्र वामे । क्वचित्तु वामकरे इति पाठ एव । उभयोः  
करयोः ।

विष्णुपुराणेऽपि,

एका लिङ्गे गुदे तिस्रो दश वामकरे नृप ।

हस्तद्वये च सप्तान्या मृदः शौचोपपादिकाः ॥

अत्र शौचं शुद्धिः । एवं च मृहीतशिवन इति याज्ञवल्क्य-  
श्लोकव्याख्यायाम् “ अत्र गन्धलेपयोः क्षयकरमिति सर्वाश्रमिणां  
साधारणमिदं शौचं मृत्सङ्ख्यानियमस्त्वहृष्टार्थं ” इति मिताक्षरा-  
यां यदुक्तं तत्राहृष्टपदं शुद्धिपरतया व्याख्येयम् । अत एव पैठी-  
नसिवाक्यात् गन्धलेपक्षयादेव शुद्धिः सङ्ख्यानियमस्त्वहृष्टार्थ  
इति केषाञ्चिद्व्यवस्थाऽनादेया । मन्वादिवाक्यादुभयोरेव शुद्धि-  
हेतुत्वावगगात् । यत्तु

यावत्साध्विति मन्येत तावच्छौचं विधीयते ।

प्रमाणं शौचसङ्ख्याया न शिष्टैरुपदिश्यते ॥

इति देवलवचनम् । अत्र साध्विति गन्धलेपक्षयो जात इति,  
शौचं मृज्जलक्षालनरूपं, प्रमाणामियत्ता तत् अनुपनीतद्विज्ञातिपरमा

तथाच ब्रह्मपुराणम्,

न यावदुपनीयेत द्विजः शूद्रस्तथाङ्गना ।

गन्धलेपक्षयकरं शौचं तेषां विधीयते ॥

प्रमाणं शौचसङ्ख्या वा न शिष्टैरुपदिश्यते ।

यावच्च शुद्धिं मन्येत तावच्छौचं समचरेत् ॥

प्रमाणं मृत्प्रमाणम् ।

पितामहोऽपि,

न यावदुपनीयन्ते द्विजाः शूद्रास्तथाङ्गनाः ।

गन्धलेपक्षयकरं शौचमेषां विधीयते ॥

अत्र स्त्रीशूद्रपद्मजातोद्वाहाभिप्रायं अनुपनीतद्विजसाहचर्याद  
इति माधवाचार्याः ।

स्त्रीशूद्रयोरर्द्धमानं शौचं प्रोक्तं मनीषिभिः ।

दिवाशौचस्य निश्चयर्द्धं पथि पादो विधीयते ॥

आर्त्तः कुर्याद्यथाशक्ति स्वस्थः कुर्याद्यथोदितम् ।

इत्यपराकृष्टनब्रह्माण्डपुराणेन स्त्रीशूद्रयोः संख्याविशेषाभि-  
धानादप्ययमर्थः सिध्यति । माधवीयमदनरत्रप्रदीपादिषु तु  
स्त्रीशूद्रयोरर्द्धमानमित्यादिवचनानि आदित्यपुराणीयत्वेन लिखि-  
तानि । पूर्वोदाहृत- स्त्रीणामनुपनीतानां गन्धलेपक्षयावधीति बृह-  
न्नारदीयवचनादपि स्त्रीणामनुपनीतानां च मृतसंख्यानियमाभावः  
प्रतीयते । आश्रमिणामेव मृतसंख्याविधानादनाश्रमिविषयं उदक-  
विषयं वा देवलवचनम् । अत एव

दातव्यमुदकं तावद्यावत्स्यान्मृत्तिकाक्षयः ।

इति दक्षेणाप्युक्तमिति वर्द्धमानश्रीदत्तपारिजातवाचस्पति-  
मिश्रादयः ।

कल्पतरुऋतस्तु यावत्साधिवति मग्येतेति देवलवचनानुसा-  
रान्मनूक्तमृतसङ्ख्याधिकोत्तरमृतसङ्ख्यानां गन्धलेपानुवृत्तिशङ्का-  
या व्यवस्थेत्याहुः । तेषामयमाशयः देवलवचनस्थं प्रमाणपदं  
एका लिङ्गे इत्यादि मन्वाद्युक्तेयत्तापरं सा च नोपदिश्यते न नि-  
यम्यते मुन्यन्तरेण गन्धलेपशङ्कायामधिकसङ्ख्याया उक्त-  
त्वात् । अत एव तत्रैकं देवलेन यावत्साधिवति मग्येतेत्युक्तमिति ।  
ऋचित्तु प्रमाणं द्रव्यसङ्ख्या वेति देवलवचने पाठः । तत्र प्रमाणं  
मृत्तिकापरिमाणं, द्रव्यसङ्ख्या मृत्तिकासङ्ख्या ।

ब्रह्माण्डपुराणे,

उद्धृतोदकमादाय मृत्तिकां चैव वाग्यतः ।

उदङ्मुखो दिवा कुर्याद्रात्रौ चेदक्षिणामुखः ॥

प्रकरणाञ्चौचमिति लभ्यते ।

तथा,

मुनिर्णिके मृदं दद्यान्मृदन्ते त्वप एवच ।

मुनिर्णिके जलेन मुप्रक्षालिते ।

तथाच गौतमः, गन्धलेपापकर्षणे शौचममेध्यस्य तदाग्निः

पूर्वं मृदा चेति ।

अमेध्यस्य गन्धलेपापकर्षणे सति शौचं तत् गन्धलेपापकर्षणं पूर्वमग्निः । अर्थादनन्तरं मृदा चकारात्तदन्ते जलेनापि ।

स्मृतिचन्द्रिकायां तु,

आद्यन्तयोस्तु शौचानामग्निः प्रक्षालनं स्मृतम् ।

इति मुनिर्णिके इत्यस्य पूर्वार्द्धे पठितं तेनायमर्थः स्पष्ट एव ।

एवं च मुनिर्णिकपदं काष्ठादिमोञ्छितगुदाद्यनुवादकमिति हलायुधन्यायानमनादेयं व्यर्थत्वाच्च ।

आनुशासनिके,

शौचं कुर्याच्चनैर्धीरो बुद्धिपूर्वमसङ्करम् ।

विप्लुषश्च यथा न स्युर्यथा चोरु न संस्पृशेत् ॥

शौचयोग्यां मृत्तिकामाह घमः,

आहरेन्मृत्तिकां विमः कूलात्सत्सिकतां तथा ।

विम इति शौचकर्तृमात्रोपलक्षणं, कूलादिति शुचिदेशोपलक्षणम् ।

तथाच शातातपः,

शुचिदेशात्तु सङ्ग्राह्या मृत्तिकाऽश्मादिर्वाञ्जिता ।

बृहन्नारदीयेऽपि,  
 अनुच्छिष्टप्रदेशासु शौचार्यं मृत्तिकां हरेत् ।  
 दक्षोऽपि,  
 शुचौ देशे मृदो ग्राह्या यावदर्धप्रमाणतः ।  
 यावदर्धप्रमाणतः यावत्प्रयोजनपरिमाणाः ।  
 वर्णभेदेन विशेषमाह मरीचिः,  
 विभ्रे शुक्ला तु मृच्छौचे रक्ता क्षत्रे विधीयते ।  
 हारिद्रवर्णा वैश्ये तु शूद्रे कृष्णेति निर्दिशेत् ॥

अत्र—

वैश्यस्य हरितां प्रोक्ता कृष्णा स्त्रीशूद्रयोस्तथा ।  
 इति काश्यपीये विशेषः । उक्तविशेषासम्भवे  
 यस्मिन्देसे तु यत्तोयं या च यत्रैव मृत्तिका ।  
 सैव तत्र प्रशस्ता स्यात्तथा शौचं विधीयते ॥  
 इति स्मृतिचन्द्रिकाकारमाधवाचार्यादिषड्गुणिवन्धधृतमनुवा-  
 क्याह्वयस्या ।

असम्भवे मृत्तिकाया बालुका द्विगुणा मता ।  
 इति पठन्ति । वज्र्या मृत्तिका विष्णुपुराणे उक्ताः ।  
 बल्मीकमुषिकोत्खातां मृदमन्तर्ज्जलात्तथा ।  
 शौचावशीष्टां गेहाश्च नादद्याल्लेपसम्भवात् ॥  
 अन्तःप्राण्यवपक्षां च हलोत्खातां च पार्थिव ।  
 परिस्यजेन्मृदश्चैताः सकलाः शौचसाधने ॥  
 अन्तर्जलात् जलमध्यात् । इदं च वाण्यादिक्रियमाणशौचा-  
 तिरिक्तशौचपरम् । तत्र जलान्तर्गतमृद्ग्रहणस्यैव विधानात् ।  
 यथा स्मृतिचन्द्रिकायां पराशरः, माधवीये स्मृतिमञ्जूषायां  
 च यमः,

बापीकूपतडागेषु नाहरेद्ब्राह्मणतो मृदम् ।

आहरेज्जलमध्यात्तु परतो मणिबन्धनात् ॥

बापी दीर्घिका बद्धसोपानः कूपश्च । बाह्यतो जलाद्ब्राह्मणतः ।  
मणिबन्धः पाणिप्रकोष्ठयोः सन्धिः तस्मात्परतस्तदधिकप्रमाणात्  
जलमध्यादित्यर्थः । अथवा अन्यत्र क्रियमाणशौचेनापि यदा  
बापीकूपतडागस्था मृदो गृह्यन्ते तदा मणिबन्धाधिकपरिमाणकज-  
लमध्याद्ब्राह्मणः । तेन तद्भिन्नजलमध्यवर्तिमृत्तिका निषिद्धेति पर्य-  
वस्यति । गहान् गृहभित्त्यादितः, लेपसम्भवां चत्वरालेपसम्भवां,  
अन्तःप्राप्यवपश्नां अन्तर्मध्ये प्राणिभिरुपपश्नां संबद्धां, शौचसाधने  
शुद्धिजनने ।

यमः,

नाखृत्कृष्टाद् न बल्मीकात्पांसुलाञ्च कर्हमात् ।

न मार्गान्नोस्वराच्चैव शौचशिष्टाः परस्य च ॥

एतास्तु वर्जयेद्विद्वान् दृथाशौचं हि तन्मतम् ।

आसुः मूषिकः ।

देवलोऽपि,

अङ्गारतुषकीटास्थिशर्कराशकलान्विताम् ।

बल्मीकोस्वरतोयान्तकुड्योत्स्वातश्मशानजाम् ॥

आहृतामन्यशौचार्यमाददीत न मृत्तिकां ।

शौचमृत्तिकानिषेधप्रकरणे कूर्मपुराणम्,

न देवायतनात् कूपादिति ।

मृत्तिकाग्रहणं च मूत्रपुरीषोत्सर्गात्पूर्वमेव कार्यम् । नानुदको

नामृत्क इत्यादिपूर्वलिखितशङ्कालिखितवाक्यस्वरसात् ।

पठन्ति च,

उद्धृत्य मृज्जलं कुर्यात्प्रोञ्चारं मेहनं द्विजः ।

द्वाभ्यां मूत्रपुरीषाभ्यामादौ गृहीत मृत्तिकाम् ॥

पश्चाद्गृहीता सा येन सवासा जलमाविशेत् ।

मृत्तिकाग्रहणप्रकारप्रतिपादकान्यपि कानि चिद्वचनानि प-  
ठन्ति,

विना लोहं विना काष्ठं मृत्तिका येन चोद्धृता ।

विष्टानुलेपनं तस्य पुनः शौचेन शुध्यति ॥

अष्टाङ्गुलं खनित्वा वा द्वादशाङ्गुलमेव वा ।

तदथो मृत्तिका ग्राह्या सर्वत्रैव विचक्षणैः ॥

मृत्सङ्ख्यायां दक्षः,

स्याप्य देशे शुचौ दद्याद्दामदक्षिणपाणिना ।

एका लिङ्गे तु सव्ये त्रिरुभयोर्मुहूर्तयं स्मृतम् ॥

तिस्रोऽपाने दशैकस्मिन्नुभयोः सप्त मृत्तिकाः ।

गृहस्थशौचमारुयातं त्रिष्वन्येषु यथाक्रमम् ॥

द्विगुणं त्रिगुणं चैव चतुर्थस्य चतुर्गुणम् ।

स्याप्य स्यापयित्वा । ल्यबार्धः । दद्यात्, मृदमिति शेषः ।

वामदक्षिणपाणिना वामपाणिना दाक्षिणपाणिना चेत्यर्थः । अत्र  
व्यवस्थामाह देवलः,

धर्मविद्दक्षिणं हस्तमधःशौचे न योजयेत् ।

तथैव वामहस्तेन नाभेरुर्ध्वं न शोधयेत् ॥

प्रकृतिस्थितिरेषा स्यात्कारणादुभयक्रिया ।

कारणाद्रोगादेः । उभयक्रिया वामेनाप्यूर्ध्वकायशोधनं द-  
क्षिणनाप्यधःकायशोधनमित्यर्थः । एकेत्यादौ मृत्तिका प्रकरणात्-  
भ्यते । सव्ये उभयोरिति च हस्ताभिप्रायेणेति कल्पतरुः । इति  
उभयोर्हस्तयोर्द्वयमिति पाठः । एकेत्याद्यर्द्धश्लोको मूत्रशौचाभि-  
प्रायकः । तिस्र इत्यादिना पुरीषशौचस्य कथनात् । स्पष्टमाह

शातातपः,

एका लिङ्गे करे सभ्ये तिस्रो द्वे हस्तयोर्द्वयोः ।

मूत्रशौचं समाख्यातं शुक्रे तु द्विगुणं स्मृतम् ॥

अत्र शुक्रे शौचे यन्मूत्रशौचाद् द्वैगुण्यमुक्तं तल्लेपानुवृत्तौ । औ-  
धायनेन मूत्रे मृदाऽद्भिः प्रक्षालनं त्रिः पाणेश्मृत्रचद्रेतसः समुत्सर्गे  
इत्यनेन मूत्ररेतसोः शौचसास्याभिधानात् । अत्र मूत्रे मृदाद्भिरि-  
त्यादि शातातपाद्युक्तमूत्रशौचोपलक्षणम् । यत्र तु मूत्रपुरीषयोः  
समुच्चयस्तत्राधिकसङ्ख्याकपुरीषोत्सर्गविहितहस्तादिशौचे कृते  
न्यूनसङ्ख्याकस्य मूत्रोत्सर्गविहितस्य हस्तादिशौचस्य प्रसङ्गेन  
सिद्धिरिति न पृथक् तदनुष्ठानम् । अत एव समुच्चिततदुभयशौ-  
चं वदता मनुना एका लिङ्गत्यादिवचने शोधयभेदाभिप्रायेण मू-  
त्रशौचान्तःपातिलिङ्गशौचमात्रमुक्तमिति । पुरीषशौचमाह तिस्र  
इति । एकस्मिन् वामकरे, उभयोः हस्तयोः । अत्र यद्यपि प्रागुक्तम-  
न्वादिवाक्येषु पादशौचं नोक्तं तथापि वक्ष्यमाणमुन्यन्तरवचना-  
नुसारात्तदप्यत्र समुच्चयेयम् ।

हस्तपादयोः प्रक्षालने विशेषमाह मरीचिः,

तिस्रभिश्चातलात्पादौ शोधयौ गुल्फात्तथैव च ।

हस्तौ त्वामणिबन्धाच्च लेपगन्धापकर्षणात् ॥

अन्येषु ब्रह्मचारिवानप्रस्थयतिषु । एका लिङ्गे गुदे तिस्र इत्या  
गुक्ता मनुर्विष्णुपुराणं च,

एतच्छौचं गृहस्थानां द्विगुणं ब्रह्मचारिणाम् ।

त्रिगुणं तु वनस्थानां यतीनां तु चतुर्गुणम् ॥

इदञ्च द्वैगुणपादिकं संख्यामात्रे तदन्तरमेव सर्वैर्मुनिभिरभि-  
धानात् । ननु संख्यायामाधिक्यमन्यत्र दृश्यते

यथा घनः,

शिशने त्वेका गुदे तिस्रो वामे पाणौ चतुर्दश ।

ततः पुनरुभाभ्यां च दातव्याः सप्त मृत्तिकाः ॥

शौचमेतद्दृश्यदस्थस्य द्विगुणं ब्रह्मचारिणः ।

त्रिगुणं तु वनस्थस्य भिक्षोरेतच्चतुर्गुणम् ॥

श्राद्धः,

मेहने मृत्तिकाः सप्त लिङ्गे द्वे परिकीर्त्सिते ।

एकस्मिन् विंशतिर्हस्ते द्वयोर्द्वेषाश्चतुर्दश ॥

मेहनं अपानम् ।

तथा,

तिस्रस्तु मृत्तिका देयाः कृत्वा तु नखशोधनम् ।

अत्र हस्तस्य प्रकृतत्वाद्दस्तयोरिति ज्ञेयम् । यत्तु स्थापच-

न्द्रिकामाधवीयमदनरत्रादिधृतेन

षडन्या नखशुद्धौ तु देयाः शौचेप्सुना मृदः ।

इति दक्षवचनेन नखशुद्ध्यनन्तरं षण्मृत्तिकादानमुक्तं तत्र स्ने-

पाधिक्ये । नखशोधनं तु मृणादिना मृत्तिकापसारणेन ।

तथा,

तिस्रस्तु पादयोर्देयाः शौचकामस्य नित्यशः ।

शौचमेतद्दृश्यहस्थानां तथा गुरुनिवासिनाम् ॥

द्विगुणं स्वाह्वनस्थानां यतीनां त्रिगुणं भवेत् ।

गुरुनिवासिनां ब्रह्मचारिणाम् । पैठीनसिवाक्यं च मूर्त्तिकी

संयुक्तेषांदि अधिकसंख्याप्रतिपादकं प्रागुदाहृतम् ।

हारीतः,

एकाभ्यमुक्तम्य एका लिङ्गे तिस्रो मृदोऽपाने दद्यात् नवा-

स्रोदोषात् पाणिं प्रसाल्य दत्ता सव्ये षट् पृष्ठे सप्तोभाभ्यां द्विगु-

णं ब्रह्मचारिणां त्रिगुणं वानप्रस्थानां चतुर्गुणं भिक्षुणाम् ।



एकान्तं विजनम् । उक्रम्य मूत्रपुरीषोत्सर्गस्थानादुत्थाय गत्वा  
अशोदोषादशोरोगात् पृष्ठे सन्निहितत्वात्सव्यस्य पृष्ठे एतच्छौचं  
ब्रह्मचार्याद्यातिरिक्तस्य ब्रह्मचार्यादीनां द्वैगुण्यादिविधानात् । तेन  
विधुरस्यापीदं शौचं सिध्यति ।

ब्रह्मपुराणे,

द्वे लिङ्गे मृत्तिके देये गुदे सप्त यथाक्रमम् ।

द्वात्रिंशद्दामहस्ते च तथा देयास्तु मृत्तिकाः ॥

द्वयोस्तु षोडशान्यास्तु पुनस्तप्त च सर्वदा ।

पादयोर्द्वे शृहीत्वा च सुप्रक्षालितपाणिना ॥

द्विराचम्य ततः शुद्धः स्मृत्वा विष्णुं सनातनम् ।

पुनः सप्त चेति नखशोधनादनन्तरमिति श्रीदत्तादयः । पाद-  
योर्द्वे एकैकस्मिन्नेकैकैस्यर्थः । एवं मूत्रशौचेपि स्मृतिचन्द्रिकादि-  
धृतविवस्वद्वाक्यादधिकसङ्ख्या प्रतीयते

यथा,

तिस्रो मृदो लिङ्गशौचे ग्राह्याः सान्तरमृत्तिकाः ।

वामपाणौ मृदः पञ्च तिस्रः पाण्योर्द्वयोरपि ॥

सान्तरा जलेन व्यवहिताः । इति चेत्, सत्यम् । एता अधिकाधि-  
कसङ्ख्या बहुसम्बादिमनूक्तसङ्ख्यानुष्ठाने कृतेपि अधिकाधिकग-  
न्धलेपानुवृत्तौ व्यवस्थितविकल्पेन बोद्धव्याः । किन्तु पादशौचं  
वामपाणिपृष्ठशौचं नखशोधनानन्तरशौचं च मनूक्तशौचानुष्ठाने-  
पि कर्त्तव्यं दृष्टार्थत्वादविरोधाच्च । तत्र पादशौचे प्रत्येकं तिस्रः, पु-  
रीषशौचे प्रत्येकमेकैका, मूत्रशौचे औचिसादिति बहवः । उभयत्र  
शौचे प्रतिपादमेकैका तिस्र इति तु लेपसङ्ख्यायामिति श्रीदत्ताद-  
यः । एतेष्वपि कल्पेषु सङ्ख्यानियमः शुद्ध्यर्थ एव अदृष्टार्थकत्व-  
कल्पने गौरवात् । यत्तु मेहने मृत्तिकाः सप्तत्यादि ऋगुदाहृतं

शाङ्खवचनं मनुक्तसङ्ख्यातो द्विगुणसंख्याभिधायकतया ब्रह्मचारि-  
परतयाऽपराकेण व्याख्यातं तत्र शौचमेतद्गृहस्थानामिति तदुक्त-  
रशाङ्खवचनादर्शनेन ।

अत्र मृत्तिकापरिमाणे दक्षः,

अर्द्धप्रसृतिमात्रा तु प्रथमा मृत्तिका स्मृता ।

द्वितीया च तृतीया च तदर्द्धार्द्धा प्रकीर्णिता ॥

ल्लिङ्गेऽप्यत्र समाख्याता त्रिपर्वा पूर्णते यया ।

दातव्यमुदकं तावद्यावत्स्यान्मृत्तिकाक्षयः ॥

तदर्द्धार्द्धेति द्वितीयार्द्धप्रसृत्यर्द्धा तृतीया तदर्द्धेत्यर्थः । अयं च  
पाठः कल्पतरुप्रभृतिषु दृश्यते । बहुनिबन्धेषु तु तदर्द्धा परिकीर्णि-  
तेति पाठो दृश्यते तत्र च द्वितीया तृतीया च प्रत्येकं प्रसृतिष-  
तुर्थांशमित्तैवेत्यर्थः । यत्तु

स्मृतिचन्द्रिकामाधवीयादौ,

प्रथमा प्रसृतिर्ज्ञेया द्वितीया तु तदर्द्धिका ।

तृतीया मृत्तिका ज्ञेया त्रिभागकरपूरणी ॥

इत्यङ्गिरोवचनं तत्र लेपाधिक्यविषयम् । गुदे पञ्चमृत्तिकादाने

तु मृत्परिमाणमाह स्मृतिचन्द्रिकादौ

वृद्धवसिष्ठः,

अर्द्धप्रसृतिमात्रा तु प्रथमा मृत्तिका भवेत् ।

पूर्वपूर्वार्द्धमात्रास्तु चतस्रोऽन्याः प्रकीर्णिताः ॥

ल्लिङ्गेऽपीति अपिना हस्तादिपरिग्रहः । क्वचित्तु मृदोऽन्यत्रे-

ति पाठः ।

शाङ्खोऽपि,

मृत्तिका तु समुद्दिष्टा त्रिपर्वा पूर्णते यया । इति ।

यत्तु

आर्द्रामलकमात्रास्तु ग्राह्या इन्दुव्रते स्मृताः ।  
तथैवाहुतयः सर्वाः शौचार्थं याश्च मृत्तिकाः ॥

इति शातातपवचनं, यदपि

आर्द्रामलकमानेन कुर्याद्धोमहविर्बलीन् ।

प्राणाहुतिबलिं चैव मृदं गात्रविशोधनीम् ॥

इति व्यासवचनं तदत्यन्तलेपशङ्कादिशून्यपाक्षाद्यभिप्रायम् ।  
दक्षः,

अन्यदेव दिवाशौचमन्यद्रात्रौ विधीयते ।

अन्यदापत्सु विप्राणामन्यदेव त्वन्नापदि ॥

यथोक्तं तु दिवाशौचमर्द्धं रात्रौ विधीयते ।

आनुरस्य तदर्द्धं स्यात्तदर्द्धं तु पथि स्मृतम् ॥

न्यूनाधिकं न कर्त्तव्यं शौचशुद्धिमभीप्सता ।

प्रायश्चित्तेन युज्येत विहितातिक्रमे कृते ॥

विप्राणामित्युपलक्षणं अन्यदेव कथयति यथोक्तमित्यादीनां  
पथि स्मृतमित्यन्तेन । अत्र अर्द्धत्वं संख्यया परिमाणेन च बोध्यम् ।  
संख्यापरिमाणोभयमुक्त्वा दक्षेणार्द्धाभिधानात् । एका लिङ्गे इत्य-  
न्न तु परिमाणार्द्धमेव ग्राह्यं एकसंख्याया अर्द्धासम्भवात् एकानु-  
ष्ठानं विना अर्द्धानुष्ठानासम्भवाच्च । आदिसंख्यायां तु संख्या-  
र्द्धं व्यादिकमेव ग्राह्यं सार्द्धादिसंख्याग्रहणासम्भवात् व्यादिसं-  
ख्यानुष्ठानं विना सार्द्धादिसंख्यानुष्ठानासम्भवाच्च । अत एव न्यू-  
नाधिकं न कर्त्तव्यमिति वचनं नात्र प्रवर्त्तते । अत एव

देशं कालं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां च ज्ञात्वा शौचं प्रकल्पयेत् ।

इति बौधायनवाक्ये उपपत्तिमित्युक्तम् । अत्रापि गन्धलेपस्यस्त्वा  
वचनकः । “न्यूनाधिकमिति” इदमपि संख्यापरिमाणोभयविषयकं

भयमुक्त्वा दक्षेणाभिधानात् । विहितसंख्यादितौ न्यूनसंख्याद्य-  
ष्ठाने कृते गन्धलेपक्षये जातेपि शुद्ध्यर्थं विहितसंख्या पूरणीयैव,  
विहितसंख्याद्यनुष्ठाने कृतेऽपि गन्धलेपानुवृत्तौ अविहितमधिकं न  
र्त्तव्यं द्वितीयाद्धेन विहितातिक्रम एव प्रायश्चित्ताभिधानात् ।  
इन्तु विहिता सैव संख्या वा आवर्त्तनीया मुन्यन्तरोक्ता तदधि-  
संख्या वा पूरणीया विहितत्वाविशेषात् ।

आपस्तम्बः,

अह्नि शौचं यथा प्रोक्तं निश्चयर्द्धं तु तादृश्यते ।

पथि पादस्तु विज्ञेय आर्त्तः कुर्याद्यथाबलम् ॥

अत्र पथि चतुर्थांशविधानात्प्रागुदाहृतदक्षवचनोक्तेः पथ्यष्ट-  
ांशोभयाधिक्ये रात्रात्रापि पथि पाद एव नतु तदद्धं तद्विधायक-  
चनाभावात् । निश्चयर्द्धमित्यनेन यथोक्तशौचस्यैवार्द्धविधानात् ।

बृहन्नारदीये,

स्वग्रामे पूर्णमाचारं पथ्यर्द्धं मुनिसत्तमाः ।

आतुरे नियमो नास्ति महापादि तथैव च ॥

तथा,

स्त्रीणामनुपनीतानां गन्धलेपक्षयावधि ।

व्रतस्थानां तु सर्वेषां यतिवञ्छौचमिष्यते ॥

विधवानां च विमेन्द्रा एवं शौचं प्रकीर्त्तितम् ।

अत्र पथ्यर्द्धविधानं भयाभावे । विष्णुत्रोत्सगार्थं

प्रवृत्तस्य विष्णुत्रोत्सर्गाभावेऽपि शौचमाह

वृद्धपराशरः,

उपविष्टस्तु विष्णुत्रं कर्त्तुं यस्तु न विन्दति ।

स कुर्यादद्धंशौचं तु स्वस्य शौचस्य सर्वदा ॥

माधवीपादौ दक्षः,

न शौचं वर्षधाराभिराचरेणु कदाचन ।

संघर्त्ताङ्गिरसौ,

कृते मूत्रे पुरीषे वै यदा नैवोदकं भवेत् ।

स्नात्वा लब्ध्वौदकं पश्चात्सचैलः स विशुद्ध्यति ॥

उदकं लब्ध्वेसनेन यथोक्तं शौचमुपलक्षितम् । अन्यथा वैयर्थ्या-  
त् । तेन यथोक्तं शौचं कृत्वा सचैलं स्नात्वा विशुद्ध्यतीत्यर्थः ।

अत्र मूत्रादिशौचे क्रमापेक्षायां मूत्रस्य रेतसश्च शौचे

एका लिङ्गे तु सव्ये त्रिरुभयोर्मूह्वयं स्मृतम् ।

इति दक्षपाठक्रम आदरणीयः । मूत्रपुरीषोभयशौचे तु एका  
लिङ्गे गुदे तिस्र इत्यादिमनुपाठक्रम आदरणीयः ।

अत्र यद्यपि

मेहने मृत्तिकाः सप्त लिङ्गे द्वे परिकीर्त्तिते ।

इति शङ्खवचने लिङ्गगुदशौचयोर्व्युत्क्रमो दृश्यते तथा-  
पि मनुस्मृतेर्बलवत्त्वात् बहुसंवादाच्च मानवक्रम एवादरणीय इति ।

मन्वादिनाऽनुक्तमपि हारीतोक्तं वामपाणिपृष्ठे यत् षट्कृत्वो मृत्ति-  
कादानं तद्दामपाणिशौचानन्तरमुभयपाणिशौचात्पूर्वं कार्यम् । तथैव  
दश सव्ये षट् पृष्ठे सप्तोभाभ्यामिति पूर्वोदाहृतहारीतवाक्येनाभिधा-  
नात् । नखशौचं त्प्रयपाणिशौचानन्तरम् । तदनन्तरमुभयोर्हस्तयो-  
स्तिष्ठणां मृत्तिकानां दानं लेपाधिक्ये षण्णांसप्तानां वा । तदनन्तरं  
पादशौचम् । प्राग्लिखितशङ्खादिवाक्यतस्तथाक्रमप्रतीतेः । केवलपुरी-  
षशौचे तु लिङ्गशौचं विना अयमेव क्रम आदरणीयः । केवलपुरी-  
षशौचे कुतश्चिदपि मुनिवाक्यात् पादशौचं न प्रतीयते । पादयो द्वे  
गृहीत्वा त्विसादि ब्रह्मपुराणीयमपि

द्वे लिङ्गे मृत्तिके देये गुदै सप्त यथाक्रमम् ।

इत्युपक्रम्याभिधानाम्मूत्रपुरीषोभयोस्तर्गपरमेवं । तथापि आ-

चारात्तत्रापि पादयोरेकैकां मृत्तिकां गृह्णाति ।

अत्र—

उद्धृतोदकमादाय मृत्तिकां चैव वाग्यतः ।

उदङ्मुखो दिवा कुर्याद्रात्रौ चेदक्षिणामुखः ॥

इति मूत्रपुरीषशौचप्रकरणस्थब्रह्माण्डपुराणीयवाक्यात् त-  
च्छौचान्तःपातिपादप्रक्षालनमपि दिवा उदङ्मुखो रात्रौ दक्षिणा-  
मुखः कुर्यात् ।

केचित्तु

प्राङ्मुखोऽस्नानि भुञ्जीत उच्चरेदक्षिणामुखः ।

उदङ्मुखो मूत्रं कुर्यात् प्रसक् पादावनेजनम् ॥

इत्यापस्तम्बवाक्यादिदमपि पादप्रक्षालनं प्रसङ्गमुत्तेन कार्य-  
म् । अत्र दक्षिणामुख इत्यस्य, रात्रौ सायाह्ने चेति शेषः । यमदेव-  
वचनैकवाक्यत्वात् । उदङ्मुख इत्यस्य, सन्ध्याद्वयमातर्मध्याह्नेष्विति  
शेषः । मनुयमदेवलवचनैकवाक्यत्वात् । प्रसक् पश्चिमाभिमुखं यथा  
भवति तथा । पादावनेजनं पादप्रक्षालनम् । इदं दैवपिड्यर्थकाचम-  
नार्थकपादप्रक्षालनातिरिक्तपादप्रक्षालनपरम् । तदर्थकाचमना-  
र्थकपादप्रक्षालने तु आचमनप्रकरणवक्ष्यमाणदेवलवचनेन तद-  
न्यादिगभिधानात् । ब्रह्माण्डपुराणीयस्य शौचदिङ्निषमस्य पाद-  
प्रक्षालनातिरिक्तशौचपरता, पादप्रक्षालने आपस्तम्बेन विशेषाभि-  
धानात् इत्याहुः ।

अत्रेदं चिन्त्यम् । शौचान्तःपातिपादप्रक्षालनातिरिक्तपादप्र-  
क्षालनपरत्वेनैवापस्तम्बीयवाक्यस्योपपत्तौ तस्य न ब्रह्माण्डपुरा-  
णीयवाक्यसङ्कोचकत्वम् । प्रत्युत शौचप्रकरणानुसृष्टीतेन ब्रह्माण्डपु-  
राणीयवाक्येनैवानारभ्याधीतस्यापस्तम्बीयवचनस्य सङ्कोचो यु-  
क्त इति ।

अथैवं प्राग्लिखित- पादयोर्द्वे गृहीत्वेत्यादिब्रह्मपुराणी-  
यादिवाक्येनाचमनस्यापि शौचत्वकथनाद्वात्रौ तदाचमनस्यापि द-  
क्षिणाभिमुखेन कर्त्तव्यत्वं प्रसज्येतेति चेन्न, पुरीषादिशौचप्रक-  
रणपठितबृहन्नारदीयवाक्येनैव तत्र दिग्विशेषाभिधानात् ।

यथा,

एवं शौचं तु निर्वर्त्य पश्चाद् द्वै सुसमाहितः ।

प्राङ्मुखोदङ्मुखो वापि आचामेत् प्रयतेन्द्रियः ॥

प्राङ्मुखः उदङ्मुखः इति पदच्छेदः । सन्धिरार्षः । पादप्रक्षालने क्रमाकाङ्क्षायां स्वस्वशास्त्रियमधुपर्कप्रकरणोक्त एव क्रमस्त-  
त्तच्छास्त्रियैरादरणीयः “एकत्र दृष्टः शास्त्रार्थोऽन्यत्रापीति” न्या-  
यात् सकलदेशीयशिष्टाचाराच्च । यत्तु प्रकरणान्तरीयक्रमान्वये  
तत्रस्यो मन्त्रान्वयोऽपि स्यादिति तन्न, मन्त्राकाङ्क्षाविरहात् । प्रकृ-  
ते तु प्रक्षाल्य चरणे पृथगिति देवलवचनात् क्रमाकाङ्क्षासत्त्वात् ।  
स च क्रमो मधुपर्कप्रकरणे पारस्करादिभिस्तुक्तः ।

यथा पारस्करः,

सव्यं पादं प्रक्षाल्य दक्षिणं प्रक्षालयति ब्राह्मणश्चेद्दक्षिणं  
प्रथममिति ।

अत्र वामं चरणं प्रक्षालयेतरं प्रक्षालयति क्षत्रियादिरर्घ्यः ।  
यदि ब्राह्मणोऽर्घ्यः स्यात्तदा प्रथमं दक्षिणं प्रक्षाल्य वामं प्रक्षालयति  
इति हरिहरः ।

अर्हणीय इत्यनुवृत्तौ ब्राह्मणत्वादिविशेषम् पुरस्कृत्य  
गोभिलः, सव्यं पादमवनेनिज इति सव्यं पादं प्रक्षालयेत्  
दक्षिणं पादमवनेनिज इति दक्षिणं पादं प्रक्षालयेत् ।

अत्र छन्दोगानां सर्वेषामेव पाठक्रमाद्दामोपक्रमं पादप्रक्षाल-  
नं प्रतीयते । आश्वलायनेन तु अर्हणीयातिरिक्तस्य पादप्रक्षाल-

कत्वं तत्र विशेष उक्तः ।

यथा तत्सूत्रम्, पादौ प्रक्षालापयीत दक्षिणमग्रे ब्राह्मणाय प्रयच्छेत् सव्यं शूद्रायेति ।

यदि क्षत्रियवैश्यौ पादप्रक्षालयितारौ तदा दक्षिणं वा पूर्वं सव्यं वा पूर्वमिति नास्ति नियमः । तेन वाजसनेयिनां ब्राह्मणानां दक्षिणोपक्रममन्येषां वामोपक्रमं छन्दोगानां सर्वेषां वामोपक्रमम् । आश्वलायनानां ब्राह्मणकर्तृकपादप्रक्षालने दक्षिणोपक्रमं शूद्रकर्तृकपादप्रक्षालने वामोपक्रमं क्षत्रियवैश्यकर्तृकपादप्रक्षालनेऽनियतोपक्रमं पादप्रक्षालनमिति व्यवस्थितम् । एवमन्येषां स्वस्वसूत्रानुसारेण बोध्यम् ।

ऋष्यशृङ्गः,

यस्मिन् स्थाने कृतं शौचं वारिणा तत्तु शोधयेत् ।

न शुद्धिस्तु भवेत्तस्य मृत्तिकां यो न शोधयेत् ॥

इदं

पश्चात्तच्छोधयेत्तथिर्म ।

इत्यादिसपुराणैकवाक्यतया जलाशयशौचपरमिति वदन्ति ।

श्रीदत्तमदनरत्नादिषु बहुषु निबन्धेषु तु शौचसामान्यानन्तरमेवेदं वाक्यं लिखितम् ।

हारीतः,

तिष्ठभिः पादौ प्रक्षाल्य गोमयेन मृदा वा कमण्डलुं परिमृज्य पूर्वबहुपस्पृश्यादित्यं सोममग्निं वीक्षित ।

अत्र दिवा आदिसमग्निं वा, रात्रौ सोममग्निं वा पश्येदित्यर्थः । चन्द्रसूर्ययोरभावेऽग्निमित्यन्ये ।

शङ्खलिखितौ,

कमण्डलुसुपस्पृश्य प्रक्षाल्य पाणिपादौ चाचम्येशानं मनसा



ध्यायेत् ।

उपस्पृश्य परिमृज्य, प्रक्षाल्य पाणिषादाविति आचमनार्थं  
पाणिषादप्रक्षालनानुवादः । ईशानं महादेवम् ।

पादपोद्धे गृहीत्वा तु सुप्रक्षालितपाणिना ।

द्विराचम्य ततः शुद्धः स्मृत्वा विष्णुं सनातनम् ॥

इति प्राग्लिखितब्रह्मपुराणीयवाक्येन विष्णुस्मरणमुक्तं तद-  
नयोरदृष्टार्थत्वात्समुच्चयः । ईशानपदं योगाद्विष्णुपरमिति केचित्  
तन्न, रुढेर्योगापहारित्वात् विष्णुपदेपि योगसम्भवाच्च ।

अथ गण्डूषकरणम् ।

तत्र प्रयोगपारिजाते आश्वलायनः,

कुर्याद् द्वादश गण्डूषान् पुरीषोत्सर्जने द्विजः ।

मृत्रोत्सर्गे तु चतुरो भोजनान्ते तु षोडश ॥

भक्षभोज्यावसाने तु गण्डूषाष्टकमादरात् ।

गण्डूषानिक्षेपस्थलमाह

मार्कण्डेयः,

पुरतः सर्वदेवाश्च दक्षिणे पितरस्तथा ।

ऋषयः पृष्ठतः सर्वे वामे गण्डूषमुत्सृजेत् ॥

अथाचमनम् ।

तच्च पाणिषादप्रक्षालनानन्तरमेव कार्यम् ।

अनेनैव विधानेन आचान्तः शुचितामिषात् ।

प्रक्षाल्य पादौ पाणी च त्रिः पिबेदम्बु वीक्षितम् ॥

इत्यादिना तथैव दक्षेणाभिधानात् । अनेन वक्ष्यमाणेन । अत्र  
हि वक्ष्यमाणविधानमध्ये पाणिषादप्रक्षालनस्य उक्तत्वात् पाणि-  
षादप्रक्षालनमाचमनार्थकमिति प्रतीयते ।

अकृत्स्न पादयोः शौचमाचान्तोऽप्यशुचिर्भवेत् ।

इति व्यासवाक्यादप्ययमर्थः सिध्यति । परन्तु शुद्धिद्वारा ए-  
तस्याचमनोपकारकत्वात् सर्वा शुद्धौ नैतस्य प्रत्याचमनमावृत्तिः ।  
अत्र आचान्तान् कृतपञ्चौचानिति श्राद्धप्रकरणस्यमाश्वलायन-  
सूत्रम् । प्रक्षाल्य पादौ पाणी चेति आचमनाङ्गत्वेन विहितं यत्  
पञ्चौचं तच्छुद्धपादस्य नित्यमिति ज्ञापनार्थम् । कृतपञ्चौचवचनं  
शुद्धपादेषुऽप्यत्र नियमेन पञ्चौचं कार्यमित्यर्थ इति व्याकुर्वतो  
वृत्तिकृतो नारायणस्यापि संमतिः । अत्र शौचान्तर्गतपञ्चौचमनोप-  
कारस्य शौचान्तर्गतपादादिप्रक्षालनेनैव सिद्धत्वाच्च तदर्थं पृथक्-  
पादादिप्रक्षालनानुष्ठानम् । पिश्याकर्माथकाचमनाङ्गपादप्रक्षालने दे-  
बलेन दक्षिणाभिमुखत्वादिनियमनात्तदर्थकाचमने पृथक्पादप्रक्षाल-  
नमनुष्ठेयमेव शौचार्यपादप्रक्षालनस्य उदङ्मुखत्वादिनैक कृत-  
त्वात् । तत्र दैवपिश्याङ्गाचमनार्थपादप्रक्षालने दिक्प्रियममाहाच-  
मनप्रकरणे

दैवलः,

प्रथमं प्राङ्मुखः स्थित्वा पादौ प्रक्षालयेच्छनैः ।

उदङ्मुखो वा दैवले पैतृके दक्षिणामुखः ॥

शनैः त्वरारहितः । एवं च प्रत्यक् पादावनेजनमित्यापस्तम्ब-  
शाक्यं विशेषविधानाभावे द्रष्टव्यम् । आचमनसामान्यार्थकपादप्र-  
क्षानेतिकर्तव्यतामाह

स एव,

शिखां बध्ना वस्तिवा द्वे निर्णिके वाससी युभे ।

तृष्णीभूत्वा समाधाय नोद्वच्छन्न विलोक्यन् ॥

न गच्छन्न शयानश्च न हलन्न परान् स्पृशन् ।

न हसन्नैव सन्नल्पस्मानं चैव वीक्षयन् ॥

केसलाक्ष्मीविमघः कायमस्पृशन् धरणीमपि ।

यदि स्पृशति चैतानि भूयः प्रक्षालयेत् करम् ॥  
 इत्येवमाञ्जिराजानु प्रक्षाल्य चरणौ पृथक् ।  
 हस्तौ चामणिवन्धाभ्यां पश्चादासीत् संयतः ॥

शिक्षां बध्वेति सशिखपुरुषाभिप्रायम् । तेन यस्य सशिखं  
 वपनं विहितं तस्य शिखाबन्धनाभावेऽपि न क्षतिः । एवं यस्य  
 एकत्रस्रत्वमवस्रत्वं वा विहितं तस्य द्वित्रस्रत्वाभावेऽपि न क्षतिः ।  
 निर्णिक्ते शुद्धे शुभे अनिषिद्धे दूष्णीम्भृत्वा मौनीभृत्वा समाधाय  
 स्थिरीकृत्य, मन इति शेषः । उद्गच्छन्नुत्तिष्ठन् क्वचिन्न कुध्यन्ति-  
 ति पाठः । विलोकयन्, दिश इति शेषः । दिशश्चानवलोकयन्निति  
 शङ्कोक्तेरिति कल्पतरुः । हलन् कम्पमानः । आत्मानं आत्महृदयं  
 वीक्षयन्निति चुरादिबहुलनिदर्शनात्स्वार्थे णिच् । अधःकार्यं  
 नाभेरधःप्रदेशम् । अस्पृशन्, करणेति शेषः । भूयः प्रक्षालये-  
 स्करामयत्रे दर्शनात् । अविहितस्पर्शनिषेधोऽयम् । आजान्विति  
 अध्वन्नमणादिना तत्पर्यन्तमशौचे । आजङ्गाभ्यां पादाविति हारी-  
 तोक्तेरिति श्रीदत्तादयः । मणिवन्धः ब्राह्मतीर्थमुलमिसपरार्कः ।  
 करबाहुसन्धिरिति कल्पतरुः । आसीत् संयत इत्यत्र संयमनमात्रं  
 विधीयते आसीनत्वस्य प्राक्सिद्धत्वात् । अत्रोपक्रमोपसंहारयोः  
 पादप्रक्षालनश्रवणेन पादप्रक्षालनप्रकरणान्नोद्गच्छन्निसादिना  
 विहिता धर्मा वाक्यप्रकरणाभ्यां पादप्रक्षालनाङ्गानि न वाऽऽच-  
 मनाङ्गानि एतदग्रे एव अथाम्बुप्रथमात्तीर्थादिखादिना सेतिक-  
 र्त्तव्यताकाचमनादिसवगम्यते । हेमाद्रिश्रीदत्तादिबहुषु निबन्धेषु  
 तु न गच्छन्निसादिदैवलत्राक्यमाचमनेतिकर्त्तव्यताप्रतिपादकप्रकरणे  
 क्लिप्तं तदाशयः सुधीभिश्चिन्तनीयः । ३३

हेमाद्रिभूते, अथ प्रथमः कल्पः प्राङ्मुख उदङ्मुखो बोपवि-  
 श्यान्तरुर्बोर्हस्तौ कृत्वा शुद्धा अपः संशुष्णाऽऽमणिवन्धनात् पाणी

प्रक्षाल्याभिमुखं ब्रह्मद्वारं मनुष्याणां प्राचीनं देवानां पितॄणां दक्षिणं  
स्मृतम् इति पैठीनसिवाक्ये मनुष्यदेवपितृसम्बन्धित्वेन दिग्विशेषा  
भिधानं, तत् प्रथमं प्राङ्मुखः स्थित्वेत्यादिदेवलवचनैकवाक्यतया  
पाणिपादप्रक्षालनविषयकं न तु तस्य हेमाद्र्युक्ताचमनीयदिग्विषय-  
कत्वम् । प्राङ्मुख उदङ्मुखो वेसनेन पैठीनसिनैव तत्र पृथग् दि-  
ग्विशेषाभिधानात् । अनेकश्रुतिकल्पनापत्तेश्च । वचनार्थस्तु प्रथमः  
कल्प इत्थं नुकल्पापेक्षया । अपः संगृह्याचामेदिति प्रकरणात्प्रभ्यते ।  
आचमनपूर्वाङ्गमाह पाणी प्रक्षालयेत्यादि । पाणी इति पादयो-  
रप्युपलक्षणम् । ब्रह्मद्वारं ध्रुवमण्डलम् ।

मण्डलस्यास्य पुच्छे तु शिशुमाराकृतिध्रुवः ।

मध्ये नारायणश्चेति ब्रह्मद्वारमिदं जगुः ॥

इति गारुडात् । ध्रुवमण्डलं चात्राधिष्ठानलक्षणया उत्तरा  
दिगिति । पादप्रक्षालनानन्तरं पादाभ्युक्षणमुक्तं —

विष्णुपुराणे,

निष्पादिताङ्गघ्निसौचस्तु पादावभ्युक्ष्य वै पुनः ।

त्रिः पिबेत्सलिलं चैव तथा द्विः परिमार्जयेत् ॥

मार्कण्डेयपुराणेऽपि,

प्रक्षाल्य हस्तौ पादौ च समभ्युक्ष्य समाहितः ।

अन्तर्जानुः सदाऽऽचामेत्त्रिश्चतुर्वा पिबेदपः ॥

अत्र अभ्युक्षयेदित्यस्य पादाविसनेनान्वयः । विष्णुपुराणैक-  
वाक्यत्वात् । चतुर्वेति अपां वक्ष्यमाणवचनप्राप्तद्वत्रामित्वाद्यभावे  
मावशुद्ध्यपेक्षयेति “त्रिश्चतुर्वेति” गौतमवाक्यव्याख्यानावसरे क-  
ल्पतरुः । कामनाविशेषेण पाणिपादप्रक्षालनानन्तरं कर्मविशेषमाह

कल्पतरौ हारीतः,

आमणिवन्धनात्पाणी प्रक्षाल्य आजङ्गाभ्यां पादौ, ज्ञातिश्रै-

ऋषिकामोऽन्नाद्यकामो वा दक्षिणे चरणाङ्गुष्ठे पाणिमवस्राव्य मा-  
णानालभ्य नाभिसुपस्पृशेदिति ।

हेमाद्रौ तु आचमनानन्तरं इन्द्रियस्पर्शात्पूर्वमिदमुक्तम् । आ-  
चमनोदकाम्याह—

मनुः,

अनुष्णाभिरफेनाभिराद्भिस्तीर्धेन धर्मवित् ।

शौचेऽप्युः सर्वदाऽऽचामेदासीनः प्रागुदङ्गुलः ॥

अनुष्णाभिरिस्रग्नाग्निसंयोगजमौष्ण्यं प्रतिविध्यते ।

तथा च विष्णुः, अनग्न्युष्णाभिरफेनाभिरशूद्रैककरावर्जि-  
ताभिरक्षाराभिराद्भिः शुचौ देशे स्वासीनोऽन्तर्जानुः प्राङ्मुल उदङ्-  
मुल्लो वा तन्मनाः सुमनाश्चाचामेदिति ।

अत्र एककरपदमाचमनकर्तृभिन्नैककरपरम् । आचमनकर्तृवाम-  
पाण्यावर्जितेन जलेनाचमनस्य बौधायनादिना विधानादित्यत्र व-  
क्ष्यते ।

शाङ्खोऽपि,

अद्भिः समुद्धृताभिश्च हीनाभिः फेनबुद्बुदैः ।

वह्निना चाप्यतप्ताभिरस्त्राभिरुपस्पृशेत् ॥

इदं च रोगिव्यतिरिक्तपरम् ।

तथाष्वापस्तम्बः, न तप्ताभिश्चाकारणात् ।

अकारणात् व्याध्यादिव्यतिरेकेण तप्ताभिर्नाचामेदित्यर्थः ।

यमोपि,

रात्रावर्षीक्षितेनापि शुद्धिरुक्ता मनीषिणाम् ।

उदकेनातुराणां च तथोष्णेनोष्णपायिनाम् ॥

उष्णपायिनामातुराणामित्यन्वयः । उष्णपायिनो हीक्षिता  
इत्यपरार्कः । तीर्थेनेति । ब्राह्मेण विमस्तीर्धेनेत्यनेन पूर्वोक्तस्य

तीर्थस्व पुनर्वचनं तीर्थन्यतिरेकेणाचमने शौचाभावं प्रदर्शयितु-  
मिति कुल्लूकभट्टः ।

आपस्तम्बः, भूमिगतास्वप्साचम्य प्रयतो भवति यं वा  
प्रयत आचामयेदिति ।

प्रायस्यार्थमाचमनं भूमिगतास्वप्सु कर्त्तव्यमिति उज्ज्वलायां  
हरदत्तः । उद्धृतपरिपूताभिरिति शङ्कलिखितस्मरणात् । ब्राह्मेण  
विप्रस्तीर्थेनेति मन्वादिवाक्येन तीर्थविधानाच्चात्राप्युद्धरणमावश्यक-  
म् । यदा तु पात्रस्थेनोदकेनाचामति तदा वक्ष्यमाणं प्रयतपरावर्जि-  
तत्वादिकमपेक्षितम् । यं वा प्रयत इति । प्रयतः परो यं वक्ष्यमा-  
णपात्राद्यावर्जितजलेनाचामयति सोऽपि प्रयतो भवति । अत्र  
विशेषमाहुः आचामेदित्यनुवृत्तौ—

शङ्कलिखितौ गौतमश्च, न शूद्राशुच्येकपाण्यावर्जिता-  
भिरिति ।

शूद्रेण, अशुचिना अस्पृश्यस्पर्शादिदूषितेन द्विजेनापि, एकेन च  
पाणिना यदावर्जितं प्रसिप्तं तेनोदकेन नाचामेदित्यर्थः । आचामे-  
दित्यनुवृत्तौ—

कूर्मपुराणेपि,

शूद्राशुचिकरोन्मुक्तैर्न क्षारास्त्रिस्तथैव च । इति ।

तथा,

नैकहस्तापितजलैरिति ।

संबस्तौपि,

शूद्राशुच्येकहस्तैश्च दद्यान्निर्यं कदाचन ।

आचामेदिति शेषः । अत्र कल्पतरुः, न शूद्राशुच्येकपाण्या-  
वर्जिताभिरिति सामान्येनैकपाण्यावर्जितेनाचमननिषेधात् यं वा प्रयत  
आचामयेदित्यापस्तम्बवचनेनावर्जने प्रयतपरानियमनाच्च स्वयमाव-

जितेनाचमनं न शुचित्वे हेतुरित्युक्तं भवतीत्याह । अथैवं “मृत्रपुरीषे कुर्वन्दक्षिणहस्ते गृह्णाति सव्ये आचमनम्” इति कमण्डल्वधिकारस्थ-  
 बौधायनवचनविरोधः । तस्य हि आचमनं कुर्वन् सव्यहस्ते कमण्डलुं  
 गृह्णातीत्यर्थः । तत्कमण्डलुग्रहणं च आचमनोपयोगिजलावर्जनरूप-  
 दृष्टप्रयोजनार्थम् । अन्यथाऽदृष्टार्थत्वापत्तेरिति चेन्न । आपस्तम्ब-  
 वचनस्वरसात् शुद्ध्यर्थाचमनोदके एव प्रयतपरावर्जितत्वनियम  
 एकपाण्यावर्जितत्वनिषेधश्च, तदतिरिक्ताचमनोदके तु स्वीयैकपा-  
 ण्यावर्जितत्वं बौधायनानुमतमिति तदभिप्रायात् । गौडमै-  
 थिल्लादिनिबन्धेषु च शङ्खलिखितादित्रायके अशुचिपदम् आच-  
 मनकर्तृव्यतिरिक्तपरं, शूद्रमाहचर्यात् । बौधायनेन सामान्यतः  
 स्वीयवामपाण्यावर्जितोदकेनाचमनाभ्यनुज्ञानाच्च । अत एवात्रसैक-  
 पाणिपदम् एकपाण्यावर्जितेन नाचामेदिखापस्तम्बसूत्रस्थैकपाणि-  
 पदं चाचमनकर्तृव्यतिरिक्तैकपाणिपरम् । तेनाशुचेरपि स्वस्य वाम-  
 पाण्यावर्जनमप्यविरुद्धम् । तथाचोद्भूतोदकाचमनपक्षे स्वयमशुचि-  
 ना शुचिना वा वामपाण्यावर्जनं प्रयतपरोभयपाण्यावर्जनम्  
 आचमनकर्तृव्यतिरिक्तशूद्रानावर्जनं चानुमतमिति शङ्खलिखितगौ-  
 तमापस्तम्बबौधायनवाक्यपर्यालोचनयाऽवगम्यतइति ।

स्मृत्यर्थसारे तु,

वामेन पात्रमुदधूस न पिबेदक्षिणेन तु ।

इत्युक्त्वा—

वामेनोद्भूस चाचामेदन्यदातुरसम्भवे ।

इत्युक्तम् । आचामेदित्यनुदृष्टौ—

शङ्खलिखितौ, उद्भूतपरिपूताभिरङ्गिरवेक्षिताभिरक्षाराभि-  
 रनभिश्चिताभिरफेनाभिरबुदुदाभिरिति ।

परिपूताभिः निरस्तापद्रव्याभिः । वीक्षिताभिरिति द्विवैव ।

रात्रावनीक्षिताभिरपि ।

रात्रावनीक्षितेनापि शुद्धिरुक्ता मनीषिभिः ।

इति भट्टभाष्यादिधृतयमवचनात् । अक्षाराभिरिति । यत्र स-  
मुद्रादौ स्नानं विहितं तत्र स्नानाङ्गाचमनं क्षाराभिरपि कर्त्तव्यमा-  
साङ्गस्नानस्य विहितत्वात् । अनधिश्चिताभिरवहितसाभिः ।

प्रचेताः,

अनुष्णाभिरफेनाभिः पूताभिर्वस्त्रचक्षुषा ।

हृद्गताभिरशब्दाभिस्त्रिश्चतुर्वा द्विराचमेत् ॥

वस्त्रपूतत्वं कीटादिसम्भावनायाम् । अशब्दाभिरोष्ठाद्यभिघा-  
तजन्यशब्दशून्याभिः । यत्र तु देशे क्षारादिदोषयुक्ता एवापस्तत्राह—

देवत्वाः,

येषु देशेषु ये देवा येषु देशेषु ये द्विजाः ।

येषु देशेषु यत्तोयं याश्च यत्रैव मृत्तिकाः ॥

येषु स्थलेषु यच्छौचं धर्माचारश्च यादृशः ।

तत्र तस्मावमन्येत धर्मस्तत्रैव तादृशः ॥

यमः,

तावन्नोपस्पृशेद्विद्वान्यावद्दामेन न स्पृशेत् ।

वामे हि द्वादशादिसा वरुणश्च जलेऽवरः ॥

अत्र न स्पृशेज्जलमिति शेष इति अपरार्कः । एतच्चोदकं याव-  
द्दामेन न स्पृशति तावन्नाचामेदिसाह यम इत्युक्तेमं श्लोकमवतारि-  
रितवतोर्हेमाद्रिस्मृतिचन्द्रिकाकारयोरप्ययमर्थः सम्प्रत्यः पठन्ति च,

दक्षिणे संस्थितं तोयं तर्जन्या सव्यपाणिना ।

तत्तोयं स्पृशते यस्तु सोमपानफलं लभेत् ॥

मदनरत्नादौ तु वामकरस्पृष्टेन दक्षिणकरेणाचामेदित्याह यम  
इत्युक्ता तावन्नोपस्पृशेदिति वचनमवतारितम् । एवामयमभिप्रायः ।



अपः करनस्वस्पृष्टा य आचामति वै द्विजः ।

सुरां पिबति सुव्यक्तं यमस्य वचनं यथा ॥

इति यमवचने करपदं वामकरपरम् । दक्षिणकरस्पर्शस्याव-  
र्जनीयत्वात् । अत एव बहुषु निबन्धेषु आचमनीयजलेषु वामक-  
रास्पृष्टत्वं विशेषणमुक्तम् । पठ्यमानवचनं तु सन्दिग्धमूढमिति य-  
मवचने स्पृशेदित्यस्य दक्षिणं पाणिमिति शेषपूरणमुचितम् । आ-  
चारश्चैवमेव शिक्षानाम् ।

अथ आचमने निषिद्धानि जलानि ।

तत्र हारीतः, नाविलोकिताभिरङ्गिर्नोष्णाभिः कलुषा-  
भिः । आचामेदिति शेषः ।

तथा,

विवर्णं गन्धवत्तयं फोनिस्त्वं च विवर्जयेत् ।

आपस्तम्बः, न वर्षधारास्वाचामेतथा प्रदरोदके इति ।

अभौममम्भो विसृजन्ति मेघाः पूतं पवित्रं परमं सुगन्धि ।

इति हरिवंशनाक्याद्वर्षधाराजलस्य पवित्रत्वेऽप्याचमने वच-  
नाभिषेधः । प्रदरः स्वयंविदीर्णभूभागः ।

प्रदरापवादमाह वसिष्ठः, अप आचामेदित्सनुवृत्तौ प्रदराद-  
पि या गोस्तपर्णसमर्थाः स्युः न वर्णरसदुष्टाभिर्याश्च स्युरशुभागमाः ।

अशुभागमाः निन्दितदेशकालागताः । कालस्य निन्दितत्वं च  
राश्यादिरूपत्वेन ।

तथाह पराशरः,

अपो रात्रौ न गृह्णीयात्पविष्टा बरुणाकवध ।

आवश्यकेऽथ मन्त्रेण धाम्नो धाम्न इति स्वयम् ॥ इति ।

आवश्यके आवश्यकरकार्ये सति ।

पुमरापस्तम्बः, वाग्युदकक्षेपेण दृष्या कर्वाणि कुर्वीषाचा-

मेद्वा पाणिसंश्लुब्धोदकेनैकपाण्यावाञ्जितेन नाचामेत् ।

अग्न्युदकशेषेण अभिपर्युत्तनाद्यर्षोपात्तोदकशेषेण वृथा प-  
तोऽतः कर्माणि न कुर्वीतिसर्थः इति कल्पतरुः । यद्वा अभिपरि-  
समूहने परिषेचने च बहुपयुक्तमुदकं तच्छेषेण वृथाकर्माणि अहृष्ट-  
प्रयोजनरहितानि पादप्रक्षालनादीनि न कुर्वीत माचामेत् । अद्यथा-  
कर्मत्वादाचमनस्य पृथग् निषेधः । पाणिश्लुब्धेन पाणिनाऽऽहोदितेन ।

बौधायनः, पादप्रक्षालनोच्छेषेण नाचामेत् यथाचामेद् भूमौ  
स्नावयित्वाऽऽचामेत् ।

उच्छेषेण शेषेण ।

व्यासः,

अपः पाणिनस्त्राग्नेण आचामेद्यस्तु वै द्विजः ।

सुरापानेन तत्तुल्यमित्येवमुषिरब्रवीत् ॥

प्रयोगपारिजाते पराशरः,

शूद्राहृतैस्तु नाचामेदेकपाण्याहृतैस्तथा ।

नचैवाव्रतहस्तेन नापरिह्नातहस्ततः ॥

पूर्वाद्धे जलैरिति शेषः । उत्तराद्धे आहृतैरिति शेषः । एक-  
पाण्याहृतैरित्यत्रैकपाणिः सम्यपाणिः । वामपाणेनैव जलपात्र-  
धारणनिषेधात् ।

यथा प्राथमिच्छविवेकादौ—

पुलस्त्यः,

शङ्खशुक्तितरङ्गाश्च यन्नाम्यत्पानभाजनम् ।

दक्षिणेनैव गृह्णीयात्त वामेन कदाचन ॥

तरङ्गः काचपत्रम् । न वामेन केवलेनेत्यर्थः । आचारोदृष्योत्पादौ—

आपस्तम्बः,

सन्ध्यार्थे भोजनार्थे वा पिश्वार्थे वा तथैव च ।

शुद्धाहृतेन नाचामेज्जपाग्निहवनेषु च ॥

उद्धृतोदकेनाचमनपक्षे पात्राण्याह स्मृतिचन्द्रिकादौ—

स्मृत्यन्तरम्,

अलाभुताम्रपात्रस्थं करकस्थं च यत्पयः ।

गृहीत्वा स्वयमाचामेन्नरो नाप्रयतो भवेत् ॥

तत्रैव स्मृत्यन्तरं,

करकालाबुपात्रेण ताम्रचर्मपुटेन च ।

स्वहस्ताचमनं कार्यं स्नेहलेपांश्च वर्जयेत् ॥

करकपात्रे यत्तोयं यत्तोयं ताम्रभाजने ।

सौवर्णे राजते चैव नैवाशुद्धं तु कर्हिचित् ॥

आह्निकतत्त्वादौ उशाना ।

कास्यायसेन पात्रेण त्रपुसीसकपित्तलैः ।

आचान्तः शतकृत्वोऽपि न कदाचिच्छुचिर्भवेत् ॥

स्मृत्यर्थसारे,

सौवर्णरौप्यपात्रैश्च वेणुबिल्वाम्रचर्मभिः ।

अलाबुदारुपात्रैश्च नालिकेरैः कपित्थकैः ॥

तृणकाष्ठैर्जलाधारैरन्यान्तरितमृन्मयैः ।

वामेनोद्धृत्य चाचामेदन्यदातुरसम्भवे ॥

चर्मपुटकेऽपवादं संवर्त्तनाम्ना पठन्ति,

सन्ध्याकार्ये पितृश्राद्धे वैश्वदेवे शिवार्चने ।

यती-ञ्च ब्रह्मचारी च नाचामेच्चर्मवारिणा ॥

शाङ्कः,

पीतावशेषितं पीत्वा पानीयं ब्राह्मणः क्वचित् ।

त्रिरात्रं च व्रतं कुर्यात् वामहस्तेन वा पुनः ॥

वामहस्तेन जलं जलपात्रं बोद्धृत्स्वेत्यर्थः ।

तथाच शातातपः,

उद्घृत्य वामहस्तेन यत्तोयं पिबति द्विजः ।

सुरापानेन तत्तुल्यं मनुराह प्रजापतिः ॥

अत्र पानस्य निषेधात्तद्विशेषस्यापि निषेधः । एवञ्च वाम-  
हस्तेनाचमनोदकावर्जनपक्षे वामहस्तेन जलपात्रं नोद्धर्त्तव्यम् ।

तथाच प्रयोगपारिजाते सङ्ग्रहः,

करकालाबुपात्रेण ताम्रचर्मपुटेन च ।

गृहीत्वा स्वयमाचामेद्रूमिलग्रेन नान्यथा ॥ इति ।

चर्मपात्रोदकेनाचमनं तु आपत्काले चर्मपुटोदकं भूमिगतं  
कृत्वा तत् उद्घृत्य कर्त्तव्यम् । अनापदि तत्पाननिषेधात् ।

यथा प्रायश्चित्तविवेके लघुहारीतः,

प्रपाजलं नीरघटस्य चैव द्रोणीजलं कोशविनिर्गतं च ।

पीत्वाऽवगाहेत जलं सवासा उपोषितः शुद्धिमवाप्स्यते च ॥

प्रपा पानीयशालिकेति कोशः । नीरघटस्य सर्वसाधारण्ये-  
न कूपादितो जलोद्धरणार्थं स्थापितपात्रस्य, जलमित्यनुपङ्गः ।  
द्रोणी काष्ठाभ्रुवाहिनी । कोशः चर्मपुटकः । आपदि तु-

यमः,

प्रपामरण्ये घटके च कूपे द्रोण्यां जलं कोशगतास्तथाऽऽपः ।

ऋतेऽपि शूद्रात्तदपेयमाहुरापद्रतो भूमिगताः पिबेच्च ॥

अरण्ये प्रपाम् अरण्यप्रपाजलम् । कूपे घटके कूपसमीपवर्तिघटे  
कूपजलाहरणार्थं स्थापिते इति यावत् । जलमित्यग्रेतन्मन्त्रम्यन्वेति ।  
ऋतेऽपि शूद्रात् तदुदके शूद्रसम्बन्धं विनाऽपीत्यर्थः । एवं परकीय-  
पात्रेणापि आचमनं न कार्यम् । तस्य स्वं प्रत्यशुचित्वात् । तदाह,

आसनं वसनं शय्या जाया ऽपत्यं कण्ठहलुः ।

शुचीन्यात्पनि एतानि परेषामशुचीनि तु ॥

आचमनजलपरिमाणमाह याज्ञवल्क्यः,  
अद्भिस्तु प्रकृतिस्थाभिर्हीनाभिः फेनबुद्बुदैः ।  
हृत्कण्ठतालुगाभिश्च यथासंख्यं द्विजातयः ॥  
शुद्धेरन् स्त्री च शूद्रश्च सकृत्स्पृष्टाभिरन्ततः ।

प्रकृतिस्थाभिः गन्धरूपरसस्पर्शान्तरमप्राप्ताभिः । द्विजातयो  
ब्राह्मणक्षत्रियवैश्याः । शूद्रश्चेति चकारादनुपनीतोऽपीति मिताक्ष-  
रा । सकृत् एकवारम् । अन्ततः आस्यान्तरावयवे । अनेन चाम-  
क्षणं विवक्षितम् ।

त्रिराचामेदपः पूर्वं द्विः प्रमृज्यात्ततो मुखम् ।

शारीरं शौचमिच्छन् हि स्त्रीशूद्रं तु सकृत्सकृत् ॥

इति स्मृतिमहार्णवलिखितमनुवचनादिति कल्पतरुः । वस्तुतस्तु

हृद्गाभिः पूयते विप्रः कण्ठगाभिस्तु भूमिपः ।

वैश्योऽद्भिः प्राशिताभिश्च शूद्रः स्पृष्टाभिरन्ततः ॥

इति मनुवाक्ये लिखितवचनादिति । याज्ञवल्क्यवाक्ये च  
स्पृष्टाभिरित्यनेन पानव्यावृत्तिः प्रतीयते । अत एव शुद्ध इत्-  
नुवृत्तौ—

ब्रह्मपुराणम्,

स्त्री शूद्रो वाऽथ नित्याम्भःक्षालनाच्च करोष्ठयोः ।

इति हलायुधानिबन्धघृतशङ्खलिखितवाक्यार्दप्ययमर्थः प्रतीयते ।

यथा हृदयगाभिरद्भिर्ब्राह्मणः शुचिः, कण्ठगाभिः क्षत्रियः, तालु-  
गाभिवैश्याः, स्त्री शूद्रश्चौष्ठप्रान्तगाभिरिति । श्रीदत्तादयोऽपि  
उत्तरोत्तरमपकर्षादन्ततो मुखान्ते ओष्ठप्रदेशे इति यावादिति व्या-  
ख्यातवन्तः । एवञ्च महार्णवघृतमनुवाक्ये आचामेदित्यस्य विहित-  
तत्तत्स्थाने संयोजयेदित्यर्थः । हृद्गाभिरित्यादिमनुवचने प्राशि-  
ताभिरित्यस्य तालुपर्यन्तमन्तरास्त्वं प्रवेक्षिताभिरित्यर्थः । शूद्र

इति स्त्रिया अप्युपलक्षणम् । अत्र द्रव्यत्वादुदकस्यापरिहाय्यो-  
ऽवध्यतिक्रमः । अवध्यप्राप्तौ त्वशुद्धिरिति मेधातिथिः । मिताक्षरा-  
कारस्तु अन्ततः प्रागुक्तानामन्तेन तालुना स्पृष्टाभिः सकृदिसनेन  
वैश्याद्विशेष इति व्याख्यातवान् । स्मृतिचन्द्रिकायामेतदर्थोपष्टम्भक-  
कत्वेन स्मृतिवाक्यमपि लिखितम् ।

यथा—

अप्सु प्राप्तासु हृदयं ब्राह्मणः शुद्धिमाप्नुयात् ।

राजन्यः कण्ठतालु च वैश्यशूद्रस्त्रियोऽपि च ॥ इति ।

अत्र राजन्यः कण्ठं प्राप्तासु वैश्यादयस्तालुप्राप्तास्त्विति अ-  
न्वयः । हेमाद्रौ तु अन्तत इति तृतीयार्थे तसिः । समीपवचनश्चान्त-  
शब्दः । स च सम्बन्ध्यन्तरमपेक्षते । ततश्च यत्र स्थाने वैश्यस्या-  
चमनं विहितं तत्समीपवर्तिना स्थानेन स्पृष्टाभिरद्भिः शूद्रः पूयते  
वैश्यस्य च स्थानं तालु तत्समीपवर्तिस्थानं दन्ता एवेति व्या-  
ख्यातम् । अन्ततो जिह्वाग्रेणेति मेधातिथिः । हृदयङ्गमानां परि-  
माणमाह—

उशाना, माषमज्जनमात्रा हृदयङ्गमा भवन्तीति । हेमाद्रौ  
तु हृदयङ्गमादीनां परिमाणमाहेत्यवतार्य एतद्वाक्यस्य शेषोऽपि  
लिखितः ।

यथा, माषमज्जनमात्रा हृदयङ्गमा भवन्ति तदेकैकपादान्या  
कण्ठतालुदन्तगाः ताभिस्त्रैवर्णिकाः स्त्रीशूद्रौ चाचामेरभिति ।

उदकस्य ग्रहणप्रकारं परिमाणं चाह माधवीयादौ—

भरद्वाजः,

आयतं पर्वतः कृत्वा गोकर्णाकृतिवत्करम् ।

संहराङ्गुलिना तोषं शृहीत्वा पाणिना द्विजः ॥ .

शुक्लाङ्गुष्ठकनिष्ठेन शेषेणाचमनं चरेत् ।

माषमज्जनमात्रास्तु सङ्गृह्य त्रिः पिबेदपः ॥ इति ।

मुक्ते अङ्गुष्ठकनिष्ठे यस्मै तेन शेषेण जलशेषेणेत्यर्थः । तथा-  
चाङ्गुष्ठकनिष्ठे मुक्त्वा किञ्चिदुदकं त्यक्त्वा अवशिष्टेनोदकेनाचमनं  
कर्त्तव्यमिति प्रतीयते । क्वचित्तु मुक्त्वाङ्गुष्ठकनिष्ठे तिवाति पाठः,  
तत्राप्ययमेवार्थः । अत्र पाणिर्दक्षिणो ज्ञेयः ।

दक्षिणं तु करं कृत्वा गोकर्णाकृतिवत्पुनः ।

त्रिः पिबेदीक्षितं तोयमास्यं द्विः परिमार्जयेत् ॥

इति नृसिंहपुराणवचनात् । पुनर्ग्रहणात् पूर्वं गोकर्णाकृतिना  
हस्तेनोदकं गृहीत्वा ततोऽङ्गुष्ठकनिष्ठे बृद्धिः कृत्वा पुनरपि गोक-  
र्णाकृतिहस्तं कुर्यादिति गम्यते इति एतत्समानार्थकप्रविष्यपुराण-  
वाक्यव्याख्यायां हेमाद्रिः ।

आचमनतीर्थम् ।

तत्र मनुः,

ब्राह्मेण विप्रस्तीर्थेन नित्यकालमुपस्पृशेत् ।

कायत्रैदाशिकाभ्यां वा न पिश्येण कदाचन ॥

ब्राह्मादितीर्थं वक्ष्यते । अत्र विप्रग्रहणं क्षत्रियवैश्ययोरप्युपल-  
क्षणार्थम् ।

प्राग्वा ब्राह्मेण तीर्थेन द्विजो नित्यमुपस्पृशेत् ।

इति याज्ञवल्क्यैकवाक्यत्वात् इति हेमाद्रिः । तर्हिन्त्यम् । याज्ञ-  
वल्क्यवाक्यस्थद्विजपदस्य सामान्यशब्दस्य मनुवाक्यैकवाक्यतया  
विप्रपरत्वमिच्छन्नात् । न तु मनुवाक्यस्थविप्रपदस्य द्विजपरत्वं, ल-  
क्षणपक्षेः । मेधातिथिस्तु विप्रग्रहणमविवाक्षितं, यतः कण्ठगाभिस्तु  
भूमिप इत्यादिना क्षत्रियादीनां विशेषं वक्ष्यति । नच असत्तां  
सामान्यतः प्राप्नोति विशेषविधानमुपपद्यते इत्यादि । एतदपि विचार-  
णीयम् । नहीदम् आचमनविधायकं वाक्यम् । आचमनविधायकस्य

हृद्गाभिः पूयते विप्र इत्येतस्मात्पूर्वतनस्य—

अनुष्णाभिरफेनाभिरद्भिस्तीर्थेन धर्मवित् ।

शौचेप्सुः सर्वदाऽऽचामेदेकान्ते प्रागुदङ्मुखः ॥

इत्यस्य मनुवाक्यान्तरस्य सत्त्वात् । किन्तु विप्रस्य तीर्थविशेष-  
नियामकम् । आचारादर्शादिनिबन्धेषु तु विप्र इति आचमनक-  
र्तृमात्रोपलक्षणम् । आचमनोद्देशेन तीर्थविधानादित्युक्तम् । अत्रा-  
पि विप्रपदार्थाविवक्षायां युक्तिश्चिन्त्या । प्रत्युत सप्तदशवैश्यस्येत्य-  
त्र वैश्ये निमित्ते सप्तदशत्ववत् ब्राह्मणे निमित्ते ब्राह्मादित्रया-  
णां विकल्पेन विधानमेव युक्तम् । अत एव अद्भिस्तीर्थेन धर्म-  
विदित्यत्र तीर्थेनेति विप्रातिरिक्तानामपि तीर्थप्रापकत्वेन सार्थ-  
कम् । नित्यकालं सर्वदा । तेन शुद्ध्यर्थे कर्माङ्गे नैमि-  
त्तिके च सर्वत्राचमने ब्राह्मादितीर्थत्रयान्यतमस्य ऐच्छि-  
कविकल्पेन करणत्वेनान्वयः । तुल्यत्रद्विकल्पश्रवणात् । मेधाति-  
थिस्वरसोऽप्येवम् । बहुषु निबन्धेषु तु सम्भवे ब्राह्मतीर्थेनैवाच-  
मनं, नित्यकालमिति श्रवणात् । व्रणादिना ब्राह्मतीर्थावरोधे काय-  
त्रैदशिकाभ्यामिति व्यवस्थितो विकल्प इत्युक्तम् । कायं प्राजापत्यं,  
त्रैदशकं दैवम् । अविधानादेव पिश्यस्याप्राप्तौ व्रणादिना ब्राह्मा-  
दितीर्थावरोधे प्रतिनिधित्वेन प्राप्तेषु तीर्थान्तरेषु पिश्यस्य निषेधा-  
र्थं “न पिश्येणे” इत्युक्तम् । तेन ब्राह्मादितीर्थावरोधे आप्रेयाद्दितीर्थे-  
नाप्याचमनमनुज्ञातं भवति ।

ब्राह्मादिलक्षणमाह स एव,

अङ्गुष्ठमूलस्य तले ब्राह्मं तीर्थं प्रचक्षते ।

कायमङ्गुलिमूलेऽग्रे दैवं पिश्यं तयोरधः ॥

अङ्गुष्ठमूलम् अषोभागः । तस्य तलप्रदेशे ब्राह्मं तीर्थम् ।

इस्ताभ्यन्तरं तलमाह, महारेखान्तमाधिसुखम् आत्मनो ब्राह्मं,



हस्तमध्ये अङ्गुलीमूले दण्डरेखाया ऊर्ध्वं कायम्, अग्रे अङ्गुलीनां दैवम् ।

उपसर्जनीभूतो मूले अङ्गुलिशब्दः सापेक्षत्वादग्रशब्दस्य सम्बन्धते । पिश्यं तयोरधः । अत्रापि गुणभूतस्याङ्गुलिशब्दस्य अङ्गु-  
ष्ठस्य च सम्बन्धः । प्रदेशिनी चात्राङ्गुलिर्विवक्षिता । तयोरधः  
अन्तरं पिश्यम् । स्मृत्यन्तरशिष्टप्रसिद्धिसामर्थ्यादेवं व्याख्यायते ।  
यथाश्रुतान्वयासम्भवात् ।

तथाच शङ्खः, अङ्गुष्ठस्याधरतः प्रागग्रायाश्च लेखाया ब्राह्मं  
तीर्थं, प्रदेशिन्यङ्गुष्ठयोरन्तरा पिश्यं, कनिष्ठातळयोरन्तरा कायं,  
पूर्वेण पर्वर्णा अग्रमङ्गुलीनां दैवमिति ।

इति मेधातिथिः । स्त्रिशूद्रयोस्तीर्थमाह आह्निकतत्त्वादौ—  
स्मृतिः,

स्त्रियास्त्रैदशकं तीर्थं शूद्रजातेस्तथैवच ।

सकृदाचमनाच्छुद्धिरेतयोरेव चोभयोः ॥

सर्वतीर्थावरोधे तु विहितपात्रेणाचमनं कर्त्तव्यम् । स्वयमसाप-  
ध्ये अन्येन कारणीयम् । गुणलोपे प्रधानलोपानौचित्यात् ।

नियमानाह याज्ञवल्क्यः,

अन्तर्जानु शुचौ देशे उपविष्ट उदङ्मुखः ।

प्राग्वा ब्राह्मेण तीर्थेन द्विजो नित्यमुपस्पृशेत् ॥

अन्तर्जानु जानुनोर्मध्ये बाहू कृत्वा । आचमनप्रकरणे—

बाहू-भ्रान्तरा कृत्वा ।

इति व्यासवाक्यात् । तदसम्भवे दक्षिणबाहुमात्रं जानुनो  
मध्ये कृत्वा । शुचौ देशे आसीनो दक्षिणबाहुं जान्वन्तरा कृत्वेति  
आचमनप्रकरणस्थगौतमबौधायनवाक्यात् । उपविष्टः आसीनः ।  
जानूर्ध्वजले तु तिष्ठन्नपि ।

जान्वोरुर्ध्वं जले तिष्ठन्नाचान्तः शुचितामियात् ।  
इति विष्णुवाक्यात् । प्राक् प्राङ्मुखः । इदम् ऐशान्यभि-  
मुखस्योपलक्षणम् ।

यथा कल्पतरौ ब्रह्मचारिकाण्डे हारीतः, प्राङ्मुखः प्रागुद-  
ङ्मुखो वोपविश्य अन्तरूर्वोररन्त्रीं कृत्वा त्रिरपो हार्दं पिबेत् ।

हार्दं हृदयगामि यथा स्यात् ।

हेमाद्रौ श्लोकहारीतो रत्नाकरे मरीचिश्व,

ऐशान्यभिमुखो भृत्वोपस्पृशेत्तु यथाविधि । इति ।

एतेन उदङ्मुखः प्राङ्मुखो वेति दिगन्तरनिवृत्तिरिति मि-  
ताक्षराव्याख्यानमपास्तम् । द्विजो न शूद्रादिरिति मिताक्षरा ।  
निसं सर्वकालम् ।

मनुः,

अनुष्णाभिरफेनाभिरग्निस्तीर्थेन धर्मवित् ।

शौचेप्सुः सर्वदाऽऽचामेदेकान्ते प्रागुदङ्मुखः ॥

एकान्ते जनैरनाकीर्णैः । तत्र हि मनः स्थिरं भवति । अत एव  
विष्णुः, तन्मनाः सुमनाश्चाचामेत् इति ।

तन्मनाः आचमनमना इति कल्पतरुः । प्रागुदङ्मुखः ऐशा-  
न्यभिमुखः । प्रागुदङ्गशब्दस्यैशानीपरत्वं प्राग्लिखितहारीतवाक्ये  
तथा दर्शनात् । श्रुतौ च प्रागुदीचीशब्दस्यैशानीपरत्वं दृश्यते ।

यथा, पलाशशास्त्रामधिकृत्य प्राचीमाहरति उदीचीमाहरति  
प्रागुदीचीमाहरतीति ।

लाट्यायनसूत्रेऽपि, प्रागुदङ्गप्रवर्णं देवयजनमिति

प्रागुदङ्गशब्दस्यैशानीपरत्वम् । एतेन प्रागुदङ्गशब्दस्य ऐशा-  
न्यां त्रयोमादर्शनाभैवं व्याख्येयमिति मेधातिथिप्रोक्तमनादेयम् ।  
मेधातिथिस्तु प्रागुदङ्गं मुखं यस्येति त्रिषद्वद्बहुव्रीहिमाह । तथाच

माङ्गमुख उदङ्मुखो वेति फलितम् ।

शङ्कः,

अन्तर्जानु शुचौ देशउपविश्येन्द्रदिङ्मुखः ।

उदङ्मुखो वा प्रयतो दिशश्चानवलोकयन् ॥

गौतमः, शुचौ देशआसीनो दक्षिणं बाहुं जान्वन्तरा कृत्वा यज्ञोपवीत्यामणिवन्धनात्पाणी प्रक्षाल्य वाग्यतो हृदयस्पृशस्त्रि-  
श्रतुर्वाऽप आचामेत् पादौ चाभ्युक्षेत् खानि चोपस्पृशेत् शीर्षि-  
प्यानि मूर्द्धनि च दद्यात् इति ।

हृदयस्पृशः हृदयान्तर्गमनयोग्याः। इदं च ब्राह्मणाभिप्रायेण।  
त्रिश्रतुर्वेति भावशुद्धयपेक्षया विकल्पः । एवञ्च चतुर्वेति फलभूमार्थ-  
मिति व्याख्यानमनादेयम् । कल्पनाप्रसङ्गात् । यत्र मन्त्रवदाचमनं  
विहितं तत्र तेन सह चतुरन्यत्र त्रिरिति विकल्प इति गौतमभाष्ये  
हरदत्तः । खानि इन्द्रियाणि शीर्षिप्यानि उपस्पृशेत्, अङ्गिरिति  
शेषः । खानि चैव स्पृशेदङ्गिरिति मनुवचनैकवाक्यत्वात् । मूर्द्धनि  
च चकारात् नाभौ मूर्द्धनि च दद्यात्स्पृशेदित्यर्थ इति गौतमभाष्ये  
हरदत्तः । वस्तुतस्तु सर्वाभिस्तु शिरः पश्चादिति दक्षवचनैकवाक्य-  
तया दद्यादित्यस्याङ्गुलीरित्यध्यहारो युक्तः । हेमाद्रौ तु दद्यादि-  
त्यस्याप इति शेष इति व्याख्यातम् ।

तन्मूलं च—

ततः कृत्वाऽङ्गुलिस्पर्शं दृग्घ्राणश्रोत्रनाभिषु ।

भूर्ध्वन् चरणौ चाङ्गिः सम्प्रोक्षयाथ शुचिर्भवेत् ॥

इति देवलवचनम् । पादौ चोति चकारात्पूर्वं सव्यपाणेरुत्तरं मू-  
र्धोऽभ्युक्षणं समुचितम् । दक्षिणेन पाणिना सव्यं प्रोक्षयेत्यादिवक्ष्य-  
माणापस्तम्बवचनस्वरसात् । इदं चौष्ठमार्जनानन्तरं बोध्यम्,  
तदुक्तम् अपरार्कधृतवृत्सिंहपुराणे,

दक्षिणं तु करं कृत्वा गोकर्णाकृतिवत्पुनः ।  
 द्विः पिबेदीक्षितं तोयमास्यं द्विः परिमार्जयेत् ॥  
 पादौ शिरस्तथाऽभ्युक्ष्य तिसृभिर्मुखमालभेत् ।  
 यथोक्तविधिना खानि ततः स्पृष्ट्वा च शुद्ध्यति ॥ इति ।

आपस्तम्बः, आसीनः त्रिराचामेत् हृदयङ्गमाभिरद्भिः त्रि-  
 रोष्ठौ परिमृजेत् द्विरिसेके सकृदुपस्पृशेत् द्विरिसेके दक्षिणेन पाणिना  
 सव्यं प्रोक्ष्य पादौ शिरश्चेन्द्रियाण्युपस्पृशेत् चक्षुषी नासिके श्रो-  
 त्रे चाथाप उपस्पृशेद्भोक्ष्यमाणस्तु प्रयतोऽपि द्विराचामेदद्भिः परि-  
 मृजेत्सकृदुपस्पृशेत् इति ।

सकृदुपस्पृशेत् द्विरिसेके ओष्ठाविति सम्बन्धः । सव्यं, पा-  
 णिमिति शेषः । अत्सव्यं पाणिं पादौ प्रोक्षतीति तैत्तिरीयकश्रुतेः ।  
 पादौ शिरश्च प्रोक्षेति सम्बन्ध इति कल्पतरुः । अत्र पाठक्रमादो-  
 ष्टोपस्पर्शनानन्तरं सव्यपाणिपादशिरसामभ्युक्षणं यद्यपि प्रतीय-  
 ते तथापि प्राग्लिखितनृसिंहपुराणोक्तश्रौतक्रमेण पाठक्रमो बा-  
 ध्यते । तेनास्योपस्पर्शानात्पूर्वं मार्जनं सिध्यति । यस्वाचारचि-  
 न्तामणौ आस्योपस्पर्शान्पूर्वं वामपाण्याद्यभ्युक्षणं छन्दोगानां गो-  
 भिलसंवादात्, अन्येषां तु आस्योपस्पर्शानन्तरं तदित्युक्तम् । तद-  
 नादेयम् । प्रोक्षणे आस्योपस्पर्शानन्तर्यबोधकप्रमाणाभावात् ।  
 न वा गोभिलसंवादोऽपि । तेनास्योपस्पर्शस्यैवानभिधानात् ।

यथाह गोभिलः, प्रक्षाल्य पाणी पादौ चोपविश्य  
 त्रिराचामेत् द्विः परिमृजीत् पादावभ्युक्ष्य शिरोऽभ्युसेद् इन्द्रि-  
 याण्यद्भिः संस्पृशेत् अक्षिणी नासिके कर्णाविति यद्यन्मीमांस्यं  
 स्यात्तद्भिः संस्पृशेत् इति ।

परिमृजीतेति । स्वस्य मुस्त्वमिति शेषः ।

त्रिः प्राश्यापो द्विरुन्मृज्य मुस्त्वमेतान्युपस्पृशेत् ।

आस्यनासाक्षिकर्णाश्च नाभिवक्षःशिरोऽसकान् ॥

इति छन्दोगपरिशिष्टवचनात् । अत्र “एतानि वक्ष्यमाणानि उप समीपे स्पृशेत्, न तु रन्ध्रस्थाने।समलत्वात्।आस्यादीनां समासेनैकपदेनोपादानं तेषां सोपसर्गस्पृशतिसम्बन्धार्थम् । नाभ्यादीनां पृथक्समासेनोपादानं स्पृशतिमात्रसम्बन्धार्थम्” इति परिशिष्टटीकाकृन्नारणः । पादावभ्युक्ष्य शिरोऽभ्युक्षेदिसत्र विसमासकरणं पादावभ्युक्षणोदकशेषेण शिरसोऽभ्युक्षणनिषेधार्थम् इति भट्टभाष्यम्।अक्षिणी नासिके कर्णाविति सूत्रं न क्रमतात्पर्यकं, तत्परिशिष्टकृता आस्यनासाक्षीत्यादिना अग्निनासिकयोरन्यथाक्रमाभिधानात् इति । अत एवाक्षिस्पर्शानन्तरं नासास्पर्श इत्यपि पक्षान्तरमिति छन्दोगाह्निकाद्युक्तं हेयम् ।

अङ्गुष्ठेन प्रदेशिन्या घ्राणं पश्चादनन्तरम् ।

अङ्गुष्ठानामिकाभ्यां च चक्षुःश्रोत्रे पुनः पुनः ॥

इति दक्षवचनीयश्रौतक्रमविरोधेन गोभिलीयपाठक्रमस्यानादेयत्वाच्च । इतिकरणं परिशिष्टोक्तानां बाह्यादीनामुपलक्षणार्थम् । प्रीमांस्यं दूषिकादिमलयुक्तत्वेन सम्भाव्यमानं तत्तदङ्गम् । अद्भिः सम्प्रक्षाल्यैव स्पृशेदित्यर्थः ।

व्यासोऽपि प्रकारान्तरमाह,

त्रिः प्राशयेदपः पूर्वं द्विहन्मृज्वात्ततो मुखम् ।

पादावभ्युक्ष्य मुर्दानमभ्युक्षेत्तदनन्तरम् ॥

अक्षिणी नासिके कर्णाबोष्ठौ च तदनन्तरम् ।

ततः स्पृशेन्नाभिदेशं पुनरापश्च संस्पृशेत् ॥

बाहू जान्वन्तरा कृत्वा तीर्थेन च शुचिर्भवेत् ।

प्रक्रमान्तरं भविष्यपुराणेऽपि,

समौ च चरणौ कृत्वा तथा बद्धशिक्षो नृप ।

अत्यन्तसुखितां चापि लज्जा राजन्मुदुरतः ।

तथा,

घनाङ्गुलिं करं कृत्वा एकाग्रः सुमना द्विजः ।

अङ्गुष्ठेन प्रदेशिन्या चालभेदक्षिणीं नृप ॥

अङ्गुष्ठानामिकाभ्यां च नासिकामालभेत्ततः ।

मध्यमाभिर्मुखं नित्यं संस्पृशेत्कुरुन्दन ॥

कनिष्ठाङ्गुष्ठकाभ्यां च कर्णावालभते ततः ।

अङ्गुलीभिस्तथा बाहू अङ्गुष्ठेन तु मण्डलम् ।

नाभेः कुरुकुलश्रेष्ठ शिरः सर्वाभिरेव तु ।

वृद्धशङ्खः प्रकारान्तरमाह,

ततोऽङ्गुलिचतुष्केण स्पृशेन्मूर्धानमादितः ।

तर्जन्यङ्गुष्ठयोगेन स्पृशेन्नेत्रद्वयं पृथक् ॥

मध्यमानामिकाभ्यां तु स्पृशेन्नासापुटे क्रमात् ।

अङ्गुष्ठेन कनीयस्या कर्णौ संयोगतः स्पृशेत् ॥

तर्जन्यङ्गुष्ठयोगेन नाभिं हृदि तले न्यसेत् ।

शङ्खस्तु अन्यथाह,

अतः परं प्रवक्ष्यामि शुभामाचमनक्रियाम् ।

कायं कनीनिकामूले तीर्थमुक्तं द्विजस्य तु ॥

अङ्गुष्ठमूले च तथा प्राजापसं प्रकीर्तितम् ।

अङ्गुल्यग्रे स्पृतं दिव्यं पिप्प्लवं तर्जनिमूलके ॥

प्राजापसेन तीर्थेन त्रिः प्राङ्नीयाज्जलं द्विजः ।

द्विः प्रमृज्य मुखं पश्चात् खान्यद्भिः समुपस्पृशेत् ॥

तथा,

तर्जन्यङ्गुष्ठयोगेन स्पृशेन्नासापुटद्वयम् ।

मध्यमाङ्गुष्ठयोगेन स्पृशेन्नेत्रद्वयं ततः ॥

अङ्गुष्ठस्यानामिकया योगेन श्रवणे स्पृशेत् ।  
 कनिष्ठाङ्गुष्ठयोगेन स्पृशेत्स्कन्धद्वयं ततः ॥  
 सर्वासामेव योगेन नाभिं च हृदयं तथा ।  
 संस्पृशेत्तु तथा शीर्षमयमाचमने विधिः ॥

दक्षः प्रकारान्तरमाह,

अनेनैव विधानेन आचान्तः शुचितामियात् ।  
 प्रक्षाल्य पादौ पाणी च त्रिः पिबेदम्बु वीक्षितम् ॥  
 संदृष्ट्याङ्गुष्ठमूलेन द्विः प्रमृज्यात्ततो मुखम् ।  
 संदृष्ट्य तिसृभिः पूर्वमास्यमेवमुपस्पृशेत् ॥  
 अङ्गुष्ठेन प्रदेशिन्या घ्राणं पश्चादनन्तरम् ।  
 अङ्गुष्ठानामिकाभ्यां च चक्षुःश्रोत्रे पुनः पुनः ॥  
 नाभिं कनिष्ठाङ्गुष्ठेन हृदयं तु तलेन वै ।  
 सर्वाभिस्तु शिरः पश्चाद् बाहू चाग्रेण संस्पृशेत् ।

अनेन वक्ष्यमाणेन । पूर्वमाचमनविधानाकथनात् । मुखं संदृ-  
 शेत्सन्वयः । मुखमत्रौष्ठद्वयम् । तद् अलोमकप्रदेशे संदृश्य अर्थात्स-  
 लोमभागे द्विः प्रमृज्यादित्यर्थः । अत एव त्रिः प्राश्यापो द्विरु-  
 न्मृज्येत्यादि छन्दोगपरिशिष्टवचनं तटीकाकृष्णारायणेनेत्थं व्या-  
 ख्यातम् । यथा, एवमपो भक्षयित्वा मुखं वारद्वयमुत् ऊर्ध्वं सलोम-  
 स्थाने मार्जेयेत् नत्सलोमके । पुनराचमनापस्याऽनर्बन्धाप्रसङ्गात् ।

तथाच वसिष्ठः, आचान्तः पुनराचामेत् वासश्च परिधा-  
 यौष्ठौ संस्पृश्य यत्रालोमकाविति ।

आपस्तम्बोऽपि, श्यावान्तपर्यन्ताबोष्ठानुपस्पृश्याचामेत् ।  
 दन्तमूलात्प्रभृति औष्ठौ । तत्रालोमकः प्रदेशः श्यावः । तस्या-  
 न्तः सलोमकः । तत्पर्यन्ताबोष्ठानुपस्पृश्याचामेत् इति हरदत्तः ।  
 श्यावान्तपर्यन्तौ बिलोमकाविति कल्पतरुरपि ।

शातातपोऽपि,

आचामेच्चर्वणे निसं मुक्त्वा ताम्बूलचर्वणम् ।

औष्ठौ विलोकौ स्पृष्टा वासो विपरिधाय च ॥

एतेन—

आचामेद् ब्राह्मतीर्थेन ब्रह्मसूत्री शुद्धमुखः ।

तदन्तरान्तरा पाणिमाप्लाव्याप्लाव्य चाम्भसा ॥

इति शिवधर्मोत्तरवाक्यमुपन्यस्य इदञ्चौष्ठसंसर्गजाशुद्धिनिव-  
र्त्तकमाप्लवनमुक्तम् अत आचमने ओष्ठसंसर्गोऽभ्यनुज्ञात इति यत्कै-  
श्चिद्भ्याख्यातं, तद् अनादेयम् । एतद्वाक्यस्य प्रसिद्धनिबन्धेषु कुत्रा-  
प्यदर्शनेन निर्मूलत्वाच्च । समूलत्वेऽपि एतद्वाक्यप्रतिपादिताप्ला-  
वनस्याचमनावशिष्टरूपपीतशेषोदकक्षालकत्वेनाप्युपपत्तिरिति । ए-  
तच्च परिमार्जनं क्षालितपाणिना कर्त्तव्यम् ।

तथाच पैठीनसिः, अङ्गुष्ठमूलेन द्विः परिमृजेत् निर्लेपपा-  
णिः कृतशौच इति ।

निर्लेपपाणिः क्षालनादपनीताचमनोदकलेपपाणिरिति हेमा-  
द्विः । संहस्र एकीकृत्य । तिसृभिः तर्जनीमध्यमानामिकाभिः ।

मध्यमाभिर्मुखं निसं संस्पृशोत्कुरुनन्दन ।

इत्युदाहृतभाविष्यपुराणैकवाक्यत्वात् । पूर्वं प्रथमतः । एव-  
मिति । मुखं सदृशेत्यर्थः । प्रदेशिनी तर्जनी । पूर्वमास्यं पश्चाद्  
घ्राणमनन्तरं चक्षुषी पुनः श्रोत्रे पुनर्नाभिं संस्पृशोदिसन्वय इति  
कल्पतरुः । घ्राणं नासापुटद्वयम् ।

तर्जन्यङ्गुष्ठयोगेन स्पृशेन्नासापुटद्वयम् ।

इति शङ्कैकवाक्यत्वात् । केचित्तु पुनः पुनरिति स्वरसाश्चक्षु-  
षी श्रोत्रे प्रत्येकं द्विः स्पृशन्ति । तत्र कल्पतरुकृतव्याख्यानुसारेण  
गोलकद्वयाभिप्रायेण च पुनः पुनरित्यस्योपपत्तौ अदृष्टार्थकस्य-



शार्त्तिककल्पनानौचित्यात्।गोलकद्वयस्पर्शश्च गोभिलादिसम्मतः ।

यथाह गोभिलः, अक्षिणी नासिके कर्णाविति ।

पैठानसिश्च, अङ्गुष्ठानामिकाभ्यां नेत्रे कनीनिकाङ्गु-  
ष्ठाभ्यां श्रोत्रे इति ।

परे तु अक्षिणी नासिके श्रोत्रे च सकृदुपस्पृशेत् द्विरित्येके  
इति कामधेनुलिखितापस्तम्बवाक्यात्प्रत्येकं द्विरुपस्पर्शनमप्येकेषां  
पक्ष इति तदेकवाक्यतापक्षं पुनः पुनरितिदक्षवाक्यमिति वदन्ति ।  
तलेन पाणितलेन ।

सजलेन हृदयं चैव स्पृशेत्पाणितलेन तु ।

इति शङ्खाक्यात् । खान्यद्भिर्मूर्धानं हृदयं च स्पृशेदिति  
त्रिष्णुवाक्याच्च । सर्वाभिः प्रकरणादङ्गुलीभिः । अग्रेण अङ्गु-  
ल्यग्रेण । बाहुस्पर्शश्च अंसप्रदेशे । नाभिवक्षःशिरोंसकानिति छन्दो-  
गपरिशिष्टवचनात् । अंसौ स्पृष्ट्वा कराग्रेणेति वैयाघ्रपादवचनाच्च ।  
अत्रौष्ठमार्जनानन्तरम् आस्योपस्पर्शानन्तरं च हस्तप्रक्षालनं बहुषु  
निबन्धेष्व्वाचमनप्रयोगे लिखितम् ।

पठन्ति च,

मुखं स्पृष्ट्वा तथा नाभिं पश्चात्प्रक्षालयेत्करम् । इति ।

सर्वेषामेवेन्द्रियाणां सजलाभ्यां तत्तदङ्गुलिभ्यां स्पर्शः इन्द्रि-  
याण्यद्भिः संस्पृशेत् इति गोभिलसूत्रात्।खानि चोपस्पृशेदन्निरिति  
मनुस्मरणाच्च । कनिष्ठाङ्गुष्ठाभ्यां सजलाभ्यां नाभिं स्पृष्ट्वा सौ  
प्रक्षालयेदिति छन्दोगाह्निकम् । इन्द्रियादिस्पर्शानन्तरं शिरसः  
पादयोश्चाम्युक्षणमाह—

देवलः,

अध्मन्वु प्रथमात्तीर्थात् दक्षिणात् षिः पिबेत् क्षमम् ।

अशब्दमनवस्त्राचमचर्हिर्जान्वबुद्बुद्धम् ॥

प्रथमाद् ब्राह्मात् । मन्वादिभिराचमनार्हतीर्थेषु प्रथमतो ब्राह्म-  
स्यैवाभिधानात् । दक्षिणात्, करात् इति शेषः । समं समकालम् ।  
अव्यवधानेनेत्यर्थः । अशब्दं पानकाले यथा शब्दो न भवति ।  
अनवस्रावं पानकाले यथा न स्रवति तथा ।

द्विस्तथाऽङ्गुष्ठमूलेन परिमृज्यात्पुनर्मुखम् ।

नाग्राङ्गुल्या न पृष्ठैर्वा परिमृज्यात्कथञ्चन ॥

ततः कृत्वाऽङ्गुलिस्पर्शं दृग्ग्राणश्रोत्रनाभिषु ।

मूर्द्धानं चरणौ चाङ्घ्रिः सम्प्रोक्षयाथ शुचिर्भवेत् ॥

नाग्राङ्गुल्येति । विहिताङ्गुष्ठमूलावरोधे प्रतिनिधित्वेन प्राप्तस्य  
पर्युदासः । तेन विहिताङ्गुष्ठमूलावरोधे प्रतिनिधित्वेनाङ्गुलिमध्या-  
दिना मार्जनं मध्येऽनुज्ञातं भवति इति प्रतीयते । प्रकारान्तरेणेन्द्रि-  
यस्पर्शनमुक्त्वा पादप्रोक्षणानन्तरं प्रोक्षणावशिष्टानामपां सव्यपा-  
णौ निनयनमाह—

पैठीनसिः, अङ्गुष्ठेन प्रदेशिन्या नासिके संस्पृशेत् अङ्गु-  
ष्ठानामिकाभ्यां च नेत्रे कनीनिकाङ्गुष्ठाभ्यां श्रोत्रे मध्यमिकया  
मुखमङ्गुष्ठेन नाभिं सर्वाभिः शिरः, प्रदेशिनी वायुः अनामिका  
सूर्यः कनीनिका मघवा मध्यमिकाः प्रजापतिः अग्निः अङ्गु-  
गुष्ठस्तस्मात्तेनैव सह सर्वाणि स्थितानि स्पृशति वायुः सूर्य इन्द्रः  
प्रजापतिरग्निरित्येता देवता एनं पुनीयुरिति ।

तथा,

नासिकां चक्षुषी श्रोत्रे मुखं नाभिं ततः शिरः ।

स्पृष्ट्वा प्राणान् यथासंख्यं पादौ प्रोक्ष्य ततः शुचिः ॥

संख्ये च पाणौ शेषा अपो निनयेत् इति ।

प्राणानिन्द्रियाणि । यथासंख्यं यस्येन्द्रियस्य यावती संख्या  
तामनतिक्रम्येत्यर्थः ।

बौधायनोऽपि, खान्यद्भिः संस्पृश्य पादौ नाभिं शिरः  
सव्यपाणिमन्ततः ।

अन्ततः शेषे । अत्र प्रोक्षयेदिति शेष इति हेमाद्रिः ।

वसिष्ठोऽपि, खान्यद्भिः संस्पृशेन्मूर्द्धन्यपो निनयेत्सव्ये-  
पाणौ चेति ।

हारीतोऽपि प्रकारान्तरमाह, प्राङ्मुखः प्रागुदङ्मुखो  
वोपविश्यान्तर्ध्वोररत्नी कृत्वा त्रिरपो हाई पिबेद् द्विः प्रमृज्योष्ठौ  
सकृन्मूर्धानं चक्षुःश्रोत्रे नाभिं हृदयं पादौ चाभ्युक्ष्योपस्पृश्य  
प्रयतो भवति ।

तैत्तिरीयश्रुतिश्च, हस्तावनिज्य त्रिराचामेद् द्विः परि-  
मृज्य सकृदुपस्पृश्य सव्यं पाणिं पादौ प्रोक्षति शिरश्चक्षुषी  
नासिके श्रोत्रे हृदयमालभ्य यत् त्रिराचामति तेन ऋचः प्रीणाति  
यद् द्विः परिमृजति तेन यजूंषि यत्सकृदुपस्पृशति तेन सामानि  
यत्सव्यं पाणिं पादौ प्रोक्षति यच्छिरश्चक्षुषी नासिके श्रोत्रे हृदय-  
मालभते तेनाथर्वाङ्गिरसो ब्राह्मणानीतिहासान्पुराणानि कल्पान्  
गाथा नाराशंसीः प्रीणातीति ।

एतेषां च विरुद्धानां श्काराणां स्वशाखायामनुक्तौ विक-  
ल्पेनानुष्ठानमिसविरोधः ।

शङ्खः,

त्रिः प्राङ्नीयाद्यदम्भस्तु प्रीतास्तेनास्य देवताः ।

ब्रह्मा विष्णुश्च रुद्रश्च भवन्तीत्यनुशुश्रुम ॥

गङ्गा च यमुना चैव प्रीयेते परिमार्जनात् ।

नासस्यदस्त्रौ प्रीयेते स्पृष्टे नासापुटद्वये ॥

स्पृष्टे लोचनयुग्मे तु प्रीयेते क्षत्रिभास्करौ ।

कर्णयुग्मे तथा स्पृष्टे प्रीयेते अनिलानलौ ॥

स्कन्धयोः स्पर्शनादेव प्रीयन्ते सर्वपर्वताः ।  
नाभेः संस्पर्शनाम्नागाः प्रीयन्ते चास्य नित्यदाः ॥  
संस्पृष्टे हृदये चास्य प्रीयन्ते सर्वदेवताः ।  
मूर्ध्निः संस्पर्शनादस्य प्रीतस्तु पुरुषो भवेत् ॥  
इन्द्रियस्पर्शानन्तरं भविष्यत्पुराणे,  
यद् भृमाबुदकं वीर समुत्सृजति मानवः ।  
बासुकिप्रमुखाङ्गांस्तेन प्रीणाति भारत ॥  
शूद्राधिकारे गौतमः, आचमनार्थे पाणिपादप्रक्षालनमेवेत्येके ।

आचमनार्थे आचमनरूपे प्रयोजने इति कल्पतरुः । एवं च सकृत्स्पृष्टाभिरन्तत इत्यादिना विहितसेतिकर्तव्यताकाचमनेस्थाने पाणिपादप्रक्षालनमेवैकेषां मतम् । मन्वादिमते तु सर्वोऽप्याचमनकल्पोऽस्ति ।

यथा बौधायनः, त्रिरपो हृदयङ्गमाः पिबेत्त्रिः परिभृजे-  
द् द्विरित्सेके सकृदुभयं शूद्रस्य स्त्रियाश्चेति ।

उभयं पानं मार्जनं च । स्त्रीशूद्रयोस्तदुभयं सकृदिति विधातुं पूर्वाद्धैनानुच्यते इति । अन्यथास्योपस्पर्शादिकं वर्णान्तरवदेव शूद्रस्य । आचमनप्रापकवचनेन तेषामपि म्नासत्वात् । “स्त्री च शूद्रश्च सकृत्स्पृष्टाभिरन्तत” इतिवचनव्याख्यायां सकृदिति वैश्याद्यादृत्तिरिति वदतो मित्ताक्षराकारस्यापि सम्मतोऽयमर्थः । आचमनार्थे आचमनेतिकर्तव्यतायां पाणिपादप्रक्षालनमेवेत्येवकारान्मुखादिस्पर्शनिवृत्तिः । एकेतिवचनाद्गौतममते मुखादिस्पर्शोऽस्तीति रत्नकरः । श्रीदत्तादिनिबन्धेषु तु आचमनार्हजलाभावे इति गौतमवाक्ये योजितम् । तेषां मते पाणिपादप्रक्षालनमेव शूद्राणां साङ्गाचमनानुकल्पइत्येकेषां मुनीनां मतमिति सिध्यति । आर्याश्रितानां तदङ्गसंस्कर्तृणां शूद्राणां तदार्थवदेवाचमनकल्पः ।

यथा आपस्तम्बः, आर्याः प्रयता वैश्वदेवेऽन्नसंस्कर्तारः स्युरित्युपक्रम्य आर्याधिष्ठिता वा शूद्राः संस्कर्तारः स्युस्तेषां स एवाचमनकल्प इति ।

आर्यास्त्रैवर्णिकाः । तदधिष्ठिताः शूद्रा इत्युत्तरत्र दर्शनात् । वैश्वदेवे गृहमेधिनो भोजनार्थे पाके शूद्राः संस्कर्तारः, प्रकृतत्वाद्-न्नस्येति गम्यते । तेषाम् अन्नसंस्कर्तृशूद्राणां स एव तत्तदार्याय एव यथा ब्राह्मणाश्रितस्य ब्राह्मणासंस्कर्तुः शूद्रस्य ब्राह्मणव-दिसादि । एतेन यद्रत्नाकरेणोक्तम्, “आचमनार्थे पाणिपादप्रक्षालन-मेवेति गौतमसूत्रमसच्छूद्रपरम् । मन्वाद्युक्तो मुखोदिस्पर्श आर्या-धिष्ठितशूद्रविषयः ।

तथाच बौधायनः, शूद्राणामार्याधिष्ठितानामर्द्धमासि मासि वा वपनमार्यवदाचमनकल्पः, इति,

तच्चिन्त्यम् । आपस्तम्बवाक्यैकवाक्यतया बौधायनेन आर्याधि-ष्ठितानां तदन्नसंस्कर्तृणां तदार्यवदाचमनकल्पविधानात् । मन्वादि-ना तु आर्यकल्पातिरिक्तस्यैव आचमनकल्पस्य शूद्रं प्रति विधा-नात् । सच्छूद्राणां वैश्ववदाचमनकल्पः ।

यदाह मनुः,

मासिकं वपनं कार्यं शूद्राणां न्यायवर्तिनाम् ।

वैश्ववच्छौचकल्पश्च द्विजोच्छिष्टं तु भोजनम् ॥

न्यायवर्तिनां द्विजशुश्रूषा पञ्चमहायज्ञाद्यनुष्ठायिनां शौच-कल्पः सूतकादावाचमनं चेति मेधातिथिः ।

अनुपनीतस्याचमने विशेषमाह गौतमः, यथा प्रागुपनयनात्कामचारकामवादकामभक्षा इत्युपक्रम्य नास्याचमनकल्पो विद्यते ।

अचमनकल्प आचमनेतिकर्त्तव्यता । इतिकर्त्तव्यतानिवेधमु-त्वेन मुख्यमाचमनमनुज्ञातं भवतीति । द्विराचमने तु पाणिपादप्रक्षा-

लनवर्जं सर्वमङ्गजातमावर्त्तते । आचान्तः पुनराचामेदित्यनेन साङ्ग-  
स्यैवाचमनस्यावृत्तिमाप्तेः । पाणिपादप्रक्षालनफलस्य शौचस्य दृष्ट-  
फलस्य सकृदनुष्ठानेनैव सिद्धत्वात् तन्मात्रं नावर्त्तते । यत्तु छन्दो-  
गाह्निके द्विजातीनामपि पुनराचमने हृद्रामित्वादिस्थाने ओष्ठस्प-  
र्शमात्रं शास्त्रार्थः । अन्ततः प्रत्युपस्पृश्य शुचिर्भवतीति गोभिलगृह्या-  
दिति । तच्चिन्त्यम् । न हीदं गोभिलवाक्यं द्विराचमनेतिकर्त्तव्यताप्र-  
तिपादकं, किं तु इन्द्रियोपस्पर्शनानन्तरम्—

अंसौ स्पृष्ट्वा कराग्रेण तोयं स्पृष्ट्वा समाहितः ।

संस्मृत्य पञ्चनाभं च विप्रः सम्यग्विबुद्धयति ॥

इतिभृगुवाक्यैकवाक्यतया उदकस्पर्शनपरम् । तथाच तत्सूत्र-  
व्याख्यायां भट्टभाष्यम्, अन्तत उपस्पर्शनान्ते एवमेव पाणिनोदक-  
स्पर्शनं कृत्वा शुचिर्भवति अक्षादिस्पर्शसहितमाचमनं कृत्वोदक-  
स्पर्शनं कृत्वा शुचिर्भवेत् ।

अथाचमनकर्तृधर्माः ।

भविष्यपुराणे,

विना यज्ञोपवीतेन तथा मुक्तशिखो द्विजः ।

अप्रक्षालितपादस्तु आचान्तोऽप्यशुचिर्भवेत् ॥

बहिर्जानुरूपस्पृश्य एकहस्तापितैर्जलैः ।

सोपानत्कस्तथा तिष्ठन्मैव शुद्धिमवाप्नुयात् ॥

देबलः,

सोपानत्को जलस्थोऽपि मुक्तकेशोऽपि वा पुनः ।

उष्णीषी वापि नाचामेत् वस्त्रेणावेष्ट्य वा शिरः ॥

न शौचं वर्षधाराभिराचरेद्वेदतत्त्ववित् ।

अत्रोष्णीषं किरीटम् ।

उष्णीषं शिरोवेष्टकिरीटयोः ।

इत्यमरकोशात् । इमश्रुदेशेऽपि वेष्टनवानुष्णीषीति हेमाद्रिस्मृतिस-  
न्द्रिकाकारौ । उष्णीषवेष्टनस्याधिकनिन्दार्थं पृथग्गभिधानमित्तरपरे ।

गोभिलः,

जानुभ्यामूर्ध्वमाचम्य जले तिष्ठन्म दृष्यति ।

विष्णुः,

जान्वोरूर्ध्वं जले तिष्ठन्नाचान्तः शुचितामियात् ।

अधस्ताच्छतकृत्वोऽपि समाचान्तो न शुध्यति ॥

जान्वोरधस्ताज्जले तिष्ठत आचमननिषेधाज्जानुमात्रे जले ति-  
ष्ठत आचमनमनुमतं भवतीति प्रतीयते ।

अत एव जातृकर्ष्यः,

जानुमात्रे जले तिष्ठन्नासीनः प्राङ्मुखः स्थले ।

सर्वतः शुचिराचान्तस्तयोस्तु युगपत्स्थितः ॥

तयोर्जलस्थलयोर्युगपत्स्थितो विद्यमानः सन्नाचान्तः सर्वत  
उभयत्रापि शुचिर्भवतीत्यर्थः ।

पैठीनासिः, अन्तरुदकमाचान्तोऽन्तरेव शुद्धो भवति बहि-  
रुदकमाचान्तो बहिरेव शुद्धो भवति तस्मादन्तरेकं पादं बहिरेक-  
पादं कृत्वाऽऽचामेत्सर्वत्र शुद्धो भवति ।

हारीतोपि,

जलस्यो वा स्थलस्यो वा द्वयोर्वा समवस्थितः ।

जलस्यो जलकृत्सेषु स्थलस्यः स्थलकर्मसु ॥

उभयोस्त्वभयस्थस्तु कर्षस्वधिकृतो भवेत् ।

हेमाद्यादिषु दृष्टः,

स्नात्वाऽऽचामेषदा मित्रः पादौ कृत्वा जले स्थले ।

उभयोरप्यसौ शुद्धस्ततः कार्यसमो भवेत् ॥

हारीतः,

आर्द्रवासा जले कुर्यात्तर्पणाचमनं जपम् ।  
 शुष्कवासाः स्थले कुर्यात्तर्पणाचमनं जपम् ॥  
 आर्द्रवासाः स्थलस्वस्तु यथाचामेक्षराचमः ।  
 वस्त्रनिश्चोतनं तस्य प्रेतास्तत्र पिबन्ति हि ॥

व्यासः,

शिरः प्रावृत्त कण्ठं वा मुक्तकञ्चशिसोऽपि वा ।  
 अकृत्वा पादयोः शौचमाचान्तोऽप्यशुचिर्भवेत् ॥  
 अशुचिर्भवेत् शुचिर्न भवेदित्यर्थः ।

ब्रह्माण्डपुराणे,

कण्ठं शिरो वा प्रावृत्तं रथ्याऽऽपणगतोऽपि वा ।  
 अकृत्वा पादयोः शौचमाचान्तोऽप्यशुचिर्भवेत् ॥  
 आपणः क्रयविक्रयभूमिः ।

प्रचेताः, नानन्तर्वासाः न निर्वासा नाश्रु कुर्वन्नाचामेध्यं .  
 कुर्वन् नासनपाद आचामेत् ।

अनन्तर्वासाः अर्धोवस्त्रान्यः । अमेध्यं श्लेष्मादि ।

गोभिलः, नोपस्पृशेद्भ्रजन्, न तिष्ठन्, न हसन्, न बिलो-  
 कयन्, नाग्रगतो, नाङ्गुलीभिः, नातीर्थेन, न सघर्षं, तथा न  
 बाह्यांसो, नान्तरीयैकदेशस्य कल्पयित्वात्तरीयतां, नोष्णाभिः,  
 न सफेनाभिः, तथा नच सोपानत्कः क्वचित्, न कासक्तिको, न  
 गलेबद्धः, चरणौ न प्रसार्य चेति ।

अस्यार्थः । न बिलोकयन् नेतस्ततश्च वीक्षणं कुर्वन्नानाग्रगतः  
 अग्रगतस्योच्छिष्टोदकमङ्गेषु यतः पतति अतो न अग्रत इत्युक्तमात्र-  
 नेनोच्छिष्टोदकसंस्पर्शविरोधिनी ईषत्प्रकृताऽनुमता। तेन न तिष्ठन्ना-  
 चाभेदं प्रहो वेति नापस्तम्बवचनविरोधः । नाङ्गुलीभिः-अङ्गुली-  
 भिरुदकमूर्ध्वमुत्सृज्य नेत्यर्थः।नातीर्थेन विहिततीर्थान्धेन पिण्यादिना



नेत्यर्थः । न सशब्दं न मुखशब्दं कुर्वन्नित्यर्थः । आचामेदिसनु-  
 वृत्तौ न मुखशब्दं कुर्वन्निति शङ्खलिवितैकवाक्यत्वात् । बाह्यांसः  
 जानुभ्यां बाह्यौ बहिर्भूतौ अंसौ यस्य स बाह्यांसः । नान्तरीयैके-  
 ति । अन्तरीयम् अधरीयवासस्तदेकदेशस्तदञ्चलं तस्योत्तरीयतां  
 कल्पयित्वा नेत्यर्थः । नच सोपानत्कः क्वचित् उपानहौ प्रसिद्धे  
 ताभ्यां सह वर्त्तत इति सोपानत्कः तथा नेत्यर्थः । क्वचिदपि कस्यां  
 चिदप्यवस्थायाम् । अस्यापवादकं गोभिलीयभट्टभाष्यधृतं पुराण-  
 वचनम्,

राज्ञां गुरूणां देवानां न दुष्येदन्तिके चरन् ।

आजानुपन्नचरणस्तथाऽऽचमनकर्मणि ॥ इति ।

पत्रं पादत्राणम् । तथाच जानुपर्यन्ताच्छादकपादत्राण-  
 वानित्यर्थः । कासक्तिकः के शिरसि आसक्तिका आवेष्टिका  
 कृता येन स कासक्तिकः । अथवा के शरीरे आसक्तिर्वाससा आ-  
 सङ्गः कृतो येन स कासक्तिकः बद्धपरिकर इति यावत् । अन्ये  
 तु प्रयुक्तकञ्चुकं कासक्तिकं मन्यन्ते । एतदयुक्तम् । न स्यात्कर्मणि  
 कञ्चुकीति वचनात्कर्मण्येव सकञ्चुकस्य आचमनप्रतिषेधो ना-  
 न्यत्रेति भट्टभाष्यात् । न गलेबद्धः न गलावलम्बितवासाः । चरणौ  
 न प्रसार्य च चरणौ प्रसार्य वितस्य चशब्दादासनस्थौ च पादौ  
 कृत्वा नेत्यर्थः ।

तथाचोक्तं,

नासनारूढचरण आचामेन्न जपेत् क्वचित् । इति ।

बौधायनोऽपि, न हसन्न जल्पन्नतिष्ठन्नावलोकयन्न प्रहो न  
 प्रणतो न मुक्तक्षिप्तो न प्राहृतकण्ठो न वेष्टितक्षिरा नायज्ञोपवीती  
 न प्रसारितपादो नाबद्धकञ्चो न बहिर्जानु न स्वरमाणः शब्दम-  
 कुर्वन्निरपो हृदयङ्गमाः पिबेत् इति ।

प्रणतो नमस्कुर्वन् । नाबद्धकञ्च इति ।  
वामे पृष्ठे तथा नाभौ कञ्चात्रयमुदाहृतम् ।  
इत्युक्तकञ्चात्रयबन्धनराहितः ।

विष्णुः,

न गच्छन्न शयानश्च न स्थितः प्रह्व एववा ।  
न स्पृशन्न हसन् जल्पन्न श्वचाण्डालदर्शनम् ॥  
न स्पृशन्, परानिति शेषः । न परान्स्पृशन्निति देवलसंवा-  
दात् ।

मरीचिः,

न बहिर्जानुं त्वरया नांसनस्थो नचोत्थितः ।  
न पादुकास्थो नाचित्तः शुचिः प्रयत्नमानसः ॥  
उपस्पृश्य द्विजो निसं शुद्धः पृतो भवेन्नरः ।  
मुक्त्वाऽऽसनस्थोऽप्याचामेन्नान्यकाले कदाचन ॥  
वसिष्ठः, व्रजंस्तिष्ठन् शयानः प्रणतो वा नाचामेत् ।

भृगुः,

विना यज्ञोपवीतेन तथा ऽथौतेन वाससा ।  
मुक्त्वा शिखां वाऽऽचान्तस्य कृतस्यैव पुनः क्रिया ॥  
सोष्णीषो बद्धपर्यङ्कः प्रौढपादश्च यानगः ।  
दुर्देशे प्रपदस्थश्च नाचामञ्जुद्धिमाप्नुयात् ॥  
कृतस्य, आचमनस्येति शेषः । बद्धपर्यङ्कः बस्त्रादिना वेष्टित-  
जघनभाग इति हेमाद्रिः । प्रौढपादलक्षणमाह—

शाठ्यायनः,

आसनारूढपादश्च जानुनोर्वाऽय जङ्घयोः ।  
कृतावसक्थिको यस्तु प्रौढपादः स उच्यते ॥ इति ॥  
जानुनोर्जङ्घयोर्वा आरूढपाद इत्यनुषज्यते । योगपटाकृतिना

बलेणावेष्टितपृष्ठजानुद्वयमवस्थानमवसविकेति हेमाद्रिः । अत्र तु-  
 शब्दद्वयवाशब्दायशब्दैः प्रौढपादस्य चतुर्विधत्वं प्रतीयते । अत्र  
 चानेकोद्वाहे दारुशिले भूमिसमे इष्टकाश्च सङ्कीर्णाभूता इति बौधा-  
 यनस्वरसात्तथाविधे आरूढपादोऽप्याचमनं कुर्यादिति वदन्ति ।

हेमाद्रौ कौशिकः,

अपवित्रकरः काश्चिद् ब्राह्मणोऽप उपस्पृशेत् ।

अपूतं तस्य तत्सर्वं भवत्याचमनं तथा ॥

इदं च कर्मार्थाचमनपरम् ।

पवित्रकर आचामेच्छुचिः कर्मार्थमादरात् ।

कुशमात्रकरो वापि दर्भमात्रकरोऽथवा ॥

इतिस्मृत्यर्थसारघृतवचनस्वरसात् ।

एवं च—

सपावित्रेण हस्तेन कुर्यादाचमनक्रियाम् ।

नोच्छिष्टं तत्पवित्रं तु भुक्तोच्छिष्टं तु वर्जयेत् ॥

इति मार्कण्डेयवाक्यमपि कर्मार्थाचमनपरम् । नोच्छिष्टम् आच-  
 मनावशिष्टरूपोच्छिष्टोदकसंबन्धेनापि नोच्छिष्टं भवतीत्यर्थः । भु-  
 क्तोच्छिष्टं भोजनावाशिष्टरूपोच्छिष्टाभसंबन्धेनोच्छिष्टम् । एवं सार्थवादं  
 गोभिलवाक्यमप्येतत्परमेव ।

यथा गोभिलः,

उभयत्र स्थितैर्दर्भैः समाचामति यो द्विजः ।

सोमपानफलं तस्य भुक्त्वा यज्ञफलं लभेत् ॥

यस्य,

वामहस्ते कुक्षान्कृत्वा समाचामति यो द्विजः ।

उपस्पृष्टं भवेत्तेन रुधिरेण मलेन वा ॥

इति हारीतवचनं, तद् वामहस्तमात्रघृतकुशपरम् । पवित्रे विशेष-

माह मदनरत्नमदीपमदनपारिजातयोः,—

हारीतः,

सव्यापसव्यौ कुर्वीत सपवित्रौ करौ द्विजः ।

ग्रन्थिर्यस्य पवित्रस्य न तेनाचमनं चरेत् ॥

पूर्वादे पवित्रपदं कुशमात्रपरम् ।

सव्यः सोपग्रहः कार्यो दक्षिणः सपवित्रकः ।

इति छन्दोगपरिशिष्टस्वरसात् । समन्त्रकाचमनप्रतिपादकानि  
वाक्यानि दाक्षिणात्यनिबन्धे कुत्रचिद् दृश्यन्ते ।

यथा स्मृत्यर्थसारे,

तदोङ्कारेणाचमनं यद्वा व्याहृतिभिर्भवेत् ।

साविध्या वापि कर्त्तव्यं यद्वा कार्यममन्त्रकम् ॥

प्रयोगपारिजाते भरद्वाजः,

देव्याः पादैस्त्रिभिः पीत्वा अब्लिङ्गैर्नवधा स्पृशेत् ।

पुनर्व्याहृतिगायत्र्या विरो मन्त्रैर्द्विधा स्पृशेत् ॥

देवी गायत्री । अब्लिङ्गैरापोहिष्ठाभयोभुव इत्यादिनवभिर्मन्त्रैः॥

तत्र व्याघ्रपादः,

केशवादित्रिभिः पीत्वा चतुर्थेन मृजेत्करम् ।

पञ्चमेन च षष्ठेन द्विरोष्ठाबुन्मृजेत्क्रमात् ॥

तौ सप्तमेन च मृजेदेकवारं तु मन्त्रवित् ।

अष्टमेन तु मन्त्रेण अभिमन्थ्य जलं शुचि ॥

वामं सम्प्रोक्षयेत्पाणि मनुना नवमेन च ।

दक्षिणं दशमेनाङ्घ्रि वाममेकादशेन वै ॥

मूर्धानं द्वादशेनाथ स्पृशेद्दुर्बोष्णपृष्ठकम् ।

सङ्कर्षणाय नम इत्यनेनाङ्गुलिमूर्द्धभिः ॥

अङ्गुष्ठतर्जन्यन्त्राम्ब्यां संश्लिष्टाभ्यां जलैः सह ।

नासारन्ध्रे वासुदेवप्रद्युम्नाभ्यां स्पृशेत् शुभे ॥  
 अङ्गुष्ठानामिकाभ्यां तु त्रिलोकाभ्यां जलैः सह ।  
 अनिरुद्धाय नम इति संस्पृशेदक्षि दक्षिणम् ॥  
 पुरुषोत्तममन्त्रेण ताभ्यां वामां स्पृशेत् दृशम् ।  
 तथाऽङ्गुष्ठकनिष्ठाभ्यां त्रिलोकाभ्यां जलैः सह ॥  
 अधोक्षजन्तृसिंहाभ्यां श्रोत्रे द्वे संस्पृशेत्क्रमात् ।  
 नाभिमच्युतमन्त्रेण ताभ्यामेव स्पृशेत् बुधः ॥  
 श्रीजनार्दनमन्त्रेण तलेन हृदयं स्पृशेत् ।  
 उपेन्द्रायति मूर्धानं स्पृशेत् सकलपाणिना ॥  
 सर्वाङ्गुल्यग्रभागैश्च समाश्लिष्टैर्जलैः सह ।  
 भुजौ तु हरिकृष्णाभ्यां संस्पृशेदक्षिणोत्तरौ ॥  
 आचामेदेवमेवं यो भगवन्नामभिः क्रमात् ।  
 सद्यः पृतः स विहितेषूत्तरेष्वधिकारवान् ॥ इति ।

नामानि तु, केशव १ नारायण २ माधव ३ गोविन्द ४  
 विष्णु ५ मधुसूदन ६ त्रिविक्रम ७ वामन ८ श्रीधर ९ हृषीके-  
 श १० पद्मनाभ ११ दामोदर १२ सङ्कर्षण १३ वासुदेव १४  
 प्रद्युम्न १५ अनिरुद्ध १६ पुरुषोत्तम १७ अधोक्षज १८ नृसिंह १९  
 अच्युत २० जनार्दन २१ उपेन्द्र २२ हरि २३ कृष्ण २४ इति ।  
 एतेषां चतुर्विंशतिनाम्नामाद्यैस्त्रिभिः क्रमेण त्रीणि पानानि चतु-  
 र्थेन पञ्चमेन च करौ मार्जयेत् इति क्रमेण कुर्यात् ।

तत्रैवाश्वलायनः,

ततः प्राङ्मुख आचम्य प्रागुदङ्मुख एव वा ।

प्रक्षालयेत्करौ मृद्भिरदुष्टैरङ्गिराचमेत् ॥

नेत्रबुद्बुदपङ्काक्तरागगन्धादिबर्जितैः ।

जलैः शुद्धैः पिबेद्देहैश्चतुर्धाऽम्बु क्षनैर्द्विजः ॥

हृद्गामिभिर्जलैर्विप्रः क्षत्रियः कण्ठगामिभिः ।  
 तौ पिबेत्तालुगामिश्च विद्शुद्रौ चाङ्गना पुनः ॥  
 प्रमृजेत् द्विरथर्वेण पुराणैश्चेतिहासकैः ।  
 मुखमङ्गुष्ठमूलेन पृथक्काय उपस्पृशेत् ॥  
 पाणिना ऽधोऽग्निमन्त्रेण अवमृज्याथ संस्पृशेत् ।  
 विप्रस्तु नेतराणां तु तन्मुखालम्भनं स्मृतम् ॥  
 सूर्याय दक्षिणे नेत्रे वामे सोमाय बायवे ।  
 नसोदिग्भ्यः श्रवणयोर्बाहोरिन्द्राय संस्पृशेत् ॥  
 पृथिव्यौ पादयोर्जान्वेदन्तरिक्षाय गुह्यके ।  
 दिवे नाभ्यां ब्रह्मणे च विष्णवे हृदये तथा ॥  
 शिवायेति शिरस्यन्ते हस्तं प्रक्षालयेत्ततः ।  
 अङ्गुष्ठतर्जन्यग्राभ्यां नेत्रयोराचमन् स्पृशेत् ॥  
 अङ्गुष्ठमध्यमाभ्यां च नासाश्रवणयोस्ततः ।  
 अङ्गुष्ठानामिकाभ्यां सकनिष्ठाभ्यां च बाहुके ॥  
 साङ्गुष्ठैरखिलैरेव स्थानेष्वन्येषु संस्पृशेत् ।  
 प्रक्षिपेद् ब्रह्मतीर्थेन जलमाचमनं चरन् ॥  
 पीत्वाऽन्येन भवेत्पाप्मा तीर्थेनेति मतिर्मम ।  
 आचमनविध्यनन्तरं देवलः,  
 रेतोमृत्रशकृन्मोक्षे भोजनेऽध्वपरिश्रमे ।  
 शौचमेवंविधं प्रोक्तमीषञ्चान्यत्र वर्त्तते ॥  
 भोजने कृते करिष्यमाणे च । अत्र अध्वपरिश्रमे वर्षासु ग्रा-  
 मसङ्करादिदूषिताध्वसञ्चरणे इति वदन्ति ।  
 तत्र च यमोक्तशौचानन्तरमाचान्तव्यम् ।  
 यथा यमः,  
 सकर्द्दमे तु वर्षासु प्राविश्य ग्रामसङ्करम् ।

जङ्गाभ्यां मृत्तिकास्तिस्रः पञ्चां तु द्विगुणाः स्मृताः ॥ इति ।  
 एवंविधं प्रागुक्तम् । ईषच्च ईषदपि । अन्यत्र रेतस्सागादिभ्यो-  
 ऽन्यत्र । एवञ्च रेतस्सागादौ कृत्स्न एवाचमनविधिः, अन्यत्र  
 किञ्चिन्निमित्तवशात्किञ्चिदङ्गसागेऽप्याचमनं सिध्यति । निषिद्धं  
 तु वर्जनीयमेव । कल्पतरुस्तु यैराचमनाङ्गैर्विना आचान्तोऽथ शु-  
 चिर्भवेदित्युक्तं तदितराङ्गसागेनापि रेतोमूत्रेसाद्युक्तनिमित्तादन्य-  
 त्राचमने किञ्चिदङ्गसागेनापि कृतं सम्पद्यते इत्युक्तमीषचान्यत्र  
 वर्त्ततइत्याह ।

अथाचमननित्तानि ।

तत्र मन्वाङ्गिरोबृहस्पतयः,

सुप्त्वा क्षुत्वा च भुक्त्वा च निष्ठीव्योक्त्वाऽनृतानि च ।

पीत्वाऽपोऽध्वेष्यमाणश्च आचामेत्प्रयतोऽपि सन् ॥

वायुपुराणे,

निष्ठीविते तथाऽभ्यङ्गे तथा पादावसेचने ।

उच्छिष्टस्य च सम्भाषादद्युच्युपहतस्य च ॥

सन्देहेषु च सर्वेषु शिखां मुक्त्वा तथैव च ।

सन्देहेषु आचमनतन्निमित्तविषयकेष्विति कल्पतरुः । शिखां  
 मुक्तेति । शिखामोचननिमित्तं त्वाचमनं पुनः शिखां बध्वैव का-  
 र्यम् । शिखाबन्धनस्य सर्वकर्माङ्गत्वात् ।

तथा,

विना यज्ञोपवीतेन निस्रमेवमुपस्पृशेत् ।

उच्छिष्टस्यापि संस्पर्शे दर्शने चान्स्रजन्मनाम् ॥

विना यज्ञोपवीतेनिति यज्ञोपवीतसागो निमित्तम् । एतदपि य-  
 ज्ञोपवीत्तधारणानन्तरं कार्यं, यज्ञोपवीतस्यापि सर्वकर्माङ्गत्वात् ।

ब्रह्मपुराणे,

ध्रुते श्लेष्मपरित्यागे धीते वा भक्षिते सति ।  
 अववर्णस्य सम्भाषं मुत्से वा दन्तधावने ॥  
 आचम्य प्रवतो भृत्वा ततः युद्धो भवेन्नरः ।  
 धीते पीते । धेदू पाने इत्यस्य निष्ठायार्था रूपम् । अववर्णः  
 चाण्डालादिः । संलापः परस्परसम्भाषणम् । संल्लोपो भाषणं मिथ  
 इसमरकोशात् ।

संवर्त्तः,

चर्मरं रजकं वैणं धीवरं नटमेव च ।  
 एतान्स्पृष्ट्वा नरो मोहादाचामेत्प्रयतोऽपि सन्न ॥  
 रजको वस्त्ररजनकर्त्ता ।

कूर्मपुराणे,

चाण्डालम्लेच्छसम्भाषे स्त्रीशूद्रोच्छिष्टभाषणे ।  
 उच्छिष्टं पुरुषं स्पृष्ट्वा भोज्यं चापि तथाविधम् ॥  
 आचामेदश्रुपाते वा लोहितस्य तथैव च ।

तथा,

अग्नेर्गवामथालम्भे स्पृष्ट्वा प्रयतयेव वा ।  
 स्त्रीणामथात्मनः स्पर्शे नीर्षी वा परिचाय च ॥  
 उपस्पृशेज्जङ्घं वाऽऽर्द्रतृणं वा भूमियेव वा ।  
 केशानां चात्मनः स्पर्शे वाससोऽस्त्राहितस्य च ॥

• ध्यापस्तम्बः,

मूत्रं कृत्वा पुरीषं वा मूत्रपुरीषलेपानमलेपानुच्छेपलेपान्  
 रेतसश्च ये लेपास्तान् प्रक्षाल्य पादौ चाचम्य प्रवतो भवति ।  
 अमलेपोऽममयोद्गर्शनादिकेपः । उच्छेप उच्छिष्टम् ।  
 वैठीनसिः, उच्छिष्टरेतोविष्णुं संस्पृश्योन्युच्चापस्व प्रव-  
 तो भवति मिः प्रक्षाल्य च तं देहम् ।



अत्राचमनप्रक्षालनयोरार्थक्रमेण पाठक्रमबाधः ।

हेमाद्रौ आचमनप्रकरणे हारीतः,

रथ्यामाक्रम्य सुषुप्सुः कृतमूत्रपुरीषो भक्षित्वा ।

सुषुप्सुः निद्रां करिष्यन् ।

बृहस्पतिः,

अधोवायुसमुत्सर्गे आक्रन्दे क्रोधसम्भवे ।

मार्जारमूषकस्पर्शे महासेऽनृतभाषणे ॥

निमित्तेष्वेषु धर्मार्थं कर्म कुर्वन्नुपस्पृशेत् ।

उपस्पर्शनमाचमनम् ।

आपस्तम्बः, स्वप्ने क्षवथौ सिङ्गाणिकाऽऽर्वालम्भे लोहितस्य केशानामग्नेर्गवां ब्राह्मणस्य स्त्रियाश्चालम्भे महापथं गत्वा ऽमेध्यं चोपस्पृश्यामयतं च मानुषं नीर्वां च परिधायाप उपस्पृशेद्दार्द्रं वा शकृदोषधीर्भूमिं वा इति ।

स्वप्नो निद्रा । क्षवथुः छिक्का । सिङ्गाणिका नासिकातो निर्गतः श्लेष्मा । अश्रु नेत्रनिर्गतं जलम् । अनयोरालम्भे स्पर्शो । लोहितस्य रुधिरस्य । केशानां शिरोगतानां भ्रुगतानां चेति हरदत्तः । प्रच्युतानामिति स्मृत्यर्थसारे । अत्राग्निगोब्राह्मणानां स्पर्शो यदाचमनं विहितं तद् विहितस्पर्शेतरतस्पर्शमात्रनिमित्तकं न तु तत्स्पर्शजन्याप्रायत्यनिमित्तकमिति कल्पतरुः । वस्तुतस्तु गोपृष्ठस्पर्शस्याचमनानुकल्पत्वेनाभिधानान्माऽस्तु आचमनानुकल्पत्वेनानुष्ठितस्य गोपृष्ठस्पर्शस्याचमनानिमित्तत्वम् । अनवस्थायैयर्धान्यतरप्रसङ्गात् । अन्येषां तु विहितानामपि तत्स्पर्शानां विहितस्नानादीनामिषाचमननिमित्तत्वे बाधकं न पश्यामः । विहितगवादिस्पर्श एवाचमननिमित्तमिति तु मदनरत्ने । तदपि चिन्त्यम् । सङ्कोचे प्रमाणाभावात् । आचमनानुकल्पत्वेन विहितगोस्पर्शस्या-

चमननिमित्तत्वे विधानवैयर्थ्यप्रसङ्गाच्च । अथाह्नप्रतिग्रहेष्टपधिक-  
रणन्यायेन विहितस्यैव निमित्तत्वमिति चेत् । तर्हि आचमननि-  
मित्तत्वेनोक्तानां स्नानादीनां विहितानामेवाचमननिमित्तत्वं स्यात् ।  
अग्निगोब्राह्मणस्पर्शाः कर्मकालीना एवाचमननिमित्तानीति तु  
स्मृत्यर्थसारे । अत्र येषामाचमननिमित्तत्वेनोक्तानां नाप्रायत्य-  
निमित्तत्वं तेषां निमित्तानां कर्मकाले उपनिपाते सति तन्निमित्त-  
काचमनाकरणेऽपि कृतं कर्माविगुणमेव । महापथो राजमार्गः । अमे-  
ध्यं वक्ष्यमाणम् । नीवी अधोवस्त्रपरिधानग्रन्थिः । परिधाय कृत्वेत्यर्थः ।  
नीवी विस्रस्य परिधायोपस्पृशेत् आर्द्रगोमयं तृणं भूमि वा सं-  
स्पृशेत् इति बौधायनस्वरसौऽप्येवम् । विस्रस्य मुक्ता । नीवी अधो-  
वासग्रन्थिः । तद्योगादधोवासो लक्ष्यते इति हेमाद्र्युज्ज्वलाकारौ ।  
अप उपस्पृशेत् आचमेत् । अनुकल्पमाह आर्द्रमिस्रादि । आर्द्रमिति  
सर्वान्वयि इति हेमाद्रौ ।

शकृद् गोमयम् आर्द्रगोमयमिति बौधायनवाक्यात् ।

अमेध्यान्याह मनुः,

ऊर्ध्वं नाभेर्यानि खानि तानि मेध्यानि सर्वशः ।

यान्यधस्तान्यमेध्यानि देहाच्चैव मलाश्च्युताः ॥

खानि छिद्राणि । स्त्रीपुंसोपस्यभेदादुत्तरार्द्धे यानीति बहु-  
वचनम् । देहश्च्युता मला अमेध्या इत्यर्थः ।

मलानाह स एव,

वसायुक्रमसृङ्मज्जामृत्रविट्कर्णविण्णखाः ।

श्लेष्माशुदूषिकास्वेदा द्वादशैते नृणां मलाः ॥

वसा कायस्नेहः । असृक् रक्तम् । मज्जा शिरोमध्यस्थितपि-  
ण्डितस्नेहः । दूषिका नेत्रमलः । कर्णविट् कर्णमलः । अत्र नृपदं  
रुच्या मनुष्यमात्रपरम् । न तु नृ गतावितिधात्वनुसारात्प्राणिमात्रप-

रम् । इदेर्वलवत्वात् नृपदवैयर्थ्याच्च । अत एव—

रामायणे,

वदर्शं च वने तस्मिन्महतः सञ्चयान् कृतान् ।

मृगाणां महिषाणां च करीषान् बह्विकारणात् ॥

इति मुनीनां महिषादिपुरीषसङ्ग्रहः श्रूयते इति । एतेषां च मलानां स्पर्शे सति पूर्वषट्के मृज्जलाभ्यामुत्तरषट्के केवलेन ज-  
लेन प्रसालनोत्तरमाचमनम् । यथा उक्तद्वादशमलानधिकृत्य—

बौधायनः,

आददीत मृदोऽपश्च षट्सु पूर्वेषु शुद्धये ।

उत्तरेषु च षट्स्वद्भिः केवलाभिविशुध्यति ॥

यद्यपि,

विष्णुत्रोत्सर्गशुद्धयर्थं मृद्वार्यादेयमर्थवत् ।

द्वैहिकानां मलानां च शुद्धिषु द्वादशस्वपि ॥

इति मनुवाक्येन द्वादशस्वपि मृज्जलाभ्यां शुद्धिरित्यापाततः  
प्रतीयते, तथापि उदाहृतबौधायनवाक्यैकवाक्यतया कुत्रचिन्मृज्ज-  
लयोरुभयोः कुत्रचित्केवलजलस्यैवान्वये मनोस्तात्पर्यमुभेयम् ।

केचित्तु उत्तरषट्के मृद्वारिणोः केवलवारिणा सह विकल्पः  
स च व्यवस्थित उपघाताद्यपेक्षयेति वदन्ति । विष्णुत्रोत्सर्गशु-  
द्धयर्थमिति । विष्णुत्रे उत्सृज्येते येन स विष्णुत्रोत्सर्गः पाट्वादिः ।  
उत्सर्गनिमित्तिका पाट्वादीनां शुद्धिः पूर्वाधेन लेपनिमित्तिका  
शुद्धिरुत्तरार्द्धेन प्रतिपाद्यते ।

देवलः,

उञ्छिष्टं मानवं स्पृष्ट्वा भोज्यं वापि तथाविधम् ।

त्सैव हस्तौ पादौ च प्रसाल्याचम्ब शुध्यति ॥

तथाविधम् उञ्छिष्टम् ।

तथा,

यदम्भः शौचनिर्मुक्तं क्षितिं प्राप्य विनश्यति ।

प्रक्षाल्याद्युचिलिप्तं च तत्स्पृष्ट्वा ऽऽचम्य शुध्यति ॥

शौचजलाद्रितभूभागं संस्पृश्याद्युचिलिप्तमङ्गं प्रक्षाल्याचम्य  
पुष्यतीत्यर्थः ।

हारीतः, स्त्रीशूद्रोच्छिष्टाभिभाषणे मूत्रपुरीषोत्सर्गदर्शने दे-  
वताभिगन्तुकाम आचामेत् । तथा जलमिसानुदृत्तौ, नोत्तरेद-  
नुपस्पृश्य । उत्तरेत् सन्तरेत् ।

यमः,

उत्तीर्योदकमाचम्य अवंतीर्य उपस्पृशेत् ।

एवं स्याच्छ्रेयसा युक्तो वरुणश्चैव पूजितः ॥

आचम्यावतीर्योत्तीर्य चोपस्पृशेदित्यन्वयः । अवतीर्य प्रवि-  
श्य । उत्तीर्य निर्गत्य । तृ प्लवनतरणयोरितिधात्वनुसारात् तृधातो-  
क्तस्यैव च हारीतवाक्ये प्लवनार्थकत्वं यमवाक्ये ऽवतरणार्थकत्व-  
मेति कल्पतरुसम्मतोऽर्थः ।

आपस्तम्बः, रिक्तपाणिर्वयसउद्यम्याप उपस्पृशेच्छक्तिवि-  
षये न मुहूर्त्तमप्यप्रयतः स्यान्नम्रो वा नाप्सु सतः प्रयमणं विद्यते  
इतीर्य त्वाचामेत् ।

रिक्तपाणि. लोष्टादिशून्यहस्तः वयसे पक्षिणे उद्यम्य उत्सि-  
य, प्रक्रमात्पाणिमिति शेषः । अप उपस्पृशेत् आचामेत् । शक्ति-  
वेषये शक्तौ सत्याम् । नम्रो वेत्त्र शक्तिविषयइति संबध्यते ।  
अप्सु सतः अप्सु वर्त्तमानस्य । प्रयमणं प्रायत्यकारणमाचमनादि ।  
तरणे ल्युट् इत्युज्ज्वलाकारः । तश्चिन्त्यम् ।

जानोरुर्ध्वजले तिष्ठन्नाचान्तः शुचितामियात् ।

इति विष्णुवाक्येन जलस्थस्याप्पाचमनविधानात् । यतो

जानुन्यूनजलास्थितस्य प्रयमणं भावल्युटा प्रायत्यं तन्न भवति अत  
उत्तीर्याचामेदिति हेमाद्रादिसंमतोर्थः । कल्पतरुह्रप्येवमेव । यच्च  
हेमाद्रौ पयसइति पठित्वा रिक्तपाणिः जलपात्रशून्यपाणिः पयसे  
जलार्थम् उद्यम्य उद्यमं कृत्वेति व्याख्यातं, तत्र कल्पतरुतन्नाष्या-  
दिनानादेशीयानिबन्धव्याख्याविरोधादुपेक्षितम् ।

विष्णुः, क्षुत्वा सुप्त्वा भोजनाध्ययनेषुः पीत्वा स्नात्वा नि-  
ष्टीष्य वासो विपरिधाय रथ्यामाक्रम्य कृतसूत्रपुरीषः पञ्चनखा-  
स्थयस्नेहं स्पृष्ट्वाऽऽचामेत् ।

चाण्डालम्लेच्छसम्भाषणे च शङ्कः,

कृत्वा मूत्रं पुरीषं च स्नात्वा भोक्तुमनास्तथा ।

भुक्त्वा क्षुत्वा तथा सुप्त्वा पीत्वा चाम्भोऽवगाह्य च ॥

रथ्यामाक्रम्य चाचामेद्वासो विपरिधाय च ।

मार्कण्डेयपुराणे,

देवार्चनादिकार्याणि तथा गुर्वभिन्नादनम् ।

कुर्वीत सम्यगाचम्य तद्देव भुजिक्रियाम् ॥

प्रजापतिः,

उपक्रमे विशिष्टस्य कर्मणः प्रयतोऽपि सन् ।

कृत्वा च पितृकर्माणि सकृदाचम्य शुद्ध्यति ॥

विशिष्टस्य विहितस्येसपरार्कः ।

पद्मपुराणे,

चाण्डालादीन् जपे होमे दृष्ट्वा ऽऽचामेद्विजोत्तमः ।

ऋषीन् दृष्ट्वा तथैवापि कर्णं वा दक्षिणं स्पृशेत् ॥

मनुः,

कस्तो विरिक्तः स्नात्वा तु घृतप्राशनमाचरेत् ।

आचामेदेव भुक्त्वाऽर्घं स्नानं मैथुनिनः स्मृतम् ॥

विरिक्तः प्रकृताधिकविरेकवान् ।

मुक्त्वाऽभं वान्तो विरिक्त आचामेदेव । न स्नानादि कुर्यात् ।

देवलः,

मानुषास्थि वसां विष्टामार्त्तवं मूत्ररेतसी ।

मज्जानं शोणितं वापि परस्य यदि संस्पृष्टेत् ॥

स्नात्वाऽपमृज्य क्लेपादीनाचम्य शुचितामियात् ।

तान्येव स्वानि संस्पृश्य पूतः स्यात्परिमार्जनात् ॥

परिमार्जनात्सालनात् । तथा,

ऊर्ध्वं नाभेः करौ मुक्त्वा यदङ्गमुपहन्यते ।

तत्र स्नानमघस्तात् प्रसाल्याचम्य शुद्ध्यति ॥

शातातपः,

रजकश्चर्मकृश्चैव व्याधजालोपजीविनौ ।

चेलनिर्णेजकश्चैव नटः शैलूषकस्तथा ॥

मुखेभगस्तथा इवा च वनिता सर्ववर्णगा ।

चक्री ध्वजी वध्यघाती ग्रामकुक्कुटशूकरौ ॥

एभिर्यदङ्गं संस्पृष्टं शिरोवर्जं द्विजातिषु ।

तोयेन स्नातनं कृत्वा आचान्तः शुचितामियात् ॥

रजको बस्त्ररञ्जनकर्त्ता, चक्री तैलिकः, ध्वजी शौण्डिकः ।

देवलः,

उपस्पृश्याशुचिस्पृष्टं तृतीयं वापि मानवः ।

हस्तौ पादौ च तोयेन प्रसाल्याचम्य शुध्यति ॥

तृतीयम् अशुचिस्पृष्टस्पृष्टम् ।

अथ द्विराचमननिमित्तानि ।

आपस्तम्बः, भोक्ष्यमाणस्तु प्रयतोऽपि द्विराचामेदे द्विः

परिमृजेत् सकृदुपस्पृशेत् ।

द्विः परिमृजेदित्यादिविशेषो भोक्ष्यमाणस्यैव । द्विरित्थनेन स्वयमुक्तस्य वैकल्पिकस्य त्रिरित्थस्य निवृत्तिः । सक्कदित्थनेन स्वोक्तस्य वैकल्पिकस्य द्विरित्थस्य निवृत्तिः ।

व्यासः,

प्रक्षाल्य पाणिपादौ च भुञ्जानो द्विरूपस्पृशेत् ।

भुञ्जानो भोक्ष्यमाणः ।

याज्ञवल्क्यः,

स्नात्वा पीत्वा क्षुते मुक्ते भुक्त्वा रथ्योपसर्पणे ।

आचान्तः पुनराचामेद्रासो विपरिधाय च ॥

पैठीनसिः, कलिलकासश्वासागमे च रथ्याचत्वरश्मशान-  
क्रान्तेष्वाचान्तः पुनराचामेत् ।

कलिलं कठिनः श्लेष्मा। श्वासोऽत्र विकृतो व्यायामादिकृ-  
तः, प्राकृतस्य सदातनत्वात् । चत्वरं भूतादिवलिस्थानमिति क-  
ल्पतरुः ।

यमः,

सकर्ममे तु वर्षासु प्रविश्य ग्रामसङ्करम् ।

जङ्गाभ्यां मृत्तिकास्तिस्रः पश्यां तु द्विगुणा स्मृताः ॥

एतत्क्षालनं रथ्याक्रमणनिमित्तकाचमनात्प्राक् । ग्रामसङ्करं  
ग्रामावकरस्थानम् ।

“संमार्जनी शोधनी स्यात्सङ्करोऽवकरस्तथा ।

क्षिप्ते” इति त्रिकाण्डीस्मरणात् ।

शङ्खलिखितौ, मूत्रपुरीषष्ठीवनादिषु शुक्तवाक्याभिधानेषु  
च पुनरूपस्पृशेत् ।

शुक्तं परुषमिति कल्पतरुः ।

वसिष्ठः, मुप्त्वा भुक्त्वा क्षुत्वा रुदित्वा पीत्वा च आचान्तः

पुनराचामेद्वासो विपरिधाय चौष्ठौ च संस्पृश्य यत्रालोमकौ ।

बौधायनः,

भोजने हवने दाने उपहारे प्रतिग्रहे ।

हविर्भक्षणकाले च तत्र द्विराचमनं स्मृतम् ॥

माधवीये षट्त्रिंशन्मतम्,

होमे भोजनकाले च सन्ध्ययोरुभयोरपि ।

आचान्तः पुनराचामेज्जपहोमार्चनेषु च ॥

सर्वेषां च निमित्तानां ज्ञातानामेव नैमित्तिकाचमनादिप्रयो-  
जकत्वं यथासम्भवमशुद्धिप्रयोजकत्वं च ।

द्रप्साविद्धां तनुं लक्ष्य दृष्ट्वा वाप्यशुचिर्भवेत् ।

इति देवलवचने एकत्र दृष्टत्वात् । व्यवहारोऽप्येवम् । द्रप्सा  
घनीभूतश्लेष्मा । लक्ष्य प्रकारान्तरेण ज्ञात्वा । लक्ष्येति ल्यबार्धः ।

अथाचमनानुकल्पाः ।

तत्र पराशरः,

ध्रुते निष्ठीविते चैव दन्तश्छिष्टे तथाऽनृते ।

पतितानां च सम्भाषे दक्षिणं श्रवणं स्पृशेत् ॥

प्रभासादीनि तीर्थानि गङ्गाद्याः सरितस्तथा ।

विप्रस्य दक्षिणे कर्णे सन्तीति मनुरब्रवीत् ॥

आदित्यो वरुणः सोमो वह्निर्वायुस्तथैव च ।

विप्रस्य दक्षिणे कर्णे नित्यं तिष्ठन्ति देवताः ॥

अत्र विप्रकर्णस्यैवार्थवादात्कर्णे स्पृशो विप्रस्यैवाचमनानु-  
कल्पः इति वदन्ति । युक्तं चैतत् । अर्थवादानुरोधेनापि सामान्य-  
प्रवृत्तस्य विशेषपरत्वदर्शनात् । यथा अक्ताः शर्करा उपदधा-  
तीत्यत्राक्तपदं तेजो वै घृतमित्यर्थवादानुरोधाद् घृताक्तपरम् । इदं  
च मुख्याचमनासम्भवे ।



तदुक्तं मार्कण्डेयपुराणे,  
 क्षुतेऽवलीढे वान्ते च तथा निष्ठीवनादिषु ।  
 कुर्यादाचमनं स्पर्शं गोपृष्ठस्यार्कदर्शनम् ॥  
 क्षुत्वा निष्ठीच्य वासश्च परिधायान्त्रमेद् बुधः ।  
 कुर्वीतालम्भनं वापि दक्षिणश्रवणस्य वै ॥  
 यथाविभवतो ह्येतत्पूर्वाभावे ततः परम् ।  
 न विद्यमाने पूर्वोक्ते उत्तरमाप्तिरिष्यते ॥  
 आचमनमुक्त्वा बौधायनः,  
 आर्द्रं तृणं गोमयं भूमिं वा संस्पृशेदिति ।  
 आापस्तम्बोऽपि, आर्द्रं वा शकृदोषधीर्भूमिं वेति ।  
 शकृत् गोमयम् ।

अथाचमनापवादः ।

तत्र मनुः,

नोच्छिष्टं कुर्वते मुख्या विप्लुषोऽङ्गं न यन्ति याः ।

न श्मश्रूणि गतान्यास्यं न दन्तान्तरधिष्ठितम् ॥

मुख्याः मुखे भवाः विप्लुषो बिन्दवः । यन्ति गच्छन्ति । श्म-  
 श्रूणि मुखलोमानि । आस्यं गतानि मुखं गतानि । दन्तान्तः दन्त-  
 मध्ये । अधिष्ठितं प्रविष्टम् अन्नादि । अत्रोभयत्रापि उच्छिष्टं कुर्वत-  
 इत्यस्यान्वयः । एवञ्च मुखच्युता जलबिन्दवो मूम्यादिपतिताः  
 स्पृष्टा नाशुचित्वहेतवः, अङ्गलप्रास्तु अशुचित्वहेतवः । ता अपि  
 लोमद्वयक्लेदसमर्था एव आचमननिमित्तानि ।

यथा पैठीनस्तिः, भूमिगता बिन्दवः परामृष्टाः पूता वि-  
 प्लुषः शुद्धा द्विरोमाक्लिष्वेष्वाचामेत् ।

बिन्दवोऽत्राचमनबिन्दवः, तथाऽऽचमनबिन्दव इति बाह्व-  
 ल्क्यवचनैकवाक्यत्वात् । परामृष्टाः स्पृष्टाः, पूताः नामाचम्यमापादय-

न्ति । विप्लुषश्च मन्वेकवाक्यतया मुख्या भूमिगताः शुद्धा नामा-  
यत्यहेतवः । ताश्च अङ्गपतिता अपि रोमद्वयार्द्राभाषमापाद-  
यितुं समर्था एवाचमननिमित्तम् । द्विरोमल्लिभेष्विति । रोमद्वयपर्यन्तं  
तैः क्लिषेष्वङ्गेषु सतिस्वत्यर्थः ।

आस्यगतम्भ्रुषु विशेषमाहापस्तम्भः, न इमश्रुभिरु-  
च्छिष्टो भवति अन्तरास्ये सद्भिर्वावन्न हस्तेन स्पृशति ।

हस्तेनेत्यङ्गान्तरस्याप्युपलक्षणमिति स्मृतिचन्द्रिकाहेमाद्री ।

वसिष्ठः, न इमश्रुगतो लेपः । अशुचिरिति शेषः ।

दन्तश्लिष्टे विशेषमाह गौतमः, दन्तश्लिष्टेषु दन्तवदन्यत्र  
जिह्वाभिमर्शनात् प्राक् च्युतेरित्येके । च्युतेष्वास्त्रावन्नद्विधाक्षिगिरभेव  
तच्छुचिः ।

अन्यत्र जिह्वाभिमर्शनात् । दन्तलग्नानि यावज्जिह्वयां दन्ते-  
भ्यो भेदेन नोपलभ्यन्ते तावद्दन्तवन्नाशुचीनीत्यर्थः । तान्यप्युपल-  
भ्यमानरसानि चेदशुचीन्येव ।

यथाऽऽह शङ्खः, दन्तवहन्तल्लेषु रसवर्जमन्यत्र जिह्वाभि-  
मर्शनादिति ।

रस्यतइति रसः आस्वाद्यमान इति । भेदेनोपलभ्यमाना-  
न्यपि यदि जिह्वाभिमर्शनादिना न च्यवन्ते, तथापि शुचीन्येवेत्ये-  
के मन्यन्ते । तद्बुद्धरणार्थं भूयान् यत्नोऽपि न कार्यः ।

यथाऽऽह देवलः,

भोजने दन्तलग्नानि निर्हृत्वाचमनं चरेत् ।

दन्तलग्नमसंहार्यं लेपं मन्येत दन्तवत् ॥

न तत्र बहुधाः कुर्याद्यस्तमुद्धरणे पुनः ।

भवेदक्षौचमर्थं तृणवेषाद् व्रणे कृते ॥

निर्हृत्वेति । जिह्वाश्लिष्टमास्त्राद्यमानरसं च निर्हृत्वेत्यर्थः ।

दन्तलग्नं जिहास्पृष्टदन्तलग्नम् । तदस्पृष्टस्य तु संहार्यस्यापि नाच-  
मननिमित्तता । अन्यथा गौतमवाक्येऽन्यत्र जिहाभिमर्शनादिति  
व्यर्थमेव स्यात् । च्युतेष्विति । तेषु च्युतेषु आस्त्राववच्छात्रावत्तानि-  
निगिरभेव गिलभेव शुध्यतीत्यर्थः । निगिरन् त्यजन्निति रत्नाकरः ।  
तस्यायमाशयः । दन्तसक्तं त्यक्त्वा ततः शुचिरिति याज्ञवल्क्यैकवा-  
क्यतया निगिरन्निस्य सजन्नित्यर्थः समुचितोऽन्यथा विकल्पाप-  
त्तिरिति । तच्च चिन्त्यम् । निगिरणशब्दस्य गिलनएव प्रसिद्धिः । अत  
एव कल्पतरुणा निगिरभेव तच्छुचिरिति वसिष्ठवाक्ये निगिरन्  
गिलन्निति व्याख्यातम् । निगरणं पुनरनेन याज्ञवल्क्योक्तेन सागेन  
विकल्पत इति मिताक्षराकारेणाप्यभिहितम् । निगरणं त्यागो वेति  
विकल्पइति दीपकलिकायां शूलपाणिरपि । निगिरन् अन्तः  
प्रवेशयन्निति हेमाद्रिस्मृतिचन्द्रिकाकाराभ्यामपि व्याख्यातम् । एव-  
मेव चास्त्राववदिति दृष्टान्तोऽपि साधु सङ्गच्छते । नहि आस्त्रावस्य  
सागे शुचिः किं तु गिलनएवेति ।

**वसिष्ठः,**

दन्तवदन्तलघ्नेषु यच्चाप्यन्तर्मुखे भवेत् ।

आचान्तस्यावशिष्टं स्यान्ननिगिरभेव तच्छुचिः ॥

यच्चापीति । दन्तलग्नादन्यदप्यन्नकरणादि यत्प्रमादावशिष्ट-  
माचमनोत्तरमुपलभ्यते तदपि निगिरभेव गिलभेव शुचिः स्या-  
दित्यर्थः । आचमनापवादोऽयम् । निगरणवैकल्पिकं त्यागमाह—

**याज्ञवल्क्यः,**

मुखजा विप्लुषो मेध्यास्तथाऽऽचमनावन्दवः ।

श्मश्रु चास्यगतं दन्तसक्तं त्यक्त्वा ततः शुचिः ॥

दन्तसक्तं प्रागुक्तम् । ततः त्यागात् । तेनाचमनव्यावृत्तिः ।

अत एव हेमाद्रौ बौधायनः,

स्रस्तेषु तेषु नाचामेतेषां संस्त्रावणाच्छुचिः । इति ।

संस्त्रावणं मुखाद्ग्रहिर्निरसनम् । एतेन दन्तसक्तं त्यक्त्वाऽऽचम्य  
शुचिरिति केषाञ्चिद्ग्र्याख्यानमनादेयम् । गौतमवसिष्ठवाक्ययोर्नि-  
गिरभेवेत्येवकारस्तु—

चर्चणे त्वाचमेभित्यं मुक्त्वा ताम्बूलचर्चणम् ।

ओष्ठौ विलोमकौ स्पृष्ट्वा वासो विपरिधाय च ॥

इतिषिष्णुक्ताचमननिषेधार्थं इति मितान्नरा ।

भक्षितचर्वितलिप्तप्रत्यवसितगलितस्त्रादितप्सातम् ।

अभ्यवहृताकजग्धग्रस्तग्लस्ताक्षितं भुक्ते ॥

इत्यमरकोषाच्चर्चणगिलनयोः पर्यायतया निगरणे प्रसक्त-  
माचमनमेवकारेण व्यवच्छिद्यतइति तदभिप्रायः ।

हेमाद्रौ तु “आस्त्रावो मुखप्रभवमुदकं, तद् यथा व्युत्तमप्यशुचि न  
भवति तद्दुदित्यर्थः । निगिरभेवेत्येवकाराच्चर्चणक्रियायाम् आचामे-  
चर्चणे नित्यमिति षिष्णुनोक्तमाचमनं कर्त्तव्यमेवे”त्युक्तमातदभिप्रा-  
यस्तु चर्चणनिगरणयोर्भेदस्य लोकव्यवहारसिद्धतया चर्चणव्यावृ-  
त्त्यर्थमेवकारः । अन्यथा एवकारश्चैयर्थ्यं प्रसज्येतेति । एवञ्च चर्चणं  
विना तद्विल्लं तस्यागश्च नाचमननिमित्तमिति सिद्धम् । भूमिग-  
तानामाचमनविन्दुनां पूतत्वं भूमिगता विन्दवः परासृष्टाः पूता इति  
पैठीनसिनोक्तम् ।

अन्यत्र विशेषमाह मनुः,

स्पृशन्ति विन्दवः पादौ यआचामयतः परान् ।

भूमिगैस्ते समा ज्ञेया न तैरप्रथतो भवेत् ॥

परानाचामयत इति सम्बन्धः । भूमिगैः भूमिगताचमनविन्दु-  
भिः । अत्र आचामयत इत्यभिधानादन्येषामाचमनविन्दुत्तस्यैव  
भवत्येवाप्राप्त्यमिति । अत्र पादावित्यङ्गान्तरस्मात्पुपल्लक्षणार्थम् ।

तथाच यमः,

प्रयान्त्याचामतो याश्च शरीरे विप्लुषो नृणाम् ।

उच्छिष्टदोषो नास्त्र भूमितुल्यास्तु ताः स्मृताः ॥ इति ।

विप्लुषः आचमनविन्दवः । नृणां शरीरे इत्यन्वयः इति वदन्ति । वस्तुतस्तु शरीरपदं पादपरमेव, अत एव पादग्रहणाच्च जङ्घाद्यङ्गान्तरस्पर्शो दुष्ट एवेति मेधातिथिः । पादौ न जङ्घादिरिति कुल्लूकभट्टोऽपि । हेमाद्रिस्तु “भूमिगैः अनुपहतभूमिसंस्थोदकैरित्यर्थः । एते च भूम्यभिघातोत्थिता एव स्पृष्टाः शुद्धाः नान्तराल-स्पृष्टाः ।

यदाह पैठीनसिः, भूमिगता विन्दवः परामृष्टाः पूता इती”-  
त्याह । मेधातिथिरप्येवम् ।

अन्यपिक्लरसौ,

मधुपर्के च सोमे च अप्सु प्राणाहुतीषु च ।

नोच्छिष्टस्तु भवेद्विमो यथाऽन्नेर्वचनं तथा ॥

“अप्स्विति प्राणाहुतिसाहचर्यप्राप्तापोशानविषयम्, आचम-  
नोदकपानविषयं वा । अन्यन्नोदकपाने पीत्वाऽपोऽध्येष्यमाणश्चे-  
त्साचमनविधेरिति” कल्पतरुः । हेमाद्रिरपि अप्स्विति प्राणाहुतिस-  
भिधानाद्मृतापिपानमसीत्यादिनोदकपाने कर्त्तव्ये मुक्तवानपि म-  
न्त्रोच्चारणं प्रति नोच्छिष्ट इत्यर्थः ।

शालालपः,

दन्तलब्धे फले मूले मस्ये स्नेहे तथैव च ।

ताम्बूले वेष्टुदण्डे च नोच्छिष्टो भवति द्विजः ॥

दन्तलब्धं व्याख्यातम् । फले कट्टातिक्तकषाये जातीफलादौ  
सतोभाचारादिति कल्पतरुः । फलमूले चाभिपकभिन्ने समाचारादि-  
ति रत्नाकरः । मस्ये फलमूलातिरिक्ते कट्टकषाये ।

तथाच लघुहारीतः,  
 कषायकटुताम्बूले भुक्तस्नेहानुलेपने ।  
 मधुपर्कं च सोमे च नोच्छिष्टो मनुरब्रवीत् ॥  
 भक्ष्ये स्नेहे इति स्मृतिचन्द्रिकायां पाठः ।  
 भुक्तस्नेहे अत्यन्तानिर्हासं ।  
 भुक्त्वाऽऽचामेद्ययोक्तेन विधानेन समाहितः ।  
 शोधयेन्मुखहस्तौ च मुहूर्त्तार्घ्यैर्वज्रैरापि ॥  
 इति देवलस्मरणादिति व्याख्यातं च ।  
 माघवीये हेमाद्रौ च षट्त्रिंशन्मतम्,  
 ताम्बूले चैव सोमे च भुक्तस्नेहावशिष्टके ।  
 दन्तलग्नस्य संस्पर्शो नोच्छिष्टस्तु भवेन्नरः ॥  
 त्वग्निः पत्रैर्मूलफलैस्तृणकाष्ठमयैस्तथा ।  
 सुगन्धिभित्तथा द्रव्यैर्नोच्छिष्टो भवति द्विजः ॥ इति ।  
 एतच्च सौरभाद्यर्थोपभुक्त्वावशिष्टविषयम् । ताम्बूलसाहचर्या-  
 दिति माघवः ।

विद्याकरवाजपेयिघृतवचनम्,  
 स्वर्जुरी तालकन्दश्च मृणालं पद्मकेसरम् ।  
 नारिकेलं कसेरुं च नोच्छिष्टं मनुरब्रवीत् ॥  
 ताम्बूलं च कषायं च सर्वं च जलसम्भवम् ।  
 मधुपर्कं च सोमं च लवणाक्तं तथा क्वचित् ॥ इति ।  
 अत्र सर्वत्र मधुपर्कादानुच्छिष्टतानिषेधाद्दुच्छिष्टतानिषर्त्तक-  
 मक्षणेच्छराचमनस्यार्थतो निषेधसिद्धावपि भोक्ष्यमाणः प्रसक्तोऽपि  
 द्विराचामेदिस्नादिना विहितं प्रथममाचमनं स्यादेव ।  
 इदं पुनरत्र प्रतिपाति ।  
 भुप्त्वा भृत्तां च भुक्त्वा च निष्टीष्योक्त्वाऽनृतं वचः ।

पीत्वाऽपोऽध्येष्यमाणश्च आचामेत्प्रथतोऽपि सन् ॥

इति मनुना प्रयतस्यापि नैमित्तिकाचमनविधानाद्बुच्छिष्ट-  
त्वनिषेधेनाशुचित्वाभावे सिद्धे अशुचित्वनिवर्त्तकाचमनाभावे सि-  
द्धेऽपि पानभोजनादिनिमित्तकमाचमनप्रवश्यकमेव । अत एव म-  
धुपर्कप्राशनानन्तरं “सर्वं वा प्राश्नीयात् प्राग्वा सञ्चरे निनयेदा-  
चम्य प्राणान्संमृशती”त्यादिना गृह्यसूत्रेऽपि आचमनमभिहितम् ।  
अनुच्छिष्टताभिधानं च तत्स्पर्शने सम्भाषणे च परेषामाचमनाभाव-  
स्य, तस्यापि शूद्रादिस्पर्शादोषाधिक्याभावस्य, तदुत्तरमाचमनं  
विनैव कर्माधिकारस्य च बोधनाय । नैमित्तिकाचमनाकरणे पुरुषः  
परं प्रखवैति, कर्म तु साङ्गमेव । मधुपर्कप्राशने तु आचमनोत्तर-  
मेव कर्म कर्त्तव्यम् । गृह्ये तथैव क्रमदर्शनात् । स्वापादौ मधुप-  
काद्यन्यभोजने चाशुचित्वमेव ।

ततः शरीरस्रोतोभ्यो मलनिःस्यन्दविस्त्रवात् ।

अस्नादीनां प्रवेशाच्च स्यादशुद्धिर्विशेषतः ॥

पतिताशुच्यमेध्यानां स्पर्शनाच्चाशुचिर्भवेत् ।

सुप्ताद्रस्त्रविपर्यासात्सताद्ध्वपरिश्रमात् ॥

इति देवलवाक्यात् । अत एव शेषप्राशनादौ विधिवत्प्राद-  
प्रायसाभावेऽपि नैमित्तिकमाचमनमाचरन्ति । अत एव भट्टैरपि  
ताम्बूलभक्षणोत्तरमनाचमनमनाचारमध्ये गणितम् ।

आचामेच्चर्वणे नित्यं मुक्त्वा ताम्बूलचर्वणम् ।

इति विष्णुवाक्येन तु ताम्बूलचर्वणनिमित्तकमाचमनं नि-  
विध्यते । न तु भक्षणनिमित्तकम् । काश्चित्तु ताम्बूलेतरभोजनेष्वा-  
चमनमावश्यकं ताम्बूले तस्मादवश्यकमिति तदर्थं इत्याह । यदि  
च पूर्वलिखितकोशाच्चर्वणभक्षणयोः पर्यायता तदा विनिगमका-  
भावात्ताम्बूलभक्षणस्य पूर्वं परतश्च नाचमनमिति वस्तुस्थितिरिति ।

द्रव्यहस्तस्योच्छिष्टादेराचमनकालः । ११७

मधुपर्के च सोमे चेत्यादिबचनव्याख्यायामप्सुच्छिष्टतानिषेधात्पीत्वा-  
ऽप इति नैमित्तिकमाचमनं प्रयतोऽपीति श्रवणाच्चेति श्रीदत्तलि-  
खनान्मधुपर्कादिप्राशनानन्तरं नैमित्तिकमाचमनम् तत्संमतमपि । अ-  
विधिपूर्वकाचमनोदकपाने तु उच्छिष्टता वाचनिकी ।

यथाह गोभिलः, हृदयस्पृशास्त्वेवाप उपस्पृशेदुच्छिष्टो है-  
वातोऽन्यथा भवतीति ।

अतः अस्माद्विधेः अन्यथाऽऽवान्त उच्छिष्ट एव भवतीति त-  
द्भाष्यम् । एवञ्च मधुपर्के इत्यादिवाक्ये अपि स्वत्यस्य जलसामा-  
न्यपरत्वेनैवोपपत्तौ कल्पतरुकारादिभिर्ब्रह्मविद्यादिविशेषपरतया  
व्याख्यातं तद् विचारणीयमिति। यत् हेमाद्रादौ भुक्तवतोऽपि अमू-  
तापिधानमसीति मन्त्रपाठप्राप्त्यर्थमनुच्छिष्टत्वविधानमित्युक्तं, तद्-  
पि न साधीयः । मन्त्रपाठविधिवलादेवोच्छिष्टस्यापि मन्त्रपाठमा-  
प्तेरनुच्छिष्टत्वविधाने वैयर्थ्यात् इति । आचमनोदकपानं तु ना-  
चमननिमित्तम् । आचमनविधिवैयर्थ्यानिवस्थयोरन्यतरप्रसङ्गात् ।

अथ द्रव्यहस्तस्योच्छिष्टादेराचमनकालः ।

तत्र गौतमः, द्रव्यहस्त उच्छिष्टो निघायाचामेदिति ।

मूत्रपुरीषकर्मभोजनादि चोच्छिष्टनिमित्तम् । अत्र द्रव्यपदम्  
अन्नपानादिभक्ष्यद्रव्यपरम् ।

यथा वर्सिष्ठः,

प्रचरन्नभ्यवहार्येषु उच्छिष्टं यदि संस्पृशेत् ।

भूमौ निक्षिप्य तद् द्रव्यमाचम्य प्रचरेत्पुनः ॥ इति ।

प्रचरन् गच्छन् अभ्यवहार्येषु हस्तादौ सत्स्विसर्थः । भूमौ  
निक्षिप्य तद् द्रव्यमित्यग्रे दर्शनात् । उच्छिष्टशब्दोऽत्राचमनार्हा-  
द्युच्चिबचनः । स्नानार्हाद्युच्चिबचनत्वे त्वाचमनमात्रविधिविरोधात् ।

बृहस्पतिरपि,



प्रचरन्नपानेषु यदोच्छिष्टमुपस्पृशेत् ।

भूमौ निधाय तद् द्रव्यमाचान्तः प्रचरेत्पुनः ॥ इति ।

अत्र विशेषमाह तुः शाङ्खलिखितौ, द्रव्यहस्त उच्छिष्टो  
निधायाचम्याभ्युक्षेत् द्रव्यम् ।

एतदप्यभ्यवहार्यद्रव्यविषयम् । एवञ्च द्रव्यहस्तस्याचमनाच्छु-  
द्धिः द्रव्यस्य तु निधानाभ्युक्षणाभ्यामिति फलितम् । यदा तु द्र-  
व्यस्यैव साक्षादुच्छिष्टस्पर्शस्तदा तद् परित्याज्यमेव ।

“यदाह वसिष्ठः, उच्छिष्टमगुरोरभोज्यं स्वमुच्छिष्टमुच्छि-  
ष्टोपहतं चेति” स्मृतिचन्द्रिका ।

यत्तु—

उच्छिष्टेन तु संस्पृष्टो द्रव्यहस्तः कथञ्चन ।

अनिधायैव तद् द्रव्यमाचान्तः शुचितामियात् ॥

इति मनुवचनं, तद् अभ्यवहार्यान्नव्यञ्जनव्यतिरिक्तद्रव्यहस्त-  
विषयमिति विश्वरूपभर्तृयज्ञाविति कल्पतरुः ।

मार्कण्डेयः,

उच्छिष्टेन तु संस्पृष्टो द्रव्यहस्तो निधाय वा ।

आचम्य द्रव्यमभ्युक्ष्य पुनरादातुमर्हति ॥

अत्र वाशब्द उक्तरीत्या अभ्यवहार्यान्नव्यवहार्यद्रव्यभेदेन व्य-  
वस्थितविकल्पपरः ।

बौधायनः, “तैजसं चेदादायोच्छिष्टी स्यात्तदुदस्याचम्या-  
दास्यन्नद्धिः प्रोक्षेत । स चेदन्येनोच्छिष्टी स्यात्तदुदस्याचम्यादा-  
स्वन्नद्धिः प्रोक्षेत । अथ चेदन्निरुच्छिष्टी स्यात्तदुदस्याचम्यादा-  
स्यन्नद्धिः प्रोक्षेत । एतदेव विपरीतममत्रे, वानस्पत्ये च विकल्पः” ।  
तैजसं सुवर्णपात्रादि । उदस्य निधाय । प्रोक्षेतेत्यत्र तदित्यनुषङ्गः ।  
स पात्रग्रहीता । अन्येन उच्छिष्टेन स्पृष्टः सन्नुच्छिष्टी स्यात् । अथ

धेदिति। अग्निः उच्छिष्टोदकैः। एतदेवेति। आदानापेक्षं चात्र विपरी-  
तत्वम्, तेन तदुदस्य परित्यज्याचामेभ पुनस्तद्वह्नीयादिसर्थ इति  
कल्पतरुः। विपरीतमनुदस्येति यावादिति तु स्मृतिचन्द्रिका। अ-  
मत्रं पात्रम् । प्रकृते तु तैजसस्य पृथगुपादानाच्चैजसातिरिक्तं  
तद्रोधयम् । वानस्पसे वाक्षे पात्रे । विकल्पो वैपरीत्यस्य ।

कूर्मपुराणे,

तैजसं वै समादाय यद्युच्छिष्टो भवेत् द्विजः ।

भूमौ निक्षिप्य तत् द्रव्यमाचम्याभ्युक्षयेत्तु तत् ॥

यद्यत् द्रव्यं समादाय भवेदुच्छेपणान्वितः ।

अनिधायैव तत् द्रव्यमाचान्तः शुचितामियात् ॥

वस्त्रादिषु विकल्पः स्यात्तत्स्पृष्टौ चैवमेवाहि । इति ।

विकल्पः निधानमनिधानं वा । तत्स्पृष्टौ तैजसादिहस्तस्यो-  
च्छिष्टस्पृष्टाविति बौधायनैकवाक्यतया व्याख्येयम् । यद्यत् द्रव्यमि-  
त्यत्र यद्यमत्रमिति स्मृतिचन्द्रिकायां पाठः । एतत्पाठानुसारेणैव  
स्मृतिचन्द्रिकाकारेण एतदेव विपरीतममत्रइति बौधायनवचनं  
व्याख्यातम् ।

शृङ्गस्पतिः,

अरण्येऽनुदके रात्रौ चौरव्याघ्राकुले पथि ।

कृत्वा मृत्रपुरीषं च द्रव्यहस्तो न दुष्यति ॥

शौचं तु कुर्यात्प्रथमं पादौ प्रक्षालयेत्ततः ।

उपस्पृश्य तदभ्युक्ष्य गृहीतं शुचितामियात् ॥

द्रव्यहस्त इत्यत्र हस्तपदम् अङ्गान्तरस्याप्युपलक्षणार्थम् । द्रव्यपदं  
घात्रासङ्कुचितमन्नादेरपि संग्राहकमिति रत्नाकरादयः । अत्र शु-  
हीतं शुचितामियादित्यनेन शौचात्पूर्वं भूमौ द्रव्यनिधानमाक्षिप्यते ।  
तथाचापस्तम्बः,

कृत्वा मूत्रं पुरीषं च द्रव्यहस्तः कथञ्चन ।  
भ्रूमावन्नं प्रतिष्ठाप्य कृत्वा शौचं यथाविधि ॥  
तत्संयोगात्तु पक्वान्ममुपस्पृश्य ततः शुचिः । इति ।

तत्संयोगादिति । अशुचिपुरुषसंयोगाद्यथा तदशुचि तथा  
शुचिपुरुषसंयोगाच्छुच्यपीत्यर्थः । अत्र पक्वान्मित्यनन्तरं शुचीत्य-  
नुषङ्गः । तत्संयोगात्तु पक्वान्मित्यत्रोत्सङ्गोपात्तपक्वान् इति स्मृति-  
चन्द्रिकायां पाठः । तत्र च पक्वान्नं प्रथमं भूमौ निधाय शौचं  
कृत्वा तदन्नमङ्गे निधायान्मप्य शुध्यतीत्यर्थः ।

वायुपुराणे,

पादौ प्रक्षाल्य निसिप्य आचम्याभ्युक्षणं ततः ।  
पुष्पादीनां तृणादीनां प्रोक्षणं हविषां तथा ॥  
निसिप्य भूमौ द्रव्यं निधायेत्यर्थः ।  
मार्कण्डेयस्तु शौचमप्यनिधायैव कार्यमित्याह,  
पक्वान्नेन गृहीतेन मूत्रोच्चारं करोति यः ।  
अनिधायैव तद द्रव्यमङ्गे कृत्वा समाश्रितम् ॥  
शौचं कृत्वा यथान्यायमुपस्पृश्य यथाविधि ।  
अन्नमभ्युक्षयेष्वैवम् उद्धृत्सार्कस्य दर्शयेत् ॥  
अक्ताऽग्रमात्रं वा तस्मान्छेषं शुद्धिमवाप्नुयात् । इति ।

अथ दन्तधावनम् ।

तत्र घाङ्गवल्क्यः,

शरीरचिन्तां निर्वर्त्य कृतशौचविधिर्द्विजः ।  
प्रातःसन्ध्यामुपासीत दन्तधावनपूर्विकाम् ॥

दण्डः,

उषःकाले तु सम्प्राप्ते कृत्वा शौचं यथार्थवत् ।  
ततः स्नानं प्रकुर्वीत दन्तधावनपूर्विकम् ॥

उषःकालश्च लोहितदिगुपलासितकालात्प्रागीषदिकूपकाश-  
वान् कालः । यथार्थवत् यथाविहितशौचापादकमृज्जलादिसंख्याव-  
दित्यर्थः । अत्र सन्ध्यायां स्नाने च दन्तधावनस्य नाङ्गत्वम् ।

मुखे पर्युपिते निसं भवत्यप्रयतो नरः ।

तस्मात्सर्वप्रयत्नेन भक्षयेदन्तधावनम् ॥

इति वृद्धशातातपवचनेन स्वतन्त्रस्यैव शुद्धिहेतुतयाऽभिधानात् ।  
अत एव दन्तान्प्रक्षाल्य स्नायादिति छन्दोगपरिशिष्टेऽपि कालार्थः  
संयोगः । दर्शपूर्णमासाभ्यामिष्ट्वा सोमेन यज्जेतिवत् । अप्रयतः  
अशुचिः । दन्तधावनं दन्तमलापकर्षकं काष्ठम् । भक्षयेदिति दन्त-  
सम्बन्धाद् गौणमभिधानं पूर्वोत्तराचमनरूपभक्षणधर्मप्राप्त्यर्थम् ।

छन्दोगपरिशिष्टम्,

उत्थाय नेत्रे प्रक्षाल्य शुचिर्भूत्वा समाहितः ।

परिजप्य च मन्त्रेण भक्षयेदन्तधावनम् ॥

आयुर्वलं यशो वर्चः प्रजापशुवमूनि च ।

ब्रह्म प्रज्ञां च मेधां च त्वं नो धेहि वनस्पते ॥

शुचिर्भूत्वा आचम्येत्यर्थः । मन्त्रेण अनुपदवक्ष्यमाणेन आ-  
युर्वलमित्यादिना । भक्षयेदन्तेषु धर्षयेत् । तदुक्तं तत्रैव,

नारदाद्युक्तत्राक्षेयमष्टाङ्गुलमपाटितम् ।

सत्त्वचं दन्तकाष्ठं स्यात्तदग्रेण प्रधावयेत् ॥

पारस्करेण तु मन्त्रान्तरमुक्तम् ।

यथा, औदुम्बरेण दन्तान्धावेत् “अन्नाद्याय व्यूहञ्चं सोमो  
राजा ऽयमागमत् स मे मुखं प्रमाक्ष्यते यज्ञसा च भगेन चेति” ।

यद्यपि इदं समन्त्रकं दन्तधावनं समावर्तने पारस्करेणोक्तं  
तथापि दन्तप्रक्षालनादीनि नित्यमपि वासश्छत्रोपानहश्चापृवार्ण-  
वेन्मन्त्र इति तत्प्रकरणस्थवाक्यान्तरे नित्यमिति श्रवणात्प्रास-

दिकेऽपि दन्तधावने स एव मन्त्र इति प्रतीयते । दन्तधावनादीनि  
नित्यमपि क्रियमाणानि पूर्वोक्तमन्त्रयुक्तानि भवन्तीति हरिहर-  
भाष्यम् । एवं कासायनीयानाम् अन्नाद्यायेत्यादिमन्त्रः ।

गोभिलीयानाम् आयुर्वलमिसादिमन्त्रः । अन्येषां तु स्वीय-  
सूत्रे उक्तश्चेत्प्रोक्तत्वाविशेषादैच्छिकः । ब्राह्मणसर्वस्वे हलायुधस-  
म्मतोऽध्ययमर्थः ।

अन्ये तु “आयुर्वलमिसादिना वनस्पतिरूपकरणप्रकाशना-  
दन्नाद्यायेसादिना च प्रमार्जनरूपक्रियाप्रकाशनादुभयोरैककार्य-  
कारित्वाभावात्प्रथमेन काष्ठमभिमन्त्र्य द्वितीयेन मुखशोधनं सर्वैरेव  
कार्यमिति समुच्चयेनान्वयः ।

कल्पतरौ तु ब्रह्मचारिकाण्डशेषे पारम्परवचनं लिखित-  
मिति नैयतिककालकाण्डे दन्तधावनप्रकरणे न तल्लिखितम् ।

काशीखण्डेऽपि, अन्नाद्याय व्यूहध्वमिसादि आयुर्वल-  
मिसादि च क्रमेण मन्त्रद्वयं पठित्वा—

मन्त्रावेतौ समुच्चार्य यः कुर्याद्दन्तधावनम् ।

वनस्पतिगतः सोमस्तस्य नित्यं प्रसीदति ॥

इत्युक्तम्” इत्याहुः । तच्चिन्त्यम् ।

बहलपं वा स्वयुद्योक्तं यस्य यावत्प्रकीर्तितम् ।

तस्य तावति शास्त्रार्थे कृते सर्वः कृतो भवेत् ॥

इति छन्दोगपरिशिष्टवचनेऽनाकाङ्क्षितस्य पारशाखिकस्य  
ग्रहीतुमनुचितत्वात् । काशीखण्डवाक्यं तु छन्दोगपारस्करियादी-  
तरपरत्वेनाप्युपपन्नं, काम्यपरं वा तत् इति ।

प्रणवं दीर्घमुच्चार्य भक्षयेद्दन्तधावनम् ।

इति संन्यासिपद्धतिलिखितवाक्यात्तेषां प्रणव एव मन्त्र  
इति वदन्ति ।

शूद्राणान्तु “अनुमतोऽस्य नमस्कारो मन्त्र इति शूद्रमकर-  
णस्थगौतमवाक्येन सर्वमन्त्रस्थाने नमःशब्दविधानादत्रापि नम  
इत्येव मन्त्रः ।

केचित्तु,

अमन्त्रस्य तु शूद्रस्य विप्रो मन्त्रेण गृह्यते ।

इति ब्राह्मपुराणीयपरिभाषयाऽर्थप्रकाशनार्थं ब्राह्मणेन म-  
न्त्रः पठनीयः तदसम्भवेऽपि किञ्चिद्ब्रह्महान्या नित्यं कार्यमेवेति  
वदन्ति ।

नारदाद्युक्तवाक्षेयमिति । नारदशिक्षादिग्रन्थाभिहितवृत्तस-  
म्भवम् ।

तथाच नारदी शिक्षा,

आम्रपौलासविल्वानामपामार्गशिरीषयोः ।

वाग्यतः प्रातरुत्थाय भक्षयेदन्तधावनम् ॥

खदिरश्च कदम्बश्च करवीरकरञ्जयोः ।

सर्वे कण्टकिनः पुण्याः क्षीरिणश्च यशस्विनः ॥ इति ।

पौलामः आम्रातकवृक्षः ।

हारीतः, काले पलाशकोविदारश्चेष्मातकविल्वकशाकट-  
क्षनिर्गुण्डीशिखण्डिवेणुवर्जं, प्रसमापकवद्रीकरञ्जशमीक्षिषापा इत्ये-  
के, दधित्यहरीतक्यश्वकर्णशालामलकानीसपरे, विल्वखदिग्गम्र-  
पौलासशिरीषापामार्गणामन्यतममनार्द्रं नातिशुष्कं नातिस्युल-  
मापोथिताग्रमनोष्ठग्रन्थ्युदङ्मुखो वाग्यत आसीनो दन्तधावने  
भक्षयेत् इति ।

काले उषःकाले । कोविदारः श्वेतपुष्पः काञ्चनारसदृशः ।  
श्चेष्मातको बहुवारः । विल्वकः चील इति पश्चिमदेशे प्रसिद्धः ।  
शाकटक्षः सागेवान इति लोके प्रसिद्धः । निर्गुण्डी सिन्दुवारः ।

शिखण्डी मयूरशिखा । शिखण्डिसंज्ञकः कण्टकिगुल्म इत्यपरे । वेणु-  
वर्जमिति । वेणुर्वंशः । तन्निपेधश्च त्वगितरपरः । तिनितिणी वेणुपृष्ठं  
चेत्यादिना वक्ष्यमाणनरसिंहपुराणेन प्रशस्तत्वाभिधानात् । दधित्यः  
कपित्थः । शालः शङ्कुवृक्षः । एके अपरे इत्युभयत्रापि वर्जयित्वेति शेष  
इति कल्पतरुप्रभृतयः । अनार्द्रमीपदारद्रम् । ईषदर्थे नञ् । नातिशुष्कमि-  
त्यग्रेऽभिधानात् । प्रक्षालनस्य विहितत्वेन आर्द्रताया आवश्यकत्वाच्च ।  
एतेन सद्यश्छिन्नमपि निषिद्धम् । नातिस्थूलमिति । कनीन्यग्रसम-  
स्थौल्यमिति विष्णुनाऽभिधानात्तदधिकस्थौल्यरहितम् । आपो-  
थिताग्रमिति । आ ईपत् चूर्णिताग्रम् । अपोथिताग्रमिति पाठेऽपि  
ईपदर्थकनञाऽयमेवार्थः । अनेष्टग्रन्थि ओष्ठस्पर्शग्रन्थिहीनम् ।

विष्णुः, न पालाशं दन्तधावनं स्याद्, न श्लेष्मातकारिष्ट-  
विभीतकधवधन्वनजं, न कोविदारशमीपीलुपिप्पलेङ्कुदगुग्गुलुजं, न  
षर्बुरनिर्गुण्डीशिग्रुचिल्लकतिन्दुकजं, न पारिभद्राम्लिकामोचकशा-  
ल्मलीशणजं, न मधुरं, नाम्लं, नोर्ध्वशुष्कं, न समुषिरं, न पूतिगन्धि,  
न पिच्छिलं, न दक्षिणापराशामुखोऽद्यादुदङ्मुखः प्राङ्मुखो वा  
वटासनार्ककरञ्जखदिरकरवीरसर्जारिमेदापामार्गमालतीककुभावि  
त्वानामन्यतमं कषायं तित्तं कटुकं वा ।

कनीन्यग्रसमस्थौल्यं सकूर्चं द्वादशाङ्गुलम् ।

प्रातर्भुक्त्वा च यतवाक् भक्षयेदन्तधावनम् ॥

अरिष्टः रीठी इति मध्यदेशे प्रसिद्धः । धन्वनः धामिन इति  
प्रसिद्धः । पीलुः गुडफलः, पीलुरित्येव पश्चिमदेशे प्रसिद्धः ।  
इङ्कुदः इङ्कुवाकः कण्टकिवृक्षविशेषः । शिग्रुः शोभाजन इति  
प्रसिद्धः । तिन्दुकः तेन्दुआ इति प्रसिद्धः । पारिभद्रः फरहट्ट इति  
प्रसिद्धः । अम्लिका तिनिति । मोचका कदली । ऊर्ध्वशुष्कं वृ-  
क्षएव शुष्कम् । समुषिरं छिद्रयुक्तम् । अपरा प्रतीची । असनः आसन

इति मध्यदेशे प्रसिद्धः । सर्जः शालः । अरिमेदः विट्खदिरः । मा-  
लती जाती । ककुभोऽर्जुनः । कषायं तिक्तकं कटुकं वा । अवि-  
हितमप्रतिषिद्धं चान्यदपि कषायतिक्तकटुकान्यतमद्वाणम् । कनी-  
नी कनिष्ठाङ्गुलिः । सकूर्चं चूर्णिताग्रम् । प्रातः प्रातःकाले । भुक्त्वा च  
भोजनोत्तरं च । एतेन प्रातःकाले भोजनोत्तरं दन्तलग्ननिर्हरणार्थ-  
भोजने दन्तलग्नानि निर्हृत्याचमनं चरेत् ।

इति देवलस्वरससिद्धमपि दन्तधावनं कार्यम् । भोजनोत्तरं  
दन्तधावने च न वक्ष्यमाणकालादिनिषेधनियमाः । दन्तलग्ननि-  
र्हरणस्यावश्यकत्वात् इति वदन्ति । भुक्तेति यतिपरमिति हलायुधः ।

स्मृतिचन्द्रिकायां तु मार्कण्डेयः,

उदङ्मुखः प्राङ्मुखो वा कषायं तिक्तकं कटु ।

दन्तधावनं भक्षयेदिति शेषः । उदङ्मुखः प्रागुदङ्मुख इ-  
त्यर्थः । उदङ्मुखत्वे दोषश्रवणात् ।

तदाह कात्यायनः,

पूर्वामुखो धृतिं विन्द्याच्छरीरारोग्यमेव च ।

दक्षिणेन तथा चौर्यं पश्चिमेन पराजयम् ॥

उत्तरेण गवां नाशं स्त्रीणां परिजनस्य च ।

पूर्वोत्तरे तु दिग्भागे सर्वान्कामानवाप्नुयात् ॥ इति ।

महाभारते,

प्रक्षाल्य हस्तौ पादौ च मुखं च सुसमाहितः ।

दक्षिणं बाहुमुदधृत्य कृत्वा जाम्बन्तरा ततः ॥

तिक्तं कषायं कटुकं सुगन्धि कण्टकान्वितम् ।

क्षीरिणो वृषगुल्माद्वा भक्षयेद्दन्तधावनम् ॥

त्याज्यं सपत्रमज्ञातमूर्ध्वशुष्कं च पाटितम् ।

त्वग्बिहीनं ग्रन्थिमुखं तथा पालाशशांशपम् ॥



ऋजुं वितस्तिमात्रं च कीटाग्निभिरदूषितम् ।

प्राङ्मुखश्चोपविष्टस्तु भक्षयेद्भाग्यतो नरः ॥

प्रक्षाल्य च शुचौ देशे दन्तधावनमुत्सृजेत् ।

पतितेऽभिमुखे सम्यक् भोज्यमाप्नोत्यभीप्सतम् ॥

दक्षिणं बाहुमुदधृत्येत्यनेनोपवीतधारणेतिकर्त्तव्यतैकदेशोत्की-  
र्त्तनेनोपवीती भूत्वत्यर्थः सूचितः । गुल्माः अस्कन्धा मल्लिकादयः ।  
शांशपं शिशपाट्टसोद्भवम् । अत्र शुचित्वापादके दन्तधावने  
दन्तकाष्ठविशेषविधिना अर्थाभिरस्तेऽपि काष्ठान्तरे, यद् विशेषण  
काष्ठान्तरविधानं, तद् मौद्ग्लचरुविधिना बाधितेषु माषादिषु अपञ्जिया  
वै माषा इतिपुनर्निषेधवन्मुख्यालाभे प्रतिनिधित्वेनापि तदुपादान-  
निरासार्थम् । यत्तु विहितप्रतिपिद्धं तस्य निषेधसम्बन्धेन केवल-  
विहितापेक्षया किञ्चिन्न्यूनत्वात्केवलविहितालाभे उपादानम् ।  
एतस्याप्यसम्भवे अविहिताप्रतिपिद्धमुपादेयम् । केवलनिपिद्धं तु  
सर्वथा नोपादेयम् । किं तु दन्तकाष्ठालाभविहितैरपां द्वादशग-  
ण्डूषैरेव मुखशुद्धिरूपादनीयेति । तथा,

वर्जयेद्दन्तकाष्ठानि वर्जनीयानि नित्यशः ।

भक्षयेच्छास्त्रदृष्टानि पर्वस्वपिच वर्जयेत् ॥

पर्वाण्याह विष्णुपुराणे,

चतुर्दशपृष्ठी चैव अमावास्या च पूर्णिमा ।

पर्वाण्येतानि राजेन्द्र रविसंक्रान्तिरेवच ॥

नरसिंहपुराणे,

मुखे पर्युषिते निसं भवत्यप्रयतो नरः ।

तस्माच्छुष्कमथार्द्रं वा भक्षयेद्दन्तधावनम् ॥

प्रासे, खादिरश्च कदम्बश्च करञ्जश्च वटस्तथा ।

अपूव शूतन्तिडी वेणुपृष्ठं च आम्रनिम्बौ तथैवच ॥

अपामार्गश्च विल्वश्च अर्कश्चौदुम्बरस्तथा ।  
 एते प्रशस्ताः कथिता दन्तधावनकर्मणि ॥  
 दन्तकाष्ठस्य वक्ष्यामि समासेन प्रशस्तनाम् ।  
 सर्वे कण्टकिनः पुण्याः क्षीरिणश्च यशस्विनः ॥  
 अष्टाङ्गुलेन मानेन तत्प्रमाणमिहोच्यते ।  
 प्रादेशमात्रमथवा तेन दन्तान् विशोधयेत् ॥  
 प्रतिपददर्शपट्टीषु नवम्यां चैव सत्तमाः ।  
 दन्तानां काष्ठसंयोगो दहत्यामस्रमं कुलम् ॥  
 अलाभे दन्तकाष्ठानां प्रतिपिद्धे तथा दिने ।  
 अपां द्वादशगण्डपैर्भुस्त्रयुद्धिर्विधीयते ॥

शुष्कं नातिशुष्कं स्वस्थानशुष्कभिन्नञ्च । आर्द्रम् ईपदारमिति  
 ागुक्तम् । तेषुपुष्टं वंशस्य त्वग्भागः । अलाभे दन्तकाष्ठानामित्या-  
 द । इदं च दन्ताभावस्याप्युपलक्षणम् । शोथ्याभावेन दन्तकाष्ठा-  
 ःमनुपादानेऽपि मुखशोधनस्यावश्यकत्वेन तत्साधनाकाङ्क्षायामे-  
 तन्न दृष्टव्यायेनैतदुपादानस्यैवौचित्यात् ।

यमः,

आमनं शयनं यानं पादुके दन्तधावनम् ।  
 वर्जयेद् भृतिकामस्तु पालाशं नित्यमात्मवान् ॥  
 यानं शकटादि ।

स्मृतिचन्द्रिकायां गर्गः,

मर्जे धैर्यं वटे दीप्तिः करञ्जे विजयो रणे ।  
 यक्षे चैवार्थमम्पत्तिर्वदर्या मधुरः स्वरः ॥  
 खादिरे चैव सौगन्ध्यं विल्वे तु विपुलं धनम् ।  
 उदुम्बरे वाक्यामिद्धिर्वन्धूके च दृढा श्रुतिः ॥  
 सैन्ध्रे च कीर्तिसौभाग्यं पालाशे सिद्धिरुत्तमा ।

कदम्बे च तथा लक्ष्मीश्चाग्ने चारोग्यमेव च ॥  
 अपामार्गे धृतिर्मेधा मजाशक्तिर्वपुःशुचिः ।  
 आयुः शीलं यशो लक्ष्मीः सौभाग्यं चोपजायते ॥  
 अर्केण हन्ति रोगांस्तु बीजपूरेण तु व्यथाम् ।  
 ककुभेन तथाऽऽयुष्मान् भवेत्पलितवर्जितः ॥  
 दाडिमे सिन्दुवारे कुब्जके कुटके तथा ।  
 जाती च करमेदश्च दुःस्वप्नं चैव नाशयेत् ॥

उशाना,

न काष्ठं पाटयेन्नाङ्गुलिभिर्दन्तान्प्रक्षालयेत् ।

काष्ठं दन्तकाष्ठम् ।

तदुक्तं कूर्मपुराणे,

नोत्पाटयेदन्तकाष्ठं नाङ्गुल्या धावयेत्कचित् ।

प्रक्षाल्य भङ्गुक्ता तज्जहाच्छुचौ देशे समाहितः ॥

धावयेत्, दन्तानिति शेषः । अत्राङ्गुलिपदमनामिकाङ्गुलिभिर्ना-  
 ङ्गुलिपरम् । यथा स्मृतिचन्द्रिकायां माधवीये च—

याज्ञवल्क्यः,

इष्टकालोष्टपाषाणैरितराङ्गुलिभिस्तथा ।

मुक्ता चानामिकाङ्गुष्ठौ वर्जयेदन्तधावनम् ॥ इति ।

अनामिकाङ्गुष्ठौ मुक्ता इतराङ्गुलिभिरिति योजना ।

पैठीनसिः, तृणपर्णोदकेनाङ्गुल्या वा दन्तान्धावयेत् प्रदे-  
 शिनीवर्जमिति ।

अत्र तर्जनीपदं निषिद्धाङ्गुल्यन्तरोपलक्षणम् । इदं च तृणा-  
 द्विविधानं निषिद्धतिथिविषयम् ।

यदाहतुर्व्यासशातातपौ,

प्रतिपद्दर्शषष्ठीषु नवम्यां दन्तधावनम् ।

परैरन्यत्र काष्ठैस्तु जिह्वोल्लेखः सदैव तु ॥

इदं च दन्तधावनाप्राप्तिकालस्याप्युपलक्षणम् । तत्रापि दन्तशौचसाधनस्याकाङ्क्षितत्वात् । अत एव अलाभे दन्तकाष्ठानामित्यादिर्नृसिंहपुराणवाक्ये चतुर्थचरणे पत्रैर्वा मुखशोधनमिति क्वचित्पाठोऽपि ।

विष्णुः,

प्रक्षाल्य भङ्गुक्ता तज्ज्वाञ्छुचौ देशे प्रयत्नतः ।

अमावास्यां च नाशनीयादन्तकाष्ठं कथञ्चन ॥

मार्कण्डेयपुराणे,

प्रक्षाल्य भक्षयेत्पूर्वं प्रक्षाल्यैवतु तक्षयेत् ।

कूर्मपुराणे,

मध्याङ्गुलिममस्थौल्यं द्वादशाङ्गुलमम्मितम् ।

सत्त्वचं दन्तकाष्ठं स्यात्तदग्रेण तु धावयेत् ॥

धावयेत् शोधयेत् । दन्तानिति शेषः । अत्र मध्याङ्गुलिममस्थौल्यस्य विष्णुक्तेन कनीम्यग्रममस्थौल्येन विकल्पः । आयामे तु अष्टाङ्गुलमपाटितमिति छन्दोगपरिशिष्टेऽभिहितम् । भारतकूर्मपुराणादौ च ऋजुं वितस्तिमात्रं चेत्यनेन द्वादशाङ्गुलमम्मितमित्यनेन च द्वादशाङ्गुलमुक्तम् । नरसिंहपुराणे च प्रादेशमात्रमथवेत्यनेन प्रादेशमात्रमप्यभिहितम् । तदेतेषां पक्षाणां स्वगृह्यानुक्तौ व्यवस्थामाह—

स्मृतिचन्द्रिकायां गर्गः,

दशाङ्गुलं तु विप्राणां सत्रियाणां नवाङ्गुलम् ।

अष्टाङ्गुलन्तु वैश्यानां शूद्राणां सप्तमम्मितम् ॥

चतुरङ्गुलमानं तु नारीणां नात्र संशयः ।

अन्तरप्रभवानां च षडङ्गुलमुदाहृतम् ।

इत्यर्द्धश्लोकेः स्मृतिमञ्जूषायामधिकः ।

स्मृतिचन्द्रिकायां विष्णुः,  
 कण्टकिक्षीरवृक्षोत्थं द्वादशाङ्गुलसम्मितम् ।  
 कर्नाष्ट्रकाग्रवत् स्थूलं पर्वादिकृतकूर्चकम् ॥  
 दन्तधावनमुद्विष्टं जिह्वोल्लेखनिका तथा ।  
 सुसूक्ष्मं हीनदन्तस्य समदन्तस्य मध्यमम् ॥  
 स्थूलं विषमदन्तस्य त्रिविधं दन्तधावनम् ।  
 द्वादशाङ्गुलकं विप्रे काष्ठमाहुर्मनीषिणः ॥  
 क्षत्रविदूशूद्रजातीनां नवषट्चतुरङ्गुलम् ।  
 पर्वादिकम् अङ्गुष्ठपर्यादिकम् । जिह्वोल्लेखनिकाऽपि दन्तकाष्ठज्जा  
 तीयकाष्ठभवा । उपस्थितत्वात् तथाशब्दस्वरसाच्च । दन्तधावनार्थतृणं  
 विशेषमाह—

नारदीयपुराणस्थशपथवाक्यम्,  
 कुशकाशमिपीकोत्थं तृणं काष्ठं त्वचं विना ।  
 दन्तकाष्ठं नरः कृत्वा तस्य यद्विहितं त्वघम् ॥  
 अघस्य भागिनी तस्य यदि मिथ्या वदेद्वचः ।  
 पठन्ति च,  
 गुवाकं तालहिन्तालौ तथा ताडी च केतकी ।  
 खर्जूरनारिकेलौ च सप्तैते तृणराजकाः ॥  
 तृणराजशिरोपत्रैर्न कुर्याद्दन्तधावनम् ।  
 वृद्धशातातपः,  
 गन्धालङ्कारवस्त्राणि पुष्पमाल्यानुलेपनम् ।  
 उपवासेन दुष्यन्ति दन्तधावनमञ्जनम् ॥  
 उपवासेन हेतुनेति दानसागरप्रायश्चित्तविवेकौ । कालविवेके  
 उपवासे चेति पठित्वा चकारान्नक्तादिष्वपीति व्याख्यातम् ।  
 व्यक्तमाह विष्णुः,

श्राद्धे जन्मदिने चैव विवाहेऽजीर्णमस्भवे ।  
व्रते चैवोपवासे च बर्जयेदन्तधावनम् ॥

हरिवंशे,

अञ्जनं रोचनं वापि गन्धान्मुमनसस्तथा ।  
व्रतके चोपवासे च नित्यमेव विवर्जयेत् ॥  
दन्तकाष्ठं शिरःस्नानमुद्घर्त्तनमथापि वा ।  
विवर्जितं मृदा सर्वं शौचार्थं तु विधीयते ॥

शिरःस्नानं शिरोनैक्यार्थस्नानम् । उद्घर्त्तनशिरोनैक्यार्थस्नाने  
मृदा निषिद्धे इत्यर्थः । विधीयते इत्यस्य मृदिति शेषः।गन्धादीनां  
चोत्कटतया भोगार्थं धारणं निषिद्धम् । रागजनकानां सामान्यतो  
निषेधे तेषामेव गन्धालङ्कारस्वस्त्रत्वादिना विशेषेण निषेधौचिस्यात् ।  
सामान्यनिषेधकं वचनम्—

मिताक्षरायां, •

पादाभ्यङ्गं शिरोऽभ्यङ्गं ताम्बूलमनुलेपनम् ।  
सर्वव्रतेषु वड्यानि यच्चान्यद्दलरागकृतम् ॥

एवं च सति गन्धालङ्कारेखादिशातातपत्राक्ये गन्धादिपदस्य  
रागजनकातिरिक्तगन्धादिपरत्वे दन्तधावनपदस्य पत्रतृणादिपरत्वे  
अञ्जनपदस्य औषधाञ्जननित्याञ्जनपरत्वे सति न दुष्यन्तीत्यर्थो-  
ऽपि सद्गच्छते । हरिवंशवाक्यं तु रागजनकादित्रिपयमिति न वि-  
रोधः । तेन स्वाभाविकवस्त्रादिधारणकर्माङ्गालङ्कारधारणादृष्टार्थ-  
कदेवनिर्माल्यगन्धादिधारणानि न निषिद्धानि । अत्र न प्रतिपदादि-  
निषेधो, येन वैधं हित्वा रागप्राप्तमात्रपरः स्यात् । किन्तु वैधद-  
न्तधावनप्रकरणात्पर्युदासः । तेन पर्वादीं स्वेच्छया दन्तकाष्ठभक्षणे  
दोषाभाव इति केचित् । वस्तुनस्तु —

दन्तानां काष्ठसंयोगो दहत्यासप्तमं कुलम् ।

इति नृसिंहपुराणीयवाक्ये दोषश्रवणाश्लेषेण एवायम् । भक्षणविधिस्तु पर्वाद्यतिरिक्तविशेषपरः । अत एव नृसिंहपुराणे एव अलाभे दन्तकाष्ठानामित्यादिना दन्तकाष्ठस्थाने द्वादश गण्डूषविहिताः । यत्र तु न दोषश्रवणं तत्रास्त्वेकवाक्यानुरोधात्पर्युदास इति ध्येयमात्रतादौ तु प्रकरणादन्तकाष्ठभक्षणाभावोऽङ्गं दीक्षितस्य दानहोमाद्यभाववत् । अत्र गण्डूषानां दन्तधावनकार्यकारित्वेऽप्यसमवेतार्थत्वादविधानाच्च न तत्र मन्त्रान्वयः । व्रीहिकार्यकारिषु येषु व्रीहीणां मेधेत्यादिमन्त्राभाववत् । सोमप्रातिनिधित्वेन प्राप्तेषु पूमीकेषु सोममन्त्रा भवन्त्येव । तेषु सोमावयवसङ्गावात् । प्रतिपदादौ तु दन्तकाष्ठनिषेधात्प्रातिनिधिन्यायेनापि तत्सदृशस्य चाप्राप्तौ मन्त्रलोप एव । एतेन यत्केनचिदुक्तं प्रतिपदादौ गण्डूषेऽपि वनस्पतइत्यत्र गण्डूषपदोहेन मन्त्रः पठनीय इति, तत्र निरस्तमात्र वनस्पत्यप्राप्त्या तद्विनियुक्तमन्त्रस्याप्यप्राप्तेः । प्रकृतानुवाभावाच्च । अन्यथा यत्रप्रयोगेऽपि व्रीहिप्रकाशकमन्त्रस्य व्रीहिपदस्थाने यवपदोहेन प्राप्तिप्रसङ्गः । अलाभे दन्तकाष्ठानां प्रातिषिद्धतियौ दन्तकाष्ठाभावाविहितेषु गण्डूषेष्वपि न दन्तकाष्ठभक्षणोत्कर्त्तव्यताप्रविष्टमन्त्रान्वयः । गण्डूषस्य लौकिकप्रमाणेनैव निर्ज्ञातेतिकर्त्तव्यताकत्वेनेतिकर्त्तव्यताकाङ्क्षाविरहात् । अन्यथा प्राजापत्यव्रताशक्तिविहितगोदाने आचमनाशक्तिविहितकर्णस्पर्शादौ च मुख्येतिकर्त्तव्यताप्रसङ्गः । अत एव निर्ज्ञातेतिकर्त्तव्यताकागां दीक्षणीयास्थानापन्नायां त्रेधातव्यायामिष्टौ न दीक्षणीयाधर्मातिदेशः ।

यत्तु,

यो मोहात्स्नानबेलायां भक्षयेदन्तधावनम् ।

निराशास्तस्य गच्छन्ति देवाः पितृगणैः सह ॥

इति व्यासेनोक्तं, तत्र मध्याह्नस्नानविषयम् ।

मध्याह्ने स्नानकाले तु यः कुर्यादन्तधावनम् ।

निराशास्तस्य गच्छन्ति देवाः पितृगणैः सह ॥

इतिप्रचेतोवाक्यैकवाक्यत्वात् । उपःकालेष्वित्यादिना द-  
क्षेण शौचानन्तरं दन्तधावनपूर्वकस्नानविधानेनार्थतः दन्तधाव-  
नोत्तरं प्रातःस्नानविधानात् । हारीतेनापि दन्तधावनोत्तरं स्नानवि-  
धानाच्च । यथा,

दन्तधावनं भक्षयेदविरक्तं मोदकम् एकान्तमुत्सृज्य स्नातो वाग्यतः  
शुचिरहतशुक्लवासा आग्निहोत्रादिदेवतार्थान् कुर्यात् ।

अविरक्तं सरसम् । मोदकं प्रक्षालितम् । अग्निहोत्रादिदेवतार्थान्  
अग्निहोत्रादीनि देवतार्थांश्च देवपूजादीन् । इति दन्तधावनम् ।

अथ प्रातःस्नानादि ।

तत्र दन्तधावनोत्तरं प्रातःस्नानात्प्राक्केशप्रसाधनं केचिदि-  
च्छन्ति । पठन्ति च—

केशप्रसाधनं चैव कुर्वीत स्नानपूर्वतः ।

दक्षिणाभिमुखो नैव नैवोर्ध्वो नान्यदर्शने ॥

बृहन्नारदीये तु,

ब्राह्मे मुहूर्त्ते चोत्थाय पुरुषार्थाविरोधिनीम् ।

वृत्तिं सञ्चिन्तयेद्विप्रः कृतकेशप्रसाधनः ॥ इत्युक्त्वा—

दिवा सन्ध्यासु कर्णस्थब्रह्ममूत्र उदङ्मुखः ।

इत्यादिना शौचमुक्तम् । ततश्चोत्थानानन्तरमेव केशप्रसाध-  
नं सिध्यति । कल्पतरुकारादयस्तु प्रातर्होमान्तं कर्म उक्त्वा—

आचान्तश्च ततः कुर्यात्पुमान्केशप्रसाधनम् ।

इति विष्णुपुराणादिवाक्यानि केशप्रसाधनविधायकाणि  
लिखितवन्तः । विष्णुपुराणे टीकायां श्रीधरस्वामिनाऽपि “सन्धयो-  
पासनहोमादीनां सूर्योदयास्तमयममङ्गेन प्रागेवोक्तत्वात्तदुपरितनं



कर्मकाण्डमाह आचान्तश्चेत्यादिना” इत्युक्तम् । एवं च सति यद्यप्येतेषां कालानां केशप्रसाधने विकल्पः सिध्यति तथापि प्रातर्होमानन्तरमेव प्रामाणिकनिबन्धानुसारेण कुर्वन्तीत्यतोऽस्माभिरपि तत्रैव लेख्यम् ।

छन्दोगपरिशिष्टे कात्यायनः,

यथाऽहनि तथा प्रातर्नित्यं स्नायादनातुरः ।

दन्तान् प्रक्षाल्य नद्यादौ गेहे चेत्तदमन्त्रवत् ॥

अनातुरः स्नानसंवर्द्धनीयरोगशून्यः । यथेति कर्त्तव्यतया मृदालम्भादिरूपया मध्याह्ने स्नानं कुर्यात्तथैव नित्यं प्रत्यहं दन्तान् प्रक्षाल्य नदनदीदेवखातगर्त्तप्रस्रवणादिषु प्रातरपि स्नानं कुर्यादित्यर्थः । अनातुर इत्यभिधानाच्च आतुरः स्नाननिमित्ताप्रायत्परहितः सम्मार्जनादिना शौचमापाद्य संध्यां कुर्यात् । स्नाननिमित्ताप्रापत्वे तु वक्ष्यमाणाः स्नानानुकल्पाः । गेहेचेदिति । अत्रामन्त्रवदिति मन्त्रसंक्षेपोऽभिमत इति माधवस्मृतिचन्द्रिकाकारौ । तच्चिन्त्यम् । प्रातर्न तनुयात्स्नानमित्यनेन वक्ष्यमाणच्छन्दोगपरिशिष्टवाक्यान्तरेण नद्यादिक्रियमाणप्रातःस्नानेऽपि मन्त्रबाहुल्यादिरूपविस्तरप्रतिषेधप्राप्तौ गेहे चेदित्यादेर्वैयर्थ्यापत्तेः । कल्पतरुप्रभृतयस्तु तत् प्रातःस्नानं यदि गेहे केनचिन्निमित्तेन करोति तदा स्नानाङ्गमन्त्ररहितं कार्यमित्याहुः । तत्रापि उपांशु काम्या इष्टय इत्यत काम्यास्विष्टिषु उपांशुत्वस्य प्रधानमात्रान्वयवत् प्रधानएव मन्त्रनिवृत्तिः, न त्वङ्गेषु । तच्छब्देन प्रधानमात्रपरामर्शात् । यदा गृहाभ्यन्तरेऽवश्यकर्त्तव्यतया प्रातःस्नानं करोति तदा देहप्रक्षालनरूपं स्नानममन्त्रकमेव कार्यमिति ब्राह्मणसर्वस्वेऽभिदधतो हलायुधस्याप्यङ्गे मन्त्रान्वयोऽभिमत इत्युक्तीयते । एतेन गेहे चेत्तदमन्त्रवदिसत्र तच्छब्देन प्रधानमात्रपरामर्शादमन्त्रकं प्रधानं

शरीरक्षालनमेव कार्यं नत्वंङ्गमिति मतं निरस्तम् । यतः स्नानविधि-  
नैव साङ्गस्नानप्राप्तौ तच्छब्देन प्रधानमात्रमनूद्य तत्रैव मन्त्रनिवृ-  
त्तिरनेन बोधिना नत्वंङ्गनिवृत्तिः। इदं च प्रातःस्नानएव । प्रातःस्ना-  
नमुपक्रम्याभिधानात् । मध्याह्नस्नानं तु गृहे अनुपपत्त्या क्रियमा-  
णं समन्त्रकमेव ।

मैथिलास्तु—

मलापकर्षणं तीरे मन्त्रवत्तु जले स्मृतम् ।

इति दक्षवचनेन समन्त्रकस्नानस्य जलएव नियमनान्मध्या-  
ह्नस्नानमपि गेहेऽमन्त्रकमेवेत्याहुः । अत्र गृहपदं नद्यादिभिन्नस्थल-  
परम् । नद्यादावित्युक्त्वा गेहे चेदिसाद्यभिधानेन तथा प्रतीतेः ।  
अत एव नद्यादौ गृहमम्भवेऽपि तत्र समन्त्रकमेव स्नानम् । गे-  
हइत्युद्भृतोदकस्नानोपलक्षणम् । नद्याद्यभावे विधानादिति श्री-  
दत्तोपि ।

उद्भृतोदकस्नानेऽपि तर्पणमङ्गम् । अप्रायत्यनिमित्तकस्नाना-  
द्यतिरिक्तस्नानमात्रएव तर्पणाङ्गकत्वस्य वक्ष्यमाणत्वात् । उद्-  
भृतोदकस्नानाङ्गतर्पणमुद्भृतोदकेनैव कार्यमित्यत्र नियामकाभा-  
वाद्भृतोदकस्नानेन प्रधानस्नानदेशस्य तर्पणयोग्यत्वे तदङ्गतर्पणं  
नद्यादावपि कार्यम् । प्रधानस्नानदेशस्य तर्पणयोग्यत्वे तु प्रधान-  
सादेश्याय तदङ्गतर्पणमुद्भृतोदकेनापि तत्रैव कार्यम् ।

तथा,

अल्पत्वाद्धोमकालस्य बहुत्वात्स्नानकर्मणः ।

प्रातर्न तनुयात्स्नानं होमलोपो विगर्हितः ॥

न तनुयाञ्च विस्तारयेत् । अत्र होमपदं स्नानोत्तरकालीनाव-  
श्यकर्मपरम् । युक्तेस्तुल्यत्वात् । एवं चोदितहोमिनाऽपि पुरोद-  
यात्प्रातः प्रादुर्लभोदितेऽनुदिते वा प्रातराहुतिं जुहुयादितिगोभि-

लोकस्याग्निप्रादुष्करणकालस्य लोपसम्भावनायाम्, एवं निर-  
ग्निनाऽपि—

पूर्वां सन्ध्यां सनक्षत्रामुपक्रम्य यथाविधि ।

गायत्रीमभ्यसेत्तावद्यावदादिसर्शनम् ॥

इति-ऋषिंहपुराणोक्तस्य प्रातःसंध्योपक्रमकालस्य लोपस-  
म्भावनायां प्रातःस्नानविस्तरौ न कार्यः । न तनुयादिसनेन  
सङ्क्षेप आक्षिप्तः । स च संक्षेपो योगियाज्ञवल्क्येनाभिहितः ।

यथा,

योऽसौ विस्तरशः प्रोक्तः स्नानस्य विधिरुत्तमः ।

असामर्थ्यान्न कुर्याच्चेत्तदाऽयं विधिरुच्यते ॥

स्नानमन्तर्जपं चैव मार्जनाचमने तथा ।

तीर्थस्यावाहनं चैव तीर्थस्य परिकल्पना ॥

अघमर्षणसूक्तेन विराट्चेन नित्यशः ।

स्नानाचरणमेतत्तु समादिष्टं महात्मभिः ॥

अन्याश्च वारुणान्मन्त्रान्कामतः सम्प्रयोजयेत् ।

यथाकालं यथादेशं ज्ञात्वा ज्ञात्वा विचक्षणः ॥ इति ।

अत्र पूर्वप्रतिपन्नक्रमवत्तीर्थपरिकल्पनादिपदार्थानुवादेन म-  
न्त्रमात्रविधानादत्र विपरीतक्रमाभिधानेऽपि स एव क्रमो  
बोद्धव्यः । यदि तु कालदेशवशाच्छक्नोति तदा परानापि वारु-  
णान्मन्त्रान्प्रयोजयेदित्यर्थः इति कल्पतरुः । न च मध्याह्नस्नान-  
प्रकरणे एव योगियाज्ञवल्क्येन एतत्संक्षेपाभिधानात्कथमस्य प्रातः-  
स्नाने निवेश इति वाच्यम् । यथाऽहनीसादिना मध्याह्नस्नान-  
धर्माणामेव प्रातःस्नानेऽतिदेशात् । समुद्रकरभाष्यादौ तु स्वस्व-  
शुद्धविहितस्नानेष्वेवावाहनमृद्ग्रहणादीनामनेकमन्त्रसाध्यानामेकद्वि-  
त्रिमन्त्रैरनुष्ठानं सङ्क्षेप इत्युक्त्वा योगियाज्ञवल्क्योक्तं सङ्क्षेपमुक्त्वा-

यज्ञपुराणीयादि चेति रत्राकरः । स च विधिरस्माभिर्मध्याह्नस्नानप्रकरणे वक्ष्यते । ब्राह्मणसर्वस्वे तु अन्योऽपि सङ्क्षेप उक्तः ।

यथा तत्रैव व्यासः,

अन्तर्जले ऋतंसत्यं जपोत्रिरघमर्षणम् । इति ।

एतस्य स्नानप्रकरणे पाठादेतावतैव स्नानाङ्गं सिद्ध्यतीत्यु-  
च्यते । मुख्यं तु मज्जनमर्थसिद्धमेव । अन्योऽपि संक्षेपस्तत्रैव  
दक्षोक्तः ।

यथा,

संध्यास्नानमृगन्तेन मध्याह्ने च ततः पुनः । इति ।

संध्यामुपासितुं स्नानं संध्यास्नानं, प्रातःस्नानमित्यर्थः  
ऋगन्तेन द्रुपदाद्यघमर्षणादिकाब्दैवत्यमन्त्रमात्रेणेति तत्र व्याख्या-  
तम् । अन्योऽपि संक्षेपस्तत्रैव ।

यथा पैठीनसिः, हिरण्यवर्णा इति सूक्तेन स्नात्वा शौचं  
कृत्वा ऽपां मध्ये त्रीन् प्राणायामान् कुर्यात् ।

शौचं कृत्वा आचम्येत्यर्थः । कल्पतरुप्रभृतिधृतस्नानप्रकर-  
णस्थबृहस्पतिवाक्यादपरोऽपि संक्षेपः प्रतीयते ।

यथा,

द्रुपदादिव यो मन्त्रो वेदे वाजसनेयके ।

अन्तर्जले त्रिरावर्ष सर्वपापैः प्रमुच्यते ॥

अस्य स्नानप्रकरणेऽभिधानात् बृहस्पतिना चाङ्गान्तरान-  
भिधानादेतावतैव स्नानाङ्गं सिद्ध्यतीति प्रतीयते इति ।

दक्षः,

अत्यन्तमलिनः कायो नवच्छिद्रसमन्वितः ।

स्रवत्येव दिवा रात्रौ प्रातःस्नानं विशोधनम् ॥

क्लिद्यन्ति च सुषुप्तस्य इन्द्रियाणि स्रवन्ति च ।

अङ्गानि समतां यान्ति उत्तमान्यधमानि च ॥

तथा,

अस्नात्वा नाचरेत्कर्म जपहोमादि किञ्चन ।

लालास्वेदसमाकीर्णः शयनादुत्थितः पुमान् ॥

प्रातःस्नानं प्रशंसन्ति दृष्टादृष्टकरं हि तत् ।

सर्वमर्हति शुद्धात्मा प्रातःस्नायी जपादिकम् ॥

समतां यान्तीति । उत्तमाङ्गानि चक्षुरादीनि क्लेदसम्पर्का-  
दधमाङ्गतुल्यानि भवन्तीत्यर्थः । अस्नात्वा नाचरेदित्यत्र हेतुः  
लालास्वेदसमाकीर्ण इति । अत्र यत् इति शेषः । दृष्टादृष्टकरमिति ।  
दृष्टं मलापनयनद्वारा शुद्धिः, अदृष्टं नित्यत्वेन पापक्षय इति कल्प-  
तरुः । अन्यत्र तु प्रातःस्नानस्य अपरे अपि दृष्टादृष्टे फले श्रूयेते ।

यथाह दक्षः,

प्रातरुत्थाय यो विप्रः प्रातःस्नायी भवेत्सदा ।

सप्तजन्मकृतं पापं त्रिभिर्वर्षेष्वप्यपोहति ॥

उपस्युपसि यत्स्नानं सन्ध्यायामुदिते रवौ ।

प्राजापत्येन तत्तुल्यं महापातकनाशनम् ॥

तिसृष्वपिच सन्ध्यासु स्नातव्यं च तपस्विभिः ।

गुणा दश स्नानपरस्य साधो रूपं च तेजश्च बलं च शौचम् ।

आयुष्यमारोग्यमलोलुपत्वं दुःस्वप्नघातश्च तपश्च मेधा ॥

उपस्युपसीत्यादि । अत्र पूर्वपूर्वकालवाधे उत्तरोत्तरकालवि-  
धानम् । यद्यपि प्रातःसन्ध्यां मनसत्रामित्यादिना प्रातःसन्ध्या-  
पक्रमस्य सूर्योदयात्प्रागेव कर्त्तव्यताविधानेन अस्नात्वा नाच-  
रेत्कर्मेत्यादिना दक्षेण अस्नातस्य सन्ध्यादिकर्मानधिकारप्रतिपादने-  
नोदिते स्नानविधानमनुपपन्नं तथापि सूर्योदयात्पूर्वं स्नानादिकर-  
णामामध्ये सामर्थ्येऽपि वा केनचित्द्विघ्नेन प्रतिबन्धे उदिते तत्कार्याम-

त्येवंपरमिदमिति । माधवस्मृतिचन्द्रिकाकाराभ्यां तु—

सन्धौ संध्यामुपामीत नास्तगे नोदिते रवौ ।

इति योगियाज्ञवल्क्येन सूर्योदयोत्तरं मन्ध्यानिषेधेन स्नानो-  
त्कर्षासम्भवात् उदिते उदयाभिमुखे इति व्याख्यातम् । तच्चिन्त्यम् ।  
मन्ध्यामुपास्तइत्युपक्रम्य अतिक्रान्तायां महाव्याहृतीः सावित्रीं  
स्वस्त्ययनादि जपित्वेत्यादिमाह्वयायनशृङ्गेण कालातिक्रमेऽपि सा-  
यंसंध्यामभिधाय एवं प्रातः प्राह्मुखेऽस्तिष्ठित्यादिना एवंशब्देन  
प्रातःमन्ध्यायां सायंसन्ध्याधर्मातिदेशेनोदयानन्तरमपि प्रातःम-  
न्ध्याप्राप्तेः । सूर्योदयाभिमुखकालस्य मन्ध्यायामित्यनेनैव प्राप्तत्वा-  
दुदिते रत्नात्रिस्य वैषर्ष्यापत्तेश्च । योगियाज्ञवल्क्यवचनं तु एक-  
वाक्यतानुरोधेन नञोः पर्युदासपरतया मुख्यकालमात्रपरमिति  
न विरोधः ।

दक्षः,

नित्यं नैमित्तिकं काम्यं त्रिविधं स्नानमुच्यते ।

तेषां मध्ये तु यच्चिन्त्यं तन्पुनर्भिद्यते द्विधा ॥

मलापकर्षणं पार्श्वे मन्त्रवत्तु जले स्मृतम् ।

मन्ध्यास्नानमुभाभ्यां तु स्नानदेशाः प्रकीर्तिताः ॥

द्विधा मलापकर्षणं मन्त्रवच्चैत्यर्थः । मलापकर्षणस्वरूपमाह—

शङ्खः,

मलापकर्षणं नाम स्नानमभ्यङ्गपूर्वकम् ।

मलापकर्षणार्था तु प्रवृत्तिस्तस्य नान्यथा ॥ इति ।

पार्श्वे जलपार्श्वे । जले न कर्त्तव्यमिति यावत् । अत एव

पार्श्वे न जलमध्यइति रत्नाकरः ।

अत एव बिष्णुः, नाष्टु मेहेत नोद्धर्षणं कुर्यात् ।

उद्धर्षणं गात्रमलक्षालनम् । मन्ध्यास्नानं प्रातःस्नानम् । उभा-

भ्यां जले स्थले चेति कल्पतरुः । केचित्तु अत्रासन्तमलिनः काय  
इत्यादिना प्रातःस्नानस्य मलशोधकत्वावश्यकत्वाभिधानेनोभाभ्या-  
मित्युक्तम् । तेन प्रातः प्रथमं मलापकर्षणाय स्थले स्नात्वा पश्चा-  
ज्जले स्नातव्यम् । अन्यथोभाभ्यामिति समुच्चयासङ्गतिरिति वदन्ति ।  
तच्चिन्त्यम् । लिखितशङ्खवाक्यादिपर्यालोचनयाऽभ्यङ्गादिपूर्वक-  
स्नानस्यैव मलापकर्षणस्नानत्वेन प्रातःस्नानस्य मलापकर्षकस्ना-  
नत्वाभावात् । तस्यापि मलापकर्षकत्वे मलापकर्षणं पार्श्वे इत्यने-  
नैव स्थलकर्त्तव्यताया मन्त्रवचनेन च जलकर्त्तव्यतायाः प्राप्तत्वा-  
त् सन्ध्यास्नानमुभाभ्यामिति व्यर्थमेव स्यात् । तस्मात् प्रातः-  
स्नानस्य स्थलकर्त्तव्यताया अप्राप्त्यर्थमिदं वचनम् । गेहे चेत्तद्-  
मन्त्रवदिति कात्यायनसंवादोऽप्यत्र । स्नानमाचरेदित्युपक्रम्य—

विष्णुः, न राहुदर्शनवर्जं रात्रौ, न सन्ध्यायां, प्रातःस्नाय्य-  
रुणाकिरणग्रस्तां प्राचीमवलोक्य स्नायात् ।

सन्ध्यायां सायंसन्ध्यायामिति कल्पतरुः । महार्णवप्रकाशे  
तु न सन्ध्ययोरिति पठित्वा सन्ध्याद्वये स्नाननिषेधादरुणाकिरण-  
ग्रस्तत्वं सन्ध्यापूर्वशुक्लभास्वरपूर्वादिगुपलक्षिते काले उपसंहृतम् ।  
तन्न । तत्कालस्यापि रात्रित्वेन तेनैव विष्णुवाक्येन निषेधात् ।  
तस्मान्निषेधोऽयं रागप्राप्तस्नानविषयः । अत एव—

उपस्युषसि यत्स्नानं सन्ध्यायामुदिते रवौ ।

इति दक्षवाक्येन—

स्नातो यः पूर्वसन्ध्यायां सदा मामभिगच्छति ।

इत्यादिवाक्येन च सन्ध्यायामपि स्नानमभिहितम् । एवञ्च—  
सूर्योदयं विना नैव स्नानदानादिकाः क्रियाः ।

इति मार्कण्डेयपुराणवचनं तदितरस्नानपरामिति श्रीदत्ताद-  
यः । वस्तुतस्तु—

अग्नेर्विहरणं चैव क्रत्वभावश्च लक्ष्यते ।

इति द्वितीयाद्धेऽग्निविहरणश्रवणात्तस्य च सूर्योदयात्पूर्वमेव विधानात्सूर्योदयशब्देनोषःकालो लक्ष्यते । अत एव कल्पतरु-  
णाऽपि परिभाषायामिदं वचनं तथैव व्याख्यातम् । अत्रोदिते  
रवाविद्यनेन सूर्योदयानन्तरमपि प्रातःस्नानाभिधानात् ।

प्रातःकालो मुहूर्त्तास्त्रीनिति श्राद्धप्रकरणपठितेनापि मत्स्य-  
पुराणवचनेन परिभाषितः प्रातःकालः प्रातःस्नानस्य गौणः काल  
इति वदन्ति ।

विष्णुः,

स्नातोऽधिकारी भवति देवे पित्र्ये च कर्मणि ।

पवित्राणां तथा जप्ये दाने च विधिचोदिते ॥

अलक्ष्मीः कालकरणी च दुःस्वप्नं दुर्विचिन्तितम् ।

अम्मात्रेणाभिषिक्तस्य नश्यन्त इति धारणा ॥

याम्यं हि यातनादुःखं निखस्नायी न पश्यति ।

निखस्नानेन पूयन्ते तेऽपि पापकृतो जनाः ॥

कालकरणी दुःसहस्य रक्षसो दुहिता । दुर्विचिन्तितम् अशुभ-  
चिन्तितम् । अम्मात्रेण उद्धृतेनानुद्धृतेन वेस्यर्थ इति कल्पतरुः ।  
मन्त्रादिकं विनापीति श्रीदत्तपारिजातौ । धारणा निश्चयः । याम्यं  
यमलोकोद्भवम् ।

अथ काम्यप्रातःस्नानम् ।

विष्णुः,

य इच्छेद्विपुलान् भोगान् चन्द्रसूर्यग्रहोपमान् ।

प्रातःस्नायी भवेन्नित्यं मामौ द्वौ माघफाल्गुनौ ॥

यमः,

प्रातःस्नायी च सततं मामौ द्वौ माघफाल्गुनौ ।



देवान् पितॄन् समभ्यर्च्य सर्वपापैः प्रमुच्यते ॥

देवपितृसमभ्यर्चनं तर्पणादिना । अत्रोभयत्रापि द्वौ मासा-  
विति अत्यन्तसंयोगे द्वितीया । तेन मध्ये प्रातःस्नानविच्छेदो न  
कर्त्तव्यः ।

विष्णुः, मासः कार्तिकोऽग्निदेवत्योऽग्निश्च सर्वदेवानां  
मुखं तस्मात्कार्तिकं मासं बहिःस्नायी गायत्रीजपनिरतः सकृदेव  
हविष्याशी वत्सरकृतात्पापात्पूतो भवति ।

कार्तिकं सकलं मासं नित्यस्नायी जितेन्द्रियः ।

हविष्यभुक् जपन् शान्तः सर्वपापैः प्रमुच्यते ॥

बहिर्नद्यादौ । नित्यस्नायी प्रातःस्नायी ।

अस्नातस्तु पुमान्नाहो जप्याग्निहवनादिषु ।

प्रातःस्नानं तदर्थं तु नित्यस्नानं प्रकीर्त्तितम् ॥

इति शङ्खस्मरणात् । क्वचित्प्रातःस्नायीस्यैव पाठः । जपन् आव-  
श्यककृत्यान्तरवर्जिते कालइति कल्पतरुः । हविष्यं हविष्येषु यत्र  
मुख्या इत्यादिना विष्णुक्तम् । प्रातःस्नानमरुणकरग्रस्तामिस्रा-  
दिना विष्णुनैवोक्तनित्यस्नानात्कार्तिकं सकलं मासमिस्रादिना  
विष्णुक्तं प्रातःस्नानं प्रकरणभेदाज्जितेन्द्रियत्वहविष्यभुक्त्वाद्य-  
नेकगुणविधानाच्च कर्मान्तरमेव । तथा, मासः कार्तिक इत्या-  
दिना विष्णुक्तं बहिःस्नानं, कार्तिकं सकलं मासमित्यादिना वि-  
ष्णुक्तात्प्रातःस्नानाद्भिन्नमेव । अन्यथा प्राप्ते कर्मण्यनेकविधा-  
ने वाक्यभेदप्रसङ्गः । एवं च बहिःस्नाने द्विजातिरेवाधिकारी ।  
तत्र गायत्रीजपस्याद्भवाभिधानात् । तच्चानिषिद्धकाले यदा  
कदाचित्कर्त्तव्यं कालविशेषानभिधानात् । द्वितीयं तु प्रातर्नद्यादौ  
गेहे वा कर्त्तव्यम् । तत्र देशविशेषानभिधानात् । अत्र स्त्रीशूद्रा-  
दीनामप्यधिकारः । गायत्रीजपादेः सङ्कोचकस्याभावात् । कल्पत-

रुस्वरसोऽप्येवमिति । अत्र स्नानविधायकेषु प्रातःशब्द उदयपूर्व-  
कालवचनः । प्रातःस्नाय्यरुणकरग्रस्तां प्राचीमवलोक्य स्नायादि-  
ति विष्णुवचनेन सर्वत्र प्रातःस्नाने तस्यैव कालस्य प्रापितत्वात् । यत्तु

प्रातःकालो मुहुर्त्तस्त्रीनिति मत्स्यपुराणोक्तं, तद् व्रतविषयमिति  
कल्पतरुः । हलायुधादिनिबन्धेषु तु एतच्च काम्यप्रातःस्नानं  
नित्यप्रातःस्नानं नित्योपामनादिकं च स्वस्वकालविहितं कृत्वा  
स्वकल्पोक्तविधिविस्तरेणैव मध्याह्नस्नानवत्कार्यमित्युक्तम् । तेषामय-  
माशयः । अरुणकरग्रस्तामित्यादिना विष्णुक्तः कालो नित्यस्ना-  
नमात्रविषयः । अन्यत्र तूदिते स्वावित्यादिनोक्तः प्रातःकालो  
मुहुर्त्तस्त्रीनित्यादिरूपः । न च तस्य प्रकरणाच्छ्राद्धमात्रविषयत्वम् ।  
मत्स्यपुराणएव प्रातरादीन् कालान् विभज्य—

मायाह्नास्त्रिमुहूर्त्तः स्याच्छ्राद्धं तत्र न कारयेत् ।

इत्युक्त्वा,

राक्षसी नाम सा वेला गर्हिता सर्वकर्मसु ।

इत्यनेन तत्र सर्वकर्मनिषेधानान्यत्र सर्वकर्माभ्यनुष्ठानात् । कि-  
ञ्च । होमसन्ध्यावन्दनादिलोपापच्या तदा सर्वाङ्गसम्पन्नं काम्यं  
स्नानं कर्तुमपि न शक्यते । मध्याह्नस्नानवत्त्करणं तु मध्याह्नस्नानएव  
निखिलस्नानधर्मकथनेन तस्य स्नानमात्रप्रकृतित्वादिति । येषां  
तु काम्यानामपि 'रथसप्तमीस्नानादीनां—

सूर्यग्रहणतुल्या हि युक्ता माघस्य सप्तमी ।

अरुणोदयवेलायां तस्यां स्नानं महाफलम् ॥

इति भविष्यपुराणादिवाक्यैररुणोदयकालोऽभिहितः, तेषाम-  
पि सन्ध्याहोमादिकाललोपरूपयुक्तितौल्यात्सङ्घिसप्तयोगैवानुष्ठा-  
नमिति । प्रातःस्नानानन्तरं च तद् द्रव्यस्पर्शं तद्व्यवधानैव कार्यम् ।  
तस्मात्सर्वप्रयत्नेन प्रातःस्नानं समाचरेत् ।

इत्युपक्रम्य—

स्नात्वा सन्तर्पयेद्देवानृषीन्पितृगणांस्तथा ।

आचम्य मन्त्रवन्निसं पुनराचम्य वाग्यतः ॥

सम्मार्य मन्त्रैरात्मानं कुशैः सोदकबिन्दुभिः ।

इत्यादिना—

प्राङ्मुखः सततं विप्रः सन्ध्योपासनमाचरेत् ।

इत्यन्तेन कूर्मपुराणे तथाऽभिधानात् । स्पष्टमेतत्पाराशरमा-  
धवीये चतुर्विंशतिमते । यथा,

स्नानादनन्तरं तावत्तर्पयेत्पितृदेवताः ।

उत्तीर्य पीडयेद्ब्रह्मं सन्ध्याकर्म ततः परम् ॥ इति ।

एवं च यत् ऋचित्सन्ध्योत्तरतर्पणाभिधानं तत् अहःकर्त्तव्यस्व-  
तन्त्रतर्पणाभिप्रायकम् । अत एव वाचस्पतिमिश्रेणापि सायं वैध-  
स्नानप्राप्तौ सन्ध्यासंभवेऽपि सन्ध्यातः पूर्वं स्नानाव्यवहितमेव  
तर्पणं कार्यमित्युक्तम् । मैथिलास्तु यथाऽहनि तथा प्रातरिति वच-  
नेन माध्याह्निकक्रमातिदेशात्सन्ध्योत्तरमेव प्रातःस्नानाङ्गतर्पणम् ।  
शिष्टाचारोऽप्येवमेव । कूर्मपुराणादिवचनं चोपरागादिनिमित्तकस्ना-  
नस्य सायमनुष्ठाने क्रमबोधकमिति वदन्ति ।

तर्पणस्य स्नानाङ्गता तु—

निसं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन प्रकीर्तितम् ॥

इति ब्रह्मपुराणे सिद्धा । तच्च सति सम्भवे स्वशाखोक्तविधि-  
नैव कार्यम् । कालसङ्कोचादौ तु सङ्क्षेपेण कार्यम् । सङ्क्षेपश्च तृप्ति-  
हपुराणादावुक्तः ।

यथा नसिंहपुराणे,

देवान्देवगणांश्चापि मुनीन्मुनिगणानपि ॥

पितृन्पितृगणांश्चापि नित्यं सन्तर्पयेत्ततः । इति ।

एतत्प्रयोगस्तु देवांस्तर्पयामि देवगणांस्तर्पयामीत्यादि ।

अतिसङ्क्षेपमाह—

शाङ्खः,

आब्रह्मस्तम्बपर्यन्तं जगत्तृप्यत्विति ब्रुवन् ।

जलाञ्जलित्रयं दद्यादेतत्सङ्क्षेपतर्पणम् ॥ इति ।

इदं सङ्क्षेपतर्पणं देवविधिनैव कार्यमिति वदन्ति ।

केचित्तु ॐ भूर्देवांस्तर्पयामि भुवर्देवांस्तर्पयामि स्वर्देवांस्तर्प-  
यामि भूर्भुवः स्वर्देवांस्तर्पयामीति देवानाम्, एवं भूर्ऋर्षींस्तर्पयामीत्या-  
दि ऋषीणाम्, एवं भुः पितृंस्तर्पयामीत्यादिना पितृणां सङ्क्षेप-  
तर्पणमाचरन्ति ।

अन्ये तु,

आब्रह्मस्तम्बपर्यन्तं जगदेतच्चराचरम् ।

मया दत्तेन तोयेन तृप्यत्वेतच्चतुर्विधम् ॥

इति मन्त्रेणाञ्जलित्रयदानेन सङ्क्षेपतर्पणमाचरन्ति ।

ततो वक्ष्यमाणरीत्या वस्त्रपरिधानतिलकादिकरणम् ।

अथ प्रातःसन्ध्यादि ।

ऋसिंहपुराणे,

पूर्वां सन्ध्यां सनक्षत्रामुपक्रम्य यथाविधि ।

गायत्रीमध्यसेत्तावद्यावदादित्यदर्शनम् ॥

इदं च साग्निकेतरपरम् । उदितहोमिनोऽपि सूर्योदयात्पूर्वम-  
भेनप्रादुष्करणस्याभिधानात् ।

यथा गोभिलः, पुरोदयात्प्रातः प्रादुष्कृत्यादितेऽनुदिते  
॥ प्रातराहुतिं जुहुयादिति ।

अनुदितहोमीतरपरमिति तु श्रीदत्तः । उत्थानशौचदन्तधावन-  
स्नानाचमनाद्युक्ता—

दत्तः,

सन्ध्याकाले तु सम्प्राप्ते मध्याह्ने च ततः पुनः ।  
उपास्ते यस्तु नो सन्ध्यां ब्राह्मणो हि विशेषतः ॥  
स जीवन्नेव शूद्रः स्यान्मृतः श्वा चैव जायते ।  
सन्ध्याहीनोऽथुर्चिर्नित्यमनर्हस्सर्वकर्मसु ॥  
यदन्यत्कुरुते कर्म न तस्य फलभाग्भवेत् ।  
सन्ध्याकर्मावमाने तु स्वयं होमो विधीयते ॥  
स्वयं होमफलं यत्तु तदन्येन न जायते ।  
ऋत्विक् पुत्रो गुरुभ्राता भागिनेयोऽथ विद्वपतिः ॥  
एभिरेव हुतं यत्स्यात्तद्भुतं स्वयमेव हि ।  
देवकार्यस्य सर्वस्य पूर्वाह्निस्तु विधीयते ॥  
देवकार्यन्तु पूर्वाह्ने मनुष्याणां तु मध्यमे ।  
पितृणामपराह्ने च कार्याण्येतानि यत्नतः ॥  
पूर्वाह्निकं तु यत्कर्म यदि तस्माद्यमाचरेत् ।  
न तत्फलमवाप्नोति बन्ध्यास्त्रीमैथुनं यथा ॥  
दिवसस्याद्यभागे तु सर्वमेतत्समापयेत् ।  
इति ।

सन्ध्याकाले तु सम्प्राप्ते इत्यत्र सन्ध्यास्नानमृगन्तेनेति ब्रा-  
ह्मणसर्वस्वे पाठः । स तु व्याख्यातः । सन्ध्यास्नानं निशान्ते  
त्विति रत्नाकरादौ पाठः । अनर्ह इति । चिरकालं सन्ध्यात्यागी  
द्विजातिकर्मानधिकारित्यर्थः ।

नानुतिष्ठति यः पूर्वा नोपास्ते यश्च पश्चिमाम् ।

स शूद्रवद् बहिष्कार्यः सर्वस्माद्विजकर्मणः ॥

इति मनुदर्शनात् । केचित्तु अकृतसन्ध्योपासनः सन्ध्योत्तरविहितकर्मणामनाधिकारीत्यर्थं इत्याहुः । अनुकल्पमाह ऋत्विक्-पुत्र इत्यादि । विद्वपतिर्जाभाता । देवकार्यं देवपूजनम् । तच्च मैत्रं प्रसाधनमिति वचनव्याख्यायां व्याख्यातम् । यदि तत्सायमिति । अत्र विशिष्य सायङ्कालनिषेधात् मध्याह्नादिकालोऽपि गौणत्वेनाभिमतः । आद्यभागे अष्टधा विभक्तस्य दिवसस्याद्यभागान्ते काले ।

नृसिंहपुराणे,

ततश्चावसथं प्राप्य होमं कुर्याद्विचक्षणः ।  
देवकार्यं ततः कृत्वा गुरुमङ्गलवीक्षणम् ॥  
देवकार्यस्य सर्वस्य पूर्वाह्नेस्तु विधीयते ।  
देवकार्याणि पूर्वाह्ने मनुष्याणां तु मध्यमे ॥  
पितृणामपराह्ने तु कार्याण्येतानि यत्नतः ।  
दिवसस्याद्यभागे तु सर्वमेतत्समाचरेत् ॥  
गुरुः पित्रादिः ।

मङ्गलान्याह नारदः,

लोकेऽस्मिन् मङ्गलान्यष्टौ ब्राह्मणो गौर्हुताशनः ।  
हिरण्यं सर्पिरादिस्य आपो राजा तथाऽष्टमः ॥  
एतानि सततं पश्येन्नमस्येदर्चयेच्च यः ।  
प्रदक्षिणं च कुरुते आयुस्तस्य न हीयते ॥

एतेषां ब्राह्मणादीनामष्टानां मङ्गलानां दिवसस्याद्यभागे वीक्षणमात्रं दर्शननमस्कारार्चनप्रदक्षिणीकरणानि समुदितानि आयुष्कामस्य तृतीयभागएव कर्त्तव्यत्वेन विहितानीति कल्पतरुः ।

आपस्तम्बः, अथ स्नातकत्रतानि पूर्वेण ग्रामाग्निष्कमण-प्रवेशनानि क्षीलयेद्दुत्तरेण वा सन्ध्योर्बहिर्ग्रामादामनं वाग्यतश्च विप्रतिषेधे श्रुतिलक्षणं बलीयः क्षीलयेत् । यथा तच्छीलता निष्प-

द्यते तथा कुर्यात् ।

विप्रतिपेधे श्रौतेन होमादिना विरोधे श्रुतिलक्षणं श्रौतमे-  
वानुष्ठेयत्वेन बलीयः न स्मार्त्तम् । एवं च स्नानाद्यर्थमपि बहि-  
निगमनप्रवेशने ग्रामपूर्वोत्तरान्यतरमार्गेणेति सिद्धम् ।

घाञ्जवल्क्यः,

हुत्वाऽग्नीन्सूर्यदेवत्यान् जपेत् मन्त्रान् समाहितः । इति ।

सूर्यदेवत्यान् मन्त्रानित्यन्वयः ।

बराहपुराणे,

उदयान्निःसृतं सूर्यं यस्तु भक्त्या नरो द्विजः ।

दध्यक्षताञ्जलिभिस्तु तिसृभिः पूजयेच्छुचिः ॥

तस्य भावप्रपन्नस्य अशुभं यत्समर्जितम् ।

तत्क्षणादेव निर्द्दग्धं भस्मीभवति काष्ठवत् ॥

भावप्रपन्नस्य भक्त्या शरणं प्रपन्नस्य ।

मनुः,

पैत्रं प्रसाधनं स्नानं दन्तधावनमञ्जनम् ।

पूर्वाह्णैव कुर्वीत देवतानां च पूजनम् ॥

व्याख्याताभिर्दं मूत्रपुरीषोत्सर्गप्रकरणे ।

विष्णुपुराणे,

आचान्तश्च ततः कुर्यात्पुमान्केशप्रसाधनम् ।

आदर्शाञ्जनमङ्गल्यदूर्वाद्यालम्भनानि च ॥

केशप्रसाधनं केशपरिष्कारः । आदर्शो दर्पणः । अञ्जनं  
सौवीराञ्जनं सुरमा इति मध्यदेशे प्रसिद्धम् । आदिशब्देन दध्यादी-  
नामुपादानम् ।

छन्दोगपरिशिष्टे,

श्रोत्रियं सुभगां गां च अग्निमिचित्तं तथा ।

प्रातरुत्थाय यः पश्येदापद्भ्यः स प्रमुच्यते ॥  
अग्निचित् कृताग्निचयः ।

तथा,

पापिष्ठं दुर्भगां मद्यं नग्नुमुत्कृत्तनासिकम् ।

प्रातरुत्थाय यः पश्येत्तत्कलेरुपलक्षणम् ॥

स्मृतिचन्द्रिकायां पुराणं,

रोचनं चन्दनं हेम मृदङ्गं दर्पणं मणिम् ।

गुरुमग्निं च सूर्यं च प्रातः पश्येत्सदा बुधः ॥

ब्रह्मपुराणे,

स्वमात्मानं मृते पश्येद्यदीच्छेच्चिरजीवितम् ।

अश्वत्थमेवा तिलपात्रदानं गोस्पर्शनं ब्राह्मणतर्पणं च ।

एतानि सद्यः क्षमयन्ति पापं गङ्गाजलं भारतकीर्त्तनं च ॥

आत्मानं शरीरम् ।

मनुः,

दैवतान्यभिगच्छेच्च धार्मिकांश्च द्विजोत्तमान् ।

ईश्वरं चैव रक्षार्थं गुरुनेवच पर्वसु ॥

अभिवादेयुस्तान् वृद्धान् दद्याच्चैवासनं स्वकम् ।

कृताञ्जलिरुपासीत गच्छतः पृष्ठतोऽन्विषात् ॥

अभिगच्छेत् आभिमुख्येन पूजार्थं गच्छेत् । गुरुनेवेत्येवकारो-

ऽभिगच्छेदित्यनन्तरं बोध्यः ।

छागलेयो यमश्च द्वितीये,

यतीनां दर्शनं चैव स्पर्शनं भाषणं तथा ।

कुर्वाणः पृथगे निसं तस्मात्पश्येत्तु निस्रशः ॥

अग्निचित् कपिला सत्री राजा भिक्षुर्महोदधिः ।

दृष्टमात्राः पुनन्त्येते तस्मात्पश्येत्तु नित्यशः ॥



पश्येदित्यनेन स्पर्शभाषणे अप्युपादीयेते । पश्येच्चेति पाठे तु  
चकारणैव तत्समुच्चयः । अग्निचित् कृताग्निचयनः । कपिला  
कपिलवर्णा गौः । सत्री कृतसत्रयागः । अन्नादिसत्रशील इति के-  
चित् । भिक्षुर्यतिः ।

चाराहपुराणे,

वामनं ब्राह्मणं दृष्ट्वा वराहं च जलोत्थितम् ।  
नमस्येच्चैव यो भक्त्या स पापेभ्यः प्रमुच्यते ॥  
यज्वा मिष्टान्नदः सत्री क्षतायुर्धार्मिकः शुचिः ।  
ज्ञाननिष्ठांस्तपःसिद्धान् दृष्ट्वा पापात्प्रमुच्यते ॥  
शुचिस्तीर्थादिपूतः । ज्ञाननिष्ठोऽध्यात्मनिरतः । अत्र शुचिरि-  
त्यनन्तरमेतानिति शेषः ।

विष्णुः,

गोमूत्रं गोमयं सर्पिः क्षीरं दधि च रोचना ।  
षडङ्गमेतत्परमं मङ्गलं परमं गवाम् ॥  
शृङ्गोदकं गवां पुण्यं सर्वाघनिघ्नपूदनम् ।

मनुः,

ऊर्ध्वं प्राणा उत्क्रामन्ति यूनः स्थविरआयति ।  
अभ्युत्थानाभिवादाभ्यां पुनस्तान् प्रतिपद्यते ॥  
आयति आगच्छति ।

वामनपुराणे,

कृत्वा शिरःस्नानमथाह्निकं च संपूज्य तोयेन पितृन्सदेवान् ।  
होमं च कृत्वाऽऽलभनं शुभानां ततो बहिर्निर्गमनं प्रशस्तम् ॥  
दूर्वा तथा सर्पिरथोदकुम्भं धेतुं सवत्सां वृषभं सुवर्णम् ।  
महीमयं स्वस्तिकमक्षतानि लाजा मधु ब्राह्मणकन्यकाश्च ॥  
श्वेतानि पुष्पाणि तथा क्षमीं च हुतासनं चन्दनमर्कचिम्बम् ।

अश्वत्थवृक्षं च समालभेत ततश्च कुर्यान्निजजातिधर्मान् ।  
 देशानुदिष्टं कुलधर्ममग्न्यं स्वगोत्रधर्मं न हि सन्त्यजेच्च ॥  
 आह्निकमहःस्नानम् । एतच्चाभ्युदयादौ ।  
 अरुग्दिवा चरेत् स्नानं मध्याह्ने वा विशेषतः ।

इति वसिष्ठवाक्यात् । यदि त्वाह्निकं सर्वमहःकृत्यमुच्यते तदा  
 संपूज्येत्यादि व्यर्थं स्यादिति श्रीदत्तः । आह्निकं सन्धोपासन-  
 मिति तु युक्तम् । संपूज्य तोयेन पितृनित्यनेन प्रातःस्नाने पितृ-  
 र्पणं कर्त्तव्यमित्युक्तमिति कल्पतरुः । दूर्वा तथेत्यत्र दूर्वादिधिम् इति  
 क्वचित्पाठः । स्वस्तिको गृहभेदः । अर्कविम्बालम्भनं च चक्षुषा,  
 तेन निरीक्षणं पर्यवस्यति । अत्र शिरःस्नानादि सर्वं यथाकालप्रा-  
 समन्य ततस्तु कुर्यान्निजजातिधर्मानिस्नादि तृतीयभागे विधीयते ।  
 निजजातिधर्मश्च स्वस्वजातिविहितोऽर्थार्जनादिरूपः । तत्रापि य-  
 स्मिन्देशे यस्यां च जातौ यस्मिन् कुले योऽर्जनोपायो विहितो-  
 ऽथवाऽनिन्दितः स एव तत्र तत्र तेन कर्त्तव्य इत्यर्थः । तत्र होम-  
 देवपूजानन्तरं गुरुमङ्गलवीक्षणं क्षणेन प्रथमार्द्धयामे विहितम् । द्वि-  
 तीयतृतीयभागयोर्वेदाभ्याससमित्कुशाद्याहरणे अर्थार्जनादि च  
 क्रमशोऽभिहितम् ।

वामनपुराणे चार्थार्जनात्पूर्वं मङ्गलालम्भनादिकमुक्तम् । वचना-  
 न्तरेषु तु अन्येषामुक्तानां कर्मणां कालो न प्रतीयते । ततश्च तृतीयभा-  
 गकर्त्तव्यार्थार्जनात्पूर्वं प्रथमभागादावेतेषां यथामम्भवं कर्त्तव्य-  
 ता प्रतीयते । कल्पतरौ तु देवपूजागुरुमङ्गलवीक्षणमूर्धार्घदानत-  
 त्तुतिकेशप्रसाधनादर्शदर्शनाञ्जनदूर्वादिमन्मङ्गलालम्भनात्पदर्शना-  
 नि प्रथमभागप्रकरणे लिखितानि । अन्यानि तृतीयभागकर्त्तव्यप्र-  
 करणे लिखितानि । श्रीदत्तादिनिबन्धेषु तु सर्वाण्येतानि प्रथमभा-  
 गकर्त्तव्यप्रकरणे लिखितानि इति ।

भरद्वाजः,

कण्डूय पृष्ठतो गां तु कृत्वा चाश्वस्थवन्दनम् ।  
उपगम्य गुरून् सर्वान् विप्रांश्चैवाभिवादयेत् ॥

शङ्खः,

प्रयतः कल्यमुत्याय स्नातो हुतहुताशनः ।  
कुर्वीत प्रणतो भक्त्या गुरूणामभिवादनम् ॥

विष्णुः,

कृतसन्ध्योपासनश्च गुर्वाभिवादनं कुर्यात् ।

याज्ञवल्क्यः,

अग्निकार्यं ततः कुर्यात्सन्ध्ययोरुभयोरपि ।

ततोऽभिवादयेद् दृढानसावहमिति ब्रुवन् ॥

यद्यपि सन्ध्योपासनानन्तरमभिवादनं ब्रह्मचारिप्रकरणे एव श्रूयते तथाप्युत्तरेषां चैतदविरोधीति गौतमवचनात् गृहस्थादीनामपि तत्प्राप्तिः । तस्य वचनस्य चायमर्थः । एतत् ब्रह्मचारिणो यदिहितं तत्र यद् गृहस्थाद्याश्रमाविरोधि तद् उत्तरेषां गृहस्थादीनामपि । स्वस्वाश्रमविरुद्धं तु न भवति । यथा ब्रह्मचर्यं गृहस्थस्य, गुरुकुलवासो वैखानसस्य, अग्निकार्यं प्रव्रजितस्येति ।

गृहस्थधर्मं शान्तिपर्वण्यपि,

सायं प्रातश्च विप्राणामुद्दिष्टमभिवादनम् । इति ।

अन्नाभिवादनप्रकारश्च संस्कारप्रकाशे विस्तरेण दर्शितः ॥

इति श्रीमत्सकलसामन्तचक्रचूडामणिमरीचिमञ्जरीनीराजित-  
चरणकमल-

श्रीमन्महाराजाधिराजप्रतापरुद्रतनूज-

श्रीमन्महाराजाधिराजमधुकरसाहस्रतु-


श्रीमन्महाराजाधिराजचतुरुदधिवलयवसुन्धराहृदयपण्डरीक-

विकासदिनकर-

श्रीवीरसिंहदेवोद्योजित-

श्रीहंसपण्डितात्मजश्रीपरशुराममिश्रमूनुसकलविद्यापारावा-  
रपारीणधुरीणजगद्दारिद्र्यमहागजपारीणविद्वज्जनजीवातु-

श्रीमन्मित्रमिश्रकृते श्रीवीरमित्रोदयाभिधनिबन्धे आह्निकप्र-  
काशे प्रथमभागीयकृत्यम् ।



## अथ द्वितीयभागकृत्यम् ।

तत्र दक्षः,

द्वितीये च तथा भागे वेदाभ्यासो विधीयते ।

वेदस्वीकरणं पूर्वं विचारोऽभ्यसनं जपः ॥

तद्दानं चैव शिष्येभ्यो वेदाभ्यासो हि पञ्चधा ।

समित्पुष्पकुशादीनां स कालः समुदाहृतः ॥

स्वीकरणमध्ययनम् । एतच्च ब्रह्मचारिविषयं, गृहस्थस्याप्यनधी-  
तवेदादिभागविषयम् ।

तदुक्तमापस्तम्बेन, यथा विद्यया न विरोचेत् पुनराचार्यमु-  
पेक्ष नियमेन साधयेत् इति । न विरोचेत् नोज्ज्वलज्ञानो भवेत् ।  
समित्पुष्पकुशादीनामिसस्य उपादानस्येति शेषः । गृहस्थापि यदि  
गुरुगृहावस्थानादिना वेदाद्यभ्यासे क्रियमाणे निसाग्निहोत्रा-  
दिलोपः प्रसज्येत तदा तेन तन्न कर्तव्यम् ।

यदाहापस्तम्बः, निवेशे निर्वृत्ते संवत्सरे संवत्सरे द्वौद्वौ मासौ  
समाहितः आचार्यकुलं वसेद् भूयः श्रुतमिच्छन्निति श्वेतकेतुः, एतेन  
ह्यहं योगेन भूयः पूर्वस्मात् कालाच्छ्रुतमकुर्वीति । तच्छास्त्रैर्विप-  
तिषिद्धम् । निवेशे निर्वृत्ते नैगमिकानि श्रूयन्ते अग्निहोत्रमतिथयः  
यच्चान्यदेवमुक्तामिति । अस्यार्थः । निवेशो विवाहः । समाहितो-  
ऽनन्यमनाः । भूयोऽधिकतरम् । श्वेतकेतुराचार्यः, मन्यतइति शेषः ।  
अत्र हेतुत्वेन श्वेतकेतोरेव स्वशिष्यान्प्रति वचनम् एतेनेत्याद्यकु-  
र्वीतीत्यन्तम् । एतेन अनन्तरोक्तेन संवत्सरं द्वौद्वौ मासावित्यादि-  
रूपेण प्रतिसंवत्सरं मासद्वयपर्यन्तोपाध्यायसंवन्धेनेति यावत् ।  
पूर्वस्माद्विवाहप्राग्भाविनः कालात् भूयोऽधिकतरं श्रुतमध्ययनमकु-  
र्वि कृतवानस्मीत्यर्थः । आपस्तम्बः तत्र स्वासम्भतिं व्यञ्जयति,

तच्छास्त्रैर्विप्रतिषिद्धमित्यादिना । शास्त्रैः अग्निहोत्रादीनां याव-  
ज्जीवमावश्यकत्वप्रतिपादकैः विप्रतिषिद्धं विरुद्धम् । तदेवाह निवेश  
इति । नैगमिकानि श्रौतानि । तान्युदाहरति अग्निहोत्रमित्यादि ।  
एवम् एवंविधम् ।

याज्ञवल्क्यः,

वेदार्थानधिगच्छेच्च शास्त्राणि विविधानि च ।

मनुः,

बुद्धिवृद्धिकराण्याथु धन्यानि च हितानि च ।

निसं शास्त्राण्यवेक्षेत निगमांश्चैव वैदिकान् ॥

यथायथाहि पुरुषः शास्त्रं समधिगच्छति ।

तथातथा विजानाति विज्ञानं चास्य रोचते ॥

बुद्धिवृद्धिकराणि तर्ह्यमीमांसादीनि । धन्यानि धनाय  
हितान्यर्थशास्त्राणीति यावत् । हितानि आयुर्वेदादीनि । निगमाः  
पदार्थनिर्णयहेतवो निघण्टुप्रभृतयः । रोचते उज्ज्वलं भवति ।

शाङ्खलिग्वितौ, न वेदमनर्थित्यान्यां विद्यामधीयीतान्यत्र  
वेदाङ्गश्रुतिभ्यः ।

यमः,

शास्त्रार्थमार्गमाश्रित्य ये गता ये च संस्थिताः ।

ये बुध्यन्ते महात्मानस्ते यान्ति परमां गतिम् ॥

दानेन तपसा यज्ञैरुपवामत्रैस्तथा ।

न तां गतिमवाप्नोति विद्यया यामवाप्नुयात् ॥

गताः शास्त्रार्थमार्गेण प्रवृत्ताः । संस्थिताः परलोकं गताः ।

अथ तृतीयभागकृत्यम् ।

तत्र दृष्टः,

तृतीये च तथा भागे पोष्यवर्गार्थसाधनम् ।

माता पिता गुरुभार्या प्रजा दीनः समाश्रितः ॥  
 अभ्यागतोऽतिथिश्चाग्निः पोष्यवर्ग उदाहृतः ।  
 भरणं पोष्यवर्गस्य प्रशस्तं स्वर्गसाधनम् ॥  
 नरकं पीडने चास्य तस्माद्यत्रेन तं भरेत् ।  
 अन्योऽपि धनयुक्तस्य पोष्यवर्ग उदाहृतः ॥  
 ज्ञातिर्विन्धुजनः क्षीणस्तथा ऽनाथः समाश्रितः ।  
 सार्वभौतिकपन्नाद्यं कर्तव्यं गृहमेधिना ॥  
 ज्ञानवद्भ्यः प्रदातव्यमन्यथा नरकं व्रजेत् ।  
 जीवसेकः स लोकेषु बहुभिर्योऽस्तुजीव्यते ॥  
 जीवन्तोऽपि मृताश्चान्ये यआत्मभरयो नराः ।  
 बह्वर्थं जीव्यते कैश्चित्कुटुम्बार्थं तथा परैः ॥  
 आत्मार्थेऽन्यैरशक्तोऽन्यः स्वोदरेणापि पीडितः ।  
 दीनानाथविशिष्टेभ्यो दातव्यं भूतिमिच्छता ॥  
 अदत्तदाना जायन्ते परभाग्योपजीविनः ।  
 द्वारंद्वारमटन्तीह भिक्षुकाः पात्रपाणयः ॥  
 कथयन्तो मनुष्याणामदातुः फलमीदृशम् ।  
 यद्दासि विशिष्टेभ्यो यच्चाश्नासि दिनेदिने ॥  
 तत्ते वित्तमहं मन्ये शेषं कस्यापि रक्षसि ।  
 अर्थसाधनं धनार्जनं, कुर्यादिति शेषः । पोष्यवर्गमाह माता-  
 पितेश्चादि । अभ्यागतः सम्बन्धी ग्रामान्तरादागतः । एकरात्रिको  
 ग्रामान्तरादागतोऽसम्बन्धी अतिथिः ।

गौतमः, योगक्षेमार्थमीश्वरमधिगच्छेन्नान्यमन्यत्र देवगुरु-  
 धार्मिकेभ्यः ।

अलब्धलाभो योगः । लब्धरक्षणं क्षेमः । अन्यमनीश्वरम् ।  
 अभिगच्छेदिसनुवृत्तौ ईश्वरं चैव रक्षार्थमिति मनुरपि ।

याज्ञवल्क्योऽपि,  
ईश्वरं चाप्युपासीत योगक्षेमार्थसिद्धये ।  
अथ चतुर्थभागकृत्यम् ।

तत्र दक्षः,

चतुर्थे तु तथा भागे स्नानार्थं मृदमाहरेत् ।

तिलपुष्पकुशादीनि स्नानं चाकृत्रिमे जले ॥

आदिशब्देन गोमयदूर्वाद्युपादानम् । स्नानं, कुर्यादिति शेषः ।

अकृत्रिमे नद्यादौ ।

शातातपः,

धुचौ देशे तु संग्राह्या शर्कराश्मादिवर्जिता ।

रक्ता गौरी तथा श्वेता मृत्तिका त्रिविधा स्मृता ॥

धुचौ देशे, स्थितेति शेषः ।

आदिशब्देन केशकीटाद्युपादानम् । रक्तत्वादिनियमात् तत्-  
संभवे कृष्णादिमृत्तिकास्नानं नाङ्गमिति प्रतीयते । तदसंभवे तु  
कृष्णादिकाऽपि ग्राह्या ।

यस्मिन् देशे तु यत्तोयं या च यत्रैव मृत्तिका ।

सैव तत्र प्रशस्ता स्यादिति उक्तत्वात् ।

तथा,

बल्मीकासूत्कराल्लेपाज्जलाच्च पथिवृक्षयोः ।

कृतशौचावशिष्टा च न ग्राह्याः सप्त मृत्तिकाः ॥

आसूत्करो मृषिकोत्सिमृत्तिका । जेषात्, कुड्यादीनामिति  
शेषः । जलात् जलमध्यात् । पथिवृक्षयोः, संबन्धिनीति शेषः ।

दक्षः,

मृत्तिकाः सप्त न ग्राह्या बल्मीके मृषिकोत्करे ।

अन्तर्जले श्मशाने च वृक्षमूले सुरालये ॥



परस्नानावशिष्टा च श्रेयस्कामैः सदा बुधैः ।

शातातपः,

न मृदं नोदकं वापि न निशायां तु गोमयम् ।

न गोमूत्रं प्रदोषे तु गृह्णीयाद्बुद्धिमान्नरः ॥

निशायांमिति मृदुदकगोमयैः प्रसेकमभिमन्त्रयते । अयं च नि-  
षेधोऽदृष्टार्थकर्मणीति कल्पतरुप्रभृतयः ।

जाबालिः,

ततश्च मृत्तिकां शुद्धामदुर्गन्धामनूपराम् ।

शुचिदेशादतिश्लक्ष्णां कायशुद्ध्यर्थमाहरेत् ॥

अमेध्याशनशुन्यानां निरुजानां तथा गत्राम् ।

अव्यङ्गानां च सद्यस्कं शुचिगोमयमाहरेत् ॥

कूर्मपुराणे,

मृत्तिका च समुद्दिष्टा आर्द्रामलकमात्रिका ।

गोमयस्य प्रमाणं तत्तेनाङ्गं लेपयेत्ततः ॥

अङ्गिराः,

विना दर्भेण यत् स्नानं यच्च दानं विनोदकम् ।

असंख्यातं च यज्जप्तं तत्सर्वं निष्प्रयोजनम् ॥

बौधायनः,

ततो मध्याह्नमये पुनः स्नानं समाचरेत् ।

सूर्यस्य चाप्युपस्थानं जपहोमादिकं ततः ॥

योगियाज्ञवल्क्यः,

उभे सन्ध्येतु स्नातव्यं ब्राह्मणैश्च गृहाश्रितैः ।

तिसृष्वपिच सन्ध्यासु स्नातव्यं च तपस्विना ॥

उभे सन्ध्ये प्रातर्मध्याह्नाख्ये । गृहाश्रितैः गृहस्थैः । इदं च वनस्य-  
स्याप्युपलक्षणम् ।

तथाच हेमाद्यादौ दक्षः,  
 प्रातर्मध्याह्नयोः स्नानं वानप्रस्थगृहस्थयोः ।  
 यतेस्त्रिपवणं प्रोक्तं सकृच्च ब्रह्मचारिणः ॥  
 विद्वाभिन्नोऽपि,  
 प्रातर्मध्याह्नयोः स्नानं वनस्थगृहमेधिनोः ।  
 दिनेदिने यतीनां तु स्नानं त्रिपवणं स्मृतम् ॥ इति ।  
 तपस्विना यतिना । हेमाद्यादिमम्मतोऽयमर्थः । कल्पतरौ तु  
 षचनद्रव्यामिदमलिखित्वा तपस्वी वानप्रस्थादिरिति व्याख्यातम् ।  
 श्रीदत्तप्रभृतयोऽप्येवम् ।

व्यासः,

स्नानं मध्यदिने कुर्यात्सृजीर्णेऽन्ने निरामयः ।

एवं च,

स्वप्नमध्ययनं स्नानमुच्चारं भोजनं गतिम् ।

उभयोः सन्ध्ययोर्निखं मध्याह्ने च विवर्जयेत् ॥

इति देवलीयो निषेधो रागप्राप्तस्नानविषयकः ।

मनुः,

न स्नानमाचरेद् भुक्त्वा नातुरो न महानिधि ।

न वासोधिर्नचाजस्रं नाविज्ञाने जलाशये ॥

न स्नानमाचरेद् भुक्तेति कृतभोजनस्य गृहच्छास्नाननिषेधः । नि-  
 लस्य स्नानस्य भोजनानन्तरं प्राप्यभावात् । चाण्डालादिस्पर्शननि-  
 मित्तस्य तु नायुचिः क्षणमपि तिष्ठेदिति विरोधेन प्रतिषेद्धमशक्य-  
 त्वादिति मेधातिथिः । एवं भोजने सत्यपि उपरागादिनौमिक्तिकं  
 स्नानं कार्यमेव ।

नैमित्तिकानि कर्माणि निपतन्ति यदा यदा ।

तदातदैवं कार्याणि न कालस्तु विशीयते ॥

इति दक्षवचनात् । आतुरः स्नानसंबर्द्धनीयरोगवान् । महानि-  
शा रात्रेर्मध्यमं प्रहरद्वयम् ।

महानिशा तु विज्ञेया मध्यमं प्रहरद्वयम् ।

तस्यां स्नानं न कुर्वीत नित्यनैमित्तिकादृते ॥

इति देवलवचनात् । न वासोभिरित्यस्य सत्रासा जलमाविशोदि-  
त्यादौ विहितसचैलस्नानेतु बहुवस्त्रत्वेऽपि न क्षतिरिति बोध्यम् । अ-  
जस्रम् अनवरतम् । अत्र श्रद्धाजाड्यादिना प्राप्तं स्नानं निषिध्यते, न-  
तु नानातीर्थप्राप्तिनिमित्तकम् । अविज्ञाते गाधागाधतया नक्रा-  
दिराहिततया च कृत्रिमे निन्दितकर्तृकतया प्रतिष्ठितत्वाप्रसू-  
तत्वाभ्यां च ।

जाषालः,

न पारक्ये सदा स्नायाम् भुक्त्वा न महानिशि ।

नार्द्रमेकं च वसनं परिदध्यात्कदाचन ॥

पारक्ये परकृतवाप्यादौ । एतच्चाकृत्रिमसम्भवे । तदस्मात् । तु  
तत्रापि स्नायात् ।

यदाह विष्णुः, परनिपानेषु न स्नानमा... वर्द्धा... अ  
पिण्डानुदधृत्वापदि, नाजीर्णा, न चातुरो, न नश्रा, न राहुद्वं जं  
रात्रौ, न सन्ध्यायाम् ।

आपदि अकृत्रिमजले स्नानासम्भवे । संध्यायां स्नायं-  
सन्ध्यायामिति कल्पतरुः । क्वचित्तु सन्ध्ययोरिति पाठः । स  
तु प्राग्ग्यारुपातः । नार्द्रमितिकदाचनोतिस्वरसात्पुरुषार्थोऽयं निषे-  
धः । एवञ्च एकवस्त्रनिषेधस्य पुरुषार्थत्वात्स्नानविधावेकवस्त्रत्वे-  
ऽपि कर्माविगुणमेव । पुरुषः परं प्रसवैतीति केचिद् । तन्न ।  
समुद्रकरभृतगौतमवाक्यविरोधात् ।

यथा,

प्रेतस्नानेतरस्नाने द्विवस्त्रनानियमः । १९१

एकवस्त्रेण यत्स्नानं सूक्ष्मा विद्धेन चैवहि ।  
 स्नानं च न भवेच्छुद्धिः श्रिया च परिहीयते ॥  
 बृहन्नारदीयेऽपि,  
 देवार्चाचमनस्नानव्रतश्राद्धक्रियादिषु ।  
 न भवेन्मुक्तकेसश्च नैकवस्त्रधरस्तथा ॥  
 भृगुरपि,  
 नैकवासा नच द्वीपे नान्तराले कदाचन ।  
 श्रुतिस्मृत्युदितं कर्म न कुर्यादशुचिः क्वचिन् ॥

अत एव सवस्त्रो ऽहरहराप्लुसाव्युदकोऽन्यद्वस्त्रमाच्छादयेदि-  
 तिसांख्यायनपृष्ठासूत्रव्याख्यायां सवस्त्र इति द्वितीयवस्त्रप्राप्सर्थम्,  
 एकवस्त्रत्वस्य नग्नत्वप्रतिषेधेनैव प्राप्तत्वादिति ब्रह्मदत्तभाष्यमिति  
 कल्पतरुः ।

नार्द्रमिखादिजावालवचनव्याख्यायां सर्वदा वस्त्रद्वयधारण-  
 नियमात्स्नानकालेऽपि तत्परिखागे प्रमाणं नास्तीत्यपि स एव । सां-  
 ख्यायनवचनेऽव्युदक इत्यस्याविगतोदक इत्यर्थः । नाङ्गेभ्यस्तोयमु-  
 द्धरोदितिवक्ष्यमाणविष्ण्वेकवाक्यत्वात् । एतद्व्यवस्था चाग्ने वक्ष्यते ।  
 अत एव,

होमदेवार्चनाद्याम् क्रियास्वाचमने तथा ।  
 नैकवस्त्रः प्रवर्त्तेत द्विजवाचनिके जपे ॥

इतिविष्णुपुराणवचनव्याख्यायामाद्यपदसंगृहीता स्नानक्रि-  
 यामभिप्रेत्य एकवस्त्रनानिषेधात्स्नाने द्विवस्त्रनानियम एवेति श्री-  
 दत्तोऽपि ।

अत एव च एकवस्त्राः प्राचीनावीतिन इत्यनेन प्रेतस्नाने पा-  
 रस्करेण त्रिशिष्यैकवस्त्रत्वं विहितम् । एवं च—

स्नानं तर्पणपर्यन्तं कुर्यादेकेन वाससा ।

इति वचनं यदि समूलं तदा पारस्करैकवाक्यतया नेयम् ।  
अत्रैकपदमेकजातीयपरमित्यपरे । एवम्—

नग्नः कौपीनवासाश्च द्विवासाः स्नाति यो नरः ।

वृथा स्नानफलं तस्य निराशाः पितृदेवताः ॥

इति विद्याकरधृतवचनमप्येतस्नानपरतया नेयम् ।

पुनर्जाश्वालः,

प्रयोदश्यां तृतीयायां दशम्यां तु विशेषतः ।

शुद्धविद्वंशत्रयाः स्नानं नाचरेयुः कथञ्चन ॥ इति ।

यथासंख्यमत्र रागप्राप्तस्नाननिषेधोऽयम् । वैधनिषेधे विक-  
ल्पपर्युदासयोरन्यतरप्रसङ्गात् इति श्रीदत्तः । एवम्—

स्नानं कुर्वन्ति या नार्थश्चन्द्रे शतभिषां गते ।

सप्तजन्म भवेयुस्ना दुर्भगा विधवा धुत्रम् ॥

इति प्रचेतोवचनम्,

दर्शो स्नानं न कुर्वीत मातापित्रोः सुजीवतोः ।

पुत्रः कुर्वन्निराचष्टे तयोरुन्नातिजीविते ॥ इति—

योगियाज्ञवल्क्यवचनं च, एवं—

गयायानं कुहूस्नानं तिलैस्तर्पणमेव च ।

न जीवत्पितृकः कुर्यात् ।

इत्यादिवचनं च रागप्राप्तस्नानपरम् । हेमाद्रिधृते—

भोगाय क्रियते यत्तु स्नानं यादृच्छिकं नरैः ।

तन्निषिद्धं दशम्यादौ नित्यनैमित्तिके न तु ॥

इति आपस्तम्बवचने,

निखं न हापयेत्स्नानं काम्यं नैमित्तिकं च यत् ।

दशम्यादिषु कर्त्तव्यं न च यादृच्छिकं क्वचित् ॥

इति जौबालिवचने चायमर्थः स्पष्ट एव । गर्गादिवाक्यसंवा-

दशम्यादिनिषेधस्य रागप्राप्तस्नानविषयत्वम् । १६३

दोऽप्यत्र ।

यथा गर्गः,

पुत्रजन्मनि संक्रान्तौ श्राद्धे जन्मदिने तथा ।

नित्यस्नाने च कर्त्तव्ये तिथिदोषो न विद्यते ॥

गरुडपुराणम्,

चन्द्रसूर्यग्रहे चैव संक्रान्त्यादिदिने तथा ।

नित्यस्नाने च कर्त्तव्ये तिथिदोषो न विद्यते ॥

आपस्तम्बः,

विना तु सततस्नानं न स्नायाद्दशमीषु च ।

सततस्नानं नित्यस्नानम् । दशमीषु दशम्यादिषु । इदं च काम्यनैमित्तिकोपलक्षणम् । नित्यं न हापयेदित्याद्यनूपलिखितजाबालिवाक्यैकवाक्यत्वात् इति ।

कल्पतरुस्तु,

“अम्भोऽत्रगाहनं स्नानं विहितं सार्ववर्णिकम् ।

इति बौधायनवचनेन यत्सामान्येन प्रसक्तं तदनेन त्रयोदश्यादिषु यथाक्रमं शूद्रादीनां प्रतिषिद्ध्यते” इत्याह ।

दशम्यां च तृतीयायां त्रयोदश्यां विशेषतः ।

न वर्णैर्वारुणं स्नानं कर्त्तव्यं सत्रियादिभिः ॥

इति व्यासवचनमप्यत्र संवदन्ति । एवं च सकलवचनैकवाक्यतया रागप्राप्तं वारुणं स्नानं दशम्यादिषु सत्रियादीनां निषिद्धमिति सिध्यति । कल्पतरुश्रीदत्तयोरप्येवं सति अविसेवाद् इति ।

बौधायनः, न नग्नः स्नायान्न नक्तं स्नायात् ।

आपस्तम्बः, सशिरोऽवमज्जनमप्यु वर्जयेत्, अस्तमिते च स्नानम् ।

उदकं प्राविश्य सशिरस्कं रागतो मज्जनं न कुर्यादित्यर्थ इति

कल्पतरुः । श्रीदत्तस्तु “सशिरोऽवमज्जनं शिरोनैक्यार्थं स्नानं तत् अप्पु प्रविश्य न कर्त्तव्यमित्यर्थः ।

तथाच दत्तः, मलापकर्षणं पार्श्वेति”त्याह । हेमाद्रिस्तु “अत्र सशिरोमज्जनस्नानप्रतिषेधः स्थावरोदकविषयः । तथाच नन्दिपुराणं,

मयो नदीजले स्नायात्प्रविश्यान्तर्जले द्विजः ।

तडागादिषु तोयेषु प्रसक्तं स्नानमाचरेत्” ॥

इति व्याख्यातवान् । केचित्तु अशिरोऽवमज्जनमिति पठित्वा गात्रप्रसालनमात्रं जलं प्रविश्य न कर्त्तव्यमित्यर्थं इत्याहुः । अस्तमिते स्नानं, वर्जयेदित्यनुषङ्गः । एतदपि रागमाप्तस्नानमात्रविषयम् । अस्तमिते एव स्नाननिषेधान्मन्वादी “न महानिशीति”निषेधो दोषातिशयार्थो दृष्टार्थो वेति श्रीदत्तरत्नाकरप्रभृतयः । अथवा निशि मज्जनस्नानमनेन निषिध्यते । तथाच पराशरः,

आचान्तमनुगर्त्तं वा निशि स्नानं न विद्यते ।

स्नानमाचमनं प्रोक्तं दिवोद्धृतजलेन तु ॥

आचान्तम् आचमनम् । अनुगर्त्तं जलाशये । निशीति स्नानाचमनोभयान्वापि ।

देषलोऽपि,

दिवोद्धृतैर्जलैः स्नानं निशि कुर्यान्निमित्ततः ।

निमित्ततः चाण्डालादिस्पर्शनिमित्ततः । चन्द्रग्रहादिनिमित्तकं तु स्नानं निशि जलं प्रविश्यापि न विरुद्धम् । अतएव, स्वर्धुम्यम्भःसमानि स्युः सर्वाण्यम्भांसि भूतले ।

कूपस्थान्यपि सोमार्कग्रहणे नात्र संशयः ॥

इति छन्दोगपरिशिष्टवाक्ये भूतलस्थजलप्रशांसा । कूपे तु प्रविश्य स्नानं सर्वथैव निषिद्धमिति तत्स्थजलप्रशांसा तस्मि-

गङ्गातोऽन्यत्रग्रहणातिरिक्तकालेरात्रौस्नाननिषेधः १६५

केच काले तदुद्धरणमिच्छेत्तदर्थम् । अतो दिवोद्धृतैर्जलैर्निशि स्नानं  
चन्द्रग्रहादन्यत्र निषिद्धमिति श्रीदत्तादयः । गङ्गायां तु रात्रावपि  
तत्र निषिद्धम् ।

यथा ब्रह्माण्डपुराणं,

दिवा रात्रौ च सन्ध्यायां गङ्गायां च विशेषतः ।

स्नात्वाऽश्वमेधजं पुण्यं गृहेषूद्धृततज्जलैः ॥ इति ।

आदिपर्वणि गङ्गां प्रक्रम्य गन्धर्वं प्रसज्जुनवाक्यं च,

समुद्रे हिमवत्पार्श्वे नद्यामस्यां च दुर्मते ।

रात्रावहनि सन्ध्यायां ऋस्य गुप्तः परिग्रहः ॥ इति ।

व्यासः,

रात्रौ स्नानं न कुर्वीत दानं चैव विशेषतः ।

नैमित्तिकं तु कुर्वीत स्नानं दानं च रात्रिषु ॥

यत्तु मार्कण्डेयः,

महानिशा द्वे घटिके रात्रौ मध्यमयामयोः ।

नैमित्तिकं तदा कुर्यात्काम्यं न तु मनागपि ॥

द्वितीययामस्यान्त्या तृतीययामस्याद्येति द्वे घटिके । तत्र का-  
म्यपदं स्नानातिरिक्तकाम्यपरम् । महानिशा तु विज्ञेयेत्यादिप्राग्नि-  
खितदेवलवाक्येन मध्यमयामद्वयस्यैव महानिशात्वमुक्त्वा तत्र स्ना-  
ननिषेधात् ।

पैठीनसिरपि,

अपेयं हि सदा तोयं रात्रौ मध्यमयामयोः ।

स्नानं चैव न कर्त्तव्यं तथैवाचमनक्रिया ॥

बिह्वामित्रोऽपि,

महानिशा तु विज्ञेया रात्रौ मध्यमयामयोः ।

तस्यां स्नानं न कुर्वीत काम्यमाचमनं तथा ॥



काम्यं स्नानमित्यन्वयः । आचमनक्रियायां विशेषमाह—

हेमाद्रौ षट्त्रिंशन्मतं,

मृत्रोच्चारे महारात्रौ कुर्यादाचमनं न यः ।

प्रायश्चित्तीयते विप्रः प्रायश्चित्तार्द्धमर्हति ॥ इति ।

पाराशरः,

दिवाकरकरैः पूतं दिवा स्नानं प्रशस्यते ।

अप्रशस्तं निशिस्नानं राहोरन्यत्र दर्शनात् ॥

यथा स्नानं च दानं च सूर्यस्य ग्रहणेऽपिवा ।

सोमस्यापि तथा रात्रौ स्नानं दानं विधीयते ॥

राहुदर्शनं संक्रान्त्यादेरप्युपलक्षणम् ।

तथाच देवलः,

राहुदर्शनसंक्रान्तिविवाहात्ययवृद्धिषु ।

स्नानदानादिकं कुर्यान्निशि काम्यव्रतेषु च ॥

अत्ययो मरणम् । वृद्धिर्जननम् । काम्यव्रतेषु निशात्वपुरस्कार-

रेण विहितेषु ।

योगियाज्ञवल्क्यः,

ग्रहणोद्वाहसंक्रान्तियात्रार्तिप्रसवेषु च ।

स्नानं नैमित्तिकं ज्ञेयं रात्रावपि तदिष्यते ॥

अर्चित्मरणम् ।

पराशरः,

पुत्रजन्मनि यज्ञे च तथा संक्रमणे रवेः ।

राहोश्च दर्शने स्नानं प्रशस्तं नान्यथा निशि ॥

यज्ञे अवभृथे ।

वामनपुराणे,

स्नायाच्छिरःस्नानतथा न निबन्धं नाकारणं चैव सदा निशासु ।

ग्रहोपरागं स्वजनातिपातं मुक्ता च जन्मक्षयगतं क्षयाङ्गम् ॥

निखमिखन्तं सशिरोऽवमज्जनमप्सु वर्ज्येदिति प्राग्विखिताप-  
स्तम्बवचनसमानार्थम् । नाकारणं चैव सदेत्यनेन निमित्तं विनाऽज-  
स्रस्नानं निषिध्यते । निशास्वित्युत्तरार्धान्वयि । ग्रहोपरागादिकं  
विना निशासु न स्नायादित्यर्थः । अतिपातो मरणम् ।

शाङ्खलिवित्तौ, अनश्रन्ननम्रः स्नायान्नाप्सु मेहेत नोद्धर्षणं  
कुर्यान्न पादेन पाणिना वा जलमभिहन्याद्यस्मादापो वै सर्वा देवताः  
न स्रवन्तीं तथाऽतिक्रामेदनवसिच्यामेध्यादकं परिहरेन्नाल्पोदके  
स्नायान्न समुद्रमवगाहेति ,

अनशनम् ताम्बुलादिभक्षणमकुर्वन् । मेहनं मूत्रोत्सर्गः । उद्धर्ष-  
णम् । अङ्गलग्नमलापकर्षणम् अप्सु न कुर्यादित्यर्थः । स्रवन्तीं नदी-  
म् । तथा निष्प्रयोजनम् । अतिक्रामेत् लङ्घयेत् । अनवसिच्य तर्पणम-  
कृत्वेति कल्पतरुः । अस्नात्वेत्यन्ये । तथाच तर्पणकालातिक्रमणी-  
यप्रयोजनाभावे सति अनवसिच्य नदीं नातिक्रामेदित्यर्थः । अ-  
मेध्यम् अशुचिं परिहरेत् न किञ्चित्तत्र कुर्यात् । नाल्पोदके स्ना-  
यादिति प्रभूतसुमनोहरोदकसम्भवे ।

प्रभूते विद्यमाने तु उदके सुमनोहरे ।

नाल्पोदके द्विजः स्नायान्नादीं चोत्सृज्य कृत्रिमे ॥

इतियोगियाङ्गवल्क्यनिषेधात् । अल्पोदकलक्षणं वक्ष्ये । न-  
दीग्रहणमन्नाकृत्विमोपलक्षणम् । अग्रे कृत्रिमइति दर्शनात् । नाव-  
गाहेत अन्तः प्रविश्य न स्नायात् ।

महाभारते,

जलं प्रतरमाणश्च कीर्त्तयेत्प्रपितामहान् ।

नदीमासाद्य कुर्वीत पितृणां पिण्डतर्पणम् ॥

जलं नद्यनदीसाधारणम् । पिण्डतर्पणमिति समाहारद्वन्द्वः ।

पिण्डदानं नदीमात्रविषयं, तर्पणं तु नद्यनदीसाधारणम् । पूर्वाद्ध-  
स्वरसात् ।

योगियाज्ञवल्क्यः,

पादेन पाणिना वापि यद्वा वस्त्रेण चोदकम् ।

न हन्यान्नैव वादेश्च न च प्रक्षोभयेद् बुधः ॥

न कुर्यात्कस्य चित्पीडां कर्मणा मनसा गिरा ।

आचरेन्नाभिषेकं तु कर्माण्यन्यानि वाऽऽचरन् ॥

वस्त्रेणेत्यत्र शस्त्रेणेति कश्चित्पाठः ।

देवलः,

न नदीषु नदीं ब्रूयात्पर्वतेषु च पर्वतम् ।

नान्यत्प्रशंसेत्तत्रस्थस्तीर्थेष्वायतनेषु च ॥

नदीषु नदीति न ब्रूयात्किं तु गङ्गसाद्येव ब्रूयात् । एवं  
पर्वतेष्वपि विन्ध्य इत्याद्येव ब्रूयात् पर्वतेति । तत्रस्थः नदीपर्वतस्थः ।  
अन्यस्त्रन्तरं पर्वताभ्तरं च । आयतनं देवस्य, तीर्थादिसाहचर्यात्  
इत्येके । अन्ये तु एकस्मिन्नद्यादौ स्थितो नद्यन्तरादि न प्रशंसदिति  
समुदायार्थः । तीर्थे तीर्थान्तरप्रशंसानिषेधेनैकमूलकत्वकल्पनाला-  
घनात् इत्याहुः ।

बौधायनः,

आपो देवगृहं गोष्ठं ब्राह्मणाः सन्ति यत्र च ।

अप्रक्षाल्य पादौ तत्र नान्तः प्रवेष्टव्यं बुधैः ॥

हारीतः, न चत्वारोपद्वारयोः स्नायात् ।

चत्वारमिह यक्षादिबलिस्थानम् । उपद्वारे द्वारसमीपे ।

तथा, न स्नानवर्णकयोरग्रं प्रयच्छेदन्यत्र देवगुरुब्राह्मणेभ्यः ।  
स्नासनेनेति स्नानं स्नानोपकरणकुशादि वर्णकं वर्णकरत्वात् उद्-  
र्चनादि सुमन्धि द्रव्यमिति कल्पतरुः । वर्णकम् अनुलेपनमिति

परकृतजलाशयेषु पिण्डानुद्धारपूर्वकं स्नानम् । १६९

श्रीदत्तः ।

लघुहारीतः, नातुरो, न भुक्त्वा, नाजीर्णे, न बहुवाससा, न नम्रो, नाश्रन्, नालंकृतो, नाजस्रं, नाङ्घाते जले, नाकुले, नाशुचौ, प्रभृतजललाभे नाल्पजले, न चत्वरे, नोपद्वारे, न सन्ध्यायां, न निशायां स्नायात् ।

पैठीनसिः,

अथ स्नानविधिः परकृतान् सेतून् कृपांश्च वर्जयेत् अंशभाक् तत्र सेतुकृत् त्रीन् पिण्डानुद्भृत्य स्नायात् ।

मनुः,

परकीयनिपानेषु स्नायान्नैव कदाचन ।

निपानकर्तुः स्नात्वा हि दुष्कृतांशेन लिप्यते ॥

अत्र निपानकर्तुरिति वाक्यशेषश्रवणात्परकीयं परकृतम् । अत एव कल्पतरुरपि “परकीयं परकृतमात्रमातच्च प्रतिष्ठितमप्रतिष्ठितं च । अविशेषेण परकृतानिति पैठीनसिविधायनवचनानुसारात् । स्वकारिते तु न दोषः” इत्याह । निपानं जलाधारः ।

बौधायनः, तपस्यमपामवगाहनं देवतास्तर्पयित्वा तु पितृ-तर्पणमनुतीर्थमप उत्सिञ्चेदूर्जं वहन्तीरिति । अथाप्युदाहरन्ति,

स्रवन्तीष्वनिरुद्धासु त्रयो वर्णा द्विजातयः ।

प्रातरुत्थायं कुर्वीरन् देवर्षिपितृतर्पणम् ॥

निरुद्धासु न कुर्वीरंशभाक् तत्र सेतुकृत् ।

तस्मात्परकृतान् सेतून्कृपांश्च परिवर्जयेत् ॥

उद्भृत्य चापि त्रीन्पिण्डान् कुर्यादापन्तु नो मदा ।

निरुद्धासु तु त्रीन् पिण्डान् कृपाञ्च त्रीन् घटांस्तथा ॥

तपसे हितं तपस्यमवगाहनम् । तपश्चात्र निखनैमित्तिककर्मानुष्ठानमभिप्रेतं, स्नातस्य तत्राधिकारात् । अनुतीर्थं तीर्थं लक्ष्मीकृत्,

दैवपिण्यादितीर्थनेस्वर्थः । ऊर्ज्जं वहन्तीरिति तर्पणान्तिमपदार्योपादानमेतावानेकप्रयोग इति ज्ञापनार्थम् । अनिरुद्धासु अनिरुद्धप्रवाहासु । पिण्डत्रयोद्धारस्य विषयमाह निरुद्धास्विति । कूपे विशेषमाह कूपाच्चेति ।

याज्ञवल्क्यः,

पञ्च पिण्डाननुद्धृत्य न स्नायात्परवारिणि ।

स्नायान्नदीदेवस्वातहृदप्रस्रवणेषु च ॥

परवारिपदम् अत्र परकृतजलाशयस्थवारिपरं, न तु परस्वत्वास्पदीभूतवारिपरम् । तद्रूपयोगे चौर्यपित्तः ।

अप्रतिष्ठितपानीयेष्वपेयं सलिलं भवेत् ।

इत्यनेन,

यन्न सर्वार्थमुत्सृष्टं यच्चामोऽज्यनिपानजम् ।

तद्रज्यं सलिलं तात सदैव पितृकर्मणि ॥

इत्यनेन च तस्य वर्ज्यत्वाभिधानाच्च । एतेन प्रतिष्ठिते चाप्रतिष्ठिते च परकृतपुष्करिण्यादौ पञ्चपिण्डानुद्धृत्य स्नातव्यमिति याज्ञवल्क्यटीकायां शूलपाण्युक्तं हेयम् । एवमेव हरिहरश्रीदत्तरत्नाकरपारिजातप्रभृतयः । एवं च प्रतिष्ठितेषु परकृतेषु निपानेषु पञ्चपिण्डाद्युद्धारः, स्वकृतेषु न, अप्रतिष्ठितं तु स्वकीयं परकीयं च वर्ज्यमेवेति सिद्धम् । एतेन यत् मिताक्षरायां “परवारिषु सर्वस्वत्वाद्देशेनात्यक्तेषु पञ्च पिण्डानुद्धृत्य स्नायात् एवं च आत्मीयेषु उत्सृष्टेष्वभ्यनुज्ञातेषु च पिण्डोद्धारमन्तरेणापि स्नानमभ्यनुज्ञातम्” इत्युक्तं, यदपि च हेमाद्रौ “सर्वार्थस्वेनोत्सृष्टे तु परकीयत्वाभावादनुद्धारणे न दोषः” इति उक्तं, तत् प्रत्युक्तम् । यत्तु वाचस्पतिमिश्रादिभिरुक्तं स्वयमुत्सृष्टमुदकं स्वयं नोपादेयम् । अन्यथा दत्तापहारापत्तेः । वृषोत्सर्गादौ स्वयमुत्सृष्टवृषस्य स्वयमुपादानापत्तेश्च । न च—

नद्यादिषु पिण्डोद्धारं विनैव स्नानम् । १.७१.

सर्वभूतेभ्य उत्सृष्टं मयैतज्जलमूर्जितम् ।

रमन्तु सर्वभूतानि स्नानपानावगाहनैः ॥

इत्युत्सर्गमन्त्रस्थामंकुचितसर्वपदस्वरसात्स्वस्याप्युद्देश्यताप्रतीत्या स्वोपादानस्यानुमतत्वादत्रोपादानिकमुत्सृष्टुः स्वत्वं स्यादेव, तृपोत्सर्गादौ तु तादृशशब्दस्वरसाभावान्नोपादानिकं तस्य स्वत्वमिति वाच्यम् । यस्य हि शास्त्रीयविनियोगे कर्तुः स्वत्वं प्रतिबन्धकं तस्य तादृशविनियोगाय कर्तुंस्तदुद्देश्यक उत्सर्गो युक्तः । स्वविनियोगे तु न स्वस्वत्वं तत्प्रतिबन्धकं किं त्वनुगुणमेवेति न विनियोगाय स्वस्यापि त्यागोद्देश्यता । तथाच न्यायतः सर्वपदमुत्सृष्टमिन्नपरमेवेति । तन्न । यन्न सर्वार्थमूत्सृष्टमित्यादिना अप्रतिष्ठितपानीयेष्वित्यादिना च तल्लिखितवाक्येनैव विना सर्वोद्देश्यकोत्सर्गं तद्दृक्स्य कर्मानर्हत्वप्रतिपादनेन शास्त्रीयविनियोगाय स्वस्याप्युद्देश्यताचित्येन सर्वपदमङ्गोचे न्यायाभावात् । किं च दानकाण्डकल्पतरुधृतान् “तत् उत्सर्गं कुर्याद्देवाः पितरो मनुष्याः प्रीयन्तां यश्चात्सृजतइत्याह शौनक” इति बह्वचगृह्यपरिशिष्टादप्युत्सर्गकर्तुरुद्देश्यता प्रतीयतइति ।

नद्यादिषु पञ्चपिण्डोद्धारं विनैव स्नानमित्याशयेनाह स्नायादित्यादि । देवखातं देवनिर्मितं खातं पुष्करादि । उदकप्रवाहाभिघातकृतः सजलो महानिम्नप्रदेशो हृद् इति मिताक्षरा । क्वचित्तु हृदेत्यत्र गच्छति पाठः । तत्र गर्तलक्षणमाह—

छन्दोगपरिशिष्टम्—

धनुःसहस्राण्यष्टौ च गतिर्यामां न विद्यते ।

न ता नदीशब्दवहा गर्तास्ते परिकीर्षिताः ॥

धनुर्हस्तचतुष्टयम् । तदुक्तं—

विष्णुधर्मोत्तरे,

द्वादशाङ्गुलिकः शङ्कुस्तद्वयं तु शयः स्मृतः ।

तच्चतुष्कं धनुः प्रोक्तं क्रोशो धनुःमहास्रिकः ॥

शयो हस्त इति । एतेन तदधिकदेशगतिशालिनी नदीति अ-  
र्थाब्जदीलक्षणं सूचितम् । पर्वताद्युच्चप्रदेशात्प्रच्युतमुदकं मस्रवणम् ।  
हृदेषु च सरस्सु चेति पाठस्तु मिताक्षरादिविरुद्धः ।

शङ्खलिखितौ,

नेष्टकाचिते पितृस्तर्पयेत् वापीतडागोदपानेषु सप्त पञ्च त्रीन्  
वा पिण्डानुद्भृत्य देवपितृस्तर्पयेत् ।

उदपानं कूपः ।

पुंस्येवान्धुः प्राहिः कूप उदपानं तु पुंमि वा ।

इत्यमरकोशात् । अत्रैवं व्यवस्था । पैठीनसिवाधायनवचनानु-  
सारात् स्नानकर्तृमृत्पिण्डत्रयोद्धारणं सेतौ, बौधायनवचनानुमा-  
रात्कूपेऽम्बुघटत्रयोद्धारणं न तु मृत्पिण्डत्रयोद्धारणम्, अशक्यत्वा-  
त् । सेतुकूपोभयमधिकृत्य प्रवृत्तं तु पैठीनसिवाक्यं सेतुमात्रप-  
रमिक्षेके । अपरे तु सप्तचाररूपे पिण्डत्रयोद्धारणस्यापि सम्भवा-  
त्पैठीनसिवाक्यमुभयपरमेव । बौधायनोक्तमम्बुघटत्रयोद्धारणं तु  
अप्रचारकूपविषयं, तत्र पिण्डोद्धारणस्याशक्यत्वादिसाहुः । याज्ञ-  
वल्क्यविष्णवाद्युक्तपञ्चपिण्डोद्धारस्तु सेतुरूपव्यतिरिक्तपरकृतजला-  
शयविषयकः । यत्तु शङ्खलिखितोक्तं सप्तपञ्चत्रयपिण्डोद्धारणं, तत्र  
तर्पणार्थं यथासंख्यं वापीतडागोदपानविषयम् । उदपानं चात्र  
सप्तचारं त्रिवक्षितमातत्रैव पिण्डोद्धारणस्य शक्यत्वात् । अन्यत्र तु  
स्नानवदम्बुघटत्रयोद्धारणमेव । एवं वापीतडागोदपानातिरिक्तेषु  
परकृतेषु जलाशयेषु स्नानवदेव व्यवस्येति । स्नानाङ्गतर्पणार्थं पि-  
ण्डोद्धारस्तु स्नानात्पूर्वं कार्यः । तेनैव चाधिकेन स्नानाङ्गपिण्डो-  
द्धारनिर्वाहः । यत्र शुद्ध्यर्थादिस्नाने तर्पणं नास्ति तत्रैव स्नाना-

जलान्तरसम्भवे अन्त्यज्यादिखातेन स्नातव्यम् । १.७३

पिण्डोद्धारणविधायकवचनावकाश इति केचित् । अन्ये तु  
॥ङ्गस्नानमुपक्रम्य पिण्डोद्धारविधानात्स्नानाङ्गतर्पणे न पृ-  
क् पिण्डोद्धारः । यत्र तु स्नानं विनैव स्वतन्त्रं तर्पणं क्रियते  
त्रैव तर्पणार्थं पिण्डोद्धार इत्याहुः । यच्च निम्नभूमौ वर्षादिषु  
।भूतं जळं तत्र नद्यादिभिन्नेऽपि स्नातव्यमेव गुणलोपन्यायात् ।  
पेण्डोद्धारस्तु नास्ति अकृत्रिमत्वात् । यत्र च जलाशयकर्तुर्नि-  
पापत्वनिश्रयस्तत्रापि पिण्डोद्धारः कर्त्तव्य एव विधिवलात् ।  
नेपानकर्तुरित्यादेर्मनुवाक्यस्य निन्दामात्रपरत्वात् ।

अनुद्धृत्य तु यः स्नायात्परकीयजलाशये ।

एथा तस्य भवेत् स्नानं कर्तुः पापेन लिप्यते ॥

इति हेमाद्रिलिखितशौनकवचनेन स्नानवृथात्वस्याप्यभिधा-  
नाच्च । पिण्डश्चात्र श्रीफलप्रमाणकः ।

अवनेजनवत् पिण्डान्दत्त्वा विल्वप्रमाणकान् ।

इति छन्दोगपरिशिष्टवचनेन पिण्डस्य विल्वप्रमाणत्वाभि-  
मानात् । तद्धर्मप्राप्त्यर्थमेव चात्र पिण्डपदप्रयोगात् । कौण्डपायि-  
तामयने अग्निहोत्रपदप्रयोगवदिति । मृत्पिण्डश्चात्र यावान् हस्ता-  
भ्यामुद्धर्त्तुं शक्यते तावानिति तु रत्राकरः । अन्त्यजादिखाते तु  
न स्नातव्यम् ।

अन्त्यजैः खानिताः कृपास्तडागा वाप्य एवच ।

एषु स्नात्वा च पीत्वा च पञ्चगव्येन शुध्यति ॥

इति आपस्तम्बवचनात् । पञ्चगव्यपानमत्रोपवामपूर्वकं व्रत-  
ह्यत्वादिति प्रायश्चित्तविवेके शूलपाणिः । जलान्तराभावे तु ते-  
ऽपि जानूर्ध्वजले स्नानादि कार्यमेव ।

यस्मिन्दशे तु यत्तोयं या भूमिर्या च मृत्तिका ।

सैव तत्र प्रशस्ता स्यात्तथा शौचं विधीयते ॥



म्लेच्छादीनां जलं पीत्वा पुष्करिण्यां हृदेऽपिवा ।  
 जानूर्ध्वं तु शुचि ज्ञेयमथस्तादशुचि स्मृतम् ॥  
 इति वचनात् । अत्र शौचं पीत्वेत्यनयोः कर्ममात्रोपलक्षक-  
 त्वमिति वदन्ति । एतत्परमेव च —

अन्त्यैरपि कृते कूपे सेतौ वाप्यादिके तथा ।  
 तत्र स्नात्वा च पीत्वा च प्रायश्चित्तं न विद्यते ॥  
 इति वृद्धशातातपवचनम् ।

हेमाद्रौ तु,

वापीकूपतडागेषु यदि स्नायात्कदाचन ।  
 उदधृत्य मृत्तिकापिण्डान्दश पञ्चाथवा क्षिपेत् ॥  
 इति शौनकवचनम्,

परकीयनिपानेषु यदि स्नायात्कदाचन ।  
 सप्त पिण्डांस्तदोद्धृत्य ततः स्नानं समाचरेत् ॥

इति योगियाज्ञवल्क्यवचनं च लिखित्वा ऽत्र यथासामर्थ्यं  
 व्यवस्थेत्युक्तम् ।

विष्णुधर्मोत्तरे,

अकारणं नदीपारं बाहुभ्यां न तरेत्तथा ।  
 न प्रशंसेन्नदीतोये नदीमन्यां कथञ्चन ॥  
 न गिरौ पर्वतं राम न राज्ञः पुरतो नृपम् ।  
 अमन्तर्प्यं पितृन् देवान्नदीपारं च न व्रजेत् ॥

व्यासः,

नद्यामस्तमिते स्नानं नाचरेत्सर्वथा नरः ।  
 नद्यां स्नातो नदीमन्यां न प्रशंसेत्तु धर्मवित् ॥

तथा,

नद्या यच्च परिभ्रष्टं नद्या यच्च विनिःसृतम् ।

गङ्गातिरिक्तनद्यादौ प्रत्यावृत्तादिजले स्नाननिषेधः। १७५

गतप्रत्यागतं यच्च तत्तोयं परिवर्जयेत् ॥

न मेहेत जलद्रोण्यां स्नातुं च न नदीं तरेत् ।

परिभ्रष्टं विच्छिन्नम् । विनिःसृतम् अविच्छिन्नं सव स्रोतोविव-  
जितम् ।

गर्गः,

प्रत्यावृत्तेऽम्भसि स्नानं वर्ज्यं नद्यां द्विजातिभिः ।

बौधायनः,

अधोवर्णोदके स्नानं वर्ज्यं नद्यां द्विजातिभिः ।

तस्यां रजकतीर्थं तु दशहस्तेन वर्जयेत् ॥

स्नानं रजकतीर्थेषु भोजनं गणिकागृहे ।

पश्चिमोत्तरशायित्वं शक्रादपि हरोच्छ्रियम् ॥

अधोवर्णोदके इति । स्वापकृष्टो वर्णो यत्र स्नाति ततः स-  
मागते स्रोतसि इत्यर्थः । रजकतीर्थे रजका यत्र क्षालयन्ति । प-  
श्चिमोत्तरशायित्वं पश्चिमशिरसोत्तरशिरसा च शयनम् ।

मार्कण्डेयः,

प्रतिस्रोतोरजोयोगो रथ्याजलनिवेशनम् ।

गङ्गायां न प्रदुष्यन्ति सा हि धर्मद्रवः स्वयम् ॥

योगियाज्ञवल्क्यः,

अग्राह्यास्त्वांगता आपो नद्याः प्रथमवेगिकाः ।

प्रक्षोभिताश्च केनापि याश्च तीर्थाद्विनिःसृताः ॥

प्रथमवेगिकाः प्रथमवेगसम्बन्धिन्यः । प्रक्षोभिताः आविलीकृ-  
ताः । विनिःसृताः प्रवाहविच्छिन्नाः ।

स्मृतिचन्द्रिकादौ स्मृत्यन्तरम्,

अजा गावो महिष्यश्च ब्राह्मण्यश्च प्रमृतिकाः ।

दशरात्रेण युध्यन्ति भूमिष्ठं च नवोदकम् ॥

याः शोषमुपगच्छन्ति ग्रीष्मे कुसरितो भुवि ।  
 तामु प्राद्यपि न स्नायादपूर्णे दशवासरे ॥  
 भूमिष्टं भूमौ पतितम् । एवं चाम्बुनि पतितं नवोदकं न दुष्यति ।  
 छागलेयः,

नद्यां सन्निहितार्यां तु नान्यत्र स्नानमाचरेत् ।  
 प्रचुराणामपां लाभे न तु स्वल्पोदके क्वचित् ॥  
 स्वल्पोदकलक्षणमुक्तं—

स्कन्दपुराणे,

नाभिमात्रं च यत्तोयं तत्तु स्वल्पमुदाहृतम् ।  
 ततः स्नानं प्रकुर्वीत जानुमात्रे न तु क्वचित् ॥  
 नारदीये,

नद्यां तु विद्यमानार्यां न स्नायात्परवारिणि ।  
 न स्नायादल्पतोषेच विद्यमाने बहुदके ॥

मरीचिः,

असन्निधाने सरितां तडागेषु सरस्सु च ।  
 बहुतोयासु वापीषु कूपेष्वपि कदाचन ॥  
 स्नायादिति शेषः ।

शङ्खः,

स्नातस्य बद्धितमेन तथैव परवारिणा ।  
 शरीरशुद्धिविज्ञेया न तु स्नानफलं भवेत् ॥  
 योगियाज्ञधल्कयोऽपि,

वृथा तूष्णोदकस्नानं वृथा जप्यमवैदिकम् ।  
 वृथा त्वश्रोत्रिये दानं वृथा भुक्तमसाक्षिकम् ॥  
 इदं त्वनातुरपरम् । आतुरस्पोष्णोदकस्नानविधानात् ।  
 यदाह यमः,

मातुरस्य, तीर्थासत्त्वेदर्शादीतरकालेऽनातुरस्यचो-१.७७

ष्णोदकस्नानम् ।

आदित्यकिरणैः पूतं पुनः पूतं च वह्निना ।

आम्नातमातुरस्नाने प्रशस्तं तु शृतोदकम् ॥

शृतोदकम् पक्वोदकम् । एवं च—

आप एव सदा पूनास्तामां वह्निर्विशोधकः ।

ततः सर्वेषु कालेषु उष्णाम्भः पावनं स्मृतम् ॥

इति यमवचनान्तरम्,

आपः स्वभावतो मेध्याः किं पुनर्वह्निमंयुताः ।

तेन सन्तः प्रशसन्ति स्नानमुष्णेन वारिणा ॥

इति पदत्रिंशन्मतवचनं चैतदर्थव्यादतया नेयम् ।

तीर्थाभावे त्वनातुरेणाप्युष्णोदकस्नानं कर्त्तव्यम् ।

यदाह शङ्खः,

नित्यं नैमित्तिकं काम्यं क्रियाङ्गं मलकर्षणम् ।

तीर्थाभावे तु कर्त्तव्यमुष्णोदकपरोदकैः ॥ इति ।

एतस्याप्यातुरपरत्वे तीर्थाभावे तु इत्यस्य वैयर्थ्यापत्तिः ।

एवं च—

कुर्यान्नैमित्तिकं स्नानं शीताद्भिः काम्यमेव च ।

नित्यं यादृच्छिकं चैव यथारुचि समाचरेत् ॥

इति गार्ग्यवचनं तीर्थमद्भावपरम् । संक्रान्त्यादौ तु तीर्थासम्भ-

रुऽप्यनातुरेणोष्णोदकस्नानं न कर्त्तव्यम् ।

यदाह यमः,

संक्रान्त्यां भानुवारे च सप्तम्पां राहुदर्शने ।

आरोग्यमित्रपुत्रार्थी न स्नायादुष्णवारिणा ॥

वृद्धमनुरपि,

मृते जन्मनि संक्रान्तौ श्राद्धे जन्मादिने तथा ।

अस्पृश्यस्पर्शने चैव न स्नायादुष्णवारिणा ॥

पौर्णमास्यां तथा दर्शे यः स्नायादुष्णवारिणा ।  
 स गोहत्याकृतं पापं प्राप्नोतीह न संशयः ॥ इति ।  
 जन्मनि पुत्रादिजन्मनि । जन्मदिने वर्षवृद्धौ । उष्णोदकस्नाने

प्रकारमाह—

व्यासः,

शीतास्वप्सु निषिच्योष्णा मन्त्रसम्भारसंभृताः ।  
 गेहेऽपि शस्यते स्नानं तद्धीनमफलं बहिः ॥  
 सम्भारा मृदादयः । तद्धीनं मन्त्रसम्भारहीनम् । बहिः बहिरपि ।  
 शिर इत्यनुवृत्तौ मनुः,  
 नच स्नायाद्विना ततः । ततस्तेन शिरसा विना ।

व्यासः,

अप्रशस्तं निशास्नानं राहोरन्यत्र दर्शनात् ।  
 पराम्भसि तथैवाल्पे नाशिरस्कः कथंचन ॥  
 स्मृतिचन्द्रिकायां स्मृत्यन्तरे,  
 नातुरो नारुणकरैरनाक्रान्ते नभस्तले ।  
 पराम्भसि तथा चाल्पे नाशिरस्कः कथञ्चन ॥

भविष्यपुराणे,

न स्नायादुत्सवेऽतीते मङ्गलं विनिवर्च्य च ।  
 अनुव्रज्य सुहृद्वन्धुनर्चयित्स्वेष्टदेवताः ॥  
 योगियाज्ञवल्क्यः,  
 स्पर्शेनाद्भिर्दूषिताभिरुद्धृताभिश्च मानवः ।  
 स्नानं समाचरेद्यस्तु न स शुद्ध्यति कर्हिचित् ॥  
 स्पर्शेन अशुचिस्पर्शेन । उद्धृतामिरिति श्रवणादनुद्धृतासु न  
 स्पर्शदोष इत्यवगम्यते ।

मार्कण्डेयपुराणे,

नादशाकेन बस्त्रेण स्नायात्कौपीनकाहते ।  
नान्यदीयेन नार्द्रेण न सूच्या ग्रथिनेन च ॥  
सकौपीनस्नानं ब्रह्मचारियतिविषयं, तेषामेव तद्विधानात् ।

वराहपुराणे,

शुष्यन्ति याः कुमरितो ग्रीष्मसूर्याशुतापिताः ।  
तासु स्नानं न कर्तव्यं दृष्टोयास्त्रपि क्वचित् ॥

निगमः,

याः शोषमुपगच्छन्ति ग्रीष्मे कुमरितो भुवि ।  
तासु स्नानं न कुर्वीत-प्रावृद्स्वप्नबुद्दर्शने ॥  
अत्र कुमरित इति विशेषणेन तीर्थे नायं निषेधः ।

मार्कण्डेयपुराणे,

श्रीकामः सर्वदा स्नानं कुर्वीतामलकैर्नरः ।  
सप्तमीं नवमीं चैव पर्वकालं च वर्जयेत् ॥

ऋतुः,

षष्ठीं च सप्तमीं चैव नवमीं च त्रयोदशीम् ।  
संक्रान्तौ रविवारे च स्नानं चामलकैस्सजेत् ॥

योगियाज्ञवल्क्यः,

धात्रीफलैरमावास्यासप्तमीनवमीषु च ।

यः स्नायात्तस्य हीयन्ते तेज आयुर्धनं मृताः ॥

आश्रिः,

षष्ठ्यां तैलमनायुष्यमष्टम्यां पिशितं तथा ।

क्षुरकर्म चतुर्दश्याममावास्यां च मैथुनम् ॥

हारीतः,

दशमीं पञ्चमीं चैव पौर्णमासीं त्रयोदशीम् ।

एकादशीं तृतीयां वा यस्तैलमुपसेवते ॥

उत्तीर्णा तस्य वृद्धिः स्याद्भनापखबलायुषाम् ।

हेमाद्रौ बौधायनः,

नन्दासु चैव रिक्तासु पूर्णासु च जयासु च ।

द्वादश्यां चैव सप्तम्यां व्यतीपाते सवैधृतौ ॥

रविसंक्रमणे चैव नाभ्यङ्गस्नानमाचरेत् ।

नन्दाः प्रतिपत्पञ्च्येकादश्यः । रिक्ताश्चतुर्थीनवमीचतुर्दश्यः ।

पूर्णाः पञ्चमीदशमीपञ्चदश्यः । जयास्तृतीयाष्टमीत्रयोदश्यः । तदेव  
द्वितीयां विहायतेरासु तिथिष्वभ्यङ्गस्नानं न कार्यमित्युक्तं भवति ।

ब्रह्मचैवर्त्ते,

पक्षयोरुभयो राजन्सप्तम्यां निशि सन्ध्ययोः ।

विद्यापुत्रकलत्रार्थी तैलस्नानं विवर्जयेत् ॥

तिलस्नानं सदा पुण्यं कुर्यादामलकैः श्रितम् ।

सप्तमीनवमीदर्शरविसंक्रमणादृते ॥

वायुपुराणे,

नवम्यां दर्शसप्तम्यां संक्रान्तौ रविवासरे ।

चन्द्रसूर्योपरागे च स्नानमामलकैस्त्यजेत् ॥

पराशरः,

सन्तापः कान्तिरल्पायुर्धनं निर्धनता तथा ।

आरोग्यं सर्वकामाः स्युरभ्यङ्गाद्भास्करादिषु ॥

बौधायनः,

अष्टम्यां च चतुर्दश्यां नवम्यां च विशेषतः ।

शिरोऽभ्यङ्गं वर्जयेत्तु पर्वसन्धौ तथैवच ॥

गर्गः,

पञ्चम्यां च चतुर्दश्यामष्टम्यां रविसंक्रमे ।

द्वादश्यां सप्तमीषण्ण्योस्तैलस्पर्शां विवर्जयेत् ॥

पुष्पादिवासितस्य तैलस्य निषेधाभावः । १८१ ।

वामनपुराणे,

चित्रामु हस्ते श्रवणे च तैलमिति ।

अत्र वज्ज्यर्मिसनुपङ्गः ।

मनुः,

शिरःस्नातस्तु तैलेन नाङ्गं किञ्चिदपि स्पृशेत् ।

तैलेन शिरःस्नातः तैलेन नाङ्गं स्पृशेदित्यर्थ इति बहवः । कल्पतरु-  
रुस्तु यदा शिरःस्नानं कृतं तदा किञ्चिदप्यङ्गं तैलसंबद्धं न कु-  
र्यादित्यर्थ इत्याह । केचित्तु शिरःस्नातपदं शिरोनैक्यार्थस्नातपर-  
मिति वदन्ति । तैलशब्दो योगरूढ्या तिलतैले वर्त्तते । सर्पपादितै-  
लेषु तु स्नेहे तैलजिति तैलचूपत्ययात्प्रयोग इति कल्पतरुः ।

अत एव प्रचेताः,

सार्पपं गन्धतैलं च यत्तैलं पुष्पवासितम् ।

अन्यद्रव्ययुतं चैव न दुप्यति कदाचन ॥

यमोऽपि,

घृतं च सार्पपं तैलं यत्तैलं पुष्पवासितम् ।

न दोषः पक्वतैलेषु स्नानाभ्यङ्गेषु निस्रशः ॥

मनुः,

नदीषु देवस्वातेषु तडागेषु मरःसु वा ।

स्नानं समाचरोन्निसं गर्त्तप्रस्रवणेषु च ॥

नदीषु अशोष्यमलिलामु । स्रवन्तीषु शोष्यमलिलामु स्वल्पम-  
रित्सु स्नाननिषेधात् । देवैः स्नातमिति यत्स्मर्यते तदेवस्वातम् । महस्र-  
द्रव्यहस्ताधिकपरिमाणः कृत्रिमो जलाशयस्तडागः, हस्तमहस्त्राधि-  
कपरिमाणं तडागाच्च न्यूनं सर इति हेमाद्रिः । कल्पतरौ तु देव-  
स्वातेषु तडागेषु देवसम्बन्धित्वेन प्रसिद्धेषु तडागेषु पुष्करादिषु,  
सरः स्वल्पगर्त इति व्याख्यातम् । गर्त्तो धनुःसहस्राण्यष्टौ चेश्यायुक्त-



लक्षणः । प्रस्रवणं निक्षेपः ।

विष्णुपुराणे,

नदीनदतडागेषु देवस्नातजलेषु च ।

नित्यं क्रियार्थं स्नायीत गिरिप्रस्रवणेषु च ॥

कूपेषूद्धृततोयेन स्नानं कुर्वीत वा भुवि ।

स्नायीतोद्धृततोयेन यदि वा भुव्यसम्भवे ॥

कूपसम्बन्धिनोद्धृतेन तोयेन भुवि स्थितः स्नानं कुर्वीतेति  
पूर्वार्थः । अन्यत्रापि तडागादाववगाह्य स्नानासम्भवे तथैवच  
स्नायादिति द्वितीयादर्थाः ।

मार्कण्डेयः,

पुराणानां नरेन्द्राणाम् ऋषीणां च महात्मनाम् ।

स्नानं कूपतडागेषु देवतानां समाचरेत् ॥

महात्मनामित्यनेन पतिताद्युदपानेषु न स्नातव्यमित्यनुमतं  
भवति ।

तदुक्तं बृह्ममनुना,

अन्यायोपात्तवित्तस्य पतितस्य च वार्धुषेः ।

न स्नायाद्दुदपानेषु स्नात्वा कृच्छ्रं समाचरेत् ॥

वार्धुषिः धनादिवृद्धिजीवी ।

विष्णुः,

स्नायात्प्रस्रवणदेवस्नातसरोवरेषु, उद्धृताद् भूमिष्ठमुदकं पुण्यं  
स्थावरात्प्रस्रवत्, तस्मात्सादेयं, तस्मादपि साधुपरिगृहीतं, सर्वैर  
एव गाङ्गमिते ।

साधुपरिगृहीतं यथा रामपरिगृहीतचित्रकूटादौ मन्दाकिन्यादि  
शाङ्कः,

सर्वतीर्थानि पुण्यानि पापघ्नात्रि सदा नृणाम् ।

तीर्थविशेषे स्नानस्य फलविशेषः । १८३

परस्परानपेक्षाणि कथितानि मनीषिभिः ॥  
 सर्वे प्रसवणाः पुण्याः सर्वे पुण्याः शिलोच्चयाः ।  
 नद्यः पुण्याः सदा सर्वा जाह्नवी तु विशेषतः ॥  
 यस्य हस्तौ च पादौ च मनश्चापि सुसंयतम् ।  
 विद्या तपश्च कीर्तिश्च स तीर्थफलमश्नुते ॥  
 वृणां पापकृतां तीर्थं पापस्य क्षमनं भवेत् ।  
 यथोक्तफलदं तीर्थं भवेच्छ्रद्धात्मनां वृणाम् ॥  
 हस्तसंयमः निन्दितप्रतिग्रहादिनिवृत्तिः । पादसंयमः अगम्य-  
 देशगमननिवृत्तिः । मनःसंयमः कामक्रोधादिनिवृत्तिः । विद्या सञ्छा-  
 स्रवेदाद्यवगमरूपा । तपश्चान्द्रायणादिः । कीर्त्तिर्धार्मिकत्वादिना  
 प्रसिद्धिः । पापकृतोऽपि नरस्य तीर्थं न निष्फलं भवतीत्याह वृ-  
 णामित्यादिना ।

योगियाज्ञवल्क्यः,

त्रिरात्रफलदा नद्यो याः काश्चिद्दममुद्रगाः ।  
 समुद्रगास्तु पक्षस्य मामस्य सरितां पतिः ॥  
 वृथा तूष्णादकस्नानं वृथा जप्यमवैदिकम् ।  
 वृथा त्वश्रोत्रिये दानं वृथा भुक्तममासिकम् ॥  
 त्रिरात्रफलदाः नदीव्यतिरिक्ते यत् त्रिरात्रस्नानेन फलं तत्फ-  
 लदाः । स्नानप्रकरणात् । एवं पक्षस्य मामस्येवपि बोध्यमिति  
 कल्पतरुप्रभृतयः ।

त्रिरात्रोपवासफलदा एवं पक्षमामयोरपीति हेमाद्रिः ।

एवमत्र समुद्रे स्नानविधानात् न समुद्रोदकमवगाहेनेति शङ्क-  
 लिखितोक्तं रागमासावगाहनविषयं नतु तद्वलाद्बुद्धृतोदकद्वारा  
 समुद्रस्य फलदातृत्वं नद्यादिसाहचर्यविरोधादिति श्रीदत्तः । वृथा  
 शरीरशुद्धिस्नानफलशून्यम् । इदं च तीर्थसञ्जावपरमनातुरपरं वेति

भागुक्तम् ।

ब्रह्मपुराणे,

नद्यां प्रत्येकशः स्नाने भवेद्दोदानजं फलम् ।  
गोप्रदानैस्तु दशभिः तासां पुण्यं तु सङ्गमे ॥  
प्रत्येकशः एकैकस्याम् ।

वाराहपुराणे,

त्रिभिः सारस्वतं पुण्यं पञ्चाहेन तु यामुनम् ।  
समुद्रगानां सरितामन्यासामपि यत्पयः ॥  
पावनं स्नानदानेषु प्राजापत्यसमं स्मृतम् ।  
असमुद्रगताश्चापि याः कश्चिद्विपुलोदकाः ॥  
अशोष्या ग्रीष्मकालेऽपि तामु स्नानं समाचरेत् ।  
त्रिभिः अहोभिः । पुण्यं पावनम् ।

मरीचिः,

भूमिष्ठमुद्धृतात्पुण्यं ततः प्रसन्नपोदकम् ।  
ततोऽपि सारसं पुण्यं तस्मान्नादेयमुच्यते ॥  
तीर्थतोयं ततः पुण्यं गाङ्गं पुण्यं तु सर्वतः ।

मार्किण्डेयः,

भूमिष्ठमुद्धृतं वापि शीतमुष्णमथापिवा ।  
गाङ्गं पयः पुनात्याथु पापमामरणान्तिकम् ॥  
त्रिभिः सारस्वतं तोयं पञ्चाहेन तु यामुनम् ।  
सद्यः पुनाति गाङ्गेयं दर्शनादेव नार्मदम् ॥

पद्मपुराणे,

उद्धृतं तु शुभं तोयमपर्युषितमेवहि ।  
भागीरथ्यास्तु यत्तोयं न तत्पर्युषितं भवेत् ॥  
आदित्यपुराणे,

चिरं पर्युषितं चापि शूद्रस्पृष्टमथापिवा ।  
जाह्नव्याः स्नानदानादौ पुनात्येव सदा पयः ॥  
भविष्यपुराणे,  
शिवलिङ्गसमीपस्थं यत्तोयं पुरतः स्थितम् ।  
शिवगङ्गेति विज्ञेयं तत्र स्नात्वा दिवं ब्रजेत् ॥  
उन्दोगपरिशिष्टे,  
यव्यद्वयं श्रावणादि सर्वा नद्यो रजस्वलाः ।  
तासु स्नानं न कुर्वीत वर्जयित्वा समुद्रगाः ॥  
यव्यो मामः । यव्या म्रसाः स्वमेकः संवत्सर इति शतपथ-  
श्रुतेः । रजस्वलाः\*अविशुद्धाः । समुद्रगाः साक्षात्प्रत्यभिज्ञायमान-  
समुद्रगमनाः । स्नानपदं तर्पणस्याप्युपलक्षणम् ।  
तदाह स्मृतिचन्द्रिकादौ कात्यायनः,  
नभोनभस्ययोर्मध्ये सर्वा नद्यो रजस्वलाः ।  
तासु स्नानं न कुर्वीत देवर्षिपितृतर्पणम् ॥ इति ।  
श्रावणश्चात्र सौरो ग्राह्यः ।  
सिंहकर्कटयोर्मध्ये सर्वा नद्यो रजस्वलाः ।  
न स्नानादीनि कर्माणि तासु कुर्वीत मानवः ॥  
इति स्मृतिचन्द्रिकादिधृताश्रिवचनात् ।  
योगियाज्ञवल्क्यः,  
यावन्नोदेति भगवान्दक्षिणाशाविभूषणः ।  
तावद्रेतोवहा नद्यो वर्जयित्वा तु आह्वयीम् ॥  
भगवान् अगस्त्वः ।  
मार्कण्डेयः,  
द्विमासं सरितः सर्वाः भवन्तीह रजस्वलाः ।  
अप्रशस्तं ततः स्नानं वर्षासु नववारिणि ॥

स्मृतिचन्द्रिकायां कात्यायनः,  
 कर्कटादौ रजोदुष्टा गोमती वासरत्रयम् ।  
 चन्द्रभागा सती सिन्धुः सरयूर्नर्मदा तथा ॥  
 एवं च—

प्रथमं कर्कटे देवी व्यहं गङ्गा रजस्वला ।  
 सर्वा रक्तवहा नद्यः करतोयाऽम्बुवाहिनी ॥  
 इति योगियाज्ञवल्क्यवाक्ये,  
 आदौ कर्कटके देवी व्यहं यावद्रजस्वला ।  
 चतुर्थेऽहनि मंप्राप्ते शुद्धा भवति जाह्नवी ॥  
 इति कात्यायनवाक्ये च गङ्गादिपदमुपलक्षणम् ।

स्मृतिचन्द्रिकायां कात्यायनः,  
 तपनस्य सृता गङ्गा गोमती च मरिद्वरा ।  
 रजमा न प्रदृष्यन्ति ये चान्ये पुत्रदाः स्मृताः ॥  
 तपनस्य सृता यमुना ।

मार्कण्डेयोऽपि,  
 आदिसदुहिता गङ्गा पृक्षजाता सरस्वती ।  
 रजमा नाभिभूयन्ते ये चान्ये नदमंजिताः ॥  
 कुरुक्षेत्रे या सरस्वती सा पृक्षजाता ।

हेमाद्रौ भगवतीपुराणम्,  
 मासद्रयं कर्कटादि सर्वा नद्यो रजस्वलाः ।  
 समुद्रगामिनीनां तु पद्मरात्रं रज इष्यते ॥

अत्र समुद्रगापदं त्रिरात्ररजोदुष्टत्वेनोक्तम् । गङ्गायमुनानर्म-  
 दासरस्वत्यादिसमुद्रगाव्यतिरिक्तसमुद्रगापरम् ।

यन्तु वामनपुराणे,  
 सरस्वती नदी पुण्या तथा वैतरणी नदी ।

आपगा नर्मदा चैव गङ्गा मन्दाकिनी नदी ॥

मधुस्रवा अंशुमती कौशिकी यमुना तथा ।

द्वपद्मती महापुण्या तथा हैरवती नदी ॥

एतासामुदकं पुण्यं वर्षाकाले प्रकीर्तितम् ।

रजस्वलात्वमेतासां विद्यते न कदाचन ॥

इति, तत्र कथितरजोदोषकालातिरिक्तकालपरम् । एवं तपनस्य  
मुनेत्यादि आदित्यदुहितेत्यादि च पूर्वोदाहृतं वचनद्वयमप्येतत्पर-  
तया नेयम् । गङ्गादौ रजोदोषाभावोऽपि श्रूयते ।

यथा स्मृतिचन्द्रिकादिषु यमः,

गङ्गा धर्मद्रवः पुण्या यमुना च मरस्वती ।

अन्तर्गतरजोयोगाः सर्वाहःस्वपि चामलाः ॥

प्रतिस्तोतो रजोयोगो रथ्याजलनिषेवणम् ।

गङ्गायां न प्रदुष्यन्ति सा हि धर्मद्रवः स्वयम् ॥

तथाच मत्स्यपि रजोयोगे तत्र स्नानादौ न दोष इति प्रतीयते ।

अत्र एव छन्दोगपरिशिष्टेऽपि सर्वामां नदीनां रजस्वलात्वमु-  
क्त्वा समुद्रगा वर्जयित्वा ताम् स्नानानिषेध उक्तः । केचित्तु इदमपि  
वचनद्वयं पूर्वोदाहृतवचनैकवाक्यतया व्यहानिरिक्तकालपरमिति  
वदन्ति । अमति च जलान्तरे रजोदुष्टास्वपि स्नानादि कार्यमेव ।  
यस्मिन्देशे तु यत्तोयमित्यादिप्रागुक्तमरीचिवाक्यात् ।

मदनपारिजाते रजस्वलां नदीमधिकृत्य निगमः, न दु-  
ष्येत्तीरवासिनामिति ।

तत्रैव व्याघ्रपादोपि,

अभावे कूपवापीनामनपायि पयोऽमृतम् ।

रजोदुष्टेऽपि पयसि ग्रामभोगो न दुष्यति ॥ इति ।

कर्मविशेषेऽवपवादमाह—

छन्दोगपरिशिष्टे कात्यायनः,  
 उपाकर्षणि चोत्सर्गे प्रेतश्राद्धे तथैव च ।  
 चन्द्रसूर्यग्रहे चैव रजोदोषो न विद्यते ॥  
 वेदाः छन्दासि सर्वाणि ब्रह्माद्याश्च दिवोकसः ।  
 जलार्थिनो हि पितरो मरीच्याद्यास्तथर्षयः ॥  
 उपाकर्षण्युत्सर्गे च स्नानार्थं ब्रह्मवादिनः ।  
 पिपासून्नुगच्छन्ति संहृष्टा ऋशरीरिणः ॥  
 समागमश्च यत्रैषां तत्रान्ये बहवो मलाः ।  
 नूनं सर्वे क्षयं यान्ति किमुतैकं नदीरजः ॥  
 ऋषीणां सिच्यमानानामन्तरालं समाश्रितः ।  
 संपिबेद्यः शरीरेण पर्षन्मुक्तजलच्छटाः ॥  
 विद्यादीन् ब्राह्मणः कामान्पुत्रादीन्पार्षपि ध्रुवान् ।  
 आमृषिकान्यपि सुखान्याप्नुयात्स न संशयः ॥  
 अशुच्यशुचिना दत्तमाममृच्छकलादिना ।  
 अनिर्गतदशाहास्तु प्रेता रक्षांसि भुञ्जते ॥  
 स्वर्धुन्यम्भःसमानि स्युः सर्वाण्यम्भांसि भूतले ।  
 कूपस्थान्यपि सोमार्कग्रहणे नात्र संशयः ॥

उपाकर्षणोत्सर्गयो रजोदोषाभावे हेतुमाह, वेदा इत्यादिना  
 किमुतैकं नदीरज इत्यन्तेन । स्नानार्थं पिपासून् स्नानार्थं गच्छतः ।  
 ब्रह्मवादिनो वेदाध्येतृन् । अशरीरिणोऽदृश्याः । मलाः दोषाः । न के-  
 वलं रजोदोषनाश एव, किन्त्वपरमपि तत्र फलं भवतीत्याह, ऋषीणा-  
 मिसादिना न संशय इत्यन्तेन । उच्चैर्ऋषीनभिषिञ्चन्ति इतिवचना-  
 नुसारेण सिच्यमानानामृषीणां कुशमयऋषिप्रतिमानामन्तरालं म-  
 ध्यमाश्रितस्सन् परिषन्मुक्तजलच्छटाः सेककर्तृसमुदायमुक्तजल-  
 सन्ततीर्थः शरीरेण संपिबेत्पतीञ्चेत् स इत्यन्वयः । प्रेतस्नाने रजो-

## कर्मविशेषे रजोदोषाभाषः स्नानभेदाश्च । १८९.

दोषाभावे हेतुमाह, अद्युचीत्यादिश्लोकेन । अद्युचिना मृतकाशौ-  
चवता, आममृच्छकलादिना अपकमृन्मयकपालादिना, दत्तं जलं  
दात्राद्यशौचादद्युच्येव यावद्दशाहसमाप्तिर्न भवति तावत्प्रेता भुञ्जते ।  
तस्मात्प्रेतस्नानादौ नदीरजो न दोषायेति भावः । अत्र दशाह-  
पदमशौचकालोपलक्षणार्थम् । रक्षांसीति प्रेतमसङ्गादुक्तमा यत्तु अ-  
निर्गतदशाहाः जन्मप्रभृतिदशाहाभ्यन्तरे ये मृता इतिविशेषपरतया  
कल्पतरुणा व्याख्यातं, तत् सन्दर्भविरोधादुपेक्षितम् । चन्द्रसूर्यग्रहे  
रजोदोषाभावे हेतुमाह, स्वर्धुन्यम्भ इत्यादिना । भुतलइत्यनेनोद्-  
धृतोदकव्यावृत्तिः ।

अथ स्नानभेदाः ।

तत्र शाङ्कः,

नित्यं नैमित्तिकं काम्यं क्रियाङ्गं मलकर्षणम् ।

क्रियास्नानं तथा षष्ठं षोढा स्नानं प्रकीर्तितम् ॥

अस्नातस्तु पुमान्नाहो जप्याग्निहवनादिषु ।

प्रातःस्नानं तदर्धे तु नित्यस्नानं प्रकीर्तितम् ॥

चण्डालशवपूयादि स्पृष्ट्वा ऽस्नातां रजस्वलाप ।

स्नानार्हस्तु यदा स्नाति स्नानं नैमित्तिकं हि तत् ॥

पुष्यस्नानादिकं यत्तु देवज्ञविधिचोदितम् ।

तद्धि काम्यं समुद्दिष्टं नाकामस्तत्प्रयोजयेत् ॥

जप्तुकामः पवित्राणि अर्चिष्यन् देवताः पितृन् ।

स्नानं समाचरेद्यस्तु क्रियाङ्गं तत्प्रकीर्तितम् ॥

मलापकर्षणं नाम स्नानमभ्यङ्गपूर्वकम् ।

मलापकर्षणार्थं तु प्रवृत्तिस्तस्य नाग्यथा ॥

सरस्तु देवखातेषु तीर्थेषु च नदीषु च ।

क्रियास्नानं समुद्दिष्टं स्नानं तत्र क्रिया मता ॥



तत्र काम्यं तु कर्त्तव्यं यथावद्विधितोदितम् ।  
 नित्यं नैमित्तिकं चैव क्रियाङ्गं मलकर्षणम् ॥  
 तीर्थाभावे तु कर्त्तव्यमुष्णोदकपरोदकैः ।  
 स्नातस्य वह्नितप्तेन तथैव परवारिणा ॥  
 शरीरशुद्धिर्विज्ञेया न तु स्नानफलं भवेत् ।  
 अद्भिर्गात्राणि शुद्ध्यन्ति तीर्थस्नानाद्भवेत्फलम् ॥  
 सरस्सु देवखातेषु तीर्थेषु च नदीषु च ।  
 स्नानमेव क्रिया यस्मात् स्नानात्पुण्यफलं स्मृतम् ॥

देवज्ञविधिर्योतिःशास्त्रम् । पवित्राणि मन्त्रान् । अभ्यङ्गपूर्वक-  
 मिति मलापकर्षणसाधनोपलक्षणम् । तीर्थशब्दोऽत्र तीर्थभूतवापीत-  
 ङागादिपरः । देवखातादीनां पृथगुपादानात् । मता अभिमता । तत्र  
 तेषु स्नानेषु । यथावदिति पुण्यस्नानाद्युक्तैतिकर्त्तव्यताक इत्यर्थः ।  
 नित्यं नैमित्तिकमिति । एतेन अर्थादिदमुक्तं, यत् काम्यस्नान-  
 क्रियास्नाने उष्णोदकपरोदकाभ्यां न कर्त्तव्ये इति । परोदकैः  
 परकृतजलाशयस्थोदकैः पञ्चपिण्डादीनुद्धृत्येत्युक्तम् । इदं च  
 स्वकृतजलाशयस्थजलाभावे । तीर्थसद्भावे तूष्णोदकपरोदकाभ्यां  
 स्नानं नादृष्टफलकमित्याह, स्नातस्येत्यादिना । क्रियास्नानं तु सरः-  
 प्रभृतिष्वेव कर्त्तव्यं, न तु तद्भावेऽप्यन्यत्रेत्याह, सरसि चेत्यादिना ।

गोभिलः,

नित्यं सततनिर्वर्त्यम् काम्यं कामाय यद्विदितम् ।  
 निमित्तादुपजातं तु स्नानं नैमित्तिकं स्मृतम् ॥  
 सततनिर्वर्त्यम् अहरहःकर्त्तव्यत्वेनोक्तम् । तेन प्रातर्मध्याह्न-  
 स्नानयोर्द्वयोरपि सद्ग्रहः । उभयोरपि तथात्वाभिधानात् ।  
 यदाह कात्यायनः,  
 यथाऽहनि तथा प्रातर्नित्यं स्नायादनातुरः । इति ।

वैयाघ्रपादोऽपि,

प्रातःस्नायी भवेन्निसं मध्यस्नायी सदा भवेत् । इति ।

ब्रह्मपुराणे,

नित्यं नैमित्तिकं काम्यं त्रिविधं स्नानमुच्यते ।

तर्पणं तु भवेत्तस्य अङ्गत्वेन व्यवस्थितम् ॥

नित्यम् अहरहः क्रियमाणं प्रातःस्नानं मध्याह्नस्नानं च,  
अविशेषात् । नैमित्तिकं सूर्यग्रहादिनिमित्तिकं, न तु शङ्कोक्तं  
चण्डालस्पर्शादिनिमित्तकम् । तत्र—

उपश्रुकर्माश्रुपानं च मैथुनं छर्दनं तथा ।

अस्पृश्यस्पर्शनं कृत्वा स्नायाद्द्रव्या जलक्रिया ॥

इति ब्रह्मपुराणे तर्पणनिषेधात् । काम्यं स्वर्गादिफलकं शङ्केन  
क्रियास्नानत्वेनोक्तं तीर्थादिस्नानं, न तु ज्योतिःशास्त्रोक्तं शङ्केन  
काम्यस्नानत्वेनोक्तं पुष्यस्नानादि । तस्य ज्योतिःशास्त्रेण इतिक-  
र्त्तव्यताभिधानेनेतिकर्त्तव्यताकाङ्क्षाविरहेण शास्त्रान्तरोक्ततर्पण-  
रूपेतिकर्त्तव्यतान्वयात् । यत्तु लौकिकेषु अलौकिकाङ्गकत्ववि-  
रहात् शङ्कोक्ते लौकिके काम्यपुण्यादिस्नाने नालौकिकतर्पणाङ्ग-  
कत्वमिति श्रीदत्तत्राकराद्युक्तं, तच्चिन्त्यम् । एतस्यापि लोकानव-  
भेत्तज्योतिःशास्त्रोक्तफलमाधनताकत्वेनालौकिकत्वात् । इदं च स्ना-  
नाङ्गतर्पणं स्नानाव्यवहितोत्तरमेव कार्यम् । अङ्गानां प्रधानदेश-  
कालान्वयौचिन्यात् । यत्तु कात्यायनादिभिः मन्व्यावन्दनब्रह्मय-  
ज्ञाद्युत्तरं तर्पणमभिहितं, तत् पञ्चयज्ञान्तर्गतप्रासङ्गिकतर्पणाभि-  
प्रायकम् ।

यदाह शातानपः,

तर्पणं तु धुचिः कुर्यात् प्रत्यहं स्नानको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥ इति ।

कात्यायनोऽपि, पितृयज्ञस्तु तर्पणमिति ।

एवं च यस्यां शाखायां तर्पणे सन्ध्याद्युत्तरत्वं नाभिहितं तच्छाखीयानामहःकृतेन स्नानाङ्गतर्पणेनापि प्रसङ्गात्प्रात्यहिक-  
तर्पणसिद्धिर्नैव रूपोदयकृतेन प्रातःस्नानाङ्गतर्पणेन । तस्याहर-  
कृतत्वात् । वस्तुतोऽरुणोदयकृतेनैव तर्पणेन तदहःकर्त्तव्यतर्पण-  
सिद्धिः । अरुणोदयमारभ्यैवाहःकर्त्तव्याभिधानेन तस्यापि तद-  
हरन्तःपातात् ।

न च कात्यायनेन स्नानोत्तरं ब्रह्मयज्ञतर्पणदेवपूजनतद्विस-  
र्जनान्युक्त्वा एष स्नानविधिरित्युपसंहारात्,

योगियाज्ञवल्क्येनापि—

उपस्थानादिर्धस्तासां मन्त्रवान् कीर्तितो विधिः ।

इत्यनेन उरुहि राजेद्यादिमन्त्रैरपामुपस्थानादेर्देवागतुइत्यादि-  
मन्त्रकरणकदेवताविसर्जनरूपनिवेदान्तस्य कर्मकलापस्य स्ना-  
नत्वाभिधानात् ब्रह्मयज्ञोत्तरकर्त्तव्यस्य तर्पणस्य स्नानाङ्गत्वमिति  
वाच्यम् । तावत्कर्मकलापस्य नैरन्तर्येणानुष्ठनार्थमेकप्रयोगान्तर्भा-  
वाभिप्रायेण तथाऽभिधानात् । अन्यथा मध्याह्नसन्ध्यादेरपि तदङ्ग-  
त्वापत्तिः । न चैतत्कस्यापि निबन्धकारस्य संमतम् । वक्ष्यमाणाश्व-  
लायनवाक्येन च ब्रह्मयज्ञोत्तरोक्ततर्पणस्य ब्रह्मयज्ञाङ्गत्वमेवाभि-  
हितम् । अतो न तस्य स्नानाङ्गत्वसम्भावनाऽपि । छन्दोगपरिशिष्टे  
तु ब्रह्मयज्ञानन्तरं पितृयज्ञरूपं स्वतन्त्रमेव तर्पणमुक्तम् । गोभिलेनापि  
स्नानानन्तरं सूर्योपस्थानान्तां सन्ध्यामभिधाय तर्पणमुक्त्वा गाय-  
त्रीजपब्रह्मयज्ञादिरुक्तः । एवमन्येनापि केनापि स्नानाङ्गत्वेन त-  
र्पणमभिधानात्स्नानाङ्गतर्पणं स्नानाव्यवहितोत्तरमेव कर्त्तव्यमुचि-  
तम् । तद्विधानान्तरं तु विहिततत्काले कर्त्तव्यमिति प्रतिभाति ।

हारीतः

पञ्च स्नानानि विमाणां कीर्तितानि मनीषिभिः ।

आग्नेयं वारुणं ब्राह्मं वायव्यं दिव्यमेव च ॥

आग्नेयं भस्मना स्नानमद्भिर्वारुणमुच्यते ।

आपोहिष्टेति च ब्राह्मं वायव्यं गोरजः स्मृतम् ॥

अद्भिः सातपवर्षाभिर्दिव्यं स्नानमिहोच्यते ।

एतैस्तु मन्त्रतः स्नात्वा तीर्थानां फलमाप्नुयात् ॥

आग्नेयमिति गोरजःस्नाने वायव्यवत् स्नाननामधेयम् । अग्नि-  
शब्दोऽत्र लक्षणया तत्कार्यभस्मनि वर्त्तते इति तु कल्पतरुः । सर्वत्रा-  
ग्निक्लिभ्यां ढग्वक्तव्य इति ढक् । आपोहिष्टेति मन्त्रचतुष्टयोप-  
लक्षणमिति कल्पतरुः । तच्च मन्त्रचतुष्टयं शन्नइत्याद्यनुपदवक्ष्य-  
माणयोगियाज्ञवल्क्यवचनादवमेयम् । तेन सममेतस्यैकमूलकत्वक-  
ल्पनालाभत्वात् । न चापोहिष्टेति वै मान्त्रमिति वक्ष्यमाणयोगियाज्ञव-  
ल्क्यवचनान्तरोक्तमान्त्रस्नानेन सममेतस्य ब्राह्मस्नानस्यैकमूलक-  
त्वमस्त्विति वाच्यम् । आपोहिष्टेति वै मान्त्रमित्यस्यापि शन्न इत्या-  
दिपूर्वोक्तमान्त्रस्नानानुवादकत्वात् । श्रीदत्तादयस्तु इदं ब्राह्मस्ना-  
नम् आपोहिष्टेति वै मान्त्रमिति योगियाज्ञवल्क्योक्तमान्त्रस्नानेन स-  
ममेकमूलकत्वाद् आपोहिष्टामयोभुवइत्यादिना यथाचनइत्यन्तेन ऋ-  
क्त्रयेण कर्त्तव्यम् । शन्न आप इत्यादिकं तु कल्पान्तरमिति वदन्ति ।  
एतैः आग्नेयादिभिः । मन्त्रतः मृदालम्भनादिमाधनमन्त्रोच्चारणेनेति  
कल्पतरुः । अत्र अग्निमीळे इत्याद्यन्यतमाग्निप्रकाशकमन्त्रेण ध्या-  
युषमिति मन्त्रेण वा भस्मनाऽङ्गोद्भूलनरूपमाग्नेयं, शन्न इत्यादिमन्त्र-  
चतुष्टयेन आपोहिष्टेत्यादिऋक्त्रयेण वा मार्जनरूपं ब्राह्मम्, अश्व-  
क्रान्तेत्यादिमृद्ग्रहणमन्त्रेण गोखुरोद्घृतरजमाऽनामृतदेहमन्त्रन्धो  
वायव्यम्, आपोहिष्टेत्याद्यन्यतमाद्भैवतमन्त्रेण अनामृतस्य सातप-  
वर्षेऽवस्थ्यानं दिव्यमित्येवमाग्नेयादिस्नानेषु मन्त्रान्वयं वर्णयन्ति ।

भस्म चात्र संस्कृताग्निसाध्यामिति वदन्ति ।

योगियाज्ञवल्क्यः,

कालदोषादसामर्थ्यान्न शक्नोति यदा ह्यसौ ।

तदा ज्ञात्वा ऋषिभिस्तु मन्त्रैर्दृष्टं तु मार्जनम् ॥

शन्न आपस्तु द्रुपदा आपोहिष्टाऽघमर्षणम् ।

एतैश्चतुर्भिर्ऋग्मन्त्रैर्मन्त्रस्नानमुदाहृतम् ॥

स्नानमब्दैवतैर्मन्त्रैर्मार्जनं प्राणसंयमः ।

अघमर्षणसूक्तेन अन्नमेधावभृत्समम् ॥

अपायत्ये समुत्पन्ने स्नानमेव तु कारयेत् ।

पूर्वोद्दिष्टैस्तथा मन्त्रैरन्यथा मार्जनं भवेत् ॥

कालदोषोऽतिदृष्ट्यादिः । असामर्थ्यं शरीरापातत्रं कालस्या-  
ल्पत्वेन संपूर्णवारुणस्नानविध्ययोग्यत्वं वा । न शक्नोति, स्नातुमिति  
शेषः । तदा कालदोषादिना स्नानाशक्तिदशायाम् । दृष्टं स्नान-  
कार्यकारित्वेन दृष्टम् । कल्पतरौ तु ऋषिभ्य इति पाठे मन्त्रैर्दृष्टं तु  
मार्जनम् ऋषिभ्यो ज्ञात्वा कुर्यादित्यर्थ इति व्याख्यातम् । ब्रह्मचार-  
काण्डे सन्ध्याप्रकरणे आपोहिष्टेति मन्त्रत्रयं पठन्ति । चतुर्भिर्मन्त्रैरिति  
तु आपोहिष्टेति ऋक्त्रयात्मकसूक्तस्य अघमर्षणसूक्तस्य चैकत्वा-  
भिप्रायेण । अनुकल्पान्तरमाह, स्नानमब्दैवन्तरिति । अब्दैवतैः पूर्व-  
क्तैः शन्न आप इत्यादिभिर्मार्जनम् अघमर्षणसूक्तेन प्राणसंयम इत्य-  
न्वयः । इदं च मन्त्रस्नानं शन्न इत्यादिपूर्वोक्तमन्त्रस्नानापेक्षया  
उत्कृष्टम् । कृच्छ्रभूयस्त्वात् । अपायत्यम् अशुद्धिः । स्नानमेवेति  
वारुणस्नानपरम् । अन्यथा अशुद्ध्यभावे ।

पुनर्योगियाज्ञवल्क्यः,

असामर्थ्याच्छरीरस्य कालशक्त्याद्यपेक्षया ।

मन्त्रस्नानादितः सप्त केचिदिच्छन्ति मूरयः ॥

मान्त्रं भौमं तथाऽऽग्नेयं वायव्यं दिव्यमेवच ।  
 वारुणं मानसं चैव सप्त स्नानान्यनुक्रमात् ॥  
 आपोहिष्टेति वै मान्त्रं मृदालम्भश्च पार्थिवम् ।  
 आग्नेयं भस्मना स्नानं वायव्यं गोरजः स्मृतम् ॥  
 यत्तु सातपत्रर्षेण स्नानं तद्विव्यमुच्यते ।  
 वारुणं चावगाहं तु मानसं विष्णुचिन्तनम् ॥  
 शस्तं स्नानं यथोद्दिष्टं मन्त्रस्नानक्रमेण तु ।  
 कालादेशादसामर्थ्यात्मर्षं तुल्यफलं स्मृतम् ॥  
 मानसं प्रवरं स्नानं केचिदिच्छन्ति सूरयः ।  
 आत्मनीर्थमशंसायां व्यासेन पठितं यतः ॥

मन्त्रस्नानादितः मन्त्रस्नानादीनिति द्वितीयार्थे तसिः । मृदालम्भस्त्विति । मृदत्र तीर्थसंबन्धिनी ग्राह्येति वदन्ति । शस्तमिति । मन्त्रस्नानक्रमेण यथोद्दिष्टं सर्वमेव स्नानं प्रशस्तम् । अत्रैव हेतुः कालादेशादिति । स्मृत इत्यनन्तरं यत इति शेषः । अत्रामुख्यस्नानगणने मुख्यस्य वारुणस्नानस्य गणनं कालदोषादौ तेषामपि तत्तुल्यत्व-  
 द्योतनाय । अत एवोक्तं सर्वं तुल्यफलं स्मृतमिति ।

ब्रह्मपुराणे,

पुण्यं कनखले यच्च प्रयागे यच्च सुन्दरि ।  
 तत्फलं सकलं देवि भूतिस्नाने विधीयते ॥  
 भूतिर्भस्म । तथा,  
 उच्छिष्टं वा प्रमत्तं वा नरवाहननन्दिने ।  
 भूतिस्पृष्टं न हि नरं धर्षयन्ति त्रिनायकाः ॥  
 प्रमत्तोऽनवहितः । नरवाहनः कुबेरः तेन नन्दिने आराधिते  
 इति देव्याः सम्बोधनम् । धर्षयन्ति भर्त्सयन्ति ।  
 विष्णुपुराणे,

आकाशगङ्गासलिलं समादाय गभस्तिमान् ।  
 अनञ्चगतमेवोर्व्या सद्यः क्षिपति रश्मिभिः ॥  
 तस्य संस्पर्शनिर्धूतपापपङ्को द्विजोत्तमः ।  
 न याति नरकं मर्च्यो दिव्यस्नानं हि तत् स्मृतम् ॥  
 कृत्तिकादिषु ऋक्षेषु विषमेषु च यद्दिवः ।  
 दृष्टार्कं पतति ज्ञेयं यद्वाङ्गं दिग्गजोज्झितम् ॥  
 युग्मक्षेपु च यत्तोयं पतसर्कोज्झितं दिवः ।  
 तत्सूर्यरश्मिभिः सद्यः समादाय निरस्यते ॥

विषमेषु कृत्तिकादिगणनया प्रथमतृतीयपञ्चमसप्तमनवमादिषु  
 कृत्तिकासृगशिरःपुनर्वसुप्रभृतिषु । दृष्टार्कमिति क्रियाविशेषणम् ।  
 तेन सूर्ये प्रतपति विषमेषु नक्षत्रेषु यत्तोयं दिवः पतति तद् दिग्ग-  
 जोज्झितं गाङ्गमित्यर्थः । युग्मक्षेपु समनक्षत्रेषु रोहिण्याद्राप्रिभृ-  
 तिषु । तथा,

उभयं पुण्यमस्यर्थं नृणां पापहरं द्विज ।  
 आकाशगङ्गासलिलं दिव्यस्नानं महामुने ॥  
 उभयं दिग्गजोज्झितं सूर्यरश्म्युज्झितं च ।  
 गर्गः,  
 दिव्यं वायव्यमाग्नेयं ब्राह्मं सारस्वतं तथा ।  
 मानसं चेति विज्ञेयं गौणस्नानं तु षड्विधम् ॥  
 सरस्वती विदुषां वाक् तथा प्राप्तं सारस्वतम् ।  
 तथाच बृहस्पतिः,  
 वायव्यं गोरजः प्रोक्तमस्तं गच्छति गोपतौ ।  
 विद्वत्सरस्वतीप्राप्तं स्नानं सारस्वतं तु तत् ॥  
 गोपतौ सूर्ये । सारस्वतस्वरूपमाह—  
 व्यासः,

अशक्तौ अशिरस्कस्नानम् आतुरशुद्धिश्च । १९७

स्वयमेवोपसन्नाय विनयेन द्विजातये ।

तज्ज्ञः संपादयेत्स्नानं शिष्याय च मुताय च ॥

दाक्षायणमयैः कुम्भैर्मन्त्रवज्जाह्नवीजलैः ।

कृतमङ्गलपुण्याहैः स्नानमस्तु तवानघ ॥

इत्युक्त्वा जाह्नवीस्नाने तीर्थान्यन्यानि कर्त्तयेत् ।

सर्वतीर्थाभिषेकस्तु भूयादित्यन्ततो वदेत् ॥

इत्येवं मन्त्रवर्याणां वचनेन महात्मनाम् ।

सर्वतीर्थेषु सुस्नातः पूतो भवति नान्यथा ॥

उपमन्नाय समीपउपविष्टाय । दाक्षायणेत्यादिमन्त्रः । दाक्षा-  
यणं हिरण्यम् ।

जाबालः,

अशिरस्कं भवेत्स्नानं स्नानाशक्तौ तु कर्मिणाम् ।

आर्द्रेण वामसा वापि मार्जनं दैहिकं विदुः ॥

अशिरस्कं शिरो विहाय गात्रमक्षालनरूपं, स्नानाशक्तौ सशि-  
रस्कस्नानाशक्तौ, कर्मिणां स्नानोत्तरविहितकर्मचिकीर्षुणां, दैहिकं  
समस्तदेहव्यापि । केचिदिदं कर्माङ्गस्नानानुकल्पद्वयं मान्त्रस्नानेन  
सह समुच्चिन्वन्ति । तदयुक्तम् । निरपेक्षश्रवणान् ।

— शिरःस्नातस्तु कुर्वीत देवं पित्र्यमथापि वा ।

इति मार्कण्डेयपुराणं तु शक्तिविषयम् ।

बृहस्पतिः,

आर्द्रेण कर्पटेनाङ्गशोधनं कापिलं स्मृतम् ।

यमः,

आतुरस्नानउत्पन्ने दशकृत्वो ह्यनातुरः ।

स्नात्वा स्नात्वा स्पृशेदेनं ततः शुद्ध्येत्स आतुरः ॥

स्नाने नैमित्तिके प्राप्ते नारी यदि रजस्वला ।



पात्रान्तरिततोयेन स्नानं कृत्वा व्रतं चरेत् ॥  
सिक्तगात्रा भवेदेभिः साङ्गोपाङ्गा कथञ्चन ।  
न वस्त्रपीडनं कुर्यान्नान्यद्रासश्च धारयेत् ॥

उशाना,

स्वराभिभूता वा नारी रजसा च परिप्लुता ।  
कथं तस्या भवेच्छौचं शुद्धिः स्यात् केन कर्मणा ॥  
चतुर्थेऽहनि संप्राप्ते स्पृशेदन्या तु तां स्त्रियम् ।  
सा सचैलाऽवगाह्यापः स्नात्वास्नात्वा पुनः स्पृशेत् ॥  
दश द्वादशकृत्वो वा आचामेच्च.पुनः पुनः ।

अन्ते च वाससस्त्यागस्ततः शुद्धा भवेत्तु सा ॥

दद्याद्भक्त्या ततो दानं पुण्याहेन विशुध्यति ।

पराशरः,

अस्तं गते यदा सूर्ये चण्डालं पतितं स्त्रियम् ।

सूतिकां स्पृशतश्चैव कथं शुद्धिर्विधीयते ॥

जातवेदाः सुवर्णं च सोममार्गस्तथैव च ।

ब्राह्मणानुमते चैव दृष्ट्वा स्नात्वा च शुध्यति ॥

आचान्तमनुगर्त्तं वा निशि स्नानं न विद्यते ।

स्नानमाचमनं प्रोक्तं दिवोद्धृतजलेन च ॥

जातवेदा अग्निः । सोममार्ग आकाशमा ब्राह्मणानुमते स्नात्वा  
ऽग्न्यादिकं च दृष्ट्वा शुध्यतीत्यर्थः । आचान्तमाचमनमा अनुगर्त्तं जलाशयं  
प्रविश्या । निशीत्याचमनस्नानयोरुभयोरपि योज्यम् । अत्रायं निर्णयः ।  
स्नानानुकल्पेषु श्रुता एव धर्मा अनुष्ठेयाः, तर्पणमपि न । तदङ्ग-  
तर्पणस्य स्नानाङ्गत्वविधायके निसं नैमित्तिकाभाते चाक्षये स्नान-  
पदेन कृत्या मुख्यस्नानस्यैव प्रतिपादनात् । मुख्यस्नानमध्ये म-  
ध्याह्नस्नानमातःस्नानक्रियास्नानेष्वेव बक्ष्यमाणाः स्नानधर्माः ।

प्रातर्मध्याह्नक्रियास्नानेष्वेव स्नानधर्माः । १९९

मध्याह्नस्नानमुपक्रम्यैव काशायनादिभिस्तत्तद्धर्मोपदेशात् । प्रातः-  
स्नाने च यथाऽह्नि तथा प्रातरित्यादिना छन्दोगपरिशिष्टेन  
मध्याह्नस्नानधर्मातिदेशात् । क्रियास्नाने तु क्रियास्नानं प्रवक्ष्यामी-  
त्यादिवक्ष्यमाणशङ्खचर्चनैर्धर्मोपदेशात् । एवं च क्रियास्नाने तदु-  
पक्रम्य पठिताः शङ्खोक्ता एव धर्मा अनुष्ठानमुचिता इति प्राति-  
भाति । आचारस्तु स्वशास्त्रोक्तपौराणिकयोरन्यतरधर्मानुष्ठानएव ।  
ग्रहोपारागनिमित्तकस्नानं तु शङ्खेन षोढा विभक्तेषु स्नानेषु क्रिया-  
स्नानएवान्तर्भवति।चण्डालशत्रुपूयादीत्यादिना चण्डालादिस्पर्शनि-  
मित्तकस्नानानामेव तेन नैमित्तिकत्वपरिभाषणात् । पुष्यस्नानादि-  
रूपकास्पस्नाने तु ज्योतिःशास्त्रोक्तैरेव धर्मैर्निराकाङ्क्षत्वमि-  
त्यभिहितं प्राक् । चण्डालादिस्पर्शनिमित्तकस्नाने तु —

अजीर्णेऽभ्युदिने वान्ते दमश्रुकर्मणि मैथुने ।

दुःस्वप्ने दुर्जनेस्पर्शे स्नानमात्रं विधीयते ॥

इति यमवचनेन मज्जनमात्रविधानात्, मात्रपदेनात्र सर्वाङ्ग-  
व्यावृत्तिरिति श्रीदत्तः । अभ्युदिनेऽत्राशुद्धोद्गारादिना अभि-  
व्यक्ते । एतच्चोत्तरकालस्नानमाप्त्यर्थम् । अजीर्णावस्थायां तन्निपे-  
धात् । अथवा अजीर्णे इत्यनेनाजीर्णमात्रस्य स्नाननिमित्तत्वम् ।  
अभ्युदिने वान्तइत्यनेन पर्युषितवमनस्य स्नाननिमित्तत्वं प्रतिपा-  
दितम् ।

अत एव मनुः,

वान्तो विरिक्तः स्नात्वा तु घृतप्राशनमाचरेत् ।

आचामेष्वैव भुक्त्वाऽन्नं स्नानं मैथुनिनः स्मृतम् ॥ इति ।

भुक्त्वाऽन्नं, वान्त इत्यनुपङ्गः । तेन सद्योवमने आचमनमात्रम् ।

एवकारेण वान्तइत्यनेन सामान्यतः प्रसक्तस्य स्नानस्य व्यावृत्तिः ।

मैथुने इत्यस्य ऋतुकालइति शेषः ।

अत एव शातातपः,

ऋतौ तु गर्भशङ्किन्वात् स्नानं मैथुनिनः स्मृतम् ।

अत्रतौ तु यदा गच्छेच्छौचं मुत्रपुरीषवत् ॥ इति ।

दुर्जनश्चाण्डालादिः । न च—

अस्पृश्यस्पर्शने वान्ते अश्रुपाते क्षुरे भगे ।

स्नानं नैमित्तिकं कार्यं दैवपिण्ड्यविवर्जितम् ॥

इत्यापस्तम्बेन तत्र तर्पणमात्रनिषेधात् तदेकवाक्यतया अजी-  
र्णइत्यादियमवचनेऽपि मात्रशब्देन तर्पणमेव व्यावर्चयतामिति वा-  
च्यम् । अजीर्ण इत्यादियमवचने मात्रपदेन सामान्यतः स्नानधर्म-  
मात्रव्यावर्त्तनेऽपि—

नित्यं नैमित्तिकं काम्यं त्रिविधं स्नानमिष्यते ।

तर्पणं तु भवेत्तस्य अङ्गत्वेन व्यवस्थितम् ॥

इति ब्रह्मपुराणवाक्येन विशेषतः प्रसञ्जितस्य तर्पणस्य  
आपस्तम्बवाक्येन व्यावर्त्तनात् । एवं च ब्रह्मपुराणे नैमित्तिकपदं  
राहूपरागादिनिमित्तकपरम् । आचारोऽप्येवमेवेति सङ्क्षेपः । मला-  
पकर्षणे तु लौकिकत्वाभ्यालौकिकधर्मसम्बन्धः । जप्तुकामाः प-  
वित्राणीत्यादिना शङ्केन जपाद्यधिकारसम्पादकत्वेनोक्ते क्रिया-  
ङ्गस्नानेऽपि न स्नानधर्माः । तथासति यथाऽहनि तथा प्रात-  
रित्यनेन प्रातःस्नानत्वपुरस्कारेण स्नानधर्मातिदेशवैफल्यं स्यात् ।  
क्रियास्नाने तु शङ्कोक्ता औपदेशिका एव धर्मा इति प्रागेवाभि-  
हितमायानि तु कृच्छ्राद्यङ्गभूतानि तान्यपि क्रियास्नानानीति केचि-  
दावस्तुतः स्नानं तत्र क्रिया मतेत्यनेन तीर्थस्नानादिरूपप्रधानस्ना-  
नस्यैव शङ्केन क्रियास्नानत्वेन परिभाषणात्तान्यपि क्रियाङ्गस्ना-  
नान्येवेति युक्तम् ।

ज्योतिर्निबन्धे तु—

अन्त्येष्ट्यां शवचाण्डालस्पर्शने खरकाकयोः ।  
 राहुग्रस्ते विमुक्ते वा कुर्यात् स्नानममन्त्रकम् ॥  
 इति वचनेन राहूपरागनिमित्तकस्नानेऽप्यमन्त्रकत्वमुक्तम् ।  
 एवमपि नित्यं नैमित्तिकमित्यादिब्रह्मपुराणवचनोक्तं तर्पणं तु भ-  
 वसेव ।

वाराहपुराणे,  
 दक्षिणावर्त्तशङ्खेन तिलमिश्रोदकेन च ।  
 उदके नाभिमात्रे तु यः कुर्यादभिषेचनम् ॥  
 प्राक्स्रोतसि तु वै नद्यां नरस्त्वेकाग्रमानसः ।  
 यावज्जीवकृतं पापं तत्क्षणादस्य नश्यति ॥  
 अच्छिन्नपत्रपद्मेन सर्वरत्रोदकेन च ।  
 स्रोतसो वै नरः स्नात्वा सर्वपापैः प्रमुच्यते ॥  
 स्रोतस इति सप्तम्यर्थे पठ्यते ।  
 दक्षिणावर्त्तशङ्खेन पात्रौदुम्बरे स्थितम् ।  
 उदकं यः प्रतीञ्छेत शिरसा हृष्टमानसः ॥  
 तस्य जन्मकृतं पापं तत्क्षणादेव नश्यति ।  
 औदुम्बरे ताम्रे ।  
 अथ स्मृतिचन्द्रिकादिनिबन्धोदाहृतास्तीर्थस्नान-  
 मन्त्राः प्रदर्शयन्ते ।

विष्णुपादाब्जसम्भूते गङ्गे त्रिपथगामिनि ।  
 धर्मद्रवेति विरूपाते पापं मे हर जाह्ववि ॥  
 श्रद्धया धर्मसंपन्ने देवि श्रीमति जाह्ववि ।  
 अमृतेनाम्बुना देवि भार्गीरथि पुनीहि माम् ॥  
 इति गङ्गास्नानमन्त्रः ।  
 त्वं देवि सरितां नाथे त्वं देव सद्वितां पते ।

उभयोः सङ्गमे स्नात्वा मुञ्चामि दुरितानि वै ॥

इति गङ्गासागरस्नानमन्त्रः ।

करतोये सदानीरे सरिच्छ्रेष्ठेति विश्रुते ।

आप्लावयसि पौराणां पापं हर करोद्भवे ॥

इति करतोयास्नानमन्त्रः ।

ब्रह्मपुत्र महाभाग शन्तनोः कुलवर्द्धन ।

अमोघगर्भसम्भूत पापं लौहित्य मे हर ॥

इति लौहित्यनदस्नानमन्त्रः ।

गाधिराजसुते देवि विश्वामित्रमुनेः स्वसः ।

ऋचीकभार्ये सखार्ये पापं मे हर कौशिकि ॥

इति कौशिकीस्नानमन्त्रः ।

आद्ये नमः पुण्यजले नमः सागरगामिनि ।

नर्मदे पापनिर्मुक्ते नमो देवि वरानने ॥

नमोऽस्तु ते मुनिगणसिद्धसेविते नमोऽस्तु ते शङ्करदेहनिःसृते ।

नमोऽस्तु ते धर्मभृतां वरप्रदे नमोऽस्तु ते सर्वपवित्रपावने ॥

इति नर्मदास्नानमन्त्रः ।

भीमस्वेदसमुद्भूते रथनेमिविनिःसृते ।

सर्वपापविनाशार्थं स्नास्ये देवि तवाम्भसि ॥

इति भीमरथीस्नानमन्त्रः ।

अग्निस्तु ते योनिरिला च देहो रेतो हि विष्णोरमृतस्य नाभिः ।

एतद् ब्रुवन् पाण्डव सत्यवाक्यं ततोऽवगाहेत पतिं नदीनाम् ॥

इति सागरस्नानमन्त्रः ।

अथ स्नाननिमित्तानि ।

तत्र मनुः,

दिवाकीर्त्तिमुदक्पां च पतितं सूलिकां तथा ।

शवं तत्स्पृष्टिनं चैव स्पृष्ट्वा स्नानेन शुध्यति ॥

दिवाकीर्त्तिः चण्डालः ।

चण्डालपुत्रमातङ्गदिवाकीर्त्तिजनरूपाः ।

इति अमरकोशात् ।

उदकया रजस्वला । स्नानेन सचैलस्नानेन ।

तदाह्वाङ्गिराः,

शवस्पृशमथोदकयां सूतिकां पतितं तथा ।

स्पृष्ट्वा स्नानेन शुद्धिः स्यात्सचैलेन न संशयः ॥ इति ।

गौतमोऽपि,

पतितचण्डालमूतिकोदकयाशवस्पृष्टिनत्स्पृष्टयुक्त्वा स्पर्शने सचैल  
उदकोपस्पर्शनाच्छुद्ध्योदिति ।

अत्र उपस्पर्शनपदं स्नानपरमाङ्गिरोवाक्यैकवाक्यत्वात् । पति-  
तादिशवान्तानाम् अन्यतमस्य स्पृष्टौ, तस्य स्पृष्टौ उपस्पर्शनेन स्पृष्ट-  
स्पर्शान् उपस्पर्शने स्पर्शइत्यर्थः । तेन तृतीयपर्यन्तस्य स्नानं  
सिद्ध्यति । एवञ्च दिवाकीर्त्तिमित्यादिमनुवचने तत्स्पृष्टिनमित्यत्र  
तत्पदेन दिवाकीर्त्यादिशवान्तानां परामर्शः । न च सन्निहितत्वा-  
च्छवस्यैव तत्पदेन परामर्शोऽस्तिवति वाच्यम् । एकवाक्योपात्तत्वेन  
संदेयामेव सन्निहितत्वात् । स्मृतिचन्द्रिकालिखितस्मृत्यन्तरादप्य-  
यमर्थः प्रतीयते ।

यथा, शवचण्डालपतितमूतिकोदकयात्स्पृष्टिस्पर्शने स्नानमिति ।

अत्र गौतमेन तृतीयस्य यत् स्नानं विहितं तत् कामकृतस्पर्शवि-  
षयम् । अकामतस्तु आचमनमेव ।

यदाह संवर्त्तः,

तत्स्पृष्टिनं स्पृशेद्यस्तु स्नानं तस्य विधीयते ।

ऊर्ध्वमाचमनं प्रोक्तं द्रव्याणां प्रोक्षणं तथा ॥ इति ।

यत्तु कूर्मपुराणवचनम्,

चण्डालमृतिकाशवैः संस्पृष्टं संस्पृशेद्यदि ।

प्रमादात्त आचम्य जपं कुर्यात्समाहितः ॥

तत्स्पृष्टिस्पृष्टिनं स्पृष्ट्वा बुद्धिपूर्वं द्विजोत्तमः ।

आचामेत विशुद्ध्यर्थं प्राह देवः पितामहः ॥

इति, यदीपच याज्ञवल्क्यवचनम्,

उदकयाऽशुचिभिः स्नायात्संस्पृष्टस्तेरुपस्पृशेत् ।

अल्लिङ्गानि जपेच्चैव मायत्रीं मनसा सकृत् ॥

इति, तत्र गौतमवचनस्वरमात्कूर्मपुराणवाक्ये संस्पृष्टमित्य-  
स्यैकव्यवधानेन स्पृष्टमित्यर्थः । तत्स्पृष्टेत्यस्यापि द्वितीयस्पृ-  
ष्टेत्यर्थः । याज्ञवल्क्यवचने संस्पृष्ट इत्यस्य साक्षादेकव्यवधानेन  
वा स्पृष्टे इत्यर्थः । तैः संस्पृष्ट इत्यत्रानुर्पाञ्जनसंस्पृष्टपदस्य तु  
साक्षात् संस्पृष्टे इत्येवार्थः । तैः उदकयाऽशुचिभिरेकव्यवधानेन  
संस्पृष्टैः । एवं चाबुद्धिपूर्वस्पर्शे द्वयोः स्नानं तत्तृतीयादेराचमनं,  
बुद्धिपूर्वस्पर्शे त्रयाणां स्नानं चतुर्थस्याचमनमित्येवं परम् । पूर्वो-  
दाहृतगौतमवचनमनुरोधत् ।

तथाच स्मृतिचन्द्रिकायां संग्रहकारः,

अबुद्धिपूर्वसंस्पर्शे द्वयोः स्नानं विधीयते ।

त्रयाणां बुद्धिपूर्वे तु तत्स्पृष्टिन्यायकल्पना ॥ इति ।

तत्रैव मनुश्च,

उपस्पृष्टोच्चतुर्थस्तु तदूर्ध्वं प्रोक्षणं स्मृतम् । इति ।

अन्ये तु दण्डादिपरम्परया स्पृष्टविषयाण्येतानि वचनानी-  
त्याहुः । एवमेव—

समृतकं च मृतकं प्रसृतां वा रजस्वलाम् ।

स्पृष्ट्वा स्नायात्तु तत्स्पृष्टं संस्पृष्ट्वाचमेद् बुधः ॥

इत्यादिपुराणवचनम् । अन्यान्यापि वक्ष्यमाणानि देवलादिवचनानि व्याख्येयानीति दाक्षिणात्यनिबन्धाः ।

गौडमैथिलादिनिबन्धेषु तु दिवाकीर्त्तिमित्यादिमनुवाक्ये तत्स्पृष्टनमित्यत्र तच्छब्देन शत्रु एव परामृश्यते । पतितेत्यादिगौडमवाक्येऽपि शत्रुस्पृष्टीत्येकं पदं शत्रुस्पर्शकर्तृपरम् । तथा तत्स्पृष्टीत्यपि सन्निकृष्टशत्रुस्पृष्टिस्पर्शकर्तृपरम् । वक्ष्यमाणबृहस्पत्यादिवाक्यैकवाक्यत्वात् ।

यथा बृहस्पतिः,

शत्रुस्पृष्टं दिवाकीर्त्ति-चिर्त्तिं यूषं रजस्वलाम् ।

स्पृष्ट्वा प्रमादतो विप्रः स्नानं कृत्वा तु शुध्यति ॥

च्यवनोऽपि,

श्वानं श्वपाकं प्रेतधूमं देवद्रव्योपजीवनं ग्रामयाचकं यूषं चिर्त्तिं चित्तिकाष्ठं मद्यं मद्यभाण्डं मस्नेहं मानुषास्थिं शत्रुस्पृष्टं रजस्वलां महापातकिनं शत्रुं च स्पृष्ट्वा सचैलमम्भोऽवगाह्य उत्तीर्य अग्निमुपस्पृशेत् गायत्र्यष्टशतं जपेत् घृतं प्राश्य ततः स्नात्वा द्विराचामेत् ।

अत्राग्निस्पर्शनादिकं कामकृते । बृहस्पतिना प्रमादकृते स्नानमात्रविधानात् ।

स्पृष्टमाह बृहस्पतिः,

पतितं मृतिकामन्त्रं शत्रुं स्पृष्ट्वा च कामतः ।

स्नात्वा सचैलं हुत्वाऽग्निं घृतं प्राश्य विशुध्यति ॥

अत्र होमो महाव्याहृतिभिः । एवञ्च शत्रुस्पृष्टिस्पर्शएव स्नानं न पतिनादिस्पृष्टिस्पर्शे । तत्र देवलादिभिराचमनविधानात् ।

यथा देवलः,

उपस्पृश्याथुचिस्पृष्टं तृतीयं वापि मानवः ।



इस्तौ पादौ च तोयेन प्रक्षाल्याचम्य शुध्यति ॥

अत्राशुचिपदं शवतत्स्पृष्टिभिन्नाशुचिपरम् । अस्पर्शिनस्तत्-  
स्पर्शिनश्च स्पर्शे स्नानविधानात् ।

याज्ञवल्क्योऽप्यत्राचमनेमेवाह, यथा

उदकयाऽशुचिभिः स्नायात्संस्पृष्टसैरुपस्पृशेत् ।

अब्लिङ्गानि जपेच्चैव गायत्रीं मनसा सकृत् ॥

तैः उदकयाऽशुचिस्पृष्टैः, संस्पृष्ट इत्यत्राप्यन्वेति । उपस्पृशेत्  
आचामेत् । तैः उदकयाऽशुचिभिः दण्डादिपरम्परया स्पृष्टः सन्नाचा-  
मेदित्यपरे इति व्याख्यातम् ।

श्नातातपः,

अशुचिं संस्पृशेद्यस्तु एक एव स द्रुष्यति ।

तं स्पृष्ट्वाऽन्यो न द्रुष्येत सर्वद्रव्येष्वयं विधिः ॥

न द्रुष्येतेत्यनेन स्नाननिमित्तदोषाभाव उक्तः, न त्वाच-  
मननिमित्तदोषाभावः । सर्वद्रव्येषु मद्यादिषु ।

वृद्धश्नातातपः,

चण्डालं पतितं व्यङ्गमुन्मत्तं शवमन्त्यजम् ।

सूतिकां सूयिकां नारीं रजसा च परिप्लुताम् ॥

श्वकुक्कुटवराहांश्च ग्राम्यान् संस्पृश्य मानवः ।

सचैकं सशिरः स्नात्वा तदानीमेव शुध्यति ॥

व्यङ्गः पाण्यादिविकलः । व्यङ्गोन्मत्तयोः सदाचारहीनत्वाद-  
स्पृश्यता । सूयिका प्रसवकारिणी ।

देवलोऽपि,

श्वपाकं पतितं व्यङ्गमुन्मत्तं शवहारकम् ।

सूतिकां साविकां नारीं रजसा च परिप्लुताम् ॥

श्वकुक्कुटवराहांश्च इत्यादि श्नातातपत्राक्यसमानम् । साविका

प्रसवकारिणी । श्वादिभिः शिरःस्पर्शे स्नानं, गात्रान्तरस्पर्शे च तद-  
ङ्गक्षालनाचमनमात्रम् ।

यथा शातातपः,

रजकश्चर्मकारश्च व्याधजालोपजीविनौ ।

चैलनिर्णेजकश्चैव नटः शैलूपरुस्तथा ॥

सुखेभगस्तथा श्वा च वनिता सर्ववर्णगा ।

चक्री ध्वजी वध्यप्राती ग्राम्यकुक्कुटशूकरौ ॥

एभिर्पदङ्गं संस्पृष्टं शिरोवर्जं द्विजातिषु ।

तोयेन क्षालनं कृत्वा -आचान्तः शुचितामियात् ॥

चैत्रेत्यत्र सौचिरिति नट इत्यत्र टक इति प्रायश्चित्तविवेके  
पाठः । व्याख्यातं च-सौचिः सूच्या जीवी, टको धूर्तः । चक्री तै-  
लिकः । ध्वजी शौण्डिकः ।

विष्णुः,

चिताभूमेः मेवने सर्वे वर्णाः स्नानमाचरेयुः मैथुने दुःस्वप्ने  
वमनविरेकयोः उपश्रुकर्मणि च कृते शवस्पृशं च स्पृष्ट्वा रजस्वला-  
चण्डालयूपांश्च भक्षवर्ज्यं पञ्चनखशवं तदस्थि सन्नेहम् ।

मैथुने ऋतुगमने स्नानं प्रागुक्तम् ।

ब्रह्मपुराणे,

उद्वयां मृत्तिकां चैव श्वानमन्त्यावमायिनम् ।

नग्नादीन्मृतहारांश्च स्पृष्ट्वा शौचं विधीयते ॥

स्नात्वा सचैलो मृद्धिस्तु शुध्येद् द्वादशभिर्नरः ।

एतदेव भवेच्छौचं मैथुने वमने तथा ॥ नग्नादयः पापण्डाः ।

तथाच विष्णुपुराणम्,

सर्वेषामेव वर्णानां त्रयी संवरणं नृप ।

तां समुज्झति यो मोहात् स नग्नः पापकृत्तमः ॥

मृद्गिरिखनन्तरम् उदक्यादिस्पृष्टमङ्गं प्रक्षालयेत्यध्याहार्षम् ।  
स्नात्वा शुध्येदित्यन्वयः ।

मार्कण्डेयपुराणे,

अभोज्यमृतिकापण्डमार्जारारुखुञ्जकुक्कुटान् ।

पतितापविद्धचण्डालमृतवाहांश्च धर्मवित् ॥

संस्पृश्य शुध्येति स्नानादुदक्याग्राम्यशुक्रौ ।

अभोज्या रजकादयः । मार्जारोऽत्र वनमार्जारः । गृहमार्जारस्य सदा शुचित्वात् ।

यथाह सुमन्तुः, स्त्रीबालमशकमक्षिकामार्जारमृषिकच्छायापां  
सुविप्रुषो नित्यं मेध्याः ।

बृहस्पतिरपि,

स्त्रियो वृद्धाश्च बालाश्च न दुष्यन्ति कदाचन ।

मार्जारश्चैव दर्वा च मारुतश्च सदा शुचिः ॥

अत्र स्त्रीबालमशकमक्षिकासाहचर्याद् गृहमार्जारवगतेरिति शूलपाणिः । एवञ्च सुमन्तुवचने मृषिको गृहमृषिको ज्ञातव्यः । मार्कण्डेयपुराणे आरुस्पर्शे स्नानविधानात् । श्रीदत्तस्तु मार्कण्डेयपुराणे मार्जारस्पर्शे स्नानविधानान्मार्जारश्च सदा शुचिरिति विष्णुस्मृतिर्भाण्डादिविषया । अथवा मार्जारकर्मके स्पर्शे स्नानं मार्जारकर्तृके स्पर्शे दोषाभाव इति व्यवस्था । चाण्डालादिस्पर्शे तु न तथा द्वैविध्याश्रवणादित्याह । इदं च मार्कण्डेयपुराणे द्वितीयाश्रवणात्परसप्तमेतक्रियाजन्यफलशालित्वं कर्मत्वमितिकर्मलक्षणाभिप्रायेण बोध्यम् । अपविद्धो लोकबहिष्कृतः ।

बौधायनः, चण्डालेन सहाश्रवणमने सचैलस्नानम् ।

पराशरः,

चैसृष्टक्षश्चित्थैर्युपश्चण्डालः सोमविक्रयी ।

एतांस्तु ब्राह्मणः स्पृष्ट्वा सचैलो जलमाविशेत् ॥  
चित्तिप्रदेशारोपितवृक्षश्चैत्यवृक्ष इति स्मृतिचन्द्रिका ।

तथा,

श्वपाकैरवलीढस्य नखैर्विदलितस्य च ।

आङ्गिः प्रक्षालनं शौचमग्निना चोपचूडनम् ॥

इयं च स्नानं विनैव शुद्धिः शिरोभिन्नागात्रोपघाते इति प्रा-  
मुक्तम् । उपचूडनं ज्वालया स्पर्शनमिति श्रीदत्तः ।

आपस्तम्बः,

एकशाखां समारूढश्चाण्डालादिर्यदा भवेत् ।

ब्राह्मणस्तत्र निवसन्स्नानेन शुचितामियात् ॥

अत्रैकशाखापदमत्यन्तसाभिधोपलक्षणार्थम् । अत्र एवैकमं-  
त्तराद्यारोहणेऽपि अशुचित्वं वदन्ति ।

स्मृतिचन्द्रिकायां सङ्ग्रहोऽपि,

तार्णे संस्तरएकस्मिन्नस्पृश्यः सह तिष्ठति ।

अस्पृष्टस्तैरदृष्टोऽस्मीत्येवं मूढस्तु मन्यते ॥ इति ।

तार्णे तृणनिर्मिते ।

व्यासोऽपि,

मृत्तिका पतितोदक्या चण्डालश्च चतुर्थकः ।

यथाक्रमं परिहरेदेकद्वित्रिचतुर्युगम् ॥

युगमिति हस्तचतुष्टयोपलक्षणम् ।

यत्तु बैयाघ्रपदवचनम्,

चण्डालं पतितं चैव दूरतः परिवर्जयेत् ।

गोवालव्यजनादवाक् स्वामा जलमाविशेत् ॥

तद् आपद्विषयम् ।

व्यासः,

चण्डालपतिर्नो दृष्ट्वा नरः पश्येत् भास्करम् ।  
स्नातस्त्वेतौ समालोक्य सचैलं स्नानमर्हति ॥

यमः,

अजीर्णेऽभ्युदिते वान्ते इमश्रुकर्मणि मैथुने ।

दुःस्वप्ने दुर्जनस्पर्शे स्नानमात्रं विधीयते ॥

कूर्मपुराणे,

स्पृष्ट्वा रुद्रस्य निर्माल्यं सवासा जलमाविशेत् ।

एतद् अपनीतनिर्माल्यविषयम् ।

संवर्त्तः,

श्ववराहखरानुष्ठानं वृकगोमायुवानरान् ।

काककुक्कुटशृङ्गांश्च स्पृष्ट्वा स्नानं समाचरेत् ॥

पैठीनसिः, काकोदूकस्पर्शेने सचैलस्नानमनुदकमुत्रम्

पकरणे सचैलं स्नानं महाव्याहृतिभिर्होमश्चेति ।

अङ्गिरा अपि,

कृत्वा मूत्रं पुरीषं वा यदा नैवोदकं लभेत् ।

स्नात्वा लब्धोदकः पश्चात् सचैलस्तु तिथुद्ध्यति ॥

व्यासः,

वृकवानरमाज्जरखरोष्ठाणां शुनां तथा ।

शूकराणाममेध्यं वै स्पृष्ट्वा स्नायात्सचैलकम् ॥

ब्रह्मराण्डपुराणे,

शैवान्पाशुपतान् स्पृष्ट्वा लौकायतिकनास्तिकान् ।

विकर्मस्थान्द्विजान् शूद्रान् सचैलो जलमाविशेत् ॥

अत्र शैवपाशुपतानां वेदविरुद्धाननुष्ठातृणां स्पर्शो यद्यपि

शुद्धिनिमित्तं तथापि ब्राह्मणस्पर्शादिराचमननिमित्तत्ववत् तस्मिन्

स्यापि स्नाननिमित्तत्वमविरुद्धम् । अत्र शैवपाशुपतौ वेदविरुद्ध

वाद्यागमोक्तानुप्रतारौ वा वेदितव्यौ, लोकायतिकसाहचर्यात् । के-  
चित्तु विकर्मस्थानिति शैवादिशूद्रपर्यन्तानां विशेषणम् । तेषु लोकाय-  
तिकनास्तिकयोरुपरञ्जकमन्वेपां व्यावर्त्तकं तत् । अन्यथा रजका-  
दिभिः शिरोवर्जाङ्गस्पर्शे आचमनं, शूद्रेण यत्किञ्चिदङ्गस्पर्शे स्ना-  
नमिति महद्वैषम्यम् । किञ्च येषां शूद्राणां भोजयान्नाऽपि तेषां  
शूद्राणां स्पर्शस्य स्नाननिमित्ततेत्यनौचित्यमेवेत्याहुः ।

षट्त्रिंशन्मतेऽपि,

बौद्धान् पाशुपतान् जैनान् लोकायतिकनास्तिकान् ।

विकर्मस्थान् द्विजान् स्पृष्ट्वा मचैलो जलमाविशेत् ॥

कापालिकास्तु संस्पृश्य प्राणायामोऽधिको मतः ।

हारीतः,

श्वविष्टां काकविष्टां वा कङ्कगृध्रनरस्य च ।

अधोच्छिष्टश्च संस्पृश्य मचैलो जलमाविशेत् ॥

अधोच्छिष्टः मृत्राद्युत्सर्गेणाद्युद्धः ।

देचलः,

मानुषास्थि वमां विष्टामार्त्तवं मूत्ररेतसी ।

मज्जानं शोणितं वाऽपि परस्य यदि संस्पृशेत् ॥

स्नात्वा प्रस्पृश्य लेपादीनाचम्य च शुचिर्भवेत् ।

तानि स्वानि च संस्पृश्य पूतः स्वात्परिमार्जनात् ॥

परिमार्जनात् क्षालनात् । तदनन्तरमाचमनं प्रागेवोक्तम् ।

विष्णुः,

नाभेरधस्तात्पषाहुषु च कायिकैर्मलैः सुराभिर्मथैर्वोपहतो मृ-  
त्तोयैस्तदङ्गं प्रक्षाल्य अनन्द्रितः शुद्धो भवति, असन्नोपहतो मृत्तो-  
यैस्तदङ्गं प्रक्षाल्य स्नानेन, चक्षुष्णुपहते उपोष्य स्नात्वा पक्षग-  
व्येन शुध्यति, दशनच्छदोपहतश्चेति ।

प्रवाहुर्हस्तः । अतन्द्रित इयाचमनप्राप्त्यर्थः । असन्तोषहतः  
उक्ततराङ्गेष्वपि स्पृष्टः । दशानञ्छद् ओष्ठः ।

अङ्गिराः,

इन्द्रियेषु प्रविष्टं स्यादमेध्यं यदि कर्हिचित् ।

मुखेऽपि संस्पर्शगतं तत्र स्नानं विशोधनम् ॥

ब्रह्मपुराणे,

उच्छिष्टेनाथ विप्रेण विप्रः स्पृष्टस्तु तादृशः ।

उभौ स्नानं प्रकुरुतः सद्य एव समाहितौ ॥

मानुषास्थि तु संस्पृश्य दग्धं सस्नेहमेववा ।

स्नायाद्ग्रां संस्पृशेत्सूर्यं पश्येद्विष्णुमनुस्मरेत् ॥

दग्धस्पर्शो कामकृते स्नानम् । आचम्यैव तु निःस्नेहमिति

मनुवचनात् ।

संबर्त्तः,

शूद्रोच्छिष्टं द्विजः स्पृष्ट्वा उच्छिष्टं शूद्रमेववा ।

शुचिमप्यवगुह्यै न सवासा जलमाविशेत् ॥

अवगुह्य स्पृष्ट्वा ।

स्मृतिचन्द्रिकायां स्मृत्यन्तरे,

चित्तिं च चित्तिकाष्ठं च यूपं चण्डालमेव च ।

स्पृष्ट्वा देवलकं चैव सवासा जलमाविशेत् ॥

देवलकः—

देवार्चनपरो विप्रो वित्तार्थी बत्सरत्रयम् ।

स वै देवलको नाम हृद्यकृष्येषु गर्हितः ॥

इत्युक्तलक्षणः ।

मनुः,

अनुगम्येच्छया प्रेतं ज्ञातिमज्ञातिभेदे वा ।

स्नात्वा सचैलः स्पृष्ट्वाऽग्निं घृतं प्राश्य विशुध्यति ॥  
 शुभेदिखनुवृत्तौ विष्णुः,  
 सर्वस्यैव प्रेतस्य बान्धवैः सहाश्रुपातं कृत्वा स्नानेन, कृते-  
 ऽस्थिसञ्चये सचैलस्नानेन ।

आपस्तम्बः,

यद्विष्टितं काकवलाकिकाभ्याममेध्यलिप्तं च भवेच्छरीरम् ।  
 श्रोत्रे मुखे न प्रविशेत्तु सम्यक् स्नानेन लेपोपहतस्य शुद्धिः ॥  
 काकवलाकाभ्यां यदुपरि विष्टा कृता तच्छरीरममेध्यलिप्तं  
 भवति । तच्चामेध्यं यदि श्रोत्रमुखयोर्न प्रविशति तदा स्नानेनैव  
 शुद्धिः । तथाच मुखादिप्रवेशे प्रायश्चित्तान्तरमिति सूचितम् । तच्च  
 प्रायश्चित्तप्रकाशेऽत्रगन्तव्यम् ।

व्याघ्रपादः,

चण्डालोदकसंस्पृष्टः स्नानं कृत्वा विशुध्यति ।  
 हारीतः, श्वपचप्रेतहारकशवान् संस्पृश्य देवीराप इत्येता-  
 भिर्जले स्नातः पूतो भवति अजीर्णवान्तमश्रुर्कर्मपशुयोनिगमने  
 दिवामैथुने च ।

सुमन्तुः,

अनुदकमूत्रपुरीषकरणे नखकेशरुधिरप्राशने सद्यःस्नानं घृ-  
 तकुशाहिरण्योदकप्राशनं च ।

शङ्खः,

रथ्याकर्दमतोयेन ष्ठीवनाद्येन वा तथा ।  
 नाभेरूर्ध्वं नरः स्पृष्टः सद्यः स्नानेन शुध्यति ॥  
 जानूकर्ण्यः,  
 ऊर्ध्वं नाभेः करौ मुक्त्वा यदङ्गं स्पृशते स्वगः ।  
 स्नानं तत्र प्रकुर्वीत शेषं मग्नार्ण्यं शुध्यति ॥



संवर्त्तः,

नीली नीलीविकारांश्च मानुषास्थयपि वा द्विजः ।

चण्डालपतितच्छायां स्पृष्ट्वा स्नानं समाचरेत् ॥

अस्थि चात्र सस्नेहम् ।

यदाह मनुः,

नारं स्पृष्ट्वाऽस्थि सस्नेहं स्नात्वा विप्रो विशुध्यति ।

आचम्यैव तु निःस्नेहं गामालभ्यार्कमीक्ष्य च ॥ इति संक्षेपः ।

अन्यानि स्नाननिमित्तानि प्रायश्चित्तप्रकाशे शुद्धिप्रकाशे च द्रष्टव्यानि । इति स्नाननिमित्तानि ।

अथ नानाशास्त्रीयाः स्नानप्रयोगा लिख्यन्ते ।

तत्र यच्छास्त्रीयानां गृह्यादिषु स्नानप्रयोगो नाभिहितस्तच्छास्त्रीयैः कश्चन पौराणिक एव प्रयोगो ग्राह्यः । तस्य सर्वसाधारणत्वात् । स्मृत्युक्तप्रयोगो यच्छास्त्रोक्तप्रयोगेण संवदति तच्छास्त्रीयैरेव ग्राह्यः, यथा योगियाज्ञवल्क्योक्तः कात्यायनीयैः । परं तु कात्यायनानुक्तो योगियाज्ञवल्क्योक्तो विशेषांशोऽनाकाङ्क्षितोऽपि फलविशेषार्थिना अनुष्ठेयः । शूद्रादिभिस्तु पौराणिक एव प्रयोगो ग्राह्य इति पद्मपुराणीयस्नानप्रकरणे वक्ष्यते । एवं तर्पणादावपि ज्ञेयम् ।

तत्र कात्यायनोक्तः स्नानप्रयोगः ।

कात्यायनः,

अथातो निसल्लानं नद्यादौ मृद्गोमयकुशतिलमुमनस आहृत्य उदकान्तं गत्वा शुचौ देशे स्थाप्य प्रक्षाल्य पाणिपादं कुशोपग्रहो बद्धशिखी यज्ञोपवीत्याचम्य उरुंहीति तोयमामन्त्र्यावर्त्तयेत् ये ते शतमिति । सुमित्रियान इत्यपोऽञ्जलिनाऽऽदाय दुर्मिश्रिया इति द्वेष्यं प्रति निषिञ्चेत् कटिं वस्त्यूरू जङ्घे चरणौ करौ मृदा तिस्रिः प्रक्षाल्याचम्य नमस्योदकमालभेत् अङ्गानि मृदेदं विष्णुरिति ।

सूर्याभिमुखो निमज्जेदापो अस्मानिति । स्नात्वोदिदाभ्य इति उ-  
न्मज्ज्य निमज्ज्योन्मज्ज्याचम्य गोमयेन विलिम्पेन्मानस्तोकइति ।  
ततोऽभिपिञ्चेत्, इमं मे वरुण इति चतसृभिः माप उदुत्तमं मुञ्च-  
न्ववभृथेति । अन्ते चैतत् । निमज्ज्योन्मज्ज्याचम्य दर्भेण पावयेत्,  
आपोहिष्टेति तिसृभिरिदमापो हवीष्मतीर्देवीराप इति द्वाभ्यामापो-  
देवा द्रुपदादिव शन्नोदेवीरपारसमपादेनीः पुनन्तु मेति नवभिः  
चित्पतिर्मेति । ओङ्कारेण व्याहृतिभिर्गायत्र्याऽऽदावन्ते च । अन्त-  
र्जलेऽघमर्षणं त्रिरावर्त्तयेत् द्रुपदां वा आयं गौरिति वा तृचं  
प्राणायामं वा सशिरसम् अँमितिवा विष्णोर्वा स्मरणम् ।

अथेति तृतीयभागानन्तर्यार्थम् । निस्रस्नानमित्यनेन मध्याह्न-  
स्नानस्य पञ्चमहायज्ञादिनित्यकर्माधिकारसम्पादकत्वेनावश्यकत्व-  
मुक्तम् । तथाच यतः स्नानमावश्यकमतः कर्त्तव्यमिति शेषः । नचा-  
धिकारसम्पादकत्वं मानाभावः ।

स्नातोऽधिकारी भवति देवे पित्र्ये च कर्मणि ।

पवित्राणां तथा जप्ये दाने च विधिचोदिते ॥

इति विष्णुवचनेन स्नानस्य देवपितृकर्माधिकारसम्पादक-  
त्वेनोक्तत्वात् । नचेदं प्रातःस्नानस्यैव तदुक्त्या भाविकर्माधिकार-  
सम्पादकत्वपरमिति वाच्यम् । सामान्यतः स्नानमात्रस्य, तदुत्तरं  
विहितेषु कर्मसु अधिकारसम्पादकत्वे सम्भवति प्रातःस्नानमात्र-  
परत्वे प्रमाणाभावात् । नच—

उषस्युषसि यत्स्नानं सन्ध्यायामुदिते रवौ ।

प्राजापत्येन तत्तुल्यं महापातकनाशनम् ॥

इति हेमाद्रौ विष्णुवचनत्वेनोपसंहारालिखनादिदमपि विष्णुव-  
चनं प्रातःस्नानपरमेवैव वाच्यम् । ससपि विष्णुवचनस्य तत्परत्वे  
याज्ञवल्क्ये प्रातःकृत्योत्तरम्—

स्नात्वा देवान् पितॄंश्चैव तर्पयेदर्चयेत्तथा ।

इति वचनेन मध्याह्नस्नानस्य देवपूजाद्युत्तरकर्मार्यत्वविधानेन मध्याह्नस्नानस्यापि तदुत्तरकर्माधिकारसम्पादकत्वात् । तस्माद्युक्तं पञ्चमहायज्ञाद्यधिकारसम्पादकत्वं मध्याह्नस्नानस्येति । नचेदं निस्र-  
स्नानं प्रातःस्नानम्,

प्रातःस्नानं तदर्थं तु निस्रस्नानं प्रकीर्तितम् ।

इति शङ्खोक्तेरिति वाच्यम् । एतत्स्नानोत्तरं कात्यायनेन मध्या-  
ह्नकृत्यस्याभिधानेनैतस्य मध्याह्नस्नानपरत्वावगमात् । शङ्खवचने  
एकदेशोत्कीर्तनम् । उदकान्तम् उदकसमीपम् । स्थ्याप्येति ल्यप्प्रयोगः  
छान्दसः । पाणिपादमित्यत्र पाण्योरभ्यर्हितत्वात्पूर्वनिपातो नतु  
तयोः पाठक्रमेणादौ क्षालनम् । पादप्रक्षालनप्राथम्यस्यैव न्याय्यत्वा-  
दिति हरिहरः । कुशोपग्रहः कुशहस्तः । उपगृह्यत अनेनेति व्युत्पत्त्या  
उपग्रहशब्दस्य हस्तवचनत्वात् । उपगृह्यत इत्युपग्रहः । तथाच कुशा  
उपग्रहा यस्येति वा विग्रहः । ते च बहवः सव्ये । दक्षिणे तु अन-  
न्तर्गर्भसाग्रप्रदेशमात्रदर्भदलद्रयात्मकं पवित्रं धार्यम् ।

सव्यः सोपग्रहः कार्यो दक्षिणः सपवित्रकः ।

इति छन्दोगपरिशिष्टे कात्यायनोक्तेः । बद्धशिखीति ।

अत्र च,

सदोपवीतिना भाव्यं सदा बद्धशिखेन च ।

इति कात्यायनवचनेन सामान्यतः कर्माङ्गत्वे सिद्धेऽपि शिखा-  
बन्धयज्ञोपवीतयोर्विशिष्य स्नानाङ्गत्वाभिधानं केशबन्धोत्तरीय-  
निवृत्त्यर्थम् । यत्तु सवस्त्रोऽहरहराप्लुत्येति सांख्यायनमूत्रम् एकव-  
स्त्रत्वस्य नग्रप्रतिषेधादेव सिद्धेर्द्विवस्त्रत्वज्ञापकमिति, तत्र कार्तीयभिन्न-  
परं द्रष्टव्यम् । अत एव निष्पीड्य वस्त्रमिति एकवचनानुवाद एक-  
वस्त्रत्वेऽवकल्पते नान्यथा । तस्माद्यज्ञोपवीतशिखाबन्धयोर्विधानमुक्त-

रीयकेशबन्धनिवृत्त्यर्थमिति हरिहरः । श्रीदत्तस्तु बद्धशिखी यज्ञो-  
पवीतीखनयोः केशबन्धनद्वितीयवस्त्रनिवृत्त्यर्थकत्वे परिसंख्याप-  
त्तिः । तस्मात् क्रत्वर्थमिदं प्रकरणात् । तेन देवाद्विनष्टे यज्ञोपवीते तदु-  
त्पाद्य स्नानमिति सिध्यति । एवमनियतकेशवेशाः सर्वेषां वा मु-  
क्तशिखावर्जमिति निषेधाच्छिखाबन्धनस्य पुरुषार्थत्वलाभेऽपि ब-  
द्धशिखीति क्रत्वर्थतालाभार्थमित्याह । वस्तुतस्तु यज्ञोपवीतिनः प्रा-  
गुदभ्वेति कात्यायनवचनेन यज्ञोपवीतस्य कर्ममात्रार्थत्वे सिद्धे यज्ञो-  
पवीतीखनुवाद एव । न च तद्वचनस्य श्रौतपरिभाषामुत्रत्वात्कथं  
तस्य स्मार्त्तकर्मविषयत्वमिति वाच्यम् । अथातो गृह्यस्यालीपाकानां  
कर्मैति स्मार्त्तोपक्रमसूत्रस्यस्य श्रौतकर्ममतिपादनानन्तर्याभिधायि-  
नोऽयशब्दस्य स्मार्त्तेष्वपि कर्मसु श्रौतपरिभाषाध्यायोक्तस्य सा-  
मान्यधर्मस्य प्राप्तौ तात्पर्यमिति तज्ज्ञाप्यकारादिभिर्निर्णीतत्वात् ।

उरुंहीति वरुणस्य पाश इत्यन्तेन तोयमामन्त्रयेत् । इलायुधस्तु  
उरुंहीति तोयोपस्थानं नमो वरुणायाधिष्ठितो वरुणस्य पाश इति  
तोयप्रवेशनमित्याह । येतेशतमित्यादिना स्वर्का इत्यन्तेनावर्त्तयेत् ।  
सुमित्रिया न आप ओषन्नयः सन्तु इत्यनेन अपोऽञ्जलिनाऽऽदाय  
द्वेष्यं मनसा ध्यात्वा दुर्मित्रिया इत्यादिना वयं द्विष्म इत्यन्तेन  
भृषो निक्षिपेदिति हरिहरः । यस्यां दिशि द्वेष्यस्तिप्रति तस्यां क्षि-  
पेदिति श्रीदत्तः । अत्र च “निरुक्षति यस्यामस्य दिशि द्विष्”  
इति बौधायनसंवादोऽपि । द्वेष्याभावे कामाद्यरिपङ्कगं पाप्मानं वा-  
ध्यायेत् । अस्मिन् पक्षे नैर्ऋत्याम् अपो निषिञ्चेत् इति वदन्ति । वस्ति-  
गुदमेद्रयोरन्तरालामिति हरिहरः । नाभेरधोभाग इत्यन्ये । नमस्येति ।  
उदकाय नम इति उदकं नत्वा । नमस्येति ल्यप् आर्षः । आलभेत्  
स्पृशेत् । इदं विष्णुरित्यादिना पांसुरे इत्यन्तेन सुखमारभ्य नाभिपर्य-  
न्तं दक्षिणेन हस्तेन नाभिमारभ्य पादपर्यन्तं सन्धेन मृत्तिकयाऽनु-

लिम्पेत् । यथा भृगुः,

धर्मविदक्षिणं हस्तम् अधःशौचे न योजयेत् ।

तथैव वामहस्तेन नाभेरूर्ध्वं न शोधयेत् ॥ इति ।

सूर्याभिमुखत्वं च स्थावरजले, प्रवहज्जले तु प्रवाहाभिमुख  
इति रत्राकरः । तन्न । नद्यादावित्युपक्रमविरोधात् । तेन यत्—

नद्यां स्रवत्सु च स्नायात्प्रतिस्नोतःस्थितो द्विजः ।

तडागादिषु तोयेषु प्रसर्कं स्नानमाचरेत् ॥

इति नृसिंहपुराणवजनं, तत् एतन्मज्जनातिरिक्तमज्जनपरम् ।  
मज्जनप्रकारमाह—आपो अस्मानिसादिना उन्मज्जयेत्यन्तेन । आपो  
अस्मानिसादिना मत्रहन्तिदेवीरित्यन्तेन स्नात्वा मज्जित्वा उदिदाभ्य  
इत्यादिना पूत एमि इत्यन्तेनोन्मज्जयेत्यर्थः । मज्जनोन्मज्जने तूष्णीम् ।  
मन्त्रानुपदेशात् ।

श्रीदत्तस्तु उदिदाभ्य इत्यनन्तरम् उन्मज्जयेत्यपाठित्वा आपो अ-  
स्मानित्यादिना देवीरित्यन्तेन निमज्जेत् अर्थादुन्मज्जय, स्नात्वेति वच-  
नात्पुनर्निमज्जनोन्मज्जने, तत् उदिदाभ्य इत्यादिना पूत एमीत्यन्तेन  
निमज्जय उन्मज्जय चेत्यपरं मज्जनमिति मज्जनत्रयमाह । आचमनं  
च द्विः । स्नानस्य “स्नात्वा पीत्वेति” याज्ञवल्क्येन द्विराचमननिमि-  
त्तेषु पाठात् । ततो मानस्तोके इत्यादिना हवामहे इत्यन्तेन अ-  
ङ्गानि गोमयेन चालिम्पेत् । रौद्रमन्त्राभिधानाच्च उदकं स्पृशेत् ।  
पाठादेव च गोमयानुलेपनानन्तरम् अभिषेकसिद्धेस्तत् इति वचनं  
गोमयानुलिप्तात्रस्यैवाभिषेकप्राप्त्यर्थमिति हरिहरः । अभिषि-  
ञ्चेत् शिरसि हस्तेन जलं क्षिपेदित्यर्थः । स चाभिषेको लिङ्गात्प्रत्युचं  
कार्यः । मध्ये चतसृभिरिति ग्रहणं तु न मन्त्रचतुष्टयान्तेऽभिषे-  
कप्राप्त्यर्थं किं तु अनेकत्वप्राप्त्यर्थम् । इमं मे बरुण इत्यादिना  
राचके इत्यन्त एकः । तप्त्वा यामि इत्यादिः प्रमोषीरित्यन्तो द्विती-

यः । त्वन्नो अग्ने वरुणस्येत्यादिः मुग्ध्यस्मदिस्यन्तस्तृतीयः ।  
मत्वन्नो अग्ने इत्यादिः एधि इत्यन्तश्चतुर्थः । मापोमौषधीरिखा-  
दिः शपामर्हे ततो वरुण नो मुञ्चेत्यन्तः पञ्चमः । उदुत्तममित्या-  
दिः अदितये स्यामेत्यन्तः षष्ठः । मुञ्चन्तु मा शपश्यादित्यादिः देव-  
किल्बिषादित्यन्तः सप्तमः । अवभृथनिचुम्पुणेत्यादिः देवरिष-  
स्वाहीत्यन्तोऽष्टमः ।

अन्ते चैतत् । एतदष्टर्चाभिषेचनम् अन्ते वक्ष्यमाण-  
स्य पावनस्यान्तेऽपि भवतीत्यर्थः । निमज्जय स्नात्वा । त्रि-  
रिति श्रीदत्तः । त्रिः कृत्वा मज्जनं तत इति वामनपुराणोक्तेः ।  
कात्यायनकल्पानुक्तेः सकृदेवेति भाष्यानुमासिः । इदं च  
मज्जनं वहति जले प्रवाहाभिमुखः स्थिरे सूर्याभिमुखः कुर्यात् पू-  
र्वोक्तनृसिंहपुराणवचनात् । कात्यायनेन च पूर्वोक्तएव स्नाने  
सूर्याभिमुखत्वस्याभिधानादास्मिंश्च विशेषानुक्तेरिति श्रीदत्तः ।  
दर्भेस्त्रिभिः । कपिअलन्यायात् । पावनं चोदकबिन्दूनां शिरमि  
निलेप इति श्रीदत्तः । भाष्ये तु दर्भेरेव नाभित ऊर्ध्वं पुनर्नाभि  
यावत्पावयोदित्युक्तम् ।

पावनमन्त्राश्च— आपोहिष्टेत्यादिः चक्षमे इत्यन्त एकः ।  
योंवः शिवतम इत्यादिः मातर इत्यन्तो द्वितीयः । तस्मा-  
अरङ्केत्यादिः चन इत्यन्तस्तृतीयः । इदमापः प्रवहतेत्या-  
दिः हान्त्रमित्यन्तश्चतुर्थः इति केचित् । श्रीदत्तादयस्तु इदमा-  
पः प्रवहतावद्यमित्यादिः पचमानश्च मुञ्चतु इत्यन्तश्चतुर्थ इत्याहुः ।  
हविष्मनीरिमा आप इत्यादिः अस्तु सूर्य इत्यन्तः पञ्चमः । दे-  
वीरापो अपाकृपा इत्यादिः भागस्थस्वाहेत्यन्तः षष्ठः । कार्पिरमि  
समुद्रस्य त्वेत्यादिः रोषधीरित्यन्तः सप्तमः । अपोदेवामधुमनी-  
रित्यादिः सरातीरित्यन्तोऽष्टमः । दुपदादिवमुमुचान इत्यादिः

मैनम इत्यन्तो नवमः । शन्नोदेवीरभिष्टये इत्यादिः स्रवन्तु न इत्यन्तो दशमः । अपारंसमित्यादिः उत्तममित्यन्तः एकादशः । अपो-  
 देवीरूपसृजेत्यादिः स्रुपिप्पला इत्यन्तो द्वादशः । पुनन्तुमापितर  
 इत्यादिः शतायुषा इत्यन्तस्त्रयोदशः । पुनन्तुमापितामहा इत्या-  
 दिः व्यञ्जनै इत्यन्तश्चतुर्दशः । अग्नआयूषि इत्यादिः स्वदुच्छुनाम्  
 इत्यन्तः पञ्चदशः । पुनन्तुमादेवजना इत्यादिः पुनीहिमेत्यन्तः  
 षोडशः । पवित्रेणपुनीहिमा इत्यादिः क्रद्वैरनु इत्यन्तः सप्तदशः ।  
 यत्पेपवित्रमित्यादिः ब्रह्मतेनपुनातुमेत्यन्तोऽष्टादशः । पवमानः  
 सो अद्येत्यादिः सपुनातुमा इत्यन्त एकोनविंशः । उभाभ्यां दे-  
 वसत्रितरित्यादिः पुनीहिविश्रव इत्यन्तो विंशः । वैश्वदेवीपुनती-  
 त्यादिः रथीणामित्यन्त एकाविंशतितमः । चित्पतिर्मापुनात्वच्छि-  
 द्रेणेत्यादिः शकेयमित्यन्तो द्वाविंशः । वाक्पतिर्मापुनात्वच्छि-  
 द्रेणेत्यादिः शकेयमित्यन्तस्त्रयोविंशः । देवोमासवितापुना-  
 त्वच्छिद्रेणेत्यादिः शकेयमित्यन्तश्चतुर्विंशः । चित्पतिर्मापुना-  
 त्विति एक एव मन्त्रो ग्राह्यो न तु मन्त्रत्रयं, संख्याया अश्रव-  
 णात्, दीक्षितपावने तु प्रतिमन्त्रमिति विशेषश्रवणान्मन्त्रत्रयग्रह-  
 णमिति श्रीदत्तः ।

व्याहृतयो भूराद्यास्तिस्रः इति संपदायः । आदावन्ते  
 च । अकारो व्याहृतयो गायत्री चेति पञ्चभिः मलेकम्  
 आपोहिष्टेत्यस्यादौ चित्पतिर्मेत्यादिमन्त्रत्रयान्ते च मार्जनं कुर्या-  
 दित्यर्थः ।

ततः अन्तर्जले निमग्नोऽघमर्षणम् । ऋतंचसत्यं चेत्यादि  
 मथोस्वरित्यन्ते सूक्तं त्रिरनुच्छ्रुत्स्वावर्णपोदिति हरिहरः । द्रुपदां  
 वा पूर्वोक्ताम् ऋचम् । आयङ्गौः पृथिनरित्यादि रहद्युभिरित्यन्तं  
 वा तुचं, प्राणायामं वा अमापोज्योतिरिक्षादि क्षिरस्तद्युक्तम् । अकारं

वा, त्रिरावर्त्तयेदिसनुवङ्गः । एषां च शक्तिश्रद्धापेक्षया विकल्पः  
उत्तमाधिकारिणं प्रसाह- विष्णोर्वा स्मरणम् । स्मरणं ध्यानम् ।

अथ योगियाज्ञवल्क्योक्तस्नानविधिः ।

योगियाज्ञवल्क्यः,

एतच्छ्रुत्वाऽथ वचनं याज्ञवल्क्यस्य वै तदा ।  
ऋषयः संशितात्मानः पृच्छन्ति स्नाननिश्चयम् ॥  
स्नानमब्दैवतैर्मन्त्रैर्यैश्चयोक्तं पुराऽनघ ।  
तदाचक्ष्व विशेषेण स्नानस्य तु विधिं प्रभो ॥  
तान्प्रत्युवाच प्रीतात्मा याज्ञवल्क्योऽमितद्युतिः ।  
शृणुध्वं वक्ष्यते स्नानं सर्वपापमणाशनम् ॥  
मृत्तिलान् गोमयं दर्भान् पुष्पाणि सुरभीणि च ।  
आहरेत्स्नानकाले तु स्नानार्थं प्रयतः शुचिः ॥  
गत्वोदकान्तं त्रिविक्तमास्थायैतत्पृथक् क्षितौ ।  
त्रिधा कृत्वा मृदं तां तु गोमयं च विचक्षणः ॥  
अधमोत्तममध्यानामङ्गानां क्षालनं तु वै ।  
भागैः पृथक्पृथक् कुर्यात् क्षालने मृदसङ्करः ॥  
तथा—

अङ्गिर्मृद्भिश्च चरणौ प्रक्षाल्याचम्य वै शुचिः ।  
उरुंहीति ऋचा तोषमुपस्थाय प्रदक्षिणम् ॥  
आवर्तयेत्तद्दुकं येतेशतमितिऋचा ।  
सुमित्रिया इत्यञ्जलिमुद्धरेद्देवतं स्मरन् ॥  
दुर्मित्रिया इति द्वेष्यं ध्यायंश्चापः प्रसेचयेत् ।  
अङ्गिर्मृद्भिश्च गात्राणि क्रमश्वास्त्वचनेजयेत् ॥  
एकया तु क्षिरः क्षाल्य द्वाभ्यां नाभेस्तथोपरि ।  
कटिवस्त्यूरु जङ्घे च चरणौ च त्रिभिस्त्रिभिः ॥



प्रक्षाल्य हस्तौ चाचम्य नमस्कृत्य जलं तु तत् ।  
 यत्किञ्चेति च मन्त्रेण नमस्येत्प्रयताञ्जलिः ॥  
 यत्र स्थाने च यत्तीर्थं नदी पुण्यतमा च या ।  
 तां ध्यायन्मनसा ऽऽवाह्य अन्यत्रेष्टं त्रिचिन्तयेत् ॥  
 गङ्गादिपुण्यतीर्थानि कृत्रिमादिषु संस्मरेत् ।  
 उदुत्तममिति विशेत्तज्जलं प्राङ्मुखः शुचिः ॥  
 येन देवाः पवित्रेति कुर्यादालम्भनं त्रिभिः ।  
 महाव्याहृतिभिः पश्चादाचामेत्प्रयतोऽपि सन् ॥  
 आलभेत्तु मृदाऽङ्गानि इदं त्रिष्णुरिति ऋचा ।  
 भास्कराभिमुखो मज्जेदापोऽस्मानिति च ऋचा ॥  
 ततोऽवमृश्य गात्राणि निमज्ज्योन्मज्ज्य वै पुनः ।  
 आचम्य गोमयेनापि मानस्तोक्या समालभेत् ॥  
 ततोऽभिषिच्य मन्त्रैस्तु वारुणैस्तु यथाक्रमम् ।  
 इमं मे वरुणेत्यूग्भ्यां त्वन्नः सत्त्वन्न इत्यपि ॥  
 माप उदुत्तममिति मुञ्चन्त्ववभृथेति च ।  
 अभिषिच्य तदात्मानं निमज्ज्याचम्य वै पुनः ॥  
 दर्भैस्तु पात्रयेन्मन्त्रैरन्विलङ्गैः पावनैः शुभैः ।  
 आपोहिष्टेति तिसृभिरिदमापो हविष्मतीः ॥  
 देवीराप इति द्वाभ्यां अपोदेवा इति ऋचा ।  
 द्रुपदादिव इत्युचा शन्नोदेवीरपारसम् ॥  
 अपोदेवीः पावमान्यः पुनन्वाद्या ऋचो नव ।  
 चित्पतिर्मेति च शनैः पाठ्यात्मानं समाहितः ॥  
 हिरण्यवर्णा इति च पावमान्यस्तथाऽपराः ।  
 तरत्समाः शुद्धवतीः पवित्राप्यपि शक्तितः ॥  
 वारुणीश्च ऋचः सूक्तं शक्तितः सम्प्रयोजयेत् ।

जलमध्ये स्थितो विप्रः शुद्धभावो हरिं स्मरेत् ॥  
 उङ्कारेण व्याहृतिभिर्गायत्र्या च समाहितः ।  
 आदावन्ते च कुर्वीत अभिषेकं यथाक्रमम् ॥  
 अपां मध्ये स्थितस्यैवं मार्जनं तु विधीयते ।  
 अन्नर्जले जपेन्मग्नः त्रिष्टुत्वा त्वघमर्षणम् ॥  
 द्रुपदां वा त्रिरभ्यस्येदायज्ञौरिति वा श्युचम् ।  
 हंसः शुचिपदित्युक्तं त्रिराट्स्य जपेदथ ॥  
 अन्यानि चैव सूक्तानि स्मार्त्तदृष्टान्यनुस्मरेत् ।  
 सव्याहृतिं सप्रणवां गायत्रीं त्रिर्जपेदथ ॥  
 आवर्त्तेद्यद्वा प्रणवं स्मरेद्वा विष्णुमव्ययम् ।  
 विष्णोरायननं ह्यापः स ह्यपां पतिरुच्यते ॥  
 तस्यैव सूत्रवस्त्वेताः तस्मात्तं ह्यप्सु संस्मरेत् ।  
 नरादापः प्रसूता वै तेन नारा इति स्मृताः ॥  
 ता एवास्यायनं ह्यापस्तस्मान्नारायणः स्मृतः ।  
 ये हि ब्रतानां वेदानां यमस्य नियमस्य च ॥  
 भोक्तारं यज्ञतपसां ध्यायिनां ध्येयमेव च ।  
 ध्यायन्नारायणं निखं स्नानादिषु च कर्मसु ॥  
 प्रायश्चित्तेषु सर्वेषु दुष्कृतान्मुच्यते पुमान् ।  
 प्रसादान्कुर्वतां कर्म प्रच्यवेताध्वरेषु यत् ॥  
 स्मरणादेव तद्विष्णोः सम्पूर्णं स्यादिति श्रुतिः ।  
 तद्विष्णोरिति मन्त्रेण मज्जेदप्सु पुनः पुनः ॥  
 गायत्री वैष्णवी ह्येषा विष्णोः संस्मरणाय वै ।  
 पादेन पाणिना चापि यष्ट्या बस्त्रेण चोदकम् ॥  
 न हन्यान्न च वादेषु नच प्रक्षोभयेद् बुधः ।  
 न कुर्यात्किंस्पचित्पीडां कर्मणा मनसा गिरा ॥

आचरन्नभिषेकं तु कर्माण्यन्यानि नाचरेत् ।  
 योऽसौ विस्तरशः प्रोक्तः स्नानस्य विधिरुत्तमः ॥  
 असामर्थ्यान्न कुर्याच्चेत्तत्रायं विधिरुच्यते ।  
 स्नानमन्तर्जलं चैव मउजनाचमने तथा ॥  
 जलाभिमन्त्रणं चैव तीर्थस्य परिकल्पनम् ।  
 अघमर्षणमूक्तेन त्रिरावृत्तेन नित्यशः ॥  
 स्नानाचरणमिषेतत् समुद्दिष्टं महात्मभिः ।  
 अन्यांस्तु वारुणान्मन्त्रान्कामतः सम्प्रयोजयेत् ॥  
 यथाकालं यथादेशं ज्ञात्वाज्ञात्वा विचक्षणः ।

उदकान्तमुदकसमीपम् । एतत् मृत्तिकादि । गोमयं च, त्रिधा  
 कृत्वेत्यनुपङ्गः । अधममङ्गं नाभेरधः, उत्तममङ्गं शिरः, मध्यममङ्गं  
 नाभेरुपरि स्कन्धपर्यन्तम् । मृदसङ्करः पृथक्पृथक्कृतमृद्गागामेलनम् ।  
 उरुंहीति । उरुंहिराजवरुणेत्यादिऋचा । येतेशानमिति । येतेशानं  
 वरुणम् इत्यादिऋचा । सुमित्रिया इति । सुमित्रियान आपइत्या-  
 दियजुषा । दुर्मित्रिया इति । दुर्मित्रियास्तस्मै सन्त्रित्यादियजुषादै-  
 वतं मन्त्रप्रकाशयं देवतं जलमद्वेष्यं शत्रुम् । प्राप्तेचयेत् द्वेष्यावस्थान-  
 दिशि । निरुक्षति यस्यामस्य दिशि द्वेष्यो भवतीति बौधायनवच-  
 नात् । निरुक्षति निषिञ्चति । द्वेष्याभावे नैर्ऋत्यामिति सम्प्रदायः ।  
 क्रमश इति । वक्ष्यमाणपाठक्रमेण । अत्रनेजयेत् झालयेत् । एकया  
 मृदा । वस्तिर्नाभेरधोभागः । त्रिभिस्त्रिभिः तिसृभिस्त्रिभिः । तत् स्ना-  
 नीयम् । यत्किञ्चेति । यत्किञ्चेदं वरुणदेव्य इत्यादिऋचा । अन्यत्र  
 उदधृतजले । इष्टं तीर्थं प्रयागादि । कृत्रिमं पुष्करिण्यादि । कृत्रिमा-  
 दिष्वित्यादिशब्देनाकृत्रिमहृदादिग्रहणम् । उदुत्तममिति । उदुत्तमं व-  
 रुणपाशमस्मादित्यादिऋचा । प्राङ्मुखः कुर्यादालम्भनमित्यन्वयः ।  
 प्रवेशे यथासम्भवमुखत्वस्यैवौचित्यात् । आलम्भनं हस्तेन नद्या-

दिजलस्पर्शनम् । इदंविष्णुरिति । इदंविष्णुर्विचक्रमे इत्यादिक्रुचा ।  
 मृदालम्भनं चार्थादङ्गप्रक्षालनार्थं त्रिधाकृतमृद्वतिरिक्तमृदा ।  
 भिधा कृताया अङ्गप्रक्षालने विनियुक्तत्वात् । आपो अस्मानिति ।  
 आपो अस्मान्मातर इति क्रुचा । मज्जेदित्यत्रोन्मज्जनमर्थात् । अव-  
 मृदय अवघृष्य । निमज्जयोन्मज्जयेति स्नानान्तरमुक्तम् । मानस्तोक्या  
 मानस्तोकेतनये इत्यादिक्रुचा । यथाक्रममिति प्रतिमन्त्रमभिषेक  
 उक्तः । मन्त्रानाह— इमंमइसादि । इमंमेवरुणश्रुधीत्याद्या एका क्रुक्,  
 तत्त्वायामिब्रह्मणेत्यपरेत्येवमृग्भ्याम् । त्वन्न इति । त्वन्नोअग्नेवरु-  
 णस्येत्याद्यया । सत्त्वन्न इति । सत्त्वन्नोअग्नेवमोभवोतीत्याद्यया ।  
 मापइति । मापोमौषधीरित्यादिकया । उदुत्तममिति । उदुत्तमंवरुण-  
 पाशमित्यादिकया । मुञ्चन्त्विति । मुञ्चन्तुमाशपथ्यादित्यादिकया ।  
 अत्रभृथेति । अत्रभृथनिचुम्पुणेत्यादियजुषा । अभिषिच्येति । इत्यम-  
 भिषिच्येत्यर्थः ।

अन्लिङ्गमन्त्रानाह—आपोहिष्टेति । आपोहिष्टामयोभुव  
 इत्याद्या एका । योत्रःशिवतमोरम इत्याद्याऽपरा । तस्माअर-  
 ङ्गमामव इत्याद्या अन्या । एवं तिसृभिः । इदमाप इति । इदमापः  
 प्रवहत इत्याद्यया । हविष्मतीरिति । हविष्मतीरिमा आप इत्याद्यया ।  
 देवीराप इति द्वाभ्यामिति । देवीरापो अपां नपादिति, कार्पिरसि-  
 समुद्रस्यत्वेति द्वाभ्याम् । अपोदेवा इति । अपोदेवामधुमतीर्त्याद्यया ।  
 द्रुपदादिवेति । द्रुपदादिवमुमुचान इत्याद्यया । शन्नोदेवीरिति । श-  
 न्नोदेवीराभिष्टये इत्यादिकया । अपारसमिति । अपारसमुद्रयस-  
 २इत्याद्यया । अपोदेवीरिति । अपोदेवीरुपसृज इत्यादिकया । पा-  
 वमान्य इति । उपास्मैगायतानर इत्याद्या एका । अभितेमधुनापय  
 इत्याद्या अपरा । सनःपत्रस्वशङ्खे इत्याद्या अन्या । एवंतिस्रः ।  
 पुनन्वाद्या इत्यस्यैव पावमान्य इति विशेषणमिति केचित् । पुन-

न्त्वाद्या इति । पुनन्तुमापितरः सोम्यास इत्याद्या एका । पुनन्तु-  
मापितामहा इत्याद्या अन्या । अग्नआर्युंषिपवस इत्याद्या अपरा ।  
पुनन्तुमादेवजना इत्याद्या अन्या । पवित्रेणपुनीहिमा इत्याद्या अन्या ।  
यत्तेपवित्रमर्चिषीसाद्याऽन्या । पवमानःसोअद्यनं इत्याद्याऽपरा ।  
उभाभ्यान्देवसवितरिखाद्याऽन्या । वैश्वदेवीपुनतीदेव्यागादि-  
त्याद्याऽन्या । एवं नव । चित्पतिर्मेति । चित्पतिर्मापुनातु अच्छिद्रे-  
णपवित्रेणमूर्यस्यरश्मिभिरित्येको मन्त्रः । वाक्पतिर्मापुनातु  
इत्यनन्तरमच्छिद्रेणेत्याद्यनुपङ्गेण द्वितीयः । देवोमासविता-  
पुनात्त्वित्यनन्तरमच्छिद्रेण इत्याद्यनुपङ्गेण तृतीयः । एवं त्रि-  
भिर्मन्त्रैः पावनामिति कल्पतरुः । संख्याया अश्रवणादेक एव मन्त्रो  
ग्राह्य इति कात्यायनसूत्रव्याख्यायां श्रीदत्तः । एभिर्मन्त्रैः पा-  
व्य पात्रयित्सेत्यर्थः । पात्रनं च नाभेरूर्ध्वं प्रदक्षिणं पुनर्नाभिपर्य-  
न्तं सोदकदर्भैर्मार्जनमिति कात्यायनसूत्रव्याख्यायां हरिहरः ।  
शिरसि उदकप्रक्षेपरूपमभिषेचनमेव पावनशब्दार्थ इति श्रीदत्तः ।  
शिष्टाश्च कातीयस्नानमनुतिष्ठन्तः नाभेरूर्ध्वं प्रदक्षिणं पुनर्नाभिपर्य-  
न्तं सोदकदर्भैर्मार्जनमाचरन्तीति ।

हिरण्यवर्णाः शुचय इत्याद्या ऋक् । अपराः पात्रमान्यः  
पात्रमानी स्वस्त्ययनीरित्याद्या ऋचः । तरत्समाः तरत्समन्दी-  
भावनीसाद्याश्चतस्र ऋचः । शुद्धवतीः एतान्विन्द्रंस्तवामेत्या-  
द्यास्तिस्र ऋचः । शुद्धपदोपेतत्वात् । पवित्राणि पुरुषसू-  
क्तादीनि । वारुण्यश्च ऋचः सूक्तव्यतिरिक्ताः ग्राह्याः, सूक्तस्य  
पृथगुपादानात् । सूक्तं च वारुणमेव । एताभिरपि ऋग्भिः पावनमेव  
कुर्यात् । पाव्येत्यस्य सन्निधानात् ।

आदावन्ते चेति । पावनस्यादावन्ते चेत्यर्थः । अभिषे-  
कमिति । शिरसि हस्तेन जलप्रक्षेप इत्यर्थः । अघमर्षणम् ऋतं

चेसेतन्मूक्तम् । द्रुपदाम् इति । द्रुपदादिनेत्यृचम् । आयंगौरिति । आयंगौःपृश्निरित्यादि ऋकृत्रयम् । स्मार्त्तदृष्टानि स्मार्त्तैर्मन्वादिभिर्दृष्टानि । तद्यथा युञ्जतेनेन इत्याद्यनुवाकः । प्रमादादिसस्य प्रच्यवेतेत्येनेनान्वयः । तद्विष्णोरिति । तद्विष्णोःपरमंपदमित्यादिमन्त्रेण । नचवादेदिति । न च शब्दितं कुर्यात् इत्यर्थः । न च प्रक्षोभयेत् नचालोडयेत् । अभिषेकं स्नानम् आचरन् कुर्वन् अन्यानि स्नानातिरिक्तकर्माणि पूर्वोक्तानि पादाघातपरपीडान्तानि नाचरेदित्यर्थः । एतेन पादघाताद्याचरणे स्नानमेवाङ्गहीनं भवतीति दर्शितम् ।

योऽसाविति । यदि तु कालदेशासामर्थ्यादिवशात् विस्तरेण स्नानमार्जनान्तर्जलस्नानं कर्त्तुं न शक्नुयात्तदाऽघर्मर्षणसूक्तेन त्रिरावृत्तेन तीर्थकल्पनजलाभिमन्त्रणाचमनमार्जनान्तर्जलस्नानानि कुर्यादित्यर्थः । अत्र तीर्थपरिकल्पनादिपदार्थानुवादेन मन्त्रमात्रविधानात् क्रमान्तरस्याविधितिसत्त्वात्पूर्वोक्त एव क्रमो ज्ञातव्यः । इति योगियाङ्गवल्क्योक्तस्नानविधिः ।

अथ गोभिलीयस्नानविधिः ।

गोभिलीयपरिशिष्टे ।

अथ स्नानविधिं व्याख्यास्यामो नदीदेवखातगर्तप्रस्रवणदीन् गत्वा शुचौ देशे मृत्तिलकुशगोमयासतानुपकल्प्य पारक्यनिपाने पञ्चपिण्डानुदृष्ट्वा नमस्कृत्य तीर्थं पात्रका नः सरस्वतीति पादावारभ्य मृद्भिर्गात्राणि प्रक्षाल्योपविशेद् बद्धशिखी नित्यं पङ्कोपवीत्याचम्य प्राङ्मुख उदङ्मुखो वा कुशहस्तः शुचिः सप्ताहितोऽथ सप्त व्याहृतयः सावित्री च सकृद जप्त्वा सप्तकृत्वः सावित्र्या तु मन्त्रितं सकृदुदकमाचामेत् तत आचम्यापो यथाविधि अथ देवताभिसन्धिं कृत्वा सहस्रशीर्षा घृतवत्यङ्गकान्त

इति ऋग्भिर्मृत्तिकामादायेदं विष्णुर्विचक्रमइति षड्ऋचेन संमृज्यो-  
 द्वयन्तमसस्पयुदुत्तममिति चोद्धौ पाणी कृत्वा ऽऽदिसमवेक्षेतोद-  
 धृताऽसि वराहेणामोसीति च मृद्भिर्गात्राणि प्रतिलोमान्यङ्गानि  
 अभिमृशेत् । द्विरेतयैवावृता कृत्वा गावश्चिद्घासमन्यव इत्यनेन  
 गोमयं गात्रेषु मृत्तिकावत् ऋतं च सत्यं चेति त्रिः शुष्काघमर्षणं  
 जपेत् । ततो देवताभिसन्धिं कृत्वा नाभिमात्रे जले स्थित्वा श-  
 न्नोदेव्यापोहिष्ठीयाभिः पात्रमानीभिस्तरत्समन्दीभिः एतोन्विन्द्रं-तमु-  
 ष्टवाम-नेकिरिन्द्रत्वदुत्तरमिसाभिः पवित्रवतीभिर्माज्जयित्वा त्रिः  
 प्राणायामं कृत्वा सहस्रशीर्षा इति त्पृचेनाघमर्षणं जपेत्ततः त्रिरा-  
 प्लुत्य पुनः शन्नोदेव्यादिभिर्माजनं च मार्जनं च ।

नदीत्यादि । नदीदेवखातेत्याद्यभिधानात् नदीदेवखातादि-  
 प्वेवायं विधिर्नोदघृतोदके । मृदित्यादि । योगियाङ्गवल्क्योक्तस्नाने  
 इवात्रापि वक्ष्यमाणमृदुपयोगानुसारेण षोढा मृत्स्थापनमिच्छन्ति ।  
 तिलाक्षतानां तु तर्पणे उपयोगः । पारक्यनिपाने परकृतजला-  
 शये । पञ्च पिण्डान् पञ्च जलाशयगतमृत्पिण्डान् । पात्रकानःसर-  
 स्वतीवाजेभिरिसादिमन्त्रेण तीर्थं नमस्कृत्य । पादावारभ्येसादि ।  
 एकेन मृद्भागेन त्रिधा कृतेन पादावारभ्य नाभिपर्यन्तम् । अङ्गानि  
 वामहस्तेन त्रिः प्रक्षाल्यापरमृद्भागेन दक्षिणहस्तेन शिरः सङ्कल्प-  
 क्षाल्य तृतीयमृद्भागेन द्विधा कृतेन तेनैव हस्तेन नाभेरूर्ध्वं कण्ठपर्यन्तं  
 द्विः प्रक्षालयेति सम्प्रदायः । समाहित इत्यनन्तरमाचम्येति योजनीयम् ।  
 सप्त व्याहृतयः सप्त व्याहृतीरित्यर्थः । क्वचित्तथैव पाठः । आचामेत्  
 पिबेत् । अथ देवताभिसन्धिं कृत्वा अभिमतदेवताध्यानं कृत्वा । सहस्र-  
 शीर्षापुरुष इत्याद्यया ऋचा घृतवतीभुवनानामभिश्चिरोर्वीत्याद्यया  
 च अश्वक्रान्ते रथक्रान्ते इत्यादिमन्त्रेण च मृत्तिकामादाय । इदं विष्णु-  
 रिति । इदं विष्णुर्विचक्रमइत्याद्या एका । त्रीणि पदा विचक्रमइत्या-

द्याऽपरा । विष्णोः कर्माणि पश्यतेत्याद्याऽन्या । तद्विष्णोः परमं पदमित्याद्या अपरा । तद्विमासो विपन्यत्र इत्याद्याऽन्या । अतो देवा अवन्तु न इत्याद्या अपरा । इत्येवं षड्ऋचेन मृत्तिकां संमृज्य संमृष्य ऊर्ध्वो पाणी कृत्वा उद्वयन्तमसस्पर्शित्यादिमन्त्रेणोदुत्तमं बरुणपाशमस्मदित्यादिमन्त्रेण वादित्यमवेक्षेत । उदुभृतासीति । उदुभृताऽसिबराहेणेत्यादिमन्त्रेण अमोऽसि प्राणेत्यादिमन्त्रेण च तथा मृत्तिकया पादप्रभृति शिरःपर्यन्तमङ्गानि अभिमृशेत् अनुलिम्पेत् । द्विरेतयैवावृता कृत्वेति । मृत्तिकादानादि अभिमर्शानन्तं पूर्वोक्तप्रकारेण द्विः कृत्वेत्यर्थः । मृत्तिकावादिति । पादावारभ्य शिरःपर्यन्तम् अङ्गान्यनुलिम्पेदित्यर्थः । शुष्काग्रमर्षणमिति । शुष्के शुष्कदेशे तीरङ्गति यावत् । तत्राग्रमर्षणं त्रिर्जपेदित्यर्थः । शन्नोदेव्येति । शन्नोदेवीरभिष्टयइत्याद्यया ऋचा । आपोहिष्ठाभयोभुवः इत्याद्या एका । योवःशिवतमोरसइत्याद्या अपरा । तस्माअरं गमामव इत्याद्या अन्या । इत्येवं तिसृभिः । बहुवचनात् । पावमानीभिः पत्रमानमवन्धिनीभिः । उपास्मैगायतानर इत्याद्या एका । अभितेमधुनापय इत्याद्या अन्या । सनःपवस्वशङ्खइत्याद्या अपरा । इत्येवं तिसृभिः । बहुवचनस्य कपिञ्जलाधिकरणन्यायेन त्रित्वे पर्यवसितत्वात् । काण्डपठितासु आद्यत्वादेता प्रव पावमान्यो ग्राह्याः । यथाष्टि वैष्णवत्रिकूपालादौ प्राकृतकपालसंख्याहासे श्रुते उपस्थितिक्रमानुसारेणःद्योपादानं तद्वदिति ।

केचित्तु उपास्मैगायतेत्याद्यास्तिस्रः दविष्टुतस्येत्याद्याः षट् इत्येवं नव पावमान्य इत्याहुः ।

अपरे तु यःपावमानीरध्वेतीत्याद्याः षट् पावमान्य इत्याहुः । तरत्समन्दीभिरिति । तरत्समन्दीपावतीत्याद्या एका, उस्त्रावेदवसूनामित्याद्या अन्या, ध्वस्रयोः पुरुषन्त्य इत्याद्या अपरा, आपयोस्त्रि-



घातन्तेत्याद्याऽपरेत्येवं चतसृभिर्ऋग्भिः । गौतमादिस्मृतिषु ऋक्-  
चतुष्टयोपादानादिति श्रीदत्तः । एतान्विन्द्रमिति । एतान्विन्द्रंस्तवा-  
मेत्याद्यया ऋचा । अत्र संख्याशब्दाद्यभावात् एकैव ऋक् ग्राह्येति  
श्रीदत्तः । अन्ये तु एतत्क्रमपठितम् ऋक्त्रयमिच्छन्ति । तमुष्टवामे-  
ति । तमुष्टवामयङ्गिर इत्याद्यया ऋचानकीति । नकिरिन्द्रत्वदुत्तरमिष-  
नया ऋचा । पवित्रवतीभिरिति । पवित्रसहिताभिः । शम्भोदेव्या-  
दिमन्त्रसाध्यं मार्जनं पवित्रेण कार्यमित्यर्थः । केचित्तु पवित्रवती-  
भिरिति पवित्रपदवस्यः पवित्रं ते विततमिसाद्या ऋचः पवि-  
त्रवस्यस्ताभिरित्याहुः । सहस्रशीर्षेति । सहस्रशीर्षेत्याद्या एका,  
त्रिपादूर्ध्वउदैदित्याद्याऽपरा, पुरुष एवेदमित्याद्या अन्या । एकंत्यू-  
चेन ॥ इतिगोभिलीयस्नानप्रयोगः ॥

अथ पद्मपुराणीयस्नानविधिः ।

पद्मपुराणे,

नैर्मलयं भावयुद्धिश्च विना स्नानं न जायते ।  
तस्मान्मनोविशुद्ध्यर्थं स्नानमादौ विधीयते ॥  
अनुदधृतैरुदधृतैर्वा जलैः स्नानं समाचरेत् ।  
तीर्थं प्रकल्पयेद्विद्वान् मूलमन्त्रेण धर्मवित् ॥  
नमो नारायणायेति मूलमन्त्र उदाहृतः ।  
दर्भपाणिस्तु विधिना आचान्तः प्रयतः शुचिः ॥  
चतुर्हस्तसमायुक्तं चतुरस्रं समन्ततः ।  
प्रकल्पयावाहयेद्भङ्गाभेभिर्भस्त्रैर्विचक्षणः ॥  
ॐ विष्णोः पादप्रसूताऽसि वैष्णवी विष्णुपूजिता ।  
पाहि नस्त्वेनसस्तस्मादाजन्ममरणान्तिकात् ॥  
तिस्रः कोट्योऽर्द्धकोटी च तीर्थानां मनुरब्रवीत् ।  
दिवि भुव्यन्तरिक्षे च तानि ते सन्ति जाह्नवा ॥

नन्दिनीत्येव ते नाम देवेषु नलिनीति च ।  
 रुन्दा पृथ्वी च सुभगा विश्वकाया शिवा सिता ॥  
 विद्याधरी सुप्रसन्ना तथा लोकप्रसादिनी ।  
 क्षेमा च जाह्नवी चैव शान्ता शान्तिप्रदायिनी ॥  
 एतानि पुण्यनामानि स्नानकाले प्रकीर्त्तयेत् ।  
 भवेत्सन्निहिता तत्र गङ्गा त्रिपथगामिनी ॥  
 सप्तवाराभिजप्तेन करसम्पुटयोजितम् ।  
 मृद्भिर् कुर्याज्जलं भुयस्त्रिचतुः पञ्च सप्त वा ॥  
 स्नानं कुर्यान्मृदा तद्द्रवामन्थ्य च विधानतः ।  
 अश्वक्रान्ते रथक्रान्ते विष्णुक्रान्ते वसुन्धरे ॥  
 मृत्तिके हर मे पापं यन्मया द्रुक्कृतं कृतम् ।  
 उदधृताऽसि वराहेण कृष्णेन शतबाहुना ॥  
 नमस्ते सर्वभूतानां भववारिणि सुव्रते ।  
 आरुह्य मम गात्राणि सर्वपापं प्रमोचय ॥  
 आदौ, स्नानोत्तराविहितकर्मणामिति शेषः ।  
 तूष्णीमिवावगाहेत यदि स्यादशुचिर्नरः ॥  
 आचम्य च ततः पश्चात्स्नानं विधिवदाचरेत् ॥

इति योगियाङ्गवल्क्यवचनादशुचिश्रेत्तूष्णीमवगाह्य स्नाननि-  
 मित्तकं द्विराचमनं च कृत्वा तीर्थप्रकल्पनादि कुर्यात् । शुचिश्रे-  
 दनवगाहैव सकृदाचम्य तीर्थप्रकल्पनादि कुर्यात् । सप्तवाराभि-  
 जप्तेन पूर्वोक्तमूलमन्त्रेण एकवचननिर्देशात् । मूलमन्त्रत्वेन निर्दे-  
 शाच्च स्नानं कुर्यादिति । अश्वक्रान्तइत्यादिसार्द्धश्लोकद्वयात्मक-  
 मन्त्रेण मृदमभिमन्थ्य तथा गात्राण्यालिप्य विधानतः स्नानं कुर्या-  
 त् । विधानं च,

अङ्गुलीभिः पिधायैव श्रोत्रदृष्ट्नासिकामुखम् ।

निमज्जेत प्रतिस्रोत इति स्मृत्यन्तरोक्तम् ।  
 नद्यां स्रवत्सु च स्नायात्प्रतिस्रोतःस्थितो द्विजः ।  
 तडागादिषु तोयेषु प्रत्यर्कं स्नानमाचरेत् ॥  
 इति नरसिंहपुराणोक्तं च । स्रवत्सु निर्झरादिषु ।  
 नाभिमात्रे जले गत्वा कृत्वा केशान्द्रिधा द्विजः ।  
 निरुध्य कर्णौ नासां च त्रिःकृत्वो मज्जनं ततः ॥  
 इति वामनपुराणोक्तम्,  
 स्रोतसां संमुखे मज्जैद्यत्रापः प्रवहन्ति वै ।  
 स्थावरेषु गृहे चैव सूर्यसंमुख आश्रयेत् ॥

इति वृद्धयाज्ञवल्क्योक्तं च द्रष्टव्यम् । अयं च स्नानविधिः स-  
 र्ववर्णसाधारणः । सङ्कोचे मानाभावात्सर्वानधिकृत्य पुराणमणयनात् ।

तदुक्तं भविष्यपुराणे,  
 चतुर्णामपि वर्णानां यानि प्रोक्तानि श्रेयसे ।  
 धर्मशास्त्राणि राजेन्द्र शृणु तानि नृपोत्तम ॥  
 विशेषतश्च शूद्राणां पावनानि मनीषिभिः ।  
 अष्टादश पुराणानि चरितं राघवस्य च ॥  
 रामस्य कुरुशार्दूल धर्मकार्यसिद्धये ।  
 तदुक्तं भारतं चैव पाराशर्येण धीमता ॥  
 वेदार्थं सकलं योज्य धर्मशास्त्राणि च प्रभो । इति ।  
 परं तु,

ब्रह्मक्षत्रिविशां चैव मन्त्रवत्स्नानमिष्यते ।  
 तूष्णीमेव तु शूद्रस्य सनमस्कारकं स्मृतम् ॥

इति नरसिंहपुराणवचनात्स्त्रीशूद्राणां नमःपदातिरिक्तमन्त्र-  
 शून्यो विधिः । सनमस्कारकमित्यनेन पौराणिकमन्त्रस्थाने नमः-  
 पदं विधीयते । अनुमतोऽस्य नमस्कारो मन्त्र इति शूद्रप्रकरणस्थ-

गौतमवचने मन्त्रपदसामानाधिकरणश्रवणात् । नच वेदमन्त्रवर्जं  
शूद्रस्येति स्मृत्यन्तरे शूद्रस्य वेदमन्त्रनिषेधात्तूष्णीमेव तु शूद्रस्ये-  
ति नृसिंहपुराणवचनमपि वेदमन्त्रमात्रनिषेधपरमिति वाच्यम् ।

अध्येतव्यं नचान्येन ब्राह्मणं क्षत्रियं विना ।

श्रोतव्यमेव शूद्रेण नाध्येतव्यं कदाचन ॥

इति भविष्यपुराणवचनेन शूद्रस्य पुराणाध्ययननिषेधेन पु-  
राणान्तर्गतमन्त्राध्ययनस्य दूरनिरस्तत्वात् । स्मृत्यन्तरे च वेदपदं  
दोषाधिक्यरूपापनार्थम् । इति पद्मपुराणस्नानविधिः ।

अथ वासिष्ठस्नानविधिः ।

तत्र वसिष्ठः,

अथ स्नानविधिं कृत्स्नं प्रवक्ष्याम्यनुपूर्वशः ।

येन स्नाता दिवं यान्ति श्रद्धात्वाद् द्विजोत्तमाः ॥

नदीषु देवस्नातेषु तडागेषु सरःसु च ।

स्नानं समाचरेन्निसं गर्त्तप्रस्रवणेषु च ॥

पारक्येषु निपानेषु न स्नायाद्धि कदाचन ।

निपानकर्तुः स्नात्वा तु दुष्कृतांशेन लिप्यते ॥

अलाभे देवस्नातानां सरसां मरितां तथा ।

उद्धृत्य चतुरः पिण्डान्पारक्ये स्नानमाचरेत् ॥

अरुम् दिवाऽऽचरेत् स्नानं मध्याह्नात्प्राग्निशेषतः ।

प्रयतो मृदमादाय दूर्वामार्द्रं च गोमयम् ॥

स्थापयित्वा तथाऽऽचम्य ततः स्नानं समाचरेत् ।

प्रक्षाल्य हस्तौ पादौ च शिखाबन्धं समाचरेत् ॥

मृदैक्या शिरः क्षाल्यं द्वाभ्यां नाभेरथोपरि ।

अधश्च तिसृभिः कायं षड्भिः पादौ तथैव च ॥

प्रक्षाल्य सर्वकायं तु द्विराचम्य षथाविधि ।

ततः संमार्जनं कुर्यान्मृदा पूर्वं तु मन्त्रवत् ॥  
 अश्वक्रान्ते रथक्रान्ते विष्णुक्रान्ते वसुन्धरे ।  
 उदधृताऽसि वराहेण कृष्णेन शतबाहुना ॥  
 मृत्तिके त्वां च गृह्णामि प्रजया च धनेन च ।  
 मृत्तिके ब्रह्मदत्ताऽसि काश्यपेनाभिमान्त्रिता ॥  
 मृत्तिके जहि नः सर्वं यन्मया दुष्कृतं कृतम् ।  
 मृत्तिके देहि मे पुष्टिं त्वयि सर्वं प्रतिष्ठितम् ॥  
 ततश्च गोमयेनैवमग्रमग्रमिति ब्रुवन् ।  
 अग्रमग्रं चरन्तीनामोषधीनां रसं वने ॥  
 तासामृषभपत्नीनां पवित्रं कायशोधनम् ।  
 त्वं मे रोगांश्च शोकांश्च नुद गोमय सर्वदा ॥  
 काण्डात्काण्डादिति द्वाभ्यामङ्गमङ्गमुपस्पृशेत् ।  
 काण्डाकाण्डात्प्ररोहन्ति परुषःपरुषस्परि ।  
 एवानो दूर्वे प्रतनु सहस्रेण शतेन च ॥  
 या शतेन प्रतनोषिं सहस्रेण विरोहसि ।  
 तस्यास्ते देवीष्टके विधेम हविषा वयम् ॥  
 कृत्वैवं मार्जनं मन्त्रैरश्वक्रान्तादिभिस्ततः ।  
 ईहेत देवीरमृतं पारावतस्यरातिषु ॥  
 येतेशतमिति द्वाभ्यां तीर्थान्यावाहयेत्ततः ।  
 कुरुक्षेत्रं गवां गङ्गां प्रभासं पुष्कराणि च ॥  
 ततो महाज्ञयाहृतिभिर्गावश्या चापि मन्त्रयेत् ।  
 आपोहिष्टेदमापश्च द्रुपदादिव इत्यपि ॥  
 तथा हिरण्यवर्णाभिः पावमानीभिरन्ततः ।  
 ततोऽर्कमीक्ष्य सोङ्कारं निमज्ज्यान्तर्जले बुधः ॥  
 प्राणायामांश्च कुर्वीत गायत्रीं षाघमर्षणाम् ।

यथोक्तैः क्षोभितस्तैस्तु मज्जेत्त्रिदण्डवत्ततः ॥  
 प्रसाल्य सर्वकायं त्विति । मृदकयेत्याद्युक्तप्रकारेण । पूर्वं  
 वक्ष्यमाणगोमयसंमार्जनात्पूर्वमित्यर्थः । पारावतस्य रातिषु इत्ये-  
 कया येतेशतमिति द्वाभ्यां देवीरपोऽमृतम् ईहेत भावयेदित्यर्थः ।  
 यथोक्तैः क्षोभितस्तैस्त्वाति । यथोक्तैः प्राणायामादिभिः क्षोभितः  
 श्वासनिरोधात् क्षुब्धः ग्लान इति यावत् ।  
 इति वासिष्ठस्नानविधिः ॥

अथ क्रियास्नानविधिः ।

तत्र शङ्खः,

क्रियास्नानं तु वक्ष्यामि यथावदनुपूर्वशः ।  
 मृद्भिरङ्गिश्च कर्त्तव्यं शौचमादौ यथाविधि ॥  
 जले निमग्न उन्मज्ज्य उपस्पृश्य यथाविधि ।  
 तीर्थस्यावाहनं कुर्यात्तत्रवक्ष्याम्यतः परम् ॥  
 प्रपद्ये वरुणं देवमम्भसां पतिमूर्जितम् ।  
 याचितं देहि मे तीर्थं सर्वपापापनुत्तये ।  
 तीर्थमावाहयिष्यामि सर्वाघविनिषूदनम् ॥  
 सांनिध्यमस्मिंस्तोये तु भजतां मदनुग्रहात् ।  
 रुद्रान्प्रपद्ये वरदानसर्वानप्सुपदस्त्वहम् ॥  
 सर्वानप्सुषदश्चैव प्रपद्ये प्रणतः स्थितः ।  
 देवमप्सुपदं वह्निं प्रपद्येऽघनिषूदनम् ॥  
 अपः पुण्याः पवित्राश्च प्रपद्ये वरुणं तथा ।  
 रुद्राश्चाग्निश्च सर्पाश्च वरुणस्त्वाप एवच ॥  
 क्षमयन्वाशु मे पापं पुनन्तु च सदा मम ।  
 इत्येवमुक्त्वा कर्त्तव्यं ततः सम्मार्जनं जले ॥  
 आपोहिष्ठेति तिसृभिर्यथावदनुपूर्वशः ।

हिरण्यवर्णैतिचवै ऋग्भिश्चतसृभिस्तथा ॥  
 शन्नोदेवीरिति तथा शन्न आपस्तथैवच ।  
 इदमापः प्रवहता तथामन्त्रमुदीरयेत् ॥  
 एवं संपार्जनं कृत्वा छन्द आर्षं सदैवतम् ।  
 अघमर्षणसूक्तस्य संस्मरेत्प्रयतः सदा ॥  
 छन्द आनुष्टुभं तस्य ऋषिश्चैवाघमर्षणः ।  
 देवता भाववृत्तश्च पापघ्नस्य प्रकीर्तितः ॥  
 तनोऽम्भसि निमज्जंस्तु त्रिः पठेदघमर्षणम् ।  
 यथाऽश्नमेधः क्रतुराट् सर्वपापापनोदनः ॥  
 तथा ऽघमर्षणं सूक्तं सर्वपापापनोदनम् ।  
 अनेन विधिना स्नात्वा अब्रूमध्ये स्नानवाससा ॥  
 परिवर्त्तितवासाश्चेत्तीर्थनीरजपस्पृशेत् ।  
 उदकस्याप्रदानाद्धि स्नानशाटीं न पीडयेत् ॥  
 अनेन विधिना स्नातः पुण्यं फलमुपाप्नुते ।  
 भजनामित्यस्य वरुणमित्यनेन विपरिणतेन प्रथमान्तेनान्वयः।  
 हिरण्यवर्णैति । हिरण्यवर्णाः शुचयः पात्रका इत्याद्याश्चतस्रस्तै-  
 त्तिरीयमैत्रायणीययोः पठिताः । शन्न आप इति । शन्न आपो-  
 धन्वन्या इति कठशाखायाम् । पापघ्नस्याघमर्षणसूक्तस्येत्यन्वयः ।  
 इति शङ्खोक्तक्रियास्नानविधिः ।

अथ बौधायनोक्तस्नानम् ।

बौधायनः,

अथ हस्तौ प्रक्षाल्य कमण्डलुं मृत्पिण्डं च संगृह्य तीर्थं गत्वा  
 त्रिः पादौ प्रक्षालयते त्रिरात्मानमथहैके ब्रुवते उमशानमापो  
 देवगृहं गोष्ठं यत्र च ब्राह्मणा अप्रक्षाल्य तु पादौ नान्तः प्रवेष्टु-  
 न्यमिति । अथापोऽभिप्रपद्यते,

हिरण्यशृङ्गं वरुणं प्रपद्ये तीर्थं मे देहि याचितः ।

यन्मया भुक्तमसाधूनां पापेभ्यश्च प्रतिग्रहः ॥

यन्मे मनसा वाचा कर्मणा वा दुष्कृतं कृतं तन्न इन्द्रो  
वरुणो बृहस्पतिः सविता च पुनन्तु पुनः पुनरिति ।

अथाञ्जलिनाऽपउपहन्ति, सुमित्रिया न आप ओषधयःसन्त्विता।  
तां दिशं निरुक्षति यस्यामस्य दिशि द्वेष्यो भवति, दुर्मित्रियास्तस्मै  
भूयामुषोऽस्मान्द्वेष्टि यं च त्रयं द्विष्म इति । अथाप उपस्पृश्य त्रिः प्रद-  
क्षिणमुदकमावर्त्तयति यदपां क्रूरं यदमध्यं यदशान्तं तदपगच्छता-  
दिति । अप्मु निमज्ज्योन्मज्ज्य । नाप्मु सतः प्रयमणं विद्यते न वासः  
पल्गूलनं नोपस्पर्शनं यद्युपरुद्धाः स्युरेतेनोपतिष्ठते । नमोऽग्रये ऽप्सु-  
मते नम इन्द्राय नमो वरुणाय नमो वारुण्यै नमोऽस्य इति । उत्तीर्षाच-  
म्याचान्तः पुनराचामेत् । आपो वा इदं सर्वं त्रिन्ना भूतान्यापः प्राणा  
वा आपः पशव आपोऽन्नमापोऽमृतमापः सम्राडापो विराडापः  
स्वराडापश्छन्दास्यापो ज्योतीष्यापो यजृष्पापः सस्रमापः सर्वा  
देवता आपो भूर्भुवः सुवराप ॐ ।

आपः पुनन्तु पृथिवीं पृथ्वीं पूता पुनातु माम् ।

पुनन्तु ब्रह्मणस्पतिर्ब्रह्म पूता पुनातु माम् ॥

यदुच्छिष्टमभोज्यं च यद्वा दुश्चरितं मम ।

सर्वं पुनन्तु मामापोऽसतां च प्रतिग्रहं स्वाहेति ।

पवित्रे कृत्वाऽद्भिर्माजयस्वापोहिष्ठाभयोभुव इति तिसृभिर्हि-  
रण्यवर्णाः शुचय इति चतसृभिः पवमानः सुवर्जुन इत्येतेनानु-  
षाकेन मार्जयित्वाऽन्तर्जलगनोऽघमर्षणेन प्रीन्माणायामान्धार-  
यित्वाऽपीर्यं वासः पीडयित्वा प्रसालितोपवातान्यक्लिष्टानि वा-  
सांसि परिधायाप आचम्येति ।

तीर्थं गत्वेति । तीर्थपदेनात्र जलाशयमात्रं विवक्षितम् । आ-



त्मानं देहम् । त्रिः, प्रक्षालयतइत्यनुषङ्गः । अपोऽभिमपद्यते हिरण्य-  
शृङ्गमिसादिभिर्मन्त्रैः । अप उपहन्तीति । उपहन्तिरत्र ग्रहणे  
वर्त्तते।यस्यां दिशि अस्य स्नानकर्त्तुर्द्रेष्पो भवति तां दिशं निरुक्षति  
सिञ्चति।प्रयमणम् इतस्ततो गमनं प्रतरणं वा।पल्यूलनं निर्णेजनं मलस्य  
क्षालनमित्यर्थः। अयं च पल्यूल लवनपत्रनयोरित्यस्य चौरादिकस्य  
ल्युटि प्रयोगः। उपस्पर्शनमत्र गात्रमलोद्धर्षणम् । एतत्सर्वमप्यु सतो  
न विद्यतइत्यन्वयः । यद्युपरुद्धाः स्युः आप इति शेषः। उपरोधोऽत्र  
प्रयमणादितरेत्र स यदि प्रमादकृतः स्यात्तदा नमोऽग्रयइत्यादिमन्त्रे-  
णोपस्थानं कुर्यात् । पवित्रे अविच्छिन्नाग्रे द्विदलमात्रे प्रादेशसं-  
मिते ताभ्यामाङ्गिर्मार्जयते । उपवातानि शुष्काणि । अक्लिष्टानि अ-  
जीर्णानि ।

इति बौधायनस्नानविधिः ।

अथापस्तम्बस्नानविधिः ।

आपस्तम्बः,

शनैरपोऽभ्युपेयादभिघ्नन्नभिमुख आदिसमुदकं स्पृशेदिति  
सर्वत्रोदकस्पर्शनविधिः ।

अभिघ्नन्न पाणिना उदकं ताडयन्, जलचरप्राण्यपसारणायेति  
शेषः । सर्वत्र सरस्सु असरःसु च । एतच्चापस्तम्बस्मृतौ धान-  
प्रस्थस्नानप्रक्रमाद्धानप्रस्थस्यैवेदं स्नानम् ।

अथ शाङ्खायनस्नानविधिः ।

शाङ्खायनगृह्यम्,

सवस्त्रोऽहरहराप्लुत्याव्युदकोऽन्यद्वस्त्रमाञ्छादयेत् ।

सवस्त्र इति द्वितीयवस्त्रप्राप्त्यर्थम् । एकवस्त्रत्वस्य नप्रत्यप्रति-  
षेधेन प्राप्तत्वादिति ब्रह्मदत्तभाष्यम् । अव्युदकः शिरोव्यतिरिक्तगा-  
त्रेषु अनुद्धृतोदकः ।

इति शाङ्खायनस्नानविधिः ।

अथशौनकोक्तस्नानविधिः ।

अथ स्नानविधिं वक्ष्ये शौनकोऽहं द्विजन्मनाम् ।  
 समुद्रगां नदीं वापि तडागं सरसीमथ ॥  
 गत्वा समाचरेत् स्नानं प्रयत्नात्मा समाहितः ।  
 प्रसम्नाजेवृहत्सूक्तमष्टर्चं वारुणं जपेत् ॥  
 समुद्राद्दूर्म्मिरित्यपां सूक्तमेकादशर्चकम् ।  
 आपोअस्मान्मातर इत्यृचं प्रजपेन्नरः ॥  
 अवगाण्ण निमज्जयाथ द्विराचम्पाभिपेचयेत् ।  
 अम्बयो इत्यृचोष्टौ च आपोहिष्ठाभयो नव ॥  
 अद्भिः स्नात्वोदके मग्नस्त्रिः पठेद्घर्मर्षणम् ।  
 यथाऽऽत्रमेधः क्रतुराद् सर्वपापापनोदकः ॥  
 तथाऽघर्मर्षणं सूक्तं सर्वपापापनोदकम् ।  
 कुर्याद् द्वादशभिः स्नानं नामभिः केशवादिभिः ॥  
 अनेन विधिना स्नानं सर्वपापप्रणाशनम् ।  
 धन्यं यशस्यमायुष्यमारोग्यं पुष्टिवर्द्धनम् ॥  
 अभिषेचयेत् अभिषिञ्चेत् । स्नात्वा अभिषिच्य ।  
 इति शौनकोक्तस्नानविधिः ।

अथ नृसिंहपुराणीयं स्नानम् ।

नृसिंहपुराणे,

माध्याह्निकक्रियां कुर्याच्छुचौ देशे मनोरमाम् ।  
 विधिं स्नानस्य वक्ष्यामि समासात्पापनाशनम् ॥  
 स्नात्वा येन विधानेन सद्यो मुच्येत किल्बिषात् ।  
 स्नानार्थं मृदमानीय श्लक्ष्णां कुशातिलैः सह ॥  
 सुमनाश्च ततो गच्छेन्नदीं शुद्धां मनोरमाम् ।

नद्यां च विद्यमानायां न स्नायादन्यवारिषु ॥  
 न स्नायादन्यतोषु विद्यमाने बहूदके ।  
 नद्यां स्रवत्सु च स्नायात् प्रतिस्रोतः स्थितो द्विजः ॥  
 तडागादिषु तोयेषु प्रसर्कं स्नानमाचरेत् ।  
 शुचौ देशे समभ्युक्ष्य स्थापयेत् कुशमृत्तिलान् ॥  
 मृत्तोयेन स्वकं देहं बहिः प्रक्षाल्य यत्रतः ।  
 स्नानशार्दीं च संशोध्य कुर्यादाचमनं बुधः ॥  
 शनैर्जलं प्रविश्याथ नपेद्रूणमप्पतिम् ।  
 हरिमेव स्मरन् बुद्ध्या निमज्जेच्छरवज्जले ॥  
 ततस्तीरं समासाद्य अप आचम्य मन्त्रतः ।  
 प्रोक्षयेद्गुरुणं देवं मन्त्रैर्वा पवमानिभिः ॥  
 कुशाग्रस्थेन तोयेन प्रोक्ष्यात्मानं प्रयत्रतः ।  
 आलभेन्मृत्तिकां गात्रे इदं त्रिष्णुरिति द्विजः ॥  
 ततो नारायणं देवं संस्मरन्प्रविशेज्जलम् ।  
 निमज्ज्यान्तर्जले सम्यक् प्रजपेदघमर्षणम् ॥  
 प्रत्यर्कम् आदित्याभिमुखो भूत्वा । स्नानशार्दीमित्यत्र मृत्तो-  
 येनेत्यनुपङ्गः । बुद्ध्या मनसा । शरवदित्यनेन शिरोनमनं विवक्षि-  
 तम् । शरपतने प्रथमग्रभागस्यैव पतनात् । मन्त्रत इति सामान्यत  
 उक्तावपि योगियाङ्गवल्क्योक्तोऽत्राचमने मन्त्रो द्रष्टव्यः । तेन  
 द्रुपदाद्यन्यतमं मन्त्रं त्रिराट्टयाचामेत् ।  
 यथा योगियाङ्गवल्क्यः,  
 आचान्तः पुनराचामेन्मन्त्रवत्स्नानभोजने ।  
 द्रुपदां वा त्रिरावर्त्य तथा चैवाघमर्षणम् ॥  
 गायत्रीं वा त्रिरावर्त्य महाख्याहृतिभिस्तथा ।  
 सोपांशुमणवेनाथ आपः पीता अघापहाः ॥

वरुणं देवं, संस्मरन्निति अध्याहारः । क्वचिद्धारुणैर्देवमिति पाठः । तत्र च मन्त्रैर्वृत्ति वाकारः सङ्गच्छते । वारुणैस्त्रिभिः । वारुणाः पात्रमान्यश्च स्वस्वशाखोक्ताः द्रष्टव्याः । पात्रमान्यश्च उपास्यैर्गायतानर इत्यादि शंराजन्नोपधीभ्य इत्यन्तम ऋक्त्रयमिति श्रीदत्तः । प्रजपेदित्यत्र त्रिजपेदिति श्रीदत्तसंमतः पाठः ! अघमर्षणम् ऋतं चेत्येतत्सूक्तम् ।

इति नृसिंहपुराणोक्तस्नानम् ।

अथ विष्णुः,

मृत्तोयेन ऋतमलापकपर्षोऽप्यु निमज्ज्याप उपस्पृश्यापोहिष्ठेति तिमृभिः हिरण्यवर्णेति चतसृभिरिदमापः प्रवहतेति च तीर्थमभिमन्त्रयेत् । ततोऽप्यु निमग्नस्त्रिघ्नमर्षणं जपेत्, तद्विष्णोः परमं पदमिति वा द्रुपदां वा गायत्रीं वा युञ्जते मन इत्यनुवाकं वा पुरुषसूक्तं वा ।

इदमापः प्रवहत यत्किञ्चेति ऋक् ।

पैठीनस्मिः,

हिरण्यवर्णा इति सूक्तेन स्नात्वा शौचं कृत्वाऽर्पां मध्ये त्रीन्प्राणायामान् कुर्यात् ।

हारीतः,

स्नात्वा न गात्रमवमृज्यात् न शिरो विधुनुयात् न वामो विधुनुयात् नोत्तरीयविपर्यासं कुर्यात् ।

विष्णुः,

स्नातः शिरो नावधुनेत् नाङ्गेभ्यस्तोयमुद्धरेत् न तैलवसे स्पृशेत् नाप्रक्षालितं पूर्वधृतं वामो विभृयात् स्नात एव सोष्णीये धौंते वा-समी विभृयात् न म्लेच्छान्यजपतिनैः सह सम्भाषणं कुर्यात् ।

तैलं च वसां च तैलवसे । उष्णीषं च केशजलापकर्षणार्थं

शिरोत्रेष्ठनं, तद्धारणं च यावता कालेन जलापकर्षणं भवति ताव-  
त्कालमेव । आचमनादौ तन्निषेधात् । अत एव महाभारतेऽपि  
जलक्षयनिमित्तमेवोष्णीषधारणं युधिष्ठिरेण कृतामित्युक्तम् ।

यथा,

आप्लुतः साधिव्रासेन जलेन च सुगन्धिना ।

राजहंसनिभं प्राप्य उष्णीषं शिथिलार्पितम् ॥

जलक्षयनिमित्तं वै वेष्टयामास मूर्द्धनि ।

शिथिलार्पितम् अगाढबन्धम् । नाङ्गेभ्यस्तोयमुद्धरेदिति ।

स्नानशाटीपाणिभ्यामिति शेषः ।

स्नातो नाङ्गानि निर्मृज्यात् स्नानशाट्या न पाणिना ।

इति विष्णुपुराणवचनात् ।

पूर्वधृतं परिहितम् ।

मार्कण्डेयपुराणे,

अवमृज्यात् न च स्नातो गात्राण्यम्बरपाणिना ।

अम्बरं स्नानशाटी । पूर्वलिखितविष्णुपुराणवचनात् ।

गोभिलोऽपि,

पिबन्ति शिरसो देवाः पिबन्ति पितरो मुखात् ।

मध्यतः सर्वगन्धर्वा अथस्तात्सर्वजन्तवः ॥

तस्मात्स्नातो न प्रमृज्यात्स्नानशाट्या न पाणिना । इति । एवम्-

तिस्रः कोट्योऽर्द्धकोटी च यावन्वङ्गरूहाणि वै ।

वसन्ति सर्वतीर्थानि तस्मान्न परिमार्जयेत् ॥

इति व्यासवचनं, स्नात्वा न गात्रमवमृज्यादित्यादिहारीता-  
दिवचनं च स्नानशाट्यादिना न परिमार्जयेदिति व्याख्येयम् ।

योगियाज्ञवल्क्यः,

योवैवानुर्धीश्चैव पितृश्चैव न तर्पयेत् ।

तावन्न पीडयेद्वस्त्रं येन स्नातो, न चोदके ।  
निष्पीडयति यः पूर्वं स्नानवस्त्रं तु तर्पणात् ॥  
निराशाः पितरस्तस्य यान्ति देवा महर्षिभिः ।  
येन स्नातो येन वस्त्रेण स्नातः । नचोदके, वस्त्रं पीडयेदित्य-

नुपङ्गः ।

पराशरोऽपि,

ब्राह्मणं स्नातुमायान्तमनुगच्छन्ति देवताः ।  
पितरश्च महाभागा वायुभृता जलार्थिनः ॥  
स्नात्वा निरस्य वामोऽन्यज्जङ्घं प्रक्षाल्य चाम्भसि ।  
अपवित्रीकृते ते तु कौपीनश्च्योतवारिणा ॥  
निराशाः पितरो यान्ति वस्त्रनिष्पीडने कृते ।  
तस्मान्निष्पीडयेद्वस्त्रं नाकृत्वा पितृतर्पणम् ॥  
जलमध्ये तु यः कश्चिद् द्विजातिर्ज्ञानदुर्बलः ।  
निष्पीडयति तद्वस्त्रं स्नानं तस्य वृथा भवेत् ॥  
कौपीनश्च्योतवारिणेति । कौपीनं जघनपदेशस्ततश्च्युतेन

जलेनेति कल्पतरुः । स्नानविधयन्तरम् --

शङ्खोपि,

उदकस्याप्रदानाद्धि स्नानशार्दी न पीडयेत् । इति ।

अथ बस्त्रपरिधानविधिः ।

मत्स्यपुराणे,

एवं स्नात्वा ततः पश्चादाचम्य च विधानतः ।

उत्थाय वाससी धुळे धुद्धे तु परिधाय वै ॥ इति ।

परिधायान्नेतनं कर्म कुर्यादित्यर्थः । वासमी इति । अथस्तनमु-  
त्तरीयं चेत्यर्थः । विकच्छोऽनुत्तरीयश्चेत्यादिना वक्ष्यमाणभृगु-  
वाक्येनोत्तरीयधारणस्यावश्यकत्वात् । उत्तरीयधारणं च यज्ञो-

पवीतवत् ।

यथा यज्ञोपवीतं तु धार्यते च द्विजोत्तमैः ।

तथा सन्धार्यते यन्नादुत्तराच्छादनं शुभम् ॥

इति वाक्यात् । यथा द्विजोत्तमैः सव्यापसव्यत्वादिना उप-  
वीतं धार्यते तथा उत्तराच्छादनं सर्वैरेव धार्यमित्यर्थः ।

योगियाज्ञवल्क्यः,

अभावे धौतवस्त्रस्य शाणसौमाविकानि च ।

कुतपं योगपट्टं वा द्विवासा येन वै भवेत् ॥

कुतपं नेपालकम्बलः । उत्तरीयासम्भवे परिहितवस्त्रभागानो-  
त्तरीयं कार्यमित्युक्तम्—

पारस्करेण, एकं चेद्रासो भवति तस्यैवोत्तरवर्गेण प्रच्छा-  
दयीतेति ।

ते च वस्त्रे शुष्के धार्ये ।

नाद्रिमेकं च वसनं परिर्द्ध्यात्कथञ्चन ।

इति जावालिवचनात् । शुष्कासम्भवे तु शातातपेनोक्तं, सप्त-  
वाताहतं शुष्कवत् भवतीति ।

नृसिंहपुराणे,

न रक्तमुल्वणं वासो न नीलं तु प्रशस्यते ।

मलाक्तं च दशाहीनं वर्जयेदम्बरं बुधः ॥

उल्वणमितिरक्तविशेषणं, तेनात्यन्तं रक्तमित्यर्थः ।

व्यासः,

नोत्तरीयमधः कुर्यान्नोपर्याधस्त्यमम्बरम् ।

नान्तर्वासो विना जातु निवसेद्वसनं बुधः ॥

नान्तर्वास इति । कौपीने जलसंसर्गपरिहाराय पूर्वं वासः परि-  
धाय तत्परिस्रज्य वासोऽन्तरं परिर्द्ध्यादित्यर्थः ।

विष्णुधर्मोत्तरे,

वस्त्रं नान्यधृतं धार्यं न रक्तं मलिनं तथा ।  
जीर्णं लूनदशं चैव श्वेतं धार्यं च यव्रतः ॥  
उपानहं नान्यधृतं ब्रह्ममूत्रं च धारयेत् ।

महाभारते,

न स्पृशेत् न दग्धेन पारक्येण विशेषतः ।  
मृषिकात्कीर्णजीर्णेन कर्म कुर्याद्विचक्षणः ॥

मनुः,

न जीर्णमलवद्गामा भवेच्च विभवे सति ।

देवलः,

स्वयं धौनेन कर्त्तव्या क्रिया धर्म्या विपश्चिता ।

न तु नेजकधौनेन नाहनेन न कुत्रचित् ॥

नाहनेनेति समस्तं पदम् । अहतभिन्नेन क्रिया न कार्येत्यर्थः ।

अहतलक्षणं तु ज्ञाततपेनोक्तम्,

ईषद्भौतं नवं श्वेतं सदशं यन्न धारितम् ।

अहतं तद्विजानीयात्सर्वकर्मसु पावनम् ॥ इति ।

ईषद्भौतं क्षारादिरहितजलप्रक्षालितम् । यन्न धारितमित्यन्येन  
पुरुषेण न धारितमित्यर्थः ।

क्वचित्—

अष्टहस्तं नवं श्वेतं सदशं यन्न धारितम् ।

अहतं तद्विजानीयात्सर्वकर्मसु पावनम् ॥

इति अहतलक्षणमुक्तम् । क्वचिद् नाहनेन च कुत्रचिदिति  
पाठः । तत्राहतं यन्त्रनिर्मुक्तमित्युच्यते । अहनेन यन्त्रनिर्मुक्तं  
क्रिया न कार्येत्यर्थः ।

तथाच सत्यतपाः,



अहतं यन्त्रनिर्मुक्तमुक्तं वासः स्वयम्भुवा ।  
 शस्तं तन्माङ्गलिवेषु तावत्कालं न सर्वदा ॥ इति ।  
 यन्त्रनिर्मुक्तमिति अचिरयन्त्रनिर्मुक्तमित्यर्थः ।

भारते,

ईषद्धौतं स्त्रिया धौतं पूर्वेषुधौतमेव च ।  
 अधौतवस्त्रसंसृष्टं पुनः प्रक्षालितं शुचि ॥  
 धौतवस्त्रासम्भवे तु उशाना,  
 स्नात्वाऽनुपहतं वस्त्रं परिदध्याद्यथाविधि ।  
 अभावे पूर्ववस्त्रं वा संमोक्ष्य प्रणवेन तु ॥ इति ।  
 गोभिलः,

एकवस्त्रो न भुञ्जीत न कुर्याद्देवार्चनम् ।  
 न चार्चयेद्द्विजान् नान्यत्र कुर्याद्देवविभो नरः ॥  
 एकवस्त्रलक्षणं च तत्रैवोक्तम्,  
 सव्यादंसात्परिभ्रष्टकटिदेशधृताम्बरः ।  
 एकवस्त्रं तु तं विद्यादैवे पिश्ये च वर्जयेत् ॥  
 कञ्छादिरहितेनापि कर्म न कार्यामित्युक्तम्—

भृगुणा,

विकञ्छोऽनुत्तरीयश्च नमश्चावस्त्र एव च ।  
 श्रौतं स्मार्त्तं तथा कर्म न नमश्चिन्तयेदपि ॥  
 नम्रलक्षणं च तेनैवोक्तं,  
 नम्रो मलिनवस्त्रः स्यान्नम्रश्चाद्धिपटः स्मृतः ।  
 नम्रस्तु दग्धवस्त्रः स्यान्नम्रः स्यूतपटस्तथा ॥ इति ।  
 स्मृत्यन्तरे,

एककञ्छो द्विकञ्छश्च मुक्तकञ्छस्तथैव च ।  
 एकवासा अवासाश्च नम्रः पञ्चविधः स्मृतः ॥ इति ।

कञ्चः कक्षा । तेन नाभौ पृष्ठे पात्रे चेतिकक्षात्रयमावश्यकम् ।  
 तथा,  
 परिधानाद्वाहिः कक्षा निवद्धा ह्यासुरी भवेत् ।  
 नव्यवस्त्रपरिधाने पारस्करेण मन्त्रो दर्शितः,  
 परिधास्यै यशोधास्यै दीर्घायुत्वाय जरदष्टिरस्मि ।  
 शानं च जीवामि शरदः पुरुची रायस्पोषमभिसंव्ययिष्ये ॥ इति ।  
 उत्तरीये तु,  
 यशमा मा यात्रापृथिवी यशमेन्द्राब्रह्मस्पती ।  
 यशो भगश्च माऽविन्दद्यशो-मा प्रतिपद्यताम् ॥ इति ।  
 मार्कण्डेयपुराणे,  
 अन्यदेव भवेद्दामः शयनीये नराधिप ।  
 अन्यद्वयामु देवानामर्चयामन्यदेवाहि ॥  
 अन्यच्च लोकयात्रायामन्यदीश्वरदर्शने । इति ।  
 वामःपरिधानोत्तरं चोरुप्रक्षालनं कर्त्तव्यम् ।  
 तथाच योगियाज्ञवल्क्यः,  
 स्नात्स्वैवं वामभी धांते अञ्छिन्ने परिधाय च ।  
 प्रक्षाल्योरु मृदाऽऽङ्गश्च हस्तां प्रक्षालयेत्ततः ॥ इति ।  
 आर्द्रवस्त्रविवर्जने विशेषः स्मृत्यन्तरं उक्तः,  
 स्नानं कृत्वाऽऽर्द्रवस्त्रं तदूर्ध्वमुत्तारयेत् द्विजः ।  
 आर्द्रवस्त्रमथस्ताञ्चेत्पुनः स्नानेन धुध्यति ॥ इति ।  
 आहापस्तम्बः,  
 नीलीरक्तं यदा वस्त्रं ब्राह्मणोऽङ्गे निधारयेत् ।  
 तन्तुसंहतिमंख्याभिर्नरके च वसेद् ध्रुवम् ॥  
 स्नानं दानं जपो होमः स्वाध्यायः पितृतर्पणम् ।  
 वृथा तस्य महायज्ञा नीलीवासो विभासि यः ॥ इति ।

अस्यापवादः स्मृत्यन्तरे,

ऊर्णायां षट्पञ्चे वा नीलीरागो न दुष्पति । इति ।

स्त्रीणां भोगे न नीलीदोष इत्याह नीलीं प्रकृत्य-  
भृगुः,

स्त्रीणां क्रीडार्थमभोगे शयनीये न दुष्पति । इति ।

भारते,

आविकं तु सदा वस्त्रं पवित्रं राजसत्तम ।

पितृदेवमनुष्याणां क्रियायां च प्रशस्यते ॥

धौताधौतं तथा दग्धं सन्धिनं रजकाहृतम् ।

रक्तमूत्रशकृल्लिप्तं तथापि परमं शुचि ॥

रेतःस्पृष्टं रजःस्पृष्टं स्पृष्टं मूत्रपुरीषयोः ।

रजस्वलाभिमंस्पृष्टमाविकं सर्वदा शुचि ॥ इति ।

स्मृत्यन्तरे,

दग्धं जीर्णं च मलिनं मूषकोपहतं तथा ।

खादितं गोमहिष्याद्यैस्तत्पाज्यं सर्वदा द्विजैः ॥ इति ।

प्रक्षालितवस्त्रशुष्कीकरणे दिङ्निवममाह-

शातातपः,

प्रागग्रमुदगग्रं वा धौतं वस्त्रं प्रमारयेत् ।

पश्चिमाग्रं दक्षिणाग्रं पुनः प्रक्षालनात् शुचि ॥

अथ तिलकविधिः ।

ब्रह्माण्डपुराण्ये तिलकं प्रकृत्य परमेश्वरवचनम्,

पर्वताग्रे नदीतीरे मम क्षेत्रे विशेषतः ।

सिन्धुतीरे च बल्मीके तुलसीमूलमाश्रिते ॥

मृद् एतास्तु सम्पाद्या वर्ज्येष्वन्यमृत्तिकाः ।

पर्वताग्रादिषु तुलसीमूलमाश्रिते देशे च या मृदस्तास्त्रिल-

ककरणार्थं संपाद्याः । अन्यमृत्तिका वर्जयितव्याः ।

तथा,

श्यामं शान्तिकरं मोक्तं रक्तं वश्यकरं भवेत् ।

श्रीकरं पीतमित्याहुः वैष्णवं श्वेतमुच्यते ॥

अङ्गुष्ठः पुष्टिदः प्रोक्तो मध्यमाऽऽयुष्करी भवेत् ।

अनामिकाऽन्नदा नित्यं मुक्तिदा च प्रदेशिनी ॥

एतैरङ्गुलिभेदैस्तु कारयेन्न नखं स्पृशेत् ।

वर्त्तिदीपाकृतिं वापि वेणुपत्राकृतिं तथा ॥

पद्मस्य मुकुलाकारं तथैव कुमुदस्य वा ।

मत्स्यकूर्माकृतिं वापि शङ्खाकारमतः परम् ॥

दशाङ्गुलममाणं तु उत्तमोत्तममुच्यते ।

नवाङ्गुलं मध्यमं स्यादष्टाङ्गुलमतः परम् ॥

सप्तपदपञ्चभिः पुण्ड्रं मध्यमं त्रिविधं स्मृतम् ।

चतुस्त्रिद्व्यङ्गुलैः पुण्ड्रं कनिष्ठं त्रिविधं स्मृतम् ॥

उर्ध्वपुण्ड्रं त्रिविधं, उत्तममध्यकनिष्ठभेदात् । तत्रोत्तममपि त्रिविधम्, उत्तमोत्तमं दशाङ्गुलं मध्यमोत्तमं नवाङ्गुलं कनिष्ठोत्तममष्टाङ्गुलम् । एवमुत्तरत्रापि द्रष्टव्यम् । तत्र स्थानभेदेनाकृति-  
विशेषानाह—

तत्रैव,

ललाटे बाहुवच्चैव दण्डवत्कर्णपल्लवे ।

हृदये कमलाकारम् उदरे दीपवालिखेत् ॥

वेणुपत्रसमाकारं बाहोर्मध्ये लिखेत्सुश्रीः ।

अधःपृष्ठे स्कन्धदेशे लिखेज्जम्बूपलाशवत् ॥ इति ।

तिलकधारणे मन्त्रानाह—

ललाटे केशत्रं विद्याभारायणमथोदरे ।

माधवं हृदि विन्यस्य गोविन्दं कण्ठरूपक ॥  
 उदरे दक्षिणे पार्श्वे विष्णुरिष्यभिधीयते ।  
 तत्पार्श्वे बाहुमध्ये तु मधुसूदनमनुस्मरेत् ॥  
 त्रिविक्रमं कण्ठदेशे वामे कुक्षौ तु वामनम् ।  
 श्रीधरं बाहुके वामे हृषीकेशं तु कर्णके ॥  
 पृष्ठे तु पद्मनाभं तु ककुद्दामोदरं स्मरेत् ।  
 द्वादशैतानि नामानि वासुदेवेति मूर्द्धनि ॥  
 पूजाकाले च होमे च सायङ्काले विशेषतः ।  
 नामान्युच्चार्य विधिना धारयेद्ध्वजपुण्ड्रकम् ॥  
 संकूर्षणादिभिः कृष्णे शुक्ले चेत्येकेशवादिभिः । इति ।

ललाटे केशवं विद्यादिति । केशवनाम संकीर्त्य ललाटे तिलकः  
 कर्त्तव्य इति । एवमुत्तरत्रापि । ककुद् ककुदि । द्वादशैतानि नामानि  
 द्वादशतिलकधारणमन्त्रभृतानि । मूर्द्धनि तु वासुदेवेति नाममन्त्र-  
 मुच्चार्य तिलकः कर्त्तव्यः । कृष्णपक्षे तु संकूर्षणादिनामभिः द्वादश  
 तिलकाः मूर्ध्नि नारायणनाम्नेति विशेषः । तानि नामान्याच-  
 मनप्रकरणे लिखितानि तत्रैव द्रष्टव्यानीति । पूजाकाले चेति श्रौ-  
 तस्मार्त्तिकर्मकालमात्रोपलक्षणम् ।

तथाच ब्रह्मपुराणे,

यागो दानं तपो होमः स्वाध्यायः पितृतर्पणम् ।  
 भस्मीभवति तत्सर्वमूर्द्धपुण्ड्रं विना कृतम् ॥ इति ।

एवं च,

ऊर्ध्वपुण्ड्रं मृदा कुर्यात्त्रिपुण्ड्रं भस्मना सदा ।

तिलकं वै द्विजः कुर्याच्चन्दनेन यहञ्छया ॥ इति—

त्रिपुण्ड्रादिशतं नोर्ध्वपुण्ड्रस्य बाधकं किं तु तेन समुच्चीयते  
फलविशेषकामनया ५

तथाच ब्रह्माण्डपुराणे,

स्नात्वा पुण्ड्रं मृदा कुर्याद् हुत्वा चैव तु भस्मना ।

देवानभ्यर्च्य गन्धेन सर्वदोषापनुत्तये ॥ इति ।

सर्वकार्मार्यस्योर्ध्वपुण्ड्रस्य प्रशंसावचनानि-

ब्रह्माण्डपुराणे,

अथुचिर्वाऽप्यनाचारो मनमा पापमाचरन् ।

शुचिरेव भवेन्नित्यमूर्द्धपुण्ड्राङ्गितो नरः ॥

ऊर्द्धपुण्ड्रधरो मन्थो म्रियते यत्रकुत्रचित् ।

श्वपाकोऽपि विमानस्थो मम लोके महीयते ॥

सत्यव्रत्तोऽपि,

ऊर्द्धपुण्ड्रो मृदा शुभ्रो ललाटे यस्य दृश्यते ।

स चाण्डालोऽपि शुद्धात्मा पूज्य एव न संशयः ॥

जाह्नवीतीरसम्भूतां मृदं मूर्धा विभक्तिं यः ।

विभक्तिं रूपं सोऽर्कस्य तमोनाशाय केवलम् ॥ इति ।

अनेनोर्द्धपुण्ड्रस्य पुरुषार्थत्वमपि वदन्ति संयोगपृथक्कन्यायेन ।

यत्तु,

ऊर्द्धपुण्ड्रं द्विजः कुर्यात् क्षत्रियस्तु त्रिपुण्ड्रकम् ।

अर्द्धचन्द्रं तु वैश्यस्य वर्तुलं शूद्रजातिषु ॥

इति ब्रह्माण्डपुराणवचनम्, तत् क्षत्रियत्वादिनिमित्ते त्रि-  
पुण्ड्रादीनां नैमित्तिककर्माङ्गत्वबोधकम् । तैस्तु नैमित्तिकैस्त्रिपु-  
ण्ड्रादिभिर्निस्योर्द्धपुण्ड्रस्य बाध एव, यथा पाञ्चदशस्य साप्त-  
दशयेन ।

यत्तु तिलकद्रव्यविधायकं वचनम्,

मृत्तिका चन्द्रनं चैव भस्म तोयं चतुर्थकम् ।

एभिर्द्रव्यैर्यथाकालमूर्द्धपुण्ड्रं भवेत्सदा ॥ इति,

तत् स्नात्वा पुण्ड्रमिखनेन समानार्थकम् । उद्ध्वृष्टपुण्ड्रशब्द-  
स्त्रिपुण्ड्रस्याप्युपलक्षणार्थः । तोयोद्ध्वृष्टपुण्ड्रस्य तु कालान्तराम्ना-  
नात्सामर्थ्याद्विस्त्रपरिधानात्पाक् आर्द्रवासमा जलमध्ये यदा कर्म  
क्रियते तदा तस्य कर्त्तव्यता ज्ञायते । तत्र च तस्यैवाङ्गत्वान्मृदादि-  
पुण्ड्रस्य व्यावृत्तिः ।

स्वहस्तलिखितं स्तोत्रं स्वयं घृष्टं च चन्दनम् ।

स्वयं च ग्रथिता माला शक्रध्यापि श्रियं हरेत् ॥

इति निषेधः, म स्वयं घृष्टस्यापि परमेश्वरनिर्माल्यचन्द्रनस्य  
धारणे न प्रवर्त्तते । तस्य विहितत्वात् । विहिते निषेधामृत्येः । या तु  
उद्ध्वृष्टपुण्ड्रत्रिधमन्त्रिधौ तिर्यक्पुण्ड्रनिन्दा मोद्ध्वृष्टपुण्ड्रस्तुत्यर्था । उभ-  
यधारणस्य विहितत्वात् । उदितहोममन्त्रिधौ अनुदिनहोमनिन्दावत् ।

त्रिपुण्ड्रं भस्मना तिर्यग्गूद्ध्वृष्टपुण्ड्रं मृदा न्यसेत् ।

उभयं चन्दनेनैव वर्तुलं न कदा चन ॥

इतिवचनात्रिपुण्ड्रं तिर्यगेवेति निर्णीयते ।

न कदाचिन्मृदा तिर्यग् न्यसेद्गूद्ध्वृष्टं भस्मना ।

उल्कादिभस्म पापाणरजो धार्यं च न क्वचित् ॥

इति वचनाद्भस्म गार्हपत्यादेरेव । इति तिलकविधिः ।

अथ सन्ध्यातदुपासनपदार्थनिर्णयः ।

तत्र छन्दोगश्रुतिः,

ब्रह्मवादिनो वदन्ति कस्माद् ब्राह्मणः सायमासीनः सन्ध्यामु-  
पास्ते कस्मात्पातस्तिष्ठन् काश्च सन्ध्याः कश्च सन्ध्यायाः कालः किञ्च  
सन्ध्यायाः सन्ध्यात्वं देवाश्च वा असुराश्चास्पृजन्त तेऽसुरादिसम-  
भिद्रवन् स आदित्यो ऽविभेत्तस्य हृदयं कूर्मरूपेणातिष्ठत्स प्र-  
जापतिमुपाधावत्तस्य प्रजापतिरेतद्भेषजप्रपश्यत् ऋतं सत्यं च ब्रह्म  
चोत्कारं च त्रिपदां गायत्रीम् ब्रह्मणो मुखमपश्यत्तस्माद् ब्राह्म-

संध्यातदुपासनपदार्थनिर्णयः । २५३

णोऽहोरात्रस्य संयोगे सन्ध्यामुपास्ते सज्ज्योतिष्याज्ज्योतिषो  
दर्शनात्मोऽस्य कालः सा सन्ध्या तत्र सन्ध्यायाः सन्ध्यात्वं य-  
त्सायमासीनः सन्ध्यामुपास्ते तथा त्रिवस्वान् जयसलं यदपः  
प्रयुङ्क्ते ता त्रिप्रुपो वस्त्रीभवन्ति ता त्रिप्रुपो वस्त्रीभूत्वा असुरान-  
पाघ्नन्तीति ब्रह्मणो मुखमिति ।

तथाच मनुः,

ॐकारपूर्विकास्त्रिस्रो महाव्याहृतयोऽव्ययाः ।

त्रिपदा चैव गायत्री ज्ञेयं च ब्रह्मणो मुखम् ॥ इति ।

अत्र तावन्मन्त्रसाध्यः 'कर्पकलापः सन्ध्याशब्दार्थ इति प्रती-  
यते । सन्ध्याशब्दप्रतिपाद्यं कालमाह--

दक्षः,

अहोरात्रस्य यः सन्धिः सूर्यतक्षत्रवर्जितः ।

सा तु सन्ध्या समारुयाता मुनिभिस्तच्चदर्शिभिः ॥ इति ।

योगियाज्ञवल्क्यस्तु,

कालातिरिक्तां सन्ध्याशब्दप्रतिपाद्यां देवीमाह । यथा,

सन्धौ सन्ध्यामुपासीत नास्तये नोद्गते रवौ ।

सन्धाविति वक्ष्यमाणमध्याह्नसन्ध्याकालस्याप्युपलक्षणम् । त-

स्याः प्रातःकालादिभेदेन नामवर्णभेदानाह--

स एव,

पूर्वा सन्ध्या तु गायत्री सावित्री मध्यमा स्मृता ।

या भवेत्पश्चिमा सन्ध्या सा विज्ञेया सरस्वती ॥

इति भावति सावित्री गायत्री रक्तवर्णिका ।

कृष्णा सरस्वती ज्ञेया सन्ध्यात्रयमुदाहृतम् ॥

स्मृतिचन्द्रिकायां स्मृत्यन्तरं स्वरूपमप्याह,

गायत्री ब्रह्मरूपा तु सावित्री रुद्ररूपिणी ।



सरस्वती विष्णुरूपा उपास्या रूपभेदतः ॥

कर्मविशेषमपि सन्ध्याशब्दार्थमाह—

योगियाज्ञवल्क्यः,

सन्ध्यात्रयं तु कर्त्तव्यं द्विजेनात्मविदा सदा । इति ।

एतत्सन्ध्यात्रयं प्रोक्तमिति कात्यायनोऽपि ।

अत्र सन्ध्यापदेन प्राणायामादिः कर्मकलाप उच्यते । तम-  
भिधायैतत्सन्ध्यात्रयं प्रोक्तमिन्नभिधानात् । सन्ध्यामुपासते ये त्वि-  
त्यादौ सन्ध्याशब्दस्य कर्मकलापपरत्वे अनुष्ठानमुपासनशब्दार्थः ।  
देवीपरत्वे तु प्रागुक्तरूपेण तस्या ध्यानमेवोपासनशब्दार्थः ।

न भिन्नां प्रतिपद्येत गायत्रीं ब्रह्मणा सह ।

साऽहमस्मीत्युपासीत विधिना येन केनचित् ॥

इतिव्यासवचनात्तथैव प्रतीतेरिति कोचित् । वस्तुतस्तु ध्या-  
नपूर्वको गायत्रीजप एवोपासनपदार्थः ।

यथा कूर्मपुराणे,

प्राक्कूलेषु ततः स्थित्वा दर्भेषु सुसमाहितः ।

प्राणायामत्रयं कृत्वा ध्यायेत् सन्ध्यामिति श्रुतिः ॥

या सन्ध्या सा जगत्सृतिर्मायातीता हि निष्कला ।

ईश्वरी केवला शक्तिस्तत्रत्रयसमुद्भवा ॥

ध्यात्वाऽर्क्षमण्डलगतां सावित्रीं वै जपेद्दुःखः । इति ।

प्राक्कूलेषु प्रागग्रेषु । अत्र ध्यात्वाऽर्क्षमण्डलगतामित्यनेन  
ध्यानस्याङ्गत्वप्रतिपादनाद्गायत्रीजप एव प्रधानम् । शङ्केनापि  
देवतां ध्यायन् जपं कुर्यादित्यनेन ध्यानस्य जपाङ्गत्वमभिहितम् ।  
एवं च न भिन्नां प्रतिपद्येतेत्यादिव्यासवाक्येऽप्यङ्गभूतध्यानस्यै-  
वोपासनत्वेनाभिधानम् । एवम्—

उपास्य पश्चिमां संध्यां सादित्सां वै यथाविधि ।

गायत्रीमध्यमेत्तावद्यावदृक्षाणि पश्यति ॥  
इतिनृसिंहपुराणवाक्येऽपि ध्यानरूपोपासनस्यैवाङ्गत्वप्रतीतिः ।  
गायत्रीजपस्योपासनशब्दार्थत्वम् आश्वलायनसूत्रात्स्पष्टम् । नित्यो-  
दकः सन्ध्यामुपासीतेत्युपक्रम्य गायत्रीजपस्यैव तेनाभिधानात् ।  
एतस्मादेव च सूत्राद्गायत्रीजपस्य प्राधान्यं प्रतीयते । बृहन्नारदी-  
यवाक्यादापि गायत्रीप्राधान्यं प्रतीयते ।

यथा,

ततः सन्ध्यामुपासीत गायत्र्याऽर्घ्यं रवेः क्षिपेत् ।

गायत्रीं च जपेत्प्रातस्तिष्ठन्नामूर्यदर्शनात् ॥

तथैव मायमामीनो जपेदाऋक्षदर्शनात् ।

उपास्य सन्ध्यां मध्याह्ने क्षिपेदर्घ्यं च मन्त्रवत् ॥

गायत्रीं च जपेत्सम्यक् तिष्ठन्नासीन एव च । इति ।

यत्तु,

तथैव ते महाराज दाशिता रणमूर्धनि ।

सन्ध्यागतमहस्त्रांशुमादित्यमुपतस्थिरे ॥

इति महाभारतवचनं, तदापि गायत्र्याः सूर्यप्रकाशकत्वाद्  
गायत्रीजपएव सन्ध्यापदं प्रयुक्तम् । एवं मति प्राणायामादीनाम्  
अङ्गानां फलश्रवणम् अर्थवादपरतयानेयम् । अङ्गे फलश्रवणमर्थ-  
वाद इति न्यायात् । अत एव—

ऋषयो दीर्घमन्धत्वादीर्घमायुरवाप्नुवन् ।

इति मनुनाऽपि गायत्रीजपएव सन्ध्यापदं प्रयुक्तम् । प्राणा-  
यामादीनां प्रतिनियतस्वरूपत्वेन देर्घ्यासम्भवेन गायत्रीजपस्यैव  
सहस्रादिसंख्यया देर्घ्यसम्भवात् ।

• अथ सन्ध्याोपासनप्रशंसा ।

तत्र योगियाज्ञवल्क्यः,

अतः परं प्रवक्ष्यामि सन्ध्योपासननिर्णयम् ।  
 अहोरात्रकृतैः पापैर्षामुपास्य प्रमुच्यते ॥  
 सन्ध्या येन न विज्ञाता सन्ध्या नैवाप्युपासिता ।  
 जीवमानो भवेच्छूद्रो मृतः इना चोपजायते ॥

तथा,

अनार्त्तश्चोत्सृजेद्यस्तु स विप्रः शूद्रममितः ।  
 प्रायश्चित्ती भवेच्चैव लोके भवति निन्दितः ॥

तथा,

नोपतिष्ठति यः पूर्वा नोपास्ते यश्च पश्चिमाप ।  
 स शूद्रवद् बहिष्कार्यः सर्वस्माद् द्विजकर्मणः ॥  
 सर्वाविस्थोऽपि यो विप्रः सन्ध्योपासनतत्परः ।  
 ब्राह्मण्याच्च न हीयेत अन्यजन्मगतोऽपि सन् ॥  
 सर्वाविस्थः निन्दितसेवादिकर्मरतः, सम्पक् शौचाद्यसमर्थो-  
 ऽपीत्यर्थः ।

तथा,

यावन्तोऽस्यां पृथिव्यां तु विकर्मस्था द्विजातयः ।  
 तेषां हि पावनार्थाय सन्ध्या सृष्टा स्वयम्भुवा ॥

तथा,

त्रिंशत्कोट्यस्तु विख्याता मन्देहा नाम राक्षसा  
 प्राद्रवन्ति सहस्रांशुमुदयन्तं दिनेदिने ॥  
 अहन्यहनि ते सर्वे सूर्यमिच्छन्ति स्वादितुम् ।  
 अथ सूर्यस्य तेषां च युद्धमासीत्सुदारुणम् ॥  
 ततो देवगणाः सर्वे ऋषयश्च तपोधनाः ।  
 सन्ध्येति तमुपासीना यत् क्षिपन्ति महञ्जलम् ॥  
 ॐकारब्रह्मसंयुक्तं गायत्र्या चाभिमन्त्रितम् ।

तेन दहन्ति ते दैत्या वज्रीभूतेन वारिणा ॥  
 एतद्विदित्वा यो विप्र उपास्ते संशितव्रतः ।  
 दीर्घमायुः स विन्देत सर्वपापैः प्रमुच्यते ॥  
 विकर्मस्थाः विहितातिक्रमनिषिद्धकर्मकर्तारः । सन्ध्येति । स-  
 न्ध्यात्मकत्वेनेत्यर्थः । तं सूच्यम् । ॐकारब्रह्मसंयुक्तम् ॐकाररूपेण  
 ब्रह्मणा संयुक्तम् ।

मनुः,

पूर्वा सन्ध्यां जपंस्तिष्ठन्नैशमेनो व्यपोहति ।  
 पश्चिमां तु समासीनो मलं हन्ति दिवाकृतम् ॥  
 मलं पापम् ।

शातातपः,

अनृतं मद्यगन्धं च दिवामैथुनमेव च ।  
 पुनाति वृषलस्यान्नं बहिः सन्ध्या ह्युपासिता ॥  
 वृषलोऽत्र अधार्मिकः ।  
 तदुक्तं महाभारते,  
 वृषो हि भगवान्धर्मस्तस्य यः कुरुते त्वलम् ।  
 वृषलं तं विदुर्देवा इति ।

धमः,

यदह्ना कुरुते पापं कर्मणा मनसा गिरा ।  
 आसीनः पश्चिमां सन्ध्यां प्राणायामैश्च हन्ति तत् ॥  
 यद्राश्या कुरुते पापं कर्मणा मनसा गिरा ।  
 पूर्वा सन्ध्यामुपासीनः प्राणायामैर्व्यपोहति ॥  
 सन्ध्यामुपासते ये तु सततं संशितव्रताः ।  
 विधूतपापास्ते यान्ति ब्रह्मलोकं सनातनम् ॥  
 संशितव्रताः निश्चितव्रता दृढव्रता इति यावत् ।

एतच्चाज्ञानादिकृतपापविषयम् ।

द्वां वा यदि वा रात्रौ यदज्ञानकृतं भवेत् ।

त्रिकालमन्ध्याकरणात्तन्मर्षं त्रिप्रणश्यति ॥

इति याज्ञवल्क्यवचनान् ।

वैधायनः,

यदुपस्थकृतं पापं पद्भ्यां वै यत् कृतं भवेत् ।

बाहुभ्यां मनसा चैव वाचा वाथ कृतं भवेत् ॥

सायं सन्ध्यामुपस्थाय तेन तस्मात्प्रमुच्यते ॥

व्यासः द्वितीये योगियाज्ञवल्क्यः,

यस्तु तां केवलां सन्ध्यामुपासीत स पुण्यभाक् ।

तां परिसृज्य कर्माणि कुर्वन्प्राप्नोति क्लिप्तपद्म ॥

ब्रह्मणोपासिता सन्ध्या विष्णुना शङ्करेण च ।

कस्तां नोपासयेद्देवीं सिद्धिकामां द्विजात्तमः ॥

छन्दोगपरिशिष्टे कात्यायनः,

अत ऊर्ध्वं प्रवक्ष्यामि सन्ध्यापामनकं विधिम् ।

अनर्हः कर्मिणां त्रिषः सन्ध्याहीनो यतः स्मृतः ॥

दक्षः,

सन्ध्याहीनोऽशुचिर्निसमनर्हः सर्वकर्मणु ।

यदन्यत्कुरुते कर्म न तस्य फलभागभवेत् ॥

इदं च सन्ध्यात्तरविहितकर्माभिप्रायेण ।

अन्यथा तत्पूर्वविहितस्नानादिष्वप्यनधिकारप्रसङ्गात् । अ

थवा चिरतरसन्ध्यात्यागिनो द्विजातिकर्मानधिकारार्थमिदम् ।

तदुक्तं मनुना,

नोपतिष्ठति यः पूर्वां नोपास्ते यश्च पश्चिमात् ।

स शूद्रवद् बहिष्कार्यः सर्वस्माद् द्विजकर्मणः ॥

द्विजकर्मणोऽध्ययनजपादेः ।

छन्दोगपरिशिष्टे कात्यायनः,

एतन्मन्धात्रयं प्रोक्तं ब्राह्मण्यं यदधिष्ठितम् ।

यस्य नास्त्यादरस्तत्र न स ब्राह्मण उच्यते ॥

आदर अनुष्ठानम् ।

मन्ध्यालोपस्य चाकर्त्ता स्नानशीलश्च यः सदा ।

ते दोषा नोपमर्षन्ति गरुत्मन्तमिवोरगाः ॥

त्रिष्टणुपुराणे,

सर्वकालमुपस्थानं मन्ध्ययोः पार्थिवेष्यते ।

अन्यत्र मूतकाशौचविभ्रमातुरभीतितः ॥

विभ्रमः चित्तविक्षेपः । मेघादिना मन्ध्याकालाज्ञानमित्येके ।  
मन्धयोपरिंत द्वित्रचनं तृतीयमन्ध्याया उपलक्षणार्थम् । एतन्म-  
न्धात्रयं प्रोक्तमिखादिकात्यायनवचनात् ।

मन्धात्रयं तु कर्त्तव्यं द्विजेनास्मावदा सदा ।

इति योगियाज्ञवल्क्यवचनाच्च । आत्माविदा शरीरेन्द्रिया-  
रतिरिक्तं नित्यःकरणे परलोके दुःखभागिनमात्मानं विजानता ।  
न तदकरणे प्रत्ययाय इति सूचितम् । अत्र मन्धात्रयं तु क-  
र्त्तव्यमित्युत्पत्तिवाक्ये मङ्गलाश्रवणात्तिस्र अद्भुतीर्जुहोतीति-  
।क्षीणि कर्माणि । तेषां च पृथ्वा मन्ध्यां जपन्तिष्ठन्निखादिमनु-  
॥क्ये प्रत्येकं फलमन्ध्वन्ध्रश्रवणात् एकाकरणेऽप्यपरं कर्त्तव्य-  
।व । दर्शपूर्णमासवाक्ये तु आग्नेयादीनां यागानां समुचिता-  
।मेव फलमन्ध्वन्ध्रश्रवणात्पार्ष्णीयमाकाकरणे दर्शम्याननुष्ठाने न्या-  
।तः प्राप्ते वचनात्पार्याश्चतुर्पूर्वकं दर्शमनुतिष्ठन्ति । न च पृथ्वा  
।न्ध्यामिखादिपूर्वोदाहृतमनुवाक्ये प्रातःमायंमन्ध्ययोः प्रत्येकं  
।लश्रवणेन एकाकरणे अपरानुष्ठाने मिद्धेऽपि मन्धाह्ममन्ध्यायाः

केवलाया अनुष्ठाने किं प्रमाणमिति वाच्यम् ।

दिवा वा यदि वा रात्रौ यदज्ञानकृतं भवेत् ।

त्रिकालसन्ध्याकरणाच्चत्तसर्वं व्यपोहति ॥

इति याज्ञवल्क्यवचनेनोदाहृतमनुवचनैकवाक्यतया सन्ध्या-  
त्रयस्य प्रत्येकमेव फलसम्बन्धाभिधानात् । अत एव कात्यायने-  
नापि स्नानानन्तरमुत्तीर्य धौते वाससी परिधाय मृदोरु करौ  
प्रक्षाल्याचम्य त्रिरायम्यासूनित्यादिना केवलमध्याह्नसन्ध्यैवोक्ता ॥

अथ सन्ध्यादेशादि ।

तत्र शङ्खलिखितौ, सत्रती बहिः सन्ध्यामुपासीतेति ।

सत्रती सह व्रतेन यद्वर्त्ततेऽध्ययनादि तत्सत्रतं तद्वान् ब्रह्म-  
चारी । बहिः, ग्रामात् ।

मनुरपि,

नैनं ग्रामेऽभिनिम्लोचेत्सूर्यो नाभ्युदियात्कचित् ।

एनं ब्रह्मचारिणम् । अभिनिम्लोचेत् अस्तं गच्छेत् । ब्रह्म-  
चारिणा ग्रामाद् बहिः सूर्योदयास्तसमयौ सन्ध्यार्थं सम्पाद्याविति  
तात्पर्यार्थः ।

शातातपः,

गृहेषु प्राकृती सन्ध्या गोष्ठे शतगुणा स्मृता ।

नदीषु शतसाहस्रा अनन्ता शिवसन्निधौ ॥

प्राकृती यथोक्तफला ।

व्यासः,

बहिः सन्ध्या दशगुणा गोष्ठप्रस्रवणादिषु ।

ख्याता तीर्थे शतगुणा साहस्री जाह्नवीजले ॥

जाह्नवीजले जाह्नवीजलसमीपे । जलमध्ये गायत्रीजपनिषे-  
धस्य वक्ष्यमाणत्वात् । सन्ध्यापदमत्र गायत्रीजपातिरिक्तकर्म-

कलापपरमिसन्धे । सन्ध्याकालपरिमाणमाह—

योगियाज्ञवल्क्यः,

हासट्टी तु सततं दिवसानां यथाक्रमम् ।

सन्ध्या मुहूर्त्तमात्रं तु हासे वृद्धौ समा स्मृता ॥

मुहूर्त्तमात्रं नाडीद्वयमात्रम् । तथा,

सन्धौ सन्ध्यामुपासीत नास्तगे नोदृगते रवौ ।

सन्धाविति वक्ष्यमाणमध्याह्नमन्ध्याकालस्याप्युपलक्षणम् ।

सन्ध्यात्रयं तु कर्त्तव्यमित्यनेन मध्याह्नसन्ध्याया अपि योगिया-  
ज्ञवल्क्याभिमतत्वात् । अत्र सन्धोपासनायाः सन्धावेव विधा-  
नात्तत्पूर्वोत्तरकालयोस्तदप्रसक्तेर्नास्तगइति सायंसन्ध्यायाः सूर्य-  
विम्बस्यार्द्धास्तमनात्परत आरम्भनिषेधार्थं, नोदृगते इति प्रातः  
सन्ध्याया उदयोत्तरं समाप्तिनिषेधार्थम् ।

तथाच दक्षः,

राश्यन्तयामनाञ्चौ द्वे सन्ध्यादिः काल उच्यते ।

दर्शनाद्गतिरेखायास्तदन्तो मुनिभिः स्मृतः ॥ इति ।

नाडी घटिका । नाञ्चौ द्वे इत्यनेन नाडीद्वयं पारम्भकालो  
विवक्षितः । तस्यैव सन्ध्यादित्वसम्भवात् ।

संबन्धिपि,

प्रातःसन्ध्यां सनक्षत्रामुपासीत यथाविधि ।

सादित्वां पश्चिमां सन्ध्यामर्द्धास्तमितभास्कराम् ॥

सनक्षत्रामित्यनेन दक्षैकवाक्यतया राश्यन्तघटिकाद्रयादावु-  
पक्रम्य सूर्यविम्बरेखादर्शनपर्यन्तं प्रातः सन्ध्यामुपासीतित्यर्थः ।  
सादित्वामित्यनेनोपक्रमकालो दर्शितः । अर्द्धास्तमितभास्करामि-  
त्यनेन भास्करस्यार्द्धास्तमनमयः समाप्तिकालो दर्शितः । स च  
प्रत्यगातारकोदयादिति याज्ञवल्क्यैकवाक्यत्वात्सन्ध्यादयकालोप-



लक्षकः । यद्वा पदद्वयेन सूर्यास्तमनाव्यवहितपूर्ववृत्तिपूरुणसूर्यविम्बा-  
वस्थानकालगारभ्याद्धास्तिमनकालपर्यन्तः सायंसन्ध्यायाः प्रार-  
म्भकाल उक्तः । अत एवोपक्रमकालमाहेत्युक्त्वा निवन्धुभिः श्लो-  
कोऽयमवतारितः ।

एथञ्च,

अहोरात्रस्य यः सन्धिः सूर्यनक्षत्रवर्जितः ।

सा च मन्ध्या समाख्याता मुनिभिस्तत्त्वदर्शिभिः ॥

इतिदक्षवचने सूर्यपदं नक्षत्रपदञ्चात्यन्ततेजस्विमूर्यनक्षत्रपरम् ।

याज्ञवल्क्यः,

जपन्नासीत सावित्रीं प्रत्यगतारकोदयात् ।

सन्ध्या प्राक् प्रातरेवेहि तिष्ठेदाऽऽदन्त्यदर्शनात् ॥

प्रत्यक् पार्श्वमाभिमुखः । आसीतेति सायं जपे आसीनत्वा-  
र्थम् । प्राक् पूर्वाभिमुखः । तिष्ठेदिति प्रातर्जपे ऊर्द्धत्वार्थम् ।  
मध्याह्नमन्ध्याजपेऽप्युच्यते ।

तिष्ठेदोदयनात्पूर्वा मध्यमामपि शक्तिः ।

आसीतोद्दृष्टमाच्चान्त्यां सन्ध्यां पूर्वत्रिकं जपन् ॥

इति छन्दोगपरिशिष्टवचनात् । पूर्वत्रिकम् अंकारमहाव्याह-  
तिगायत्रीरूपम् ।

गौणकालमाह वृद्धमनुः,

न प्रातर्न प्रदोपश्च सन्ध्याकालोऽतिपद्यते ।

मुख्यकालोऽनुकल्पश्च सर्वस्मिन्कर्षणि स्मृतः ॥

आसङ्गत्वं प्रातःसन्ध्याया गौणः कालः, आप्रदोषावसानं सायं  
सन्ध्याया गौणः काल इमि माधवः ।

बौधायनः, सुपूर्वामपि पूर्वामुपक्रम्योदिते-आदिसे ममा-  
प्नुयात् अनस्तमितउपक्रम्य सुपश्चादापि पश्चिमां सन्ध्याम् ।

सुपूर्वा सुष्टुपूर्वकालां बहुषु नक्षत्रेषु विद्यमानेषु । अपिशब्दादल्पेषु नक्षत्रेषु विद्यमानेषु। सुपश्चादपि बहूनक्षत्रदर्शनावधि । अपिशब्दादनक्षत्रदर्शनेऽपि समाप्नुयादित्यर्थः ।

गौतमः, अयामुपस्पर्शनपेके गोदानादि वह्निःमन्ध्यत्वं च तिष्ठेत्पूर्वामामीन उत्तरां मज्ज्योतिष्याज्योतिषो दर्शनाद्वाग्यतः ।

एके आचार्या गोदानत्रयादारभ्य स्नानं वह्निःमन्ध्यत्वं च वदन्तीत्यर्थः । गोदानत्रयान्पूर्वं तु मन्त्री वह्निःमन्ध्यामुपामीतेति पूर्वोदाहृतशङ्खलिखितवचनाद्बहिःमन्ध्यत्वनियम एव । मज्ज्योतिषि प्रातः मनक्षत्रे मायं समूर्धे काले, उपक्रम्येति शेषः । आज्योतिषो दर्शनात् प्रातः सूर्यदर्शनावधि मायं नक्षत्रदर्शनावधि ।

चिच्छुः,

पूर्वा मन्ध्यां जपंस्तिष्ठेत्पश्चिमामामीनः कालद्रव्यमेकाग्निर्कर्मकरणमप्यु दण्डवन्मज्जनम् ।

हारीतः, अस्नायी स्नायी वा दण्डवत् ।

अत्र च प्रयतोऽस्नायी अप्रयतः स्नायीति व्यवस्थितो विकल्पः । अप्रयतोऽभिषिक्तः प्रयतो वाऽनभिषिक्त इति वक्ष्यमाणयोर्भावनवचनान् । मध्याह्नमन्ध्याकालस्तु अत्रथा विभक्तस्य चतुर्थभाग एव । मध्याह्नमनानोत्तरमेव कात्यायनादिभिस्तदधिष्ठानान् । केचिच्च अष्टमा मुहूर्त्तो मध्याह्नमन्ध्याया मुख्यः काल इति वदन्ति । पठन्ति च,

पूर्वापरे तथा मन्ध्ये मनक्षत्रे प्रकीर्त्तिते ।

सप्तमूर्धे तु मध्याह्ने मुहूर्त्तमप्तकोपरि ॥

प्रातःमायंमन्ध्ययोर्मुख्ययोः प्रागुक्तगौणकालातिक्रमे वक्ष्यमाणप्रायश्चित्तं कृत्वा मन्ध्यावन्दनं कर्त्तव्यं, मध्याह्नमन्ध्यायास्तु मुख्यकालातिक्रमएव प्रायश्चित्तम् । तत्र विशिष्य गौणकालानभि-

धानात् । वस्तुतस्तु प्रातःसायंमध्ययोरपि मुख्यकालातिक्रमएव प्रायश्चित्तम् । वक्ष्यमाणप्रायश्चित्ताभिधायकवाक्ये तथैव प्रतीतेः । यश्च वृद्धमनुना प्रातःसायंमध्ययोर्विशिष्य गौणकालोऽभिहितः स तस्मिन्काले तदनुष्ठाने ऽसम्भवति कालःन्तरे तदनुष्ठानार्थम् । तत्राप्यसम्भवे तु कालान्तरेऽपि तदनुष्ठानं कार्यम् ।

दिवोदितानि कर्माणि प्रमादादकृतानि चेत् ।

शर्वर्याः प्रथमे यामे तानि कुर्यादतन्द्रितः ॥

इति वचनेन सर्वेषामहःकृत्यानां शर्वरीप्रथमयामान्तस्य कालस्य गौणकालत्वाभिधानात् । तावत्पर्यन्तमकरणे तु उपवास एव प्रायश्चित्तम् ।

दिवोदितानां निसानां कथांचित् समतिक्रमे ।

स्नातकव्रतलोपे च अहोरात्रमभोजनम् ॥

इति वचनात् ।

सांख्यायनगृह्यम्,

अरण्ये समित्पाणिः सन्ध्या उपास्ते निसं वाज्यत उत्तरापरा-  
भिमुखोऽन्वष्टमदेशम् आनक्षत्राणां दर्शनात् अतिक्रान्तायां महा-  
न्याहृतीः सावित्रीं स्वस्त्ययनानि च जपित्वा एवं प्रातःप्राङ्मुख-  
स्तिष्ठन्नामण्डलदर्शनादिति ।

अरण्ये इत्यनेन बहिः सन्ध्या सूचिता । सत्रतीत्यादिप्राणिलि-  
खितशङ्खलिखितवचनेन ब्रह्मचारिणो बहिः सन्ध्याभिधानात् ।  
समित्पाणिरित्यनेन ब्रह्मचारिणो भाविहोमार्थं समिद्धहणं दर्शितम् ।  
न तु सन्ध्याङ्गत्वेन तदुत्तरकालिकावश्यकहेमरूपदृष्टार्थत्वेनैवोप-  
पत्तौ अदृष्टकल्पनाया अन्याय्यत्वात् । तदानीं ब्रह्मचारिणः  
समिदाहरणमापस्तम्बाभिमतम् ।

यथाऽऽपस्तम्बः,

पुराऽस्तमयात्मागुदीर्घां गत्वाऽर्हिसन्नरण्यात् समिध आह-  
रेदित्यादि ।

अत एवारण्यइत्येवोक्तं न तु वहिरिति । उत्तरापरा वायव्या  
दिक् । अन्वष्टमदेशम् अष्टधा विभक्ताया दिशो योऽष्टमभागस्तमु  
लक्षीकृत्येत्यर्थः । तथाचैतदुक्तं भवति—सायंसन्ध्यावन्दने प्रत्य-  
गातारकोदयादित्यनेन पश्चिमाभिमुखत्वे मिद्धे उत्तरापरामुख  
इत्यनेन च वायव्याभिमुखत्वे मिद्धे अन्वष्टमदेशमित्यनेन पश्चिमा-  
या दिशोऽष्टधा विभक्ताया योऽष्टमो भागो वायव्याः सान्निहित-  
स्तदभिमुखः सन्ध्यामुपास्तइति ।

स्पष्टश्चायमर्थः प्रयोगपारिजातभृतशौनकवचने ।

यथा—

दिशोऽष्टधा विभक्तायाः प्रतीच्या भागमसकम् ।

दित्वा दक्षिणतोऽन्यस्तु योऽष्टमो भाग उत्तरः ॥

अस्याभिमुखतां प्राप्तो भूत्वा प्रयत्मानमः ।

जपन्नामीत सावित्रीं सन्ध्यां कृत्स्नामतन्द्रितः ॥ इति ।

इदं च गायत्रीजपएव ।

तदुक्तमाइवलाघनेन, यज्ञोपवीती नित्योदकः सन्ध्यामु-  
पासीत वाग्धेः सायमासीन उत्तरापरामुखोऽन्वष्टमदेशं सावित्रीं  
जपेदर्द्धास्तमिते मण्डलानक्षत्रदर्शनात् एवं पातः प्राङ्मुखस्ति-  
ष्ठन्नाऽऽदित्यमण्डलदर्शनादिति । यज्ञोपवीतीति सामान्यतः क्रन्व-  
र्यत्वेन प्राप्तस्य यज्ञोपवीतस्यानुवादः । नित्योदकः कृतावश्यकोद-  
ककर्मा । तेन स्नानाचमनादि कृत्वा सन्ध्यापामनं कार्यमित्यर्थः  
सिध्यति । नित्योदकः स्मृत्युक्तोदककर्मेत्यर्थः अतो मार्जनादि  
कार्यमिति तु नारायणवृत्तिः । अनिक्रान्तायां सन्ध्यायां प्रहाव्या-  
हृत्यादि जपित्वा सन्ध्यामुपस्तइत्यन्वयः । स्वस्त्यपनानि स्व-

स्तिप्रकाशकानि स्वस्तिनइन्द्रोदृद्धश्रवा इत्यादीनि । एवमित्यनेन  
 प्रातःसन्ध्याकालातिक्रमेऽपि सायंसन्ध्याकालातिक्रमोक्तं महाव्या-  
 हृसादिजपरूपं प्रायश्चित्तमतिदिश्यते । एवं मध्याह्नसन्ध्याकाला-  
 तिक्रमेऽपि इदमेव प्रायश्चित्तम् । एकत्र दृष्टत्वात् । अत्र च सा-  
 यंसन्ध्यायां मध्याह्नसन्ध्यातर्पणादेः सायंसन्ध्यायाश्च करणोप-  
 स्थितौ पाठक्रमादि बाधित्वा सायंसन्ध्यामेवादौ कुर्यात्ततोऽन्यत्सं-  
 ध्यातर्पणादिकम् । सायंसन्ध्याया मुख्यकालस्य बाधानौचित्यात् ।  
 मध्याह्नसन्ध्यातर्पणादेर्मुख्यकालस्य स्वत एव बाधितत्वात् । गौ-  
 णकालस्य च शर्वरीप्रथमयामपर्यन्तं सत्त्वात् । एवं प्रारब्धकर्मणो-  
 ऽपि मध्ये मुख्यसन्ध्याकालप्रसक्तौ आरब्धकर्मणः प्रयोगप्राशु-  
 भावं बाधित्वाऽपि मुख्यकालानुरोधान्मध्ये सन्ध्याऽनुष्ठेया । अत्र  
 एव प्रारब्धायाः सान्तपनीयेष्टेरन्तरा सायंहोमप्रसक्तौ तस्य नो-  
 त्कर्षोऽपि तु स्वकालएवानुष्ठानमिति न्यायविदः ।

अन्ये तु,

सन्ध्याहीनोऽशुचिर्नित्यमनर्हः सर्वकर्मसु ।

इत्यादिना तत्सन्ध्योत्तरकर्मसु कृततत्सन्ध्यस्यैवाधिकारप्र-  
 तीतेर्मध्याह्नसन्ध्योपासनस्यैव प्राथम्यं सायंसन्ध्यायास्तूत्कर्ष एवेति  
 वदन्ति । दिग्भियममाह—

कूर्मपुराणम्,

प्राङ्मुखः सततं विप्रः सन्ध्योपासनमाचरेत् । इति ।

योगियाज्ञवल्क्यस्तु,

पेशान्यभिमुखो भूत्वा शुचिः प्रयतमानसः ।

इत्यनेनैशान्यभिमुखत्वमाह । तेनानयोर्द्विर्भाविकल्पः ।

सन्ध्योपक्रमे व्यासः,

स्मृत्वोत्कारं च गायत्रीं निबध्नीयात् शिलां ततः ।

पुनराचम्य हृदयं नाभिं स्कन्धं च संस्पृशेत् ॥ इति ।

यदि तस्मिन्काले दैवान्मुक्तशिशुः स्यात्तदाऽनेन शिशोर्वा  
बध्वा ऽऽचामेदित्यर्थः ।

छन्दोगपरिशिष्टम्,

अतः परं प्रवक्ष्यामि सन्धोपासनकं विधिम् ।

अनर्हः कर्मणां विमः सन्ध्याहीनो यतः स्मृतः ॥

सव्ये पाणौ कुशान्कृत्वा कुर्यादाचमनक्रियाम् ।

इस्वाः प्रचरणीयाः स्युः कुशा दीर्घाश्च बर्हिषः ॥

दर्भाः पवित्रमित्युक्तमतः सन्ध्यादिकर्मसु ।

सव्यः सोपग्रहः कार्यो दक्षिणः सपवित्रकः ॥ इति ।

यतो इस्वाः कुशाः पञ्चयज्ञादिकर्मानुष्ठानार्हाः, दीर्घाश्च स्त-  
रणार्थं बर्हिषो भवन्ति, दर्भा एवानन्तर्गभिणमिसादिलक्षणं पवित्र-  
मित्युक्तम् । अतस्तेषां सर्वकर्मसूपयोगात्सन्ध्यादिकर्मसु वामकरो  
बहुतरकुशासहितो दक्षिणश्च यथोक्तलक्षणकपवित्रसहितः कार्य  
इत्यर्थः । उपग्रहः कुशाः । श्रीदत्तस्तु कुशान् कृत्वेति पूर्वोक्तकु-  
शात्रयसमीपे अग्रिमकर्भोपयुक्ता अन्ये कुशा भर्त्तव्याः । देशस्या-  
काङ्क्षितत्वात् उप समीपे गृह्यत इति व्युत्पत्तिसम्भवाच्चेति व्या-  
ख्यातवान् ।

लघुहारीतः,

आचम्य प्रयतो निसं पवित्रेण द्विजोत्तमः । इति ।

तथा,

दर्भहीना तु या सन्ध्या यच्च दानं विनोदकम् ।

असंख्यातं च यज्जप्तं तत्सर्वं निष्फलं भवेत् ॥

योगियाज्ञवल्क्यः,

एवं ज्ञात्वा तु मन्त्राणां प्रयोगं वै द्विजोत्तमाः ।

सन्ध्यामुपासते यद्द्वयथावत्तन्निबोधत ॥

ईशान्यभिमुखो भूत्वा शुचिः प्रयतमानसः ।

आचान्तः पुनराचामेदृत्मित्यभिमन्थ्य च ॥

आन्तरं शुद्ध्यति ह्येवमन्नपानमलीकृतम् ।

एवं पूर्वोक्तेन प्रकारेण । मन्त्राणामद्यमर्षणमृक्तादीनां, प्रयोगम् ऋषिच्छन्दोदैवतविनियोगरूपम् । इदं च ऋष्यादिज्ञानं तत्तन्मन्त्रपाठात्पूर्वं कर्त्तव्ये ऋष्यादिस्मरणे उपयुज्यते । न तु एतद्वचनवलात्सन्ध्यावन्दनात्पूर्वमेव सर्वेषां मन्त्राणाम् ऋष्यादिस्मरणं कार्यमिति भ्रमः कार्यः । तथामसङ्गभूतेन ऋष्यादिस्मरणेन सह सर्वेषां मन्त्राणां न्यायागतानन्तर्यवाधप्रसङ्गात् । यत्र तु मिलितानां मन्त्राणामेकस्मिन्कर्मणि विनियोगस्तत्र तेषां मिलितानामेव ऋष्यादिस्मरणं प्राक् कर्त्तव्यम् । तत्स्मरणं च-

आर्षं छन्दश्च दैवत्यं विनियोगस्तथैव च ।

वेदितव्यं प्रयत्नेन ब्राह्मणेन विशेषतः ॥

इतिवचनपाठक्रमेण कार्यम् । एतेषां च चतुर्णामेव स्मरणमावश्यकम् ।

अत्रिदित्वा मुनिच्छन्दो दैवतं योगमेव च ।

योऽध्यापयेज्जपेद्वाऽपि पापीयान्स प्रजायते ॥

इत्यनेन तथैवाभिधानात् । यत्तु-

एवं पञ्चविधं योगं जपकाले ह्यनुस्मरेत् ।

होमे चान्तर्जले यागे स्वाध्याये याजने तथा ॥

इति ब्राह्मणान्तर्भावेन पञ्चविधत्वमुक्तं, तद् अधिकफलार्थमित्यादि परिभाषायामभिहितम् । अन्तर्जले अन्तर्जलसाध्येऽद्यमर्षणजपादौ । ऋत्मित्यभिमन्थ्य चेति । ऋत्तं च सत्यं चेत्यादिमूक्तेनाभिमन्थ्य पुनराचामेदित्यर्थः । इदं च योगियाङ्गवल्क्योक्तत्वात्तदन्य-

सन्ध्यापासने सङ्कल्पमार्जनादि । २६९

प्रकारेण सन्ध्याकरणे नावश्यकम् । अशुद्धिनिवारकत्वात्तत्रापि  
वा नावश्यकमिति केचित् ।

वस्तुतस्तु—

आचान्तः पुनराचामेदतामित्यभिमन्त्र्य तु ।

इति कूर्मपुराणेऽपि तद्दर्शनात् तत्र दोषक्षयाकथनाच्च सर्वैरेव  
कर्तुमुचितमिति । सन्धयोपक्रमे सङ्कल्पमाह—

मदनपारिजते संवर्त्तः,

नत्वा तु पुण्डरीकाक्षमुपात्तागःप्रशान्तये ।

ब्रह्मवर्चसकामार्थं प्रातःसन्ध्यामुपास्महे ॥

इत्थं कृत्वाऽथ संकल्पं कुशानादाय पाणिना । इति ।

पुनर्योगियाज्ञवल्क्यः,

त्रिरावर्त्य तु सावित्रीं प्रणवं व्याहृतीस्तथा ।

मार्जनं च तथा कृत्वा आपोहिष्टेति मार्जयेत् ॥

सार्धामृचं तु प्रक्षिप्य ऊर्ध्वं सार्धामघः क्षिपेत् ।

अधोभागविमृष्टायाममुरा यान्ति सङ्क्षयम् ॥

सर्वतीर्थभिषेकश्च ऊर्ध्वं समाज्जनात् भवेत् ।

अयमर्षणमृक्तेन मार्जनं कारयेत्ततः ॥

शान्नाश्च द्रुपदां कामतः सम्प्रयोजयेत् ।

ॐकारपूर्वा गायत्रीमन्त्रिज्ञाद्यमर्षणम् ॥

सातत्यं ब्रह्म चैतद्वै पुरा हृष्टं स्वयम्भुवा ।

एवं समाज्जनं कृत्वा बाह्यशुद्ध्यर्थकारणम् ॥

तथाऽभ्यन्तरशुद्ध्यर्थं प्राणायामान्समाचरेत् ।

इत्यभिधानात्, समाज्यं मन्त्रैरात्मानमिति सन्धयोपक्रमे कूर्म-  
पुराणेऽप्यभिहितम् ।

स्नानमन्त्रैवतैर्मन्त्रैर्मार्जनं प्राणसंयमः ।



सूर्यस्य चाप्युपस्थानं गायत्र्याः प्रसहं जपः ॥  
 इतियाङ्गवल्क्यपाठक्रमादापि प्राणायामात्पूर्वं मार्जनं प्रतीयते।  
 छन्दोगपरिशिष्टेऽपि,  
 रक्षाऽन्ते वारिणाऽऽत्मानं परिवेष्ट्य समन्ततः ।  
 शिरसो मार्जनं कुर्यात्कुशैः सोदकविन्दुभिः ॥  
 प्रणवो भूर्भुवःस्वश्च गायत्री च तृतीयिका ।  
 अद्वैवत्यस्तृचश्चैव चतुर्थ इति माऽर्जनम् ॥  
 इत्यभिधाय प्राणायामप्रकार उक्तः । अन्ते—  
 सव्ये पाणौ कुशान् कृत्वा कुर्यादाचमनक्रियाम् ।  
 इति पूर्वश्लोकोक्ताचमनान्ते । वारिणाऽऽत्मानं वेष्टयित्वा रक्षा,  
 कार्येति शेषः ।

श्रीदत्तस्तु प्राणायामात्पूर्वमभिहितमिदं माऽर्जनं स्नानासाम-  
 ध्ये शरीरशौचार्थमेव, बाह्यशुद्ध्यर्थकारणमिति योगियाङ्गवल्क्ये  
 श्रवणादित्याह । तच्चिन्त्यं, बाह्यशुद्ध्यर्थकारणत्वेऽपि स्नानानुकल्पे  
 मानाभावात् । आपोहिष्ठेति श्रुचेन माऽर्जने प्रकारान्तरमाह—

व्यासः,

आपोहिष्ठेत्युक्ता कुर्यान्माऽर्जनं च कुशोदकैः ।

प्रणवेन तु संयुक्तं क्षिपेद्वारि पदेपदे ॥

विप्लुषोऽष्टौ क्षिपेन्मूर्ध्नि अथो यस्य क्षयाय च ।

रजस्तमोमोहजातान् जाग्रत्स्वप्नसुषुप्तिजान् ॥

वाङ्मनःकर्मजान् दोषाश्चैतान्मन्त्रभिर्दहेत् ।

अत्रैव प्रकारान्तरमाह स्मृतचन्द्रिकायाम्,

ऋगन्ते माऽर्जनं कुर्यात्पादान्ते वा समाहितः ।

श्रुचस्यान्ते ऽथवा कुर्याच्छिष्टानां मतमीदृशम् ॥

प्रकारान्तरमाह—

सन्ध्योपासने मार्जनप्राणायामादिः । २७१

अग्निपुराणम्,

आपोहिष्ठेति संमार्गं कुर्यात्प्रयतमानसः ।

मूर्ध्नि भूमौ तथाऽऽकाशे आकाशे च पुनर्भुवि ॥

मूर्ध्नि भूमौ पुनर्मूर्ध्नि भूमौ कुर्वीत मार्जनम् ।

स्मृतिचन्द्रिकायां योगियाज्ञवल्क्यः,

आपोहिष्ठेति तिसृभिर्ऋग्भिस्तु प्रयतः शुचिः ।

नवप्रणवयुक्ताभिर्जलं शिरसि निक्षिपेत् ॥

कुशालाभे तु देवतीर्थेन मार्जनं कुर्यात् । मार्जनार्चनव-

लिकर्मभोजनानि देवतीर्थेन कुर्यादिति हारीतवचनात् ।

श्रुतुः,

धाराच्युतेन तोयेन सन्ध्योपास्तिर्विगर्हिता ।

पितरो न प्रशंसन्ति न प्रशंसन्ति देवताः ॥

नद्यां तीर्थे हृदे वापि भाजने मृन्मयेऽपि वा ।

औदुम्बरे च सौवर्णे राजते दारुसम्भवे ॥

कृत्वा वा वामहस्तेन सन्ध्योपास्तिं समाचरेत् ।

औदुम्बरे ताम्रमये । एवं च—

वामहस्ते जलं कृत्वा ये तु सन्ध्यामुपासते ।

सा सन्ध्या विफला ज्ञेया अमुरास्तेन तर्पिताः ॥

इति वामहस्तनिषेधवचनं पात्रान्तरसद्भावविषयम् । मार्जन-

मन्त्राणां च ऋष्यादयो वक्ष्यन्ते ।

बृहस्पतिः,

बध्वाऽऽमनं नियम्य स्वं स्मृत्वा ऋष्यादिकं ततः ।

सन्निमीलितहृत् मौनी प्राणायामान्समभ्यसेत् ॥

आसनम्,

पद्ममर्दासनं वापि तथा स्वस्तिकमासनम् ।

इति पद्मपुराणोक्तम् । स्वप्न आत्मानम् । निषम्यामूनिति पाठे  
प्राणायामपदं मन्त्रपरम् ।

अथ प्राणायामः ।

छन्दोगपरिशिष्टे,

भूराद्यास्तिस्र एवैता महाव्याहृतयोऽव्ययाः ।

महर्जनस्तपः सस्यं गायत्री च शिरस्तथा ॥

आपो ज्योती रसोऽमृतं ब्रह्म भूर्भुवःस्वरिति शिरः ।

प्रतिप्रतीकं प्रणवमुच्चारयेदन्ते च शिरसः ॥

एता एतां सहानेन तथैभिर्दशभिः सह ।

त्रिर्जपेदायतप्राणः प्राणायामः स उच्यते ।

एताः पूर्वश्लोकोक्ताः भूर्भुवःस्वःस्वरूपाः । अव्ययफल-  
कत्वादव्ययाः । प्रतिप्रतीकमिति । एतस्मिन्ममुद्राये प्रत्यव्ययमा-  
दावोकारमुच्चारयोच्छिरसश्चान्तेऽपीत्यर्थः । ततश्च भूरादिव्याहृति-  
सप्तकादौ सप्त गायत्र्यादौ चैकः शिरसश्चादावन्तेचेति द्वौ इत्येवं  
दश प्रणवाः । एताः सप्तव्याहृतीः एतां गायत्रीम् अनेन शिरसा ए-  
भिर्दशभिः प्रणवैः सह निरुद्धप्राणः सन् त्रिर्जपेत् । निरुद्ध-  
प्राणत्वं च नियतवातत्वम् । नियमश्च पूरकेणादानमेव कुम्भकेन  
धारणमेव रेचकेन त्याग एवेत्येवंरूपः ।

तथाच योगियाज्ञबल्क्यः,

एवं संमार्जनं कृत्वा बाह्यशुद्ध्यर्थकारकम् ।

तथाऽभ्यन्तरशुद्ध्यर्थं प्राणायामान् समभ्यसेत् ॥

भूर्भुवःस्वर्षहजनस्तपः सस्यं तथैवच ।

प्रत्योङ्कारसमायुक्तं तथा तत्सवितुर्परम् ॥

अप्रापोज्योतिरित्येतच्छिरः पश्चाच्च योजयेत् ।

त्रिरावर्त्तनयोगाच्च प्राणायामांस्तु शक्तितः ॥

पूरकः कुम्भको रच्यः प्राणायामस्त्रिलक्षणः ।  
 नासिकाकृष्टउच्छ्वासो ध्यातः पूरक उच्यते ॥  
 कुम्भको निश्चलश्वासो रच्यमानस्तु रेचकः ।  
 नीलोत्पलबलश्यामं नाभिदेशे प्रतिष्ठितम् ॥  
 चतुर्भुजं महात्मानं पूरकेणैव चिन्तयेत् ।  
 कुम्भकेन हृदि स्थाने ध्यायेच्च कमलासनम् ॥  
 ब्रह्माणं रक्तगौराङ्गं चतुर्वक्त्रं पितामहम् ।  
 रेचकेनेदवरं ध्यायेल्ललाटस्थं महेश्वरम् ॥  
 शुद्धस्फटिकसङ्काशं निर्मलं पापनाशनम् ।  
 पूरकेणैवादौ तृतीया मस्यमर्थे । पूरकादिपदं स्वस्वकालो-  
 पलक्षणम् । गौरसर्वाङ्गमिति पाठे गौरपदं रक्तपरं, नानार्थत्वात् ।  
 रक्तं मजापतिं ध्यायेदिति व्यासवाक्यैकवाक्यत्वात् । यत्तु—  
 आदानं रोधमुत्सर्गं वायोस्त्रिभिः समभ्यसेत् ।  
 ब्रह्माणं केशवं शम्भुं ध्यायेन्नाननुक्रमात् ॥  
 इति व्यासवचने—  
 ब्रह्माणं केशवं शम्भुं ध्यायन्मुच्येत बन्धनात् ।  
 इति बृहस्पतिवचने च पूरककाले ब्रह्मध्यानं कुम्भककाले  
 विष्णुध्यानमुक्तं, तत् पक्षान्तराभिप्रायमाव्यासवचनव्याख्याया-  
 मनुक्रमादित्यस्य शास्त्रान्तरोक्तक्रमेणेत्यर्थः । तेन विष्णुपूर्वकमेव  
 ध्यानमिति परिजातरत्नाकरौ । पूरणं च वामनामापुटस्थयेडया  
 नाड्या । रेचनं च दक्षिणनासापुटस्थया पिङ्गलया नाड्या ।  
 इडया कर्षयेद्रायुं बाह्यं षोडशमात्रया ।  
 धारयेत्पूरितं योगी चतुःषष्टया तु मात्रया ॥  
 सुषुम्णामध्यगं सम्यक् द्वात्रिंशन्मात्रया शनैः ।  
 नाड्या पिङ्गलया चैनं रेचयेद्योगविग्रहः ॥

प्राणायाममिमं प्राहुर्योगशास्त्रविशारदाः ।

भूयोभूयः समभ्यस्य व्यत्यासेन समाचरेत् ॥

इति मार्कण्डेयपुराणवाक्येन योगाङ्गप्राणायामे तथा प्रतीते  
रेचकदृष्टन्यायेनात्रापि तथात्वात् ।

अत्र मात्रानियमो योगिप्राणायामविषयः । सन्ध्याप्राणायाम-  
कालस्य मन्त्रपाठेनैवावच्छेदात् । मात्राकालस्तु निमेषानन्तरं  
यावता कालेन स्वभावत उन्मेषो भवति तावान्कालः ।

निमेषोन्मेषणं मात्राकालस्तु द्व्यक्षरस्तथा ।

इति तत्रैवाभिधानात् । व्यत्यासेन पिङ्गलया कर्षणम् इदया  
त्याग इत्येवंरूपेण । अत्र ततोऽन्तः शुध्यति त्रिभिरिति योगिया-  
ङ्गवल्क्येनोपसंहाराच्चिः प्राणायामाः कार्याः।तत्र च पूरकादीनुक्ता-  
एवं त्रिविधमुद्दिष्टं प्राणायामस्य लक्षणम् ।

इति प्राणायामस्त्रिलक्षण इति च याङ्गवल्क्येनाभिहितम् ।  
त्रिविधः प्राणायामः पूरणं कुम्भनं रेचनमिति अन्यत्राप्याभिहि-  
तम् । विधाशब्दो ह्यवान्तरभेदवाची । अतः सामान्यस्य प्राणा-  
यामस्यैते त्रयः प्रभेदाः इति प्रत्येकमेव पूरकादीनां प्राणायाम-  
त्वम् । प्राणायामसामान्यलक्षणं तु—

सव्याहृतिं सप्रणवां गायत्रीं शिरसा सह ।

त्रिः पठेदायतमाणः प्राणायामः स उच्यते ॥

इति वसिष्ठेन,

गायत्रीं शिरसा सार्द्धं जपेद्याहृतिपूर्विकाम् ।

प्रतिप्रणवसंयुक्तां त्रिरयं प्राणसंघमः ॥

इति याङ्गवल्क्येनचोक्तम् ।

अत्र व्याहृतयः सप्त ग्राह्याः । छन्दोगपरिशिष्टैकवाक्यत्वात् ।  
द्वितीयश्लोके त्रिर्जपेदिसन्वयः । एवं च पूरकादिषु प्रत्येकमेव

त्रिर्मन्त्रपाठः । एतावतैव च प्राणायामत्रयसिद्धिः ।

ततश्च,

आदानं रोधमुत्सर्गं वायोस्त्रिस्त्रिः समभ्यसेत् ।

इति व्यासवाक्यस्य च आदानादिकं कुर्वन्नेषु प्रसेकं मन्त्र-  
स्य त्रिरावृत्तपाठेन मन्त्रं त्रिस्त्रिरभ्यसेदित्यर्थः । पक्षान्तरं वा तत् ।  
त्रिविधं केचिदिच्छन्ति तथैव नवधा परे ।

इत्यनेन तथैव प्रतीतेरिति मैथिलनिबन्धारः । पूर्वोक्तवाक्येभ्यः  
प्रकारत्रयविशिष्टस्यैव वाक्येषु प्राणायामे त्रिर्मन्त्रपाठ एव श्रूयते ।  
एवं च एतादृशप्राणायामत्रयमभिप्रायेण आदानं रोधमुत्सर्गम् इ-  
त्यादिव्यासवाक्यं साधु मंगच्छते । एतस्य प्राणायामस्याभ्यासे-  
नानुष्ठानेचाद्यमर्षणरेचनयोर्माकण्डेयपुराणोक्तं नाडीव्यत्यामपि-  
च्छन्ति गौडनिबन्धारः । मिताक्षराकारस्तु मुखनासिकासञ्जा-  
रिवायुं निरुध्य भूर्भुवःस्वःपूर्विकाम् आपोऽयोतिरित्यादिशिरमा  
सहितां प्रतिव्याहृतिप्रणवमयुक्तां गायत्रीं त्रिर्मनसा जपेत् इत्ययं  
सर्वत्र प्राणायाम इति गायत्रीं शिरमा सार्द्धमित्यादियाज्ञव-  
ल्क्यश्लोकव्याख्यायामुक्तवान् । तत्र छन्दोगपरिशिष्टयोगियाज्ञव-  
ल्क्यादिवचनविरोधोद्धारप्रकारश्चिन्तनीयः ।

मदनपरिजाते व्यासः,

अङ्गुष्ठेन पुटे धार्यं नामाया दक्षिणं पुनः ।

कनिष्ठानामिकाभ्यां तु त्रामं प्राणस्य संग्रहे ॥

अङ्गुष्ठतर्जनीभ्यां च ऋग्वेदी सामगायनः ।

अङ्गुष्ठानामिकाभ्यां तु ब्राह्मं सर्वमथर्वणा ॥

अङ्गुष्ठतर्जनीभ्याम् ऋग्वेदी उक्तीत्या नामापुटद्वयं गृह्णीयात् ।

अङ्गुष्ठानामिकाभ्यां तु सामगायन इत्यर्थः । एवं च प्रथमोक्तं  
यजुर्वेदविषयम् ।

एतेषाम् ऋष्यादीनाह् संवर्त्सः,  
 ॐकारस्य ब्रह्मऋषिर्देवोऽग्निस्तस्य कथ्यते ।  
 गायत्री च भवेच्छन्दो नियोगः सर्वकर्मसु ॥  
 त्रिमात्रस्तु प्रयोक्तव्यः प्रारम्भे सर्वकर्मसु ।  
 व्याहृतीनां च सर्वासामृषिश्रैव प्रजापतिः ॥  
 गायत्र्युष्णिगनुष्टुप् च बृहती त्रिष्टुबेव च ।  
 पङ्क्तिश्च जगती चैव छन्दांस्येतानि सप्त वै ॥  
 अग्निर्वायुस्तथा सूर्यो बृहस्पतिरपाम्पतिः ।  
 इन्द्रश्च विश्वे देवाश्च देवताः समुदाहृताः ॥  
 प्राणस्यायमने चैव विनियोग उदाहृतः ।  
 विश्वामित्र ऋषिश्छन्दो गायत्री सविता तथा ॥  
 जपहोमोपनयने विनियोगो विधीयते ।  
 योगियाज्ञवल्क्यः,  
 ॐकारः परमं ब्रह्म सर्वमन्त्रेषु नायकः ।  
 प्रजापतिमुखोत्पन्नस्तपःमिद्धस्य त्रै पुरा ॥  
 तेनोपात्तमतस्तस्य ब्रह्मार्थं च स्वयम्भुवः ।  
 गायत्री च भवेच्छन्द अग्निर्देवतमुच्यते ॥  
 आदौ सर्वत्र युञ्जीत विविधेष्वेव कर्मसु ।  
 विनियोगः समुद्दिष्टः ज्ञेतो वर्ण उदाहृतः ॥  
 व्याहृतीनां च सर्वासामार्थं चैव प्रजापतिः ।  
 सप्त छन्दांसि यान्यासां तानि सभ्यक् प्रवर्त्तयेत् ॥  
 गायत्र्युष्णिगनुष्टुप् च बृहती पङ्क्तिरेव च ।  
 त्रिष्टुप् च जगती चैव छन्दांस्येतानि सप्त वै ॥  
 अग्निर्वायुस्तथाऽऽदित्यो बृहस्पत्याप एव च ।  
 इन्द्रश्च विश्वे देवाश्च देवताः समुदाहृताः ॥

अनादिष्टेषु सर्वेषु प्रायश्चित्तेषु सर्वेषाः ।  
 प्राणायामप्रयोगे च विनियोग उदाहृतः ॥  
 सविता देवता यस्या मुखमग्निस्त्रिपाच्च या ।  
 विश्वामित्र ऋषिश्छन्दो गायत्री सा विशिष्यते ॥  
 विनियोग उपनयने प्राणायामे तथैव च ।  
 आपो ज्योती रस इति मन्त्रो यस्तु प्रकीर्त्यते ॥  
 तस्य प्रजापतिश्चार्षं यजुश्छन्दो विवक्षितम् ।  
 ब्रह्माग्निवायुमूर्याश्च देवताः समुदाहृताः ॥  
 यजुरिति यजुष्ठाच्छन्दो नास्तीत्यर्थः । तथा,  
 अत्रमर्षणमूक्तस्य ऋषिरेवाग्रमर्षणः ।  
 आनुष्टुभं भवेच्छन्दो भाववृत्तं च दैवतम् ॥  
 अत्रमेधावभृथके विनियोगस्तु कल्पितः ।  
 सर्वपापापनोदार्थं स्मृतिकारिरुदाहृतम् ॥  
 भाववृत्तः भावे भावात्मके जगति वृत्तः प्रवृत्तो धाता इति

कल्पतरुः । तथा,

मिन्धुद्रीपो भवेदार्षं गायत्रं छन्द उच्यते ।  
 आपस्तु दैवतं प्रोक्तं विनियोगस्तु मार्जने ॥  
 सर्वत्र गानं कर्म अब्लिङ्गानामुदाहृतम् ।  
 कोकिलो राजपुत्रस्तु द्रुपदादार्षमुच्यते ॥  
 आनुष्टुभं भवेच्छन्द आपश्चैव तु दैवतम् ।  
 साँत्रामण्यवभृथके स्नाने तद्विनियोजनम् ॥  
 प्राणायामानन्तरं पुनः स एव,  
 प्राणस्यापमनं कृत्वा आचामेत्प्रयत्नोऽपि मन् ।  
 आन्तरं स्त्रियते यस्मात्तस्मादाचमनं स्मृतम् ॥  
 अत्र हेतुनिर्देशः सर्वास्मिन्नेव प्राणायामे आचमनमाप्स्यर्थः ।



मैत्रायणीयगृह्यपरिशिष्टम् ।

प्रातः सूर्यश्चमेत्युक्त्वा सायमग्निश्चमेति च ।

आपः पुनन्तु मध्याह्ने कुर्वादाचमनं ततः ॥

भारद्वाजोऽपि,

सायमग्निश्चमेत्युक्त्वा प्रातः सूर्येत्युपस्पृशेत् ।

आपःपुनन्तु मध्याह्ने तथा आचमनं चरेत् ॥

बौधायनः,

अथातः सन्ध्योपासनविधिं व्याख्यास्यामः तीर्थं गत्वा-  
ऽप्रयतोऽभिषिक्तः प्रयतो वानऽभिषिक्तः प्रक्षालितपाणिपादोऽप  
आचम्य अग्निश्च मामन्युश्चेति सायमपः पीत्वा सूर्यश्च मामन्यु-  
श्चेति प्रातः सपवित्रेण पाणिना सुरभिमत्साऽब्जिङ्गाभिर्वारुणी-  
भिर्हिरण्यवर्णाभिः पावमानीभिर्व्याहृतिभिरन्यैश्च पवित्रैरात्मानं  
प्रोक्ष्य प्रयतो भवति ।

अथाप्युदाहरन्ति ।

अम्भोऽवगाहनं स्नानं विहितं सार्वर्वाणिकम् ।

मन्त्रवत्प्रोक्षणं वापि द्विजातीनां विशिष्यते ॥

सर्वकर्मणां चारम्भेषु प्राक्सन्ध्योपासनकालाच्चैतेन पवित्र-  
समूहेनात्मानं प्रोक्ष्य प्रयतो भवति ।

अथाप्युदाहरन्ति दर्भेष्व्वासीनो दर्भान्धारयमाणः सोदकेन  
पाणिना प्राङ्मुखः सावित्रीं सहस्रकृत्व आवर्त्तयेदपरिमितकृत्वः  
प्राणायामशो वा शतकृत्व उभयतःप्रणवां सप्तसप्तव्याहृतिक्रं  
मनसा वा दशकृत्वस्त्रिभिस्तु प्राणायामैः श्रान्तो ब्रह्महृदयेन  
वारुणीभ्यां रात्रिमुपतिष्ठते इमं मे वरुण तत्त्वायामीति द्वाभ्या-  
मेवं प्रातः प्राङ्मुखस्तिष्ठेन् मैत्रीभ्यामहरुपतिष्ठते मित्रस्य चर्ष-  
णीधृतो मित्रोजनान् यातयति प्रजानञ्जिति द्वाभ्यामिति ।

अभिषिक्तः स्नातः । अप आचम्येति । एतदनन्तरं च मार्जनप्राणा-  
यामावन्यमुन्युक्तावुपसंहरणीयौ । कल्पान्तरं वेदम् । अग्निश्चेत्यादि ।  
इदं च समन्त्रकमाचमनं प्राणस्यायमनं कृत्वेत्यादियोगियाङ्गव-  
ल्क्यवाक्यैकवाक्यतया प्राणायामोत्तरं बोध्यम् । सन्ध्याप्राङ्गाली-  
नाचमनस्य अप आचम्येत्सनेनैवाभिधानात् । सुरभिषेत्सादि ।  
इदं च मार्जनम्—

प्राणानायम्य सम्प्रोक्ष्य ष्युचेनाब्देवेतेन तु ।

इत्यादियाङ्गवल्क्यादिवाक्यैकवाक्यतया प्राणायामानन्तरं  
बोध्यम् । अत एव एतदनन्तरमेतन्नायत्रीजप एवाभिधास्यते ।  
एतेन सूर्यश्चेत्यादिवैधायनवाक्यं सन्ध्याप्राङ्गालीनाप्रोक्षणात्प्राक्  
श्रुतमिति तत्रैव मन्त्रान्वयबोधकम् । प्राणायामोत्तरकालीनाचमने  
मन्त्रसम्बन्धे आचार एव प्रमाणमिति श्रीदत्तपारिजाताद्युक्तम-  
नादेयम् । सुरभिषती दधिक्रावण इत्यादिका । अञ्जलिङ्गाभिः आ-  
पोहिष्ठेत्यादिभिः । वारुणीभिः वरुणदेवताकाभिः यच्चिद्धिनेविश  
इसाद्याभिस्तिष्ठभिः । हिरण्यवर्णाभिः हिरण्यवर्णाः शुचयः पा-  
वका इत्यादिचतसृभिः । पावमानीभिः पत्रमानः सुवर्जन इसा-  
दिकाभिः । एतच्च मार्जनं स्नातस्यापि । योगियाङ्गवल्क्यं  
शत्रु आप इत्यादिनोक्तमार्जनं तु अमयतस्य कर्माङ्गमुख्यस्नाना-  
शक्तौ बोद्धव्यम् ।

असामर्थ्यात् शरीरस्य कालशक्त्याद्यपेक्षया ।

मन्त्रस्नानादितः सप्त केचिदिच्छन्ति सूरयः ॥

इति कालदोषादसामर्थ्यादिति च योगियाङ्गवल्क्यवचनात् ।  
सर्वकर्मणां श्राद्धादीनामपि । पवित्रसमूहः सुरभिषत्पाद्यनन्तरा-  
क्तमन्त्रसमूहः । अपरिमितकृत्व इति पूर्वोक्तमंख्यातिरिक्तसंख्य-  
त्वं विवक्षितं न त्वसंख्यत्वम् ।

असंख्यातं च यज्जप्तं तत्सर्वं निष्फलं भवेत् ।

इत्यनेन लघुहारीतवाक्येन असंख्यातजपनिषेधात् । प्राणा-  
यामशो वा शतकृत्व इति । प्राणायामशः प्राणायामेन । एतदुक्तं  
भवति—यावद्भिः प्राणायामैः सावित्र्याः क्षतं भवति तावतः प्रा-  
णायामान्कुर्यादिति । प्राणायामश्चात्र प्राणनिरोधमात्रमभिमनं,  
पूर्वं सावित्रीमात्रस्य प्रक्रान्तत्वात् । उभयतःप्रणवां सप्तसप्त्या-  
हृतिकां मनसा वा दशकृत्व इति । उभयतः आदावन्ते च मा-  
वित्र्या ॐकारं कुर्यादित्यर्थः । एतेषां च त्रयाणां पञ्चाणां श-  
क्त्यपेक्षया विकल्पः । त्रिभिश्च प्राणायामैः श्रान्तो ब्रह्महृद्-  
येनेति । पूर्वोक्तानामेकं कल्पमनुष्ठाय ततो ब्रह्महृदयेन प्रणवेन  
त्रीन् प्राणायामान्कृत्वा तैः श्रान्तः खिन्न इत्यर्थः । एवम्भूतः स-  
न् इमं मे वरुण तत्त्वायामीति द्वाभ्यां वारुणीभ्यां रात्रिमुपतिष्ठते ।  
वरुणदेवताकत्वाद्वात्रैर्वरुणोपस्थानेन तस्या उपस्थानं कृतं भवती-  
ति । एतेन मैत्रीभ्यामहरुपतिष्ठतइति व्याख्येयम् ।

तथाच तैत्तिरीयकश्रुतिः, मैत्रं वा अहर्वारुणी रा-  
त्रिरिति ।

अयं च सन्ध्याप्रयोगो बौधायनानामेव । अन्येषां प्रकारान्त-  
राभिधानात् । अत्र अग्निश्चर्मा इत्यस्य रुद्र ऋषिः प्रकृतिश्छन्दः  
अग्निर्देवता अपामुपस्पर्शने विनियोगः ।

सूर्यश्चेत्यस्य ब्रह्मऋषिः प्रकृतिश्छन्दः सूर्यो देवता अपामु-  
पस्पर्शने विनियोगः ।

आपः पुनन्त्रित्यस्य विष्णुऋषिः अनुष्टुप्छन्दः आपो  
देवता अपामुपस्पर्शने विनियोगः ।

अत्र पानव्यक्तिभेदेऽपि आचमनकर्मण ऐक्यात् प्रतिजल-  
पानं मन्त्रावृत्तिः । छन्दोगानां तु अहश्च माऽऽदित्यश्च मा पुनातु

मातः, आपः पुनस्त्विति मध्याह्ने, रात्रिश्च मा वरुणश्च मा पुनातु  
स्वाहेति सायामिति वदन्ति । अमन्त्रक्रमवैतेषामिदमाचमनमिति  
तु श्रुदित्तः ।

याज्ञवल्क्यः,

प्राणानायस्य सम्प्रोक्ष्य श्यूचेनाद्देवनेन तु । इति ।

अद्देवनेन आपोहिष्ट्यादिकेन । अत्र यद्यपि प्राणायामा-  
व्यवहितोत्तरमेव मार्जनं प्रतीयते, तथापि-

प्राणस्यायमनं कृत्वा आचामेत्प्रयतोऽपि सन् ।

इति पूर्वोदाहृतयोगियाज्ञवल्क्यवचनात् आचमनानन्तरं ज्ञेय-  
म् । अत्र मार्जनप्रकारस्तु त्रिप्लुपोऽष्टौ क्षिपोदित्यादिना प्रागुक्तः ।  
छन्दोगैस्तु प्रणवेन महाव्याहृतिभिर्गायत्र्या च मार्जनं कृत्वा आ-  
पोहिष्ट्या इत्यादिभिर्मार्जनं कार्यम् । प्राणायाममुक्त्वा ततो मार्जनं प्र-  
णवेन व्याहृतिभिर्गायत्र्या आपोहिष्ट्रियाभिस्त्रिभिरिति गोभि-  
लवचनात् । अत्र मार्जनानन्तरं वक्ष्यमाणद्रुपदाप्रयोगो बोध्यः ।

सर्वत्र मार्जनं कूर्मं अबिलङ्गानामुदाहृतम् ।

इत्यनन्तरं द्रुपदाऋष्यादिकमुक्त्वा-

अपः पाण्योः समादाय त्रिः पठेद् द्रुपदामृचम् ।

तत्तोयं मूर्ध्नि विन्यस्य सर्वपापैः प्रमुच्यते ॥

इति द्रुपदाप्रयोगमुक्त्वा-

एवं ज्ञात्वा तु मन्त्राणां प्रयोगं वै द्विजोत्तमाः ।

इत्यादिना योगियायज्ञवल्क्येन सन्ध्याप्रयोगाभिधानात् ।  
मार्जनानन्तरमुक्त्वा इत्यादिना द्रुपदामन्त्राभिमान्त्रितं जलं शिरसि देव-  
मिति श्रीदत्तादयः । वस्तुतस्तु सन्ध्याप्रयोगकथनं प्रतिज्ञाय यो-  
गियायज्ञवल्क्येन द्रुपदामन्त्रकरणकैतत्प्रयोगानभिधानादेतत्प्रयोग-  
स्य सन्ध्याङ्गत्वे मानाभावः । पञ्च—

एवं ज्ञात्वा तु मन्त्राणां प्रयोगं वै द्विजोत्तमाः ।

इत्यनेन द्रुपदामन्त्रस्यापि ऋष्यादिज्ञानं सन्ध्याङ्गत्वेन प्र-  
तिपादितं, तत्र सन्ध्यान्तर्गतप्राणायामप्राक्तनमार्ज्जने ।

शत्रु आपस्तु द्रुपदां कामतः संपयोजयेत् ।

इत्यनेन विनियुक्तद्रुपदामन्त्रविनियोगेऽप्युपपन्नम् । अपः  
पाण्योः समादायेत्यादिकं तु—

द्रुपदा नाम सा देवी यजुर्वेदे प्रतिष्ठिता ।

अन्तर्ज्जले त्रिरावर्च्य मुच्यते ब्रह्महृत्यया ॥

इत्येतत्पूर्वश्लोकवत्फलोत्कर्षकथनेन स्तुतिमात्रम् । अन्यथा  
अन्तर्ज्जलात्रिरावर्चनस्यापि सन्ध्याप्रयोगान्तर्गतत्वापत्तिः ।

मार्जनानन्तरमघमर्षणप्रयोगः ।

तत्र कात्यायनः,

करेणोद्धृत्य सलिलं घ्राणमासज्य तत्र च ।

जपेदनायतासुर्वा त्रिः सकृद्वाऽघमर्षणम् ॥

आसज्य अर्पयित्वा । अनायतासुः अनिरुद्धश्वासः । वा-  
शब्दाभिरुद्धश्वासोऽपि ।

ब्रह्मपुराणम्,

जलपूर्णं तथा हस्तं नासिकाग्रे समर्पयेत् ।

ऋतंचेति पठित्वा तु तज्जलं तु क्षितौ क्षिपेत् ॥

अत्र निरुद्धासुत्वक्षे प्राणायामानन्तरं—

प्राणस्यायमनं कृत्वा आचामत्स्यतोऽपि सन् ।

इत्यनेन योगियाङ्गवस्त्वचनेनाचमनाविधानाञ्छङ्कोक्तम् अ-  
न्तश्चरसि भूतेषु इत्यादिकमन्त्रकरणकमाचमनमघमर्षणानन्तरं केचि-  
द्रुपसंहरन्ति । वस्तुतस्तु शङ्कोक्तस्य कल्पान्तरत्वाद्वाचमने  
ऽनाकाङ्क्षितस्य मन्त्रस्योपसंहारे मूलं चिन्त्यम् ।

यथा शङ्खः,

आचम्यैवं पुरा प्रोक्तास्तीर्थसम्प्राज्ञे तु ये ।

मन्त्रास्तैर्मन्त्रितं तोयं मूर्ध्नि भूमौ तथा क्षिपेत् ॥

क्षिप्तेन मूर्ध्नि तोयेन पापमस्य मण्डयति ।

भूमौ क्षिप्तेन हन्यन्ते अमुरा एव शत्रवः ॥

व्याहृतीः कीर्त्तयेच्चैव तथैवाव्ययमक्षरम् ।

उपस्पर्शोत्ततः पश्चान्मन्त्रेणानेन धर्मतः ॥

अन्तश्चरामि भूतेषु गुहायां विद्वन्तोमुखः ।

त्वं यज्ञस्त्वं वषट्कार आपो ज्योती रसोऽपृतम् ॥

आचम्य तु ततः पश्चादादिखाभिमुखो जलम् ।

उदुयञ्जातवेदेति मन्त्रेणानेन च क्षिपेत् ॥

एष एव विधिः प्रोक्तः सन्ध्ययोश्च द्विजातिषु ।

पूर्वा मन्ध्यां जपेत्पिष्टुन्नासीनः पश्चिमां तथा ॥

ततो जपेत्पवित्राणि पवित्रं वा स्वशक्तितः ।

ऋषयो दीर्घमन्ध्यत्वाद्दीर्घमायुरवाप्नुवन् ॥ इति ।

एनम् अनन्तरोक्ताचमनकल्पेन । तीर्थसम्प्राज्ञे स्नानाङ्ग-

भूतान्तर्जलमाञ्जने । ते च मन्त्राः,

आपोहिष्ठाभिस्तिष्ठभिर्ब्रथावक्रुतुपूर्वशः ।

हिरण्यवर्णेति च वै ऋग्भिश्चतस्तुभिस्तथा ॥

शान्नादेवीरिति तथा शान्नापस्तथैव च ।

इदमापःप्रवहन् तथा मन्त्रमुदीरयेत् ॥

इत्यनेन स्नानप्रकरणे तेनैवोक्ताः । अव्ययम् अंकारम् । उप-  
स्पृशेत् आचामेत् । एष एवेति । एष मध्याह्नमन्धयोक्तः । पवित्रा-  
णि अघमर्षणदीनि । दीर्घमन्ध्यत्वं दीर्घकालव्यापिगायत्रीजपेन ।  
एतच्च दीर्घमन्ध्यत्वं दीर्घायुष्कामस्य ।

अथार्घक्षेपः ।

अघमर्षणजपानन्तरं छन्दोगपरिशिष्टम्,  
उत्थायार्कं प्रति प्रोहेत्रिकेणाञ्जलिमम्भसः ।  
अर्कं प्रति सूर्याभिमुखं, प्रोहेत् क्षिपेत् त्रिकेण ।  
प्रणवो भूर्भुवःस्वश्च गायत्री च तृतीयिका ।

इत्यनन्तरोक्तप्रणवमहाव्याहृतिगायत्र्यात्मकत्रिकेण । अत्रा-  
ञ्जलिमित्येकत्वस्य विवक्षितत्वाद्अलित्रयदानमशुद्धमिति श्रीदत्त-  
पारिजातौ ।

वस्तुतस्तु अघमर्षणजपानन्तरं त्रीनुदकाञ्जलिनादित्यउत्सि-  
पेदिति गोभिलवचनाद्अलित्रयदानमपि शास्त्रार्थः ।

एवं च,

कराभ्यां तोयमादाय गायत्र्या चाभिमन्त्रितम् ।

आदित्याभिमुखस्तिष्ठंस्त्रिरूर्ध्वं संध्ययोः क्षिपेत् ॥

सकृदेव तु मध्याह्ने क्षेपणीयं द्विजातेभिः ।

इति व्यासवाक्यव्यवस्थाऽवसेया । अत्राभिमन्त्रितजलस्य  
त्रिः प्रक्षेपाभिधानात्प्रत्यञ्जलि मन्त्रपाठः ।

कात्यायनः,

पुष्पाण्यम्बुमिश्राण्यूर्ध्वं क्षिप्स्वोर्द्ध्वाहुः सूर्यमुदीक्षेतोद्द्वयमुदुखं  
चित्रं तच्चक्षुरिति गायत्र्या च यथाशक्ति इति ।

अत्र मध्याह्ने सजलपुष्पश्रवणात् छन्दोगपरिशिष्टादौ अ-  
म्भस इति पुष्पस्याप्युपलक्षणम् । प्रातःसायंविषयं वा परिशिष्ट-  
वचनम् ।

तथाच तैत्तिरीयश्रुतिः,

ब्रह्मनादिनः सूर्याभिमुखाः सन्ध्यायां गायत्र्याऽभिमन्त्रिता-  
अप ऊर्ध्वं क्षिपन्ति ताः पूता आर्षा बज्जीभुतास्तानि रक्षांसि मन्दे-

हान् वारुणे द्वीपे क्षिपन्ति यत्प्रदक्षिणं प्रक्रामन्ति तेन पाप्मानम-  
वधुन्वन्ति उद्यन्तमस्तमयन्तमादिसमीभिध्यायन् ब्राह्मणो विद्वा-  
न्सकलं भद्रमश्नुतइति ।

उर्ध्वबाहुरिति मध्याह्नविषयकम् । सायंप्रातः कृताञ्जलित्वस्य  
वक्ष्यमाणःवात् । सूर्यमुदीक्षतेति सूर्याभिमुखत्वतात्पर्यकम् । तेन  
मेघादिच्छन्नत्वेऽपि तदविरोधः । गायत्र्योपस्थानं च वक्ष्यमाण-  
क्रमेण गायत्रीजप एव । अत एव वक्ष्यमाणवचनैर्बहुविधतज्जप-  
संख्याविधानाद्यथाशक्तीत्युक्तम् । युक्तं चैतत् । कात्यायनेन  
पृथक् तज्जपानभिधानादृष्यन्तरसंवादाच्च ।

स्मृतिचन्द्रिकायां पुराणम्,

सायं मन्त्रवदाचम्य प्रोक्ष्य सूर्यस्य चाञ्जलिम् ।

दत्त्वा प्रदक्षिणं कृत्वा जलं स्पृष्ट्वा विशुध्यति ॥

अञ्जलिदानानन्तरं श्रुतिः, यत्प्रदक्षिणं प्रक्रामन्ति तेन पा-  
प्मानमवधुन्वन्तीति ।

छन्दोगपरिशिष्टम्,

उच्चित्रमित्यृग्वेदेन चोपतिष्ठेदनन्तरम् ।

सन्ध्याद्वयेऽप्युपस्थानमेतदाहुर्मनीषिणः ॥

मध्ये त्वह उदये च विश्राडादीञ्जया जपेत् ।

तदसंसक्तपार्ष्णिर्वा एकपादर्धपादपि ॥

कुर्यात्कृताञ्जलिर्वापि उर्ध्वबाहुरथापिवा ।

यत्र स्यात्कृच्छ्रभूपस्त्रं श्रेयसोऽपि मनीषिणः ॥

भूयस्त्रं ब्रुवते तत्र कृच्छ्राच्छ्रेयो ह्यवाप्यते ।

उत् उदुसंजातवेदसमित्यादिकं, चित्रं चित्रदेवानामित्यादिकम् ।  
अनन्तरं पूर्वाद्धोक्ताञ्जलिदानानन्तरम् । सन्ध्याद्वयेऽपीति एतत् प्रातः  
सन्ध्यामुपक्रम्याक्तम् उपस्थानं मध्याह्नसायंसन्ध्ययोरपीत्यर्थः ।



प्रातर्मध्याह्नसन्ध्ययोर्विशेषमाह मध्नाह्ने इति । अह्नो मध्ये मध्याह्न-  
सन्ध्यायाम् । उदये प्रातःसन्ध्यायाम् । विश्राडादीति । विश्राड्बुहदि-  
त्याद्यनुवाकम् । आदिग्रहणात् शिवसङ्कल्पं पुरुषसूक्तं मण्डलब्राह्मणं  
चेच्छया जपेन्नत्ववश्यमिति परिशिष्टप्रकाशः । तदित्यादि । तत् उप-  
स्थानम् । असंमक्तपार्ष्णिः भूम्यलग्नगुल्फतलभागः । एकपाद् भू-  
मिष्टैकमात्रचरणः । अर्द्धपाद् भूमिष्टैकचरणार्द्धमात्रो वा, कुर्यादि-  
त्यर्थः । लघुगुरुप्रयासमाध्यानां कथं विकल्प इत्यत आह, यत्र  
स्यादिति । प्रयासभूयस्त्वात्फलभूयस्त्वमिति वाक्यार्थः ।

हारीतः,

सायं प्रातरुपस्थानं कुर्यात्प्राञ्जलिरानतः ।

ऊर्द्धवाहुस्तु मध्याह्ने यथा सूर्यस्य दर्शनात् ॥

एवं च छन्दोगपरिशिष्टे वाशब्दो व्यवस्थितविकल्पार्थः ।  
छन्दोगैः सायम्प्रातःसन्ध्ययोः उदुसं चित्रम् उद्गयन्तममस्परि इति  
ऋक्त्रयेण सूर्यं उपस्थातव्य इति श्रीदत्तः । तन्मूलं च सायम्प्रा-  
तः सन्ध्यामुपासीत उदुस्यं चित्रम् उद्गयन्तममस्परीत्यादि गोभि-  
लीयवाक्यम् । अत एव छन्दोगपरिशिष्टे उच्चित्रमित्युद्गयेनेत्यत्र  
उच्चित्रमुद्गयेनैवमिति कल्पतरुपारिजातादौ पाठः । उद्गयेन उद्गयन्त-  
ममस्परीत्यादिनेति व्याख्यातं च । एवं मध्याह्ने उदुस्यं चित्रदेवानाम्  
आयङ्गौः अपत्येतायवः तरणिर्विश्वदर्शिनो विद्यामेषिरज इत्येतैः  
षड्भिर्भन्त्रैश्छन्दोगानां सूर्धोपस्थानमिति श्रीदत्तादयः । तन्मूलं  
च मध्याह्नकृत्यप्रकरणे नित्यवत्सन्ध्यामुपासीतोदुस्यं चित्रमायङ्गौ-  
रपत्ये तरणिर्विद्यामेइत्याभिर्ऋग्भिरुपस्थानमिति गोभिलीयसूत्रम् ।  
किं तु तद्भिस्त्रितोच्चित्रमुद्गयेनैवमिति छन्दोगपरिशिष्टपाठानुसारेण  
मध्याह्नेऽप्युद्गयमित्येतत्पाठस्योचितत्वात्तत्रयागे मूलं चिन्त्यम् ।

कात्यायनीयानाम् उद्गयमुदुस्यं चित्रं तच्चक्षुरितिमन्त्रचतुष्टयेन

संध्यान्नयेऽप्युपस्थानं, पूर्वोदाहृतकात्यायनवचनात् । ऋग्वे-  
दिनां तु संध्याप्रयोगोऽपि वक्ष्यते ।

एतेषाम् ऋष्यादिकमाह कात्यायनः,  
उदुत्यं जातवेदेति ऋषिः प्रस्कण्व उच्यते ।  
छन्दो गायत्रमेवास्य सूर्यो देवतमेव च ॥  
अग्निष्टोमउपस्थाने विनियोगः प्रकीर्तितः ।  
चित्रंदेवेति मन्त्रस्य ऋषिः कौत्स उदाहृतः ॥  
त्रिष्टुप् छन्दो देवतं च सूर्यस्तु परिकीर्तितः ।  
अग्निष्टोमउपस्थाने विनियोगस्तथैव च ॥

उद्वयमित्यस्य हिरण्यस्तुप ऋषिः  
अनुष्टुप् छन्दः सूर्योपस्थाने विनियोगः ।  
तच्चक्षुरित्यस्य दध्यङ्गुथर्वण ऋषिरक्षरातीतपुरः उष्णक  
छन्दः सूर्यो देवता सूर्योपस्थाने विनियोगः ।

आयङ्गौरित्यस्य सर्पराज्ञी ऋषिर्गायत्री छन्दः सूर्यो देवता  
सूर्योपस्थाने विनियोगः ।

अपत्येतायत्र इत्यादिऋक्त्रयस्य प्रस्तुतष्यऋषिर्गायत्रीछन्दः  
सूर्यो देवता सूर्योपस्थाने विनियोगः ।

छन्दोगैरुपस्थानानन्तरं नमो ब्राह्मणेभ्यो नम आत्रार्थेभ्यो  
नम ऋषिभ्यो देवेभ्यो नमो वेदेभ्यो नमो वयत्रे च मृशत्रे च वि-  
ष्णवे च वैश्रवणाय चोपजायचेत्यनेनाञ्जलिं दत्त्वा देवर्षिपितृत-  
र्पणं कार्यम् । ततो गायत्रीजपः कार्य इति गोभिलसंमतम् ।

यथा गोभिलः,

नमो ब्रह्मणे इत्युपजायचेत्यनेनाग्निस्तुष्यत्विति च देवांस्त-  
र्पयेयुरित्यादिना तर्पणमुक्त्वा गायत्र्यष्टशतादीनि कृत्वेषां गाय-  
त्रीजपादिकमुक्तवान् ।

योगियाज्ञवल्क्यः,  
 प्रणवो भूर्भुवःस्वश्च अङ्गानि हृदयादयः ।  
 त्रिरावृत्तं ततः पश्चादार्षं छन्दश्च दैवतम् ॥  
 विनियोगस्तथा रूपं ध्यातव्यं क्रमशस्तु वै ।  
 इवेतवर्णा समुद्दिष्टा कौशेयवसना तथा ॥  
 श्वेतैर्विलेपनैः पुष्पैरलङ्कारैश्च भूषिता ।  
 आदित्यमण्डलान्तस्था ब्रह्मलोकगताऽथवा ॥  
 अक्षसूत्रधरा देवी पद्मासनगता शुभा ।  
 आवाह्य यजुषाऽनेन तेजोऽसीति विधानतः ॥  
 तत्र बाह्यं जपित्वा च नमस्कृत्य विसर्जयेत् ।  
 ॐकारः पूर्वमुच्चार्यो भूर्भुवःस्वस्ततः परम् ॥  
 गायत्री प्रणवश्चान्ते जपो ह्येवमुदाहृतः ।

प्रणव इत्यादि । ॐहृदयायनमः ॐमूः शिरसे स्वाहा भुवः  
 शिखायै वषट् स्वः कवचायहुं ॐभूर्भुवः श्रोत्राभ्यां बौषट् ॐ  
 भूर्भुवः स्वरस्त्राय फट् इतिमन्त्रैर्हृदयशिरःशिखासर्वाङ्गनेत्रद्वयक-  
 रद्वयेषु न्यसेदिति । एवं च ॐभूर्भुवःस्वरिति मन्त्रस्य त्रिरावर्त्तनं  
 भवतीति श्रीदत्तादिसम्मतः पक्षः । ॐभूर्भुवः स्वरित्यक्षर—  
 पञ्चकं हृदयशिरःशिखानेत्रद्वयकरद्वयेषु न्यसेदेवमपरं वारद्वय-  
 मित्यनिरुद्धादिसंमता व्याख्या । ॐभूर्भुवः स्वरित्यक्षरपञ्च-  
 कस्य हृदयशिरःशिखासु स्थानत्रये एकैकवारं न्यासेन तदक्षरप-  
 ञ्चकं त्रिरावर्त्तयेदित्यर्थः इति ब्राह्मणसर्वस्वे हलायुधः ।

न्यासे प्रकारान्तरमाह स्मृतिचन्द्रिकायां ब्रह्मा,  
 पादयोश्च तथा ज्ञान्वोर्जङ्घयोर्जठरेऽपि च ।  
 कण्ठे मुखे तथा मूर्ध्नि क्रमेण व्याहृतीर्न्यसेत् ॥  
 भूरङ्गुष्ठद्वये न्यस्य भुवस्तर्जनीकाद्वये ।

ज्येष्ठाङ्गुलिद्रुये धीमान् स्वःपदं विनियोजयेत् ॥  
 करन्यासविधिं कृत्वा अङ्गन्यासं समारभेत् ।  
 भूःपदं हृदि विन्यस्य भुवः शिरसि विन्यसेत् ॥  
 शिखायां स्वःपदं न्यस्य कवचे तत्पदं न्यसेत् ।  
 अक्षणोर्भ्रगपदं न्यस्य दिग्बिन्दुषु धियःपदम् ॥ इति ।  
 तत्पदमिति । प्रथमपादमित्यर्थः । एवमग्रेऽपि । तत आँपापो  
 ज्योतिरिति सर्वाङ्गन्यासः ।

शिरस्तस्यास्तु सर्वाङ्गे प्राणायामे परं न्यमेत् ।

इति व्यामस्मरणादित्यपि स्मृतिचन्द्रिकायाम् । आपं लन्द-  
 श्रेत्यादि । आर्षादिकं तु प्रागेवोक्तम् । रूपमाह श्वेतवर्णेत्यादि ।  
 इदं च मध्याह्नमध्याभिप्रायेण । योगियाङ्गवल्कयेनैव प्रातरादि-  
 सन्ध्यात्रये गायत्रीसावित्रीमरस्वतीति नामत्रयमुक्त्वा-

रक्ता भवति गायत्री सावित्री शुक्लवर्णिका ।

कृष्णा मरस्वती ज्ञेया सन्ध्यात्रयमुदाहृतम् ॥

इत्यनेन प्रातःसायंसन्धोर्विर्णान्तराभिधानात् । वस्तुतस्तु  
 एतद्वाक्यस्य मध्याह्नमध्यापरत्वं नोपपद्यते । तस्या वक्ष्यमाण-  
 गोभिलादिवाक्यैस्त्रिशूलादिकरत्वाभिधानेनासमृत्त्रधरत्वानुपपत्तेः ।  
 तस्मात्सन्ध्यावदादित्थिप्राप्तौ विहिता या सन्ध्या तत्परं स्वत-  
 न्त्रगायत्रीजपादिपरं च श्वेतवर्णेत्यादियानकथनम् । सन्ध्यात्रये  
 ध्यानभेदस्य रक्ता भवति गायत्रीत्यादिना अनेनैव प्रागुक्तत्वा-  
 त् । न च तत्सन्ध्याध्यानमिदं च गायत्रीध्यानमिति श्रीदत्ताद्यु-  
 क्तमादरणीयम् । या सन्ध्या सैव गायत्रीत्यादिनाऽनेनैव सन्ध्या-  
 गायत्रयोरभेदकीर्तनादिति । सर्वत्र जपे मन्त्रप्रकाश्यमन्त्राधिष्ठान-  
 दन्तर्गोर्ध्यानविधानादत्रापि तद्ध्यानमुचितम् । प्रकृते च सर्वभु-  
 तान्तर्गामिपरमात्मैव मन्त्रप्रकाश्य इति सोऽपि—

ध्येयः सदा सवितृमण्डलमध्यवर्ती  
 नारायणः सरसिजासनसन्निविष्टः ।  
 केयूरवन्मकरकुण्डलवान् किरीटी  
 हारी हिरण्यवपुर्धृतशङ्खचक्रः ॥

इत्युक्तक्रमेण ध्येयः । मन्त्राधिष्ठातृदेवतात्वाद् गायत्र्यपि  
 ध्येयेति वदन्ति ।

स्मृतिचन्द्रिकायां गोभिलः,

प्रातर्गायत्रीं रविमध्यस्थितां रक्तवर्णां कुमारीमक्षमालाहस्तां  
 हंसासनमारूढां ब्रह्मदेवतां ऋग्वेदमुदाहरन्तीं, मध्यन्दिने सा-  
 वित्रीं रविमध्यस्थितां श्वेतवर्णां यौवनस्थां त्रिनेत्रां त्रिशूलहस्तां  
 वृषभासनमारूढां रुद्रदेवतां यजुर्वेदमुदाहरन्तीं, सायं सरस्वतीं  
 रविमध्यस्थां श्यामवर्णां वृद्धां चतुर्भुजां चक्रहस्तां सुपर्णासनमारूढां  
 विष्णुदेवत्यां सामवेदमुदाहरन्तीमिति । ध्यायेदिति शेषः ।

तत्रैव गायत्रीनिर्णये,

बालां च विद्धि गायत्रीं श्यसां च चतुराननाम् ।  
 रक्तां रक्ताम्बरोपेतामक्षमूत्रधरां तथा ॥  
 कमण्डलुधरां देवीं हंसवाहनमंस्थिताम् ।  
 ब्राह्मणीं ब्रह्मदेवत्यां ब्रह्मलोकनिवासिनीम् ॥  
 आवाहयेत्तु मन्त्रेण आयान्तीं सूर्यमण्डलात् ।  
 तथा मध्यमसन्ध्यायां सावित्रीं युवतिं तथा ॥  
 शुक्लाङ्गीं शुक्लवस्त्रां च वृषारूढां त्रिलोचनाम् ।  
 त्रिशूलहस्तारूढां रुद्राणीं रुद्रदेवताम् ॥  
 कैलामनिलयां देवीमायान्तीं सूर्यमण्डलात् ।  
 एवं पश्चिमसन्ध्यायां वृद्धावस्थां सरस्वतीम् ॥  
 वर्णतः कृष्णवर्णां च चारुरूपां चतुर्भुजाम् ।

शङ्खचक्रगदापद्मधारिणीं विष्णुदैवताम् ॥  
 बदर्याश्रमवासिं तामायान्तीं मूर्यमण्डलात् । इति ।  
 आवाह्येति । अयंचावाहनमन्त्रो वाजसनेयिनाम् ।  
 छन्दोगादीनां गोभिलादिभिर्मन्त्रान्तराभिधानात् । यथा  
 गोभिलः,

आवाहि वरदे देवि ष्यक्षरे ब्रह्मवादिनि ।  
 गायत्रि छन्दसां मातर्ब्रह्मयोने नमोऽस्तुते ॥  
 व्यासोऽपि,

आवाहयेत्तु गायत्रीं सर्वपापप्रणाशिनीम् ।  
 आगच्छ वरदे देवि जप्ये मे मन्त्रिधौ भव ॥  
 गायन्तं त्रायसे यस्माद्गायत्री समुदाहृता ।

तेजोऽमीत्यस्य देवा ऋषयः गायत्री छन्दः शुक्रं दैवतं गा-  
 यत्र्यावाहने विनियोगः ।

आवाहनानन्तरमुपस्थानमाह स एव,  
 तुरीयं तु पदं तस्याः परे ब्रह्मपदे स्थितम् ।  
 उपस्थाय तुरीयेण जपेत्तां तु समाहितः ॥  
 तुरीयेण गायत्र्यस्यैकपदीत्यादिना । तथाच गायत्रीमधिकृत्य-  
 ज्ञातपथश्रुतिः,

तस्या उपस्थानं गायत्र्यस्यैकपदी द्विपदी त्रिपदी चतुष्पद्य-  
 पदमि न हि पद्यमे नमस्ते तुरीयाय दर्शनाय पदाय परो रजमे-  
 ऽसावदोमाप्रापदिति ।

बौधायनोऽपि,

उपतिष्ठेद्वा एतां देवीं तुरीयेण पदेन अथाप्युदाहरन्ति गा-  
 यत्र्यस्यैकपदी द्विपदी त्रिपदी चतुष्पद्यपदमि न हि पद्यमे नम-  
 स्ते तुरीयाय दर्शनाय पदाय परो रजमे ऽसावदोमाप्रापदिति ।

ध्येयः सदा सवितृमण्डलमध्यवर्ती  
 नारायणः सरसिजासनसन्निविष्टः ।  
 केयूरवन्मकरकुण्डलवान् किरीटी  
 हारी हिरण्यवपुर्धृतशङ्खचक्रः ॥

इत्युक्तक्रमेण ध्येयः । मन्त्राधिष्ठातृदेवतात्वाद् गायत्र्यपि  
 ध्येयेति वदन्ति ।

स्मृतिचन्द्रिकायां गोभिलः,

प्रातर्गायत्रीं रविमध्यस्थितां रक्तवर्णां कुमारीमक्षमालाहस्तां  
 हंसासनमारूढां ब्रह्मद्वैवत्याम् ऋग्वेदमुदाहरन्तीं, मध्यन्दिने सा-  
 वित्रीं रविमध्यस्थितां श्वेतवर्णां यौवनस्थां त्रिनेत्रां त्रिशूलहस्तां  
 वृषभासनमारूढां रुद्रद्वैवत्यां यजुर्वेदमुदाहरन्तीं, सायं सरस्वतीं  
 रविमध्यस्थां श्यामवर्णां वृद्धां चतुर्भुजां चक्रहस्तां सुपर्णासनमारूढां  
 त्रिष्णुद्वैवत्यां सामवेदमुदाहरन्तीमिति । ध्यायेदिति शेषः ।

तत्रैव गायत्रीनिर्णये,

बालां च विद्धि गायत्रीं व्यक्षां च चतुराननाम् ।

रक्तां रक्ताम्बरोपेतामक्षमूत्रधरां तथा ॥

कमण्डलुधरां देवीं हंसवाहनसंस्थिताम् ।

ब्राह्मणीं ब्रह्मद्वैवत्यां ब्रह्मलोकनिवासिनीम् ॥

आवाहयेत्तु मन्त्रेण आयान्तीं सूर्यमण्डलात् ।

तथा मध्यमसन्ध्यायां सावित्रीं युवतिं तथा ॥

शुक्लाङ्गीं शुक्लवस्त्रां च वृषारूढां त्रिलोचनाम् ।

त्रिशूलहमरूहस्तां रुद्राणीं रुद्रद्वैवताम् ॥

कैलामनिलयां देवीमायान्तीं सूर्यमण्डलात् ।

एवं पश्चिमसन्ध्यायां वृद्धावस्थां सरस्वतीम् ॥

वर्णतः कृष्णवर्णां च चारुरूपां चतुर्भुजाम् ।

शङ्खचक्रगदापद्मधारिणीं विष्णुदैवताम् ॥  
 बदर्याश्रमवासां तामायान्तीं सूर्यमण्डलात् । इति ।  
 आवाह्येति । अयंचावाहनमन्त्रो वाजमनेयिनाम् ।  
 छन्दोगादीनां गोभिलादिभिर्मन्त्रान्तराभिधानात् । यथा  
 गोभिलः,

आयाहि वरदे देवि ष्यक्षरे ब्रह्मवादिनि ।  
 गायत्रि छन्दसां मातर्ब्रह्मयोने नमोऽस्तुते ॥  
 व्यासोऽपि,

आवाहयेत्तु गायत्रीं सर्वपापमणाशिनीम् ।  
 आगच्छ वरदे देवि जप्ये मे मन्त्रिभ्यो भव ॥  
 गायन्तं त्रायसे यस्माद्गायत्री समुदाहृता ।

तेजोऽमीसस्य देवा ऋषयः गायत्री छन्दः शुक्रं दैवतं गा-  
 यत्र्यावाहने त्रिनियोगः ।

आवाहनानन्तरमुपस्थानमाह स एव,  
 तुरीयं तु पदं तस्याः परे ब्रह्मपदे स्थितम् ।  
 उपस्थाय तुरीयेण जपेत्तां तु समाहितः ॥

तुरीयेण गायत्र्यस्यैकपदीत्यादिना । तथाच गायत्रीमधिकृत्य-  
 शतपथश्रुतिः,

तस्या उपस्थानं गायत्र्यस्यैकपदी द्विपदी त्रिपदी चतुष्पद्य-  
 पदमि न हि पद्यमे नमस्ते तुरीयाय दर्शनाय पदाय परो रजमे-  
 ऽसावदोमाप्रापदितीति ।

बौधायनोऽपि,

उपतिष्ठेद्वा एतां देवीं तुरीयेण पदेन अथाप्युदाहरन्ति गा-  
 यत्र्यस्यैकपदी द्विपदी त्रिपदी चतुष्पद्यपदमि न हि पद्यमे नम-  
 स्ते तुरीयाय दर्शनाय पदाय परो रजमे ऽसावदोमाप्रापदितीति ।



तुरीयं पदं परोरजमेऽसावदोमिसष्टाक्षरमिति तु स्मृतिचन्द्रिका ।  
जपप्रकारमाह अकारः पूर्वमुच्चार्य इत्यादिना । एवं च गाय-  
ध्यादावोकारोच्चारणं न भवति किं तु व्याहृत्यादावेवेति सिद्धम् ।  
जपोह्येवमित्यभिधानाद्यत्रयत्र गायध्या जप उक्तस्तत्रतत्र प्रणवा-  
दिव्याहृतित्रयपूर्विकायाः प्रणवान्तायास्तस्या जप इति परिभाषा ।  
तेन श्राद्धादौ गायत्रीजपोऽप्येवमेवेति । अत्र केचित्,

तिष्ठेदोदयनात्पूर्वा मध्यमामपि शक्तिनः ।

आसीतोद्दृढमाचान्सां सन्ध्यां पूर्वत्रिकं जपन् ॥

इति छन्दोगपरिशिष्टवचनेन त्रिकस्य प्रणवव्याहृतिगायध्या-  
त्मकस्य जपविधानान्ते प्रणवो नास्ति । अन्यप्रणवविधायकं  
योगियाङ्गवल्क्यं च सन्ध्यातिरिक्तजपपरमित्साहुः । तन्न । छन्दो-  
गपरिशिष्टवचनवद्योगियाङ्गवल्क्यवचनस्यापि सन्ध्याप्रकरणीय-  
त्वेन सन्ध्यातिरिक्तजपमात्रपरत्वे प्रमाणाभावात् । योगियाङ्गवल्क्य-  
वचनानुसारेण प्रणवस्याद्यन्तयोर्जपेऽपि त्रिकातिरिक्ताजपेन त्रिक-  
जपविधायकवाक्याविरोधाच्च । किं च परिशिष्टवाक्यस्य जपानु-  
वादेनोत्थानादिविधायकत्वम् । अनुवादश्चैकदेशस्यापि । किं च  
गायध्याः प्रत्यहं जप इति जपविधायकयाङ्गवल्क्यवाक्ये गायत्री-  
मात्रश्रवणेऽपि वचनान्तरैकवाक्यतया प्रथमप्रणवव्याहृतिप्राप्तिव-  
दन्यप्रणवप्राप्तिरप्यप्रत्यूहेवेति ।

स्मृतिचन्द्रिकायां तु विशेषः । तत्र ब्रह्मा,

छन्दो गायत्री गायध्याः सविता चैव देवता ।

शुक्रो वर्णो मुखं चाग्निर्विश्वामित्र ऋषिस्तथा ॥

त्रयी शिरः शिखा रुद्रो विष्णुर्हृदयमेव च ।

उपनयने विनियोगः सांख्यायानुसंगोत्रजा ॥

त्रैलोक्यं चरणं ज्ञेयं पृथिवी कुक्षिरेव च ।

गायत्र्याः पादानामक्षराणां च देवतादयः । २९३

एवं ध्यात्वा तु गायत्रीं जपेद् द्वादशलक्षणात् ॥ इति ।

गायत्रीकल्पे तु प्रतिपादमप्यार्षादिकमुक्तम् । यथा

तत्सवितुरिष्यस्य गायत्री छन्दः विश्वामित्र ऋषिः ब्रह्मा  
देवता । भर्गो देवस्येस्य गायत्री छन्दः विश्वामित्र ऋषिः त्रिणु-  
देवता । धियो यो न इत्यस्य गायत्री छन्दः विश्वामित्र ऋषिः रुद्रो  
देवता । अक्षराणां तु सर्वेषां प्रजापतिऋषिः गायत्री छन्दः वि-  
नियोगोऽङ्गन्यासे देवतास्तु ब्रह्मोक्ता वेदितव्याः । यथा--

ब्रह्मा,

आग्नेयं प्रथमं तु स्याद्वायव्यन्तु द्वितीयकम् ।

तृतीयं सूर्यदैवत्यं चतुर्थं वैश्वतं तथा ॥

पञ्चमं यमदैवत्यं वारुणं षष्ठमुच्यते ।

बार्हस्पत्यं सप्तमन्तु पार्जन्यं चाष्टमं विदुः ॥

ऐन्द्रं तु नवमं प्रोक्तं गान्धर्वं दशमं स्मृतम् ।

पौष्णमेकादशं प्रोक्तं शैवं द्वादशकं स्मृतम् ॥

त्वाष्ट्रं त्रयोदशं प्रोक्तं वामनं तु चतुर्दशम् ।

मारुतं पञ्चदशकं मौर्म्यं षोडशकं स्मृतम् ॥

सप्तदशं त्वाङ्गिरसं वैश्वदेवमतः परम् ।

आश्विनं चैकोनविंशं प्राजापसं च विशकम् ॥

सर्वदेवमयं प्रोक्तमेकविंशकमक्षरम् ।

रौद्रं द्वाविंशकं प्रोक्तं ब्राह्मं चैव ततः परम् ॥

वैष्णवं तु चतुर्विंशमेता अक्षरदेवताः ।

जपकाले तु सञ्चि स तामु सायुज्यमाप्नुयात् ॥

तथाऽक्षरतत्त्वानि ।

अथ तत्त्वानि वक्ष्यामि अक्षराणां विशेषतः ।

पृथिवी शुद्धकं तेजो वायुरम्बरमेव च ॥

तुरीयं पदं परोरजमेऽसावदोमिसृष्टाक्षरमिति तु स्मृतिचन्द्रिका ।  
जपप्रकारमाह ॐकारः पूर्वमुच्चार्य इत्यादिना । एवं च गाय-  
त्र्यादावोकारोच्चारणं न भवति किं तु व्याहृत्यादावेवेति सिद्धम् ।  
जपोद्धेवमित्यभिधानाद्यत्रयत्र गायत्र्या जप उक्तस्तत्रतत्र प्रणवा-  
दिव्याहृतित्रयपूर्विकायाः प्रणवान्तायास्तस्या जप इति परिभाषा ।  
तेन श्राद्धादौ गायत्रीजपोऽप्येवमेवेति । अत्र केचित्,

तिष्ठेदोदयनात्पूर्वा मध्यमापि शक्तिनः ।

आभीतोद्गूढमाच्चान्यां सन्ध्यां पूर्वत्रिकं जपन् ॥

इति छन्दोगपरिशिष्टवचनेन त्रिकस्य प्रणवव्याहृतिगायत्र्या-  
त्मकस्य जपविधानादन्ते प्रणवो नास्ति । अन्यप्रणवविधायकं  
योगियाज्ञवल्क्यं च सन्ध्यातिरिक्तजपपरमिसाहुः । तन्न । छन्दो-  
गपरिशिष्टवचनत्रयोगियाज्ञवल्क्यवचनस्यापि सन्ध्याप्रकरणीय-  
त्वेन सन्ध्यातिरिक्तजपमात्रपरत्वे प्रमाणाभावात् । योगियाज्ञवल्क्य-  
वचनानुसारेण प्रणवस्याद्यन्तयोर्जपेऽपि त्रिकातिरिक्ताजपेन त्रिक-  
जपविधायकवाक्याविरोधाच्च । किं च परिशिष्टवाक्यस्य जपानु-  
वादेनोत्थानादिविधायकत्वम् । अनुवादश्चैकदेशस्यापि । किं च  
गायत्र्याः प्रत्यहं जप इति जपविधायकयाज्ञवल्क्यवाक्ये गायत्री-  
मात्रश्रवणेऽपि वचनान्तरैकवाक्यतया प्रथमप्रणवव्याहृतिप्राप्तिव-  
दन्त्यप्रणवप्राप्तिरप्यप्रत्यूहैवेति ।

स्मृतिचन्द्रिकायां तु विशेषः । तत्र ब्रह्मा,

छन्दो गायत्री गायत्र्याः सविता चैव देवता ।

शुक्रो वर्णो मुखं चाग्निर्विश्वामित्र ऋषिस्तथा ॥

त्रयी शिरः शिखा रुद्रो विष्णुर्हृदयमेव च ।

उपनयने त्रिनियोगः सांख्यायनस्रगोत्रजा ॥

त्रैलोक्यं चरणं ज्ञेयं पृथिवी कुक्षिरवच ।

गायत्र्याः पादानामक्षराणां च देवतादयः । २९३

एवं ध्यात्वा तु गायत्रीं जपेद् द्वादशलक्षणाम् ॥ इति ।  
गायत्रीकल्पे तु प्रतिपादमध्यार्षादिकमुक्तम् । यथा  
तत्सन्वितुरित्यस्य गायत्रीछन्दः विश्वामित्र ऋषिः ब्रह्मा  
देवता । भर्गो देवस्येस्य गायत्री छन्दः विश्वामित्र ऋषिः विष्णु-  
देवता । धियो योन इत्यस्य गायत्री छन्दः विश्वामित्र ऋषिः रुद्रो  
देवता । अक्षराणां तु सर्वेषां प्रजापतिऋषिः गायत्री छन्दः वि-  
नियोगोऽङ्गन्यामे देवतास्तु ब्रह्मोक्ता वेदितव्याः । यथा--

ब्रह्मा,

आग्नेयं प्रथमं तु स्याद्गायत्र्यन्तु द्वितीयकम् ।  
तृतीयं सूर्यदेवत्यं चतुर्थं वैश्वतं तथा ॥  
पञ्चमं यमदेवस्य वारुणं षष्ठमुच्यते ।  
वारहस्पत्यं सप्तमन्तु पार्जन्यं चाष्टमं विदुः ॥  
ऐन्द्रं तु नवमं प्रोक्तं गान्धर्वं दशमं स्मृतम् ।  
पौष्णमेकादशं प्रोक्तं शैवं द्वादशकं स्मृतम् ॥  
त्वाष्ट्रं त्रयोदशं प्रोक्तं वासवं तु चतुर्दशम् ।  
मारुतं पञ्चदशकं सौम्यं षोडशकं स्मृतम् ॥  
सप्तदशं त्वाङ्गिरसं वैश्वदेवमतः परम् ।  
आश्विनं चैकोनविंशं प्राजापत्यं च विंशकम् ॥  
सर्वदेवमयं प्रोक्तमेकविंशकमक्षरम् ।  
रौद्रं द्वाविंशकं प्रोक्तं ब्राह्मं चैव ततः परम् ॥  
वैष्णवं तु चतुर्विंशमेता अक्षरदेवताः ।  
जपकाले तु सञ्चिष्य ताम् सायुज्यमाप्नुयात् ॥  
तथाऽक्षरतत्त्वानि ।  
अथ तत्त्वानि वक्ष्यामि अक्षराणां विशेषतः ।  
पृथिवी शुद्धकं तेजो वायुरम्बरमेव च ॥

गन्धो रसोऽथ रूपं च स्पर्शः शब्दोऽथ वागपि ।  
 हस्तावुपस्थं पायुश्च पञ्चोत्रं त्वक् च चक्षुषी ॥  
 जिह्वा घ्राणं मनस्तत्त्वमहङ्कारो महास्तथा ।  
 गुणत्रयं च सततं क्रमशस्तत्त्वनिश्चयः ॥ इति ।  
 तथाऽक्षरशक्तयोऽपि ।

सहा निस्या विश्वहृदया विलासिनी प्रभावती लोला शान्ता शान्तिः दुर्गा सरस्वती विष्णुरूपा विशा लोलावती विमला तमोमयी हिरण्यरूपा सुकर्मा विश्वयोनिर्ज्वावाहा पद्मालया वरा शोभना गदा रूपेति शक्तयः इति ।

तत्रैव व्यासः,

हृदि तत्सवितुर्न्यस्य न्यसेत्कण्ठे वरेणियम् ।  
 भर्गोदेवस्येति खण्डं शिखायां तु ततो न्यसेत् ॥  
 धीमहीति न्यसेद्ब्रह्मत्रे धियोयोनश्च नेत्रयोः ।  
 प्रचोदयादिति पद्मस्त्रार्थे विनियोजयेत् ॥  
 ॐभूरङ्गुण्योर्न्यस्य ॐभुवस्तर्ज्जनीद्वये ।  
 ॐस्वश्चैत्र तथा न्यस्य मध्यमायां यतेन्द्रियः ॥  
 अनामिकाद्वये धीमान्यसेत्तत्पद्मग्रतः ।  
 कनिष्ठिकाद्वये भर्गः पाण्योर्मध्ये धियःपद्मम् ॥  
 ॐभूर्विन्यस्य हृदये ॐभुवः शिरसि न्यसेत् ।  
 ॐस्वः शिखायां विन्यस्य गायत्र्याः प्रथमं पद्मम् ॥  
 विन्यसेत्कवचे धीमान्द्वितीयं नेत्रयोर्न्यसेत् ।  
 तृतीयेनास्त्रं विन्यस्य चतुर्थं सर्वतो न्यसेत् ॥ इति ॥  
 तत्रैव ब्रह्मा,  
 तत्कारं विन्यसेत्स्वाङ्गे पादाङ्गुष्ठद्वये द्विजः ।  
 सकारं गुल्फदेशे तु विकारं जङ्घयोर्न्यसेत् ॥

जान्वास्तु विद्धि तुःकारं वकारं चोरुदेशतः ।  
 रेकारं विन्यसेद् गुह्ये णिकारं वृषणे न्यसेत् ॥  
 कार्ददेशे तु यकारं मकारं नाभिमण्डले ।  
 गौकारं जठरे योगी देकारं स्तनयोर्न्यसेत् ॥  
 वकारं हृदि विन्यस्य स्पकारं कण्ठएवतु ।  
 धीकारमास्ये विन्यस्य मकारं ताट मध्यतः ॥  
 हिकारं नासिकाग्रे तु धिकारं नयनद्वये ।  
 भ्रूोर्मध्ये तु योकारं ललाटे योद्वितीयकम् ॥  
 पूर्वानने तु नःकारं प्रकारं दक्षिणानने ।  
 चोकारं पश्चिमे न्यस्य दकारं चांमउत्तरे ॥  
 विन्यमेन्मूर्ध्नि यात्कारं सर्वव्यापिनमीश्वरम् ।  
 अत्र सर्वे मन्त्राः सप्रणवा नमोऽन्ताश्च ।  
 तथाच भृगुः,  
 ॐकारमादावुच्चार्य मन्त्रबीजमनन्तरम् ।  
 नाम ग्राह्यं नमोऽन्तं च जपन्यासः प्रकीर्तितः ॥ इति ।  
 ततो वर्णध्यानं कुर्यात् । तदाह—

ब्रह्मा,

कृत्वा चैवेदं न्यासमशेषं पापनाशनम् ।  
 पश्चात्समाचरेत् ध्यानं वर्णरूपसमन्वितम् ॥  
 तत्कारं चम्पकाकारं ब्रह्मविष्णुशिवात्मकम् ।  
 शान्तं पद्मासनाकूटं ध्यायेत्स्वस्थानसंस्थितम् ॥  
 सकारं चिन्तयेद्द्वयाममतसीपुष्पसन्निभम् ।  
 पूर्वमध्यस्थितं सौम्यमुपपातकनाशनम् ॥  
 विकारं कपिलं चिन्त्य कपिलासनसंस्थितम् ।  
 ध्यायेज्जान्तं द्विजश्रेष्ठ महापातकनाशनम् ॥

तुःकारं चिन्तयेत्पाङ्ग इन्द्रनीलसमप्रभम् ।  
 निर्दहेत्सर्वदुःखं तु उग्ररोगममुद्भवम् ॥  
 वकारं वह्निदीप्ताभं चिन्तयेत्तु विचक्षणः ।  
 भ्रूणहत्याकृतं पापं तत्क्षणादेव नश्यति ॥  
 रेकारं विमलं ध्यायेत् शुद्धस्फटिकसन्निभम् ।  
 पापं नश्यति तत्क्षिप्रमगम्यागमनोद्भवम् ॥  
 णिकारं चिन्तयेद्योगी विद्युत्स्फटिकसन्निभम् ।  
 अभक्ष्यभक्षजं पापं तत्क्षणादेव नश्यति ॥  
 यकारं तारकावर्णमिन्दुरेखाविभूषितम् ।  
 योगिनां वरदं ध्यायेद् ब्रह्महत्याविनाशनम् ॥  
 भकारं कृष्णवर्णं तु नीलमेघसमप्रभम् ।  
 ध्यात्वा पुरुषहत्यादिपापं नाशयति द्विजः ॥  
 गौकारं रक्तवर्णं तु कमलासनसंस्थितम् ।  
 गोहत्यादिकृतं पापं नाशयन्तं विचिन्तयेत् ॥  
 देकारं रक्तसङ्काशं कमलासनसंस्थितम् ।  
 सन्ततं चिन्तयेद्योगी स्त्रीहत्यादहनं परम् ॥  
 वकारं शुक्लवर्णं तु जातीपुष्पसमप्रभम् ।  
 गुरुतल्पकृतं पापं ध्यात्वा दहति तत्क्षणात् ॥  
 स्थकारं तु तथा पीतं सुवर्णसदृशप्रभम् ।  
 मनसा चिन्तितं पापं ध्यात्वा दहति चानघ ॥  
 धीकारं चिन्तयेच्छुक्लं कुन्दपुष्पसमप्रभम् ।  
 पितृमातृवधात्पापान्मुच्यते नात्र संशयः ॥  
 मकारं पद्मरागाभं चिन्तयेद्दीप्ततेजसम् ।  
 पूर्वजन्मार्जितं पापं तत्क्षणादेव नश्यति ॥  
 हिकारं शङ्खवर्णं तु पूर्णचन्द्रसमप्रभम् ।

अशेषपापदहनं ध्यायेन्नित्यं विचक्षणः ॥  
 धिकारं पाण्डुरं ध्यायेत्पद्मस्योपरि संस्थितम् ।  
 प्रतिग्रहकृतं पापं स्मरणादेव नश्यति ॥  
 योकारं रक्तवर्णं तु इन्द्रगोपसमप्रभम् ।  
 ज्ञात्वा प्राणिवधे पापं निर्द्दहेन्मुनिपुङ्गव ॥  
 द्वितीयश्चैव यः प्रोक्तो योकारो रुक्मसन्निभः ।  
 निर्द्दहेत्सर्वपापानि नान्यैः पापैश्च लिप्यते ॥  
 नःकारं तु मुखं पूर्वमादिस्रोदयसन्निभम् ।  
 सकृद्भ्यात्वा द्विजश्रेष्ठ स गच्छेदीश्वरं पदम् ॥  
 नीलात्पलदलश्यामं प्रकारं दक्षिणामुखम् ।  
 सकृद्भ्यात्वा द्विजश्रेष्ठ स गच्छेद्वैष्णवं पदम् ॥  
 सौम्यं गोरोचनापीतं चोकारं चोचराततम् ।  
 सकृद्भ्यात्वा द्विजश्रेष्ठ स गच्छेद्देवतं पदम् ॥  
 शुक्लवर्णेषुमङ्गाशं दकारं पश्चिमाननम् ।  
 सकृद्भ्यात्वा द्विजश्रेष्ठ स गच्छेद् ब्रह्मणः पदम् ॥  
 यात्कारस्तु शिरः प्रोक्तं चतुर्वदनसन्निभः ।  
 प्रत्यक्षफलदो ब्रह्मविष्णुरुद्रा इति स्थितिः ॥  
 एतद् ज्ञात्वा तु मेधावी जपं होमं करोति यः ।  
 न भवेत् मृतकं तस्य मृतकं च न विद्यते ॥  
 साक्षाद्भवत्यमौ ब्रह्मा स्वयम्भूः परमेश्वरः ।  
 यस्त्वेवं न विजानाति गायत्रीं तु यथाविधि ॥  
 कथितं मृतकं तस्य मृतकं च मयाऽनघ ।  
 नैव दानफलं तस्य नैव यज्ञफलं भवेत् ॥  
 न च तीर्थफलं प्रोक्तं तस्यैवं मृतके सति । इति ।  
 गायत्रीमुद्राऽपि तत्रैव यथा ब्रह्मा,



अथातो दर्शयेन्मुद्राः सुमुखं सम्पुटं तथा ।  
 ततो निततविस्तीर्णे द्विमुखत्रिमुखे ततः ॥  
 चतुर्मुखं पञ्चमुखं षण्मुखाधोमुखे ततः ।  
 व्यापकाञ्जलिकारुयं च शकटं तदनन्तरम् ॥  
 यमपाशं च ग्रथितं ततः स्यात्संमुखोन्मुखम् ।  
 प्रलम्बो मुष्टिको मीनः कूर्मो वाराह एवच ॥  
 सिंहाक्रान्तं महाक्रान्तं ततो मुद्गरपल्लवौ ॥ इति ।  
 एतासां लक्षणमाह स एव,  
 सुमुखं सन्धितौ हस्तावुत्तानौ क्वचिताङ्गुली ।  
 सम्पुटं पञ्चकोशाभौ करावन्योन्यसंहतौ ॥  
 विततं संहतौ हस्तावुत्तानावायताङ्गुली ।  
 विस्तीर्ण संहतौ पाणी मिथो मुक्ताङ्गुलिद्रयो ॥  
 संमुखासक्तयोः पाण्योः कनिष्ठाद्रययोगतः ।  
 शेषाङ्गुलीनां वैकल्ये द्विमुखत्रिमुखादयः ॥  
 शेषाङ्गुलीनां संयोगान्पूर्वसंयोगनाशनम् ।  
 तिर्यक् संयुज्यमानाग्रौ संयुक्ताङ्गुलिमण्डलौ ॥  
 हस्तौ षण्मुखमित्युक्ता मुद्रा मुद्राविशारदैः ।  
 आकुञ्चिताग्रौ संयुक्तौ न्युञ्जौ हस्तावधोमुखम् ॥  
 उत्तानौ तादृशावेव व्यापकाकुञ्चितौ करौ ।  
 अधोमुखौ षट्मुष्टौ मुक्ताग्राङ्गुष्टकौ करौ ।  
 शकटं नाम कथितं यमपाशमतः परम् ॥  
 षट्मुष्टिकयोः पाण्योरुत्ताना वामतर्जनी ।  
 कुञ्चिताग्राऽन्यथा मुक्ता तर्जन्या न्युञ्जवक्रया ॥  
 उत्तानसन्धिसंलीनबद्धाङ्गुलिदलौ-करौ ।  
 संमुखौ घटितौ दीर्घाङ्गुष्ठौ ग्रथितमुच्यते ॥

सन्धितोर्ध्वाङ्गुलिर्नामस्तादृशा दक्षिणेन तु ।  
 अधोमुखेन संयुक्तः संमुखोन्मुखमुच्यते ॥  
 उत्तानोन्नतकोटी च प्रलम्बः कथितौ करौ ।  
 मुष्टी चान्योन्यमंयुक्तावुत्तानौ मुष्टिकौ भवेत् ॥  
 मत्स्यस्तु संमुखीभूतौ युक्तानामिकनिष्टिकौ ।  
 ऊर्ध्वमंयुक्तवक्राग्रा शेपाङ्गुलिदलौ करौ ॥  
 अधोमुखः करो वामस्तादृशा दक्षिणेन तु ।  
 पृष्ठदेशे समाक्रान्तः कूर्मो नामभिधीयते ॥  
 ऊर्ध्वमध्ये वामभुजः कक्षाभ्यामाश्रयेत्करे ।  
 वराहः कथ्यते कक्षमपीपाश्रयके करे ॥  
 बिहाक्रान्ते समाख्याते कर्णापिंतकरावुभौ ।  
 किञ्चिदाकुञ्चिताग्रौ च महाक्रान्ते ततः परम् ॥  
 ऊर्ध्वं किञ्चिद् गतौ पाणी मुद्गरौ नाम तर्जनी ।  
 ग्रस्ता दक्षिणहस्तेनेत्याहुर्मुद्राविशारदाः ॥  
 अधोमुखः स्थितो मूर्ध्नि पल्लवो दक्षिणः करः । इति ।

अत्र महामंहितोक्तो विश्लेषः ।

न जानन् दर्शयेन्मुद्रा महाजनममागमे ।  
 क्षुभ्यन्ति देवतास्तस्य विफलं च भवेदिति ॥ इति ।  
 गायत्रीकवचमपि तत्रैव ।

अमिति हृदये भूरिति मुखे भुव इति शिरसि स्वरिति  
 सर्वाङ्गइति ।

तत्रैव व्यासः,

विन्यस्यैवं जपेद्यस्तु गायत्रीं वेदमातरम् ।

ब्रह्मलोकप्रवाप्नोति व्यासस्य वचनं यथा ॥

स्वरूपं यः पुनस्तस्या ज्ञात्वोपास्ते यथाविधि ।

गृह्णन् दोषैर्न लिप्येत रत्नपूर्णा वसुन्धराम् ॥  
 यथाकथञ्चिज्जप्ता सा देवी परमपाविनी ।  
 सर्वकामप्रदा प्रोक्ता किं पुनर्विधिना नृप ॥ इति ।  
 एते च न्यासादयो योगियाङ्गवल्क्यादिभिरनभिहिता अपि  
 फलाधिक्यार्थं षडङ्गन्यासावसरे कैश्चिच्छिष्टैरनुष्ठीयन्ते नत्वावश्य-  
 कत्वेनेति ध्येयम् । ततश्च—

जपन्नासीत सावित्रीं मन्त्रगातारकोदयात् ।  
 सन्ध्यां प्राक् प्रातरेवं हि तिष्ठेदाऽऽदित्यदर्शनात् ॥  
 इति याङ्गवल्क्यवचनानुसारेण,  
 तिष्ठेदोदयनात्पूर्वा मध्यमामपि शक्तितः ।  
 आसीतोद्भृद्गमाच्चान्सां सन्ध्यां पूर्वत्रिकं जपन् ॥  
 इति छन्दोगपरिशिष्टवचनानुसारेण,  
 जपास्य सन्ध्यां मध्याह्ने क्षिपेदर्थं च पूर्ववत् ।  
 गायत्रीं च जपेत्सम्यक् तिष्ठन्नासीन एव वा ॥  
 इति बृहन्नारदीयवचनानुसारेण,  
 तिष्ठंश्चेद्रीक्षमाणोऽर्कं जपं कुर्यात्समाहितः ।  
 अन्यथा प्राङ्मुखः कुर्याद्रक्षमाणक्रमेण तु ॥  
 इति योगियाङ्गवल्क्यवचनानुसारेण च वक्ष्यमाणजपविधिना  
 गायत्रीं जपेत् । ततश्च—

तत्रावाप्त जपित्वा च नमस्कृत्य विसर्जयेत् ।  
 इतियोगियाङ्गवल्क्यवचनान्मस्कृत्य तां विसर्जयेत् । अत्र वि-  
 सर्जने—

महेशवदनोत्पन्ना विष्णोर्हृदयसंस्थिता ।  
 ब्रह्मणा समनुज्ञाता गञ्छ देवि यथेच्छया ॥  
 इति मन्त्रः पाठ्य इत्यनिरुद्धादयः ।

उत्तरे शिखरे जाते भूम्यां पर्वतवासिनि ।

ब्रह्मणा समनुज्ञाते गच्छ देवि यथोदितम् ॥

इति विसर्जनमन्त्र इति तु पारिजातः । केचित्तु देवागात्विति मन्त्रेण विसर्जनं वदन्ति । अनिरुद्धस्तु गायत्रीजपानन्तरं छन्दोगानां विशेषमाह । यथा,

अनेन जपेन भगवन्तावादित्यशुक्रौ प्रीयेतामित्युच्चार्य आदित्यशुक्राभ्यां नम इति सपुष्पं जलाञ्जलिं दद्यात् । ततः कश्यप ऋषिस्त्रिष्टुप्छन्दोऽग्निर्देवता आत्मरक्षार्थं विनियोगः इति स्मृत्वा जातवेदसे इत्यादिमन्त्रेण क्षिरसि रक्षां कुर्यात् । ततः कालाग्नि ऋषिरनुष्टुप्छन्दो रुद्रो देवता रुद्रोपस्थाने विनियोगः इति स्मृत्वा, ॐ ऋत्यं सखं परं ब्रह्म पुरुषं कृष्णापिङ्गलम् ।

ऊर्ध्वलिङ्गं विरूपाक्षं विश्वरूपं नमोनमः ॥

इति रुद्रमुपतिष्ठेत् । ततश्च ब्रह्मणे नमः । अज्यो नमः । वरुणाय नमः । विष्णवे नमः । रुद्राय नमः । इति प्रत्येकमञ्जलिं दद्यादित्याहातत्रात्मरक्षायां रक्षाऽन्ते वारिणाऽऽत्मानमिति परिशिष्टवचनमेव प्रमाणम् । अन्ते रक्षा कार्षेति तदर्थं करणात् । रुद्रोपस्थाने तु—

वेदमादित आरभ्य शक्तितोऽहरहर्जपेत् ।

उपतिष्ठेत्ततो रुद्रमर्वाग्वा वैदिकाज्जपात् ॥

इति सन्ध्याप्रयोगानन्तरोक्तं परिशिष्टवचनमेव प्रमाणम् । अन्यत्रचाचार एव प्रमाणमिति ।

केचित्सन्ध्याप्रयोगानन्तरं सूर्यार्घ्यं प्रयच्छन्ति नृसिंहपुराणीयं वाक्यं पठन्ति च । यथा,

अर्घ्यं दद्यात्तु सूर्याय त्रिकालेषु यथाक्रमात् ।

अशक्त एककाले तु मध्याह्ने तु विशेषतः ॥

सन्ध्यां कृत्वाऽर्द्धिर्दशवाऽर्घ्यं ततः पश्येद्विवाकरम् । इति ।

वस्तुतस्तु सन्ध्यां कृत्वेति तर्पणाकरणे बोध्यम् । तर्पणकर-  
णे तु वक्ष्यमाणविष्णुपुराणादिवाक्येन तर्पणानन्तरं तत्प्रतिपा-  
दनात्तदैव तद्गुचितमित्यस्माभिरपि तत्रैव तल्लेख्यम् । अत्रायं निर्ण-  
यः । स्वस्वगृहानुसारेण सन्ध्याप्रयोगेऽनुष्ठितएव प्रसवायपरिहा-  
रः, अधिकानुष्ठानं त्वानुषङ्गिकफलभूयस्त्वार्थमेव ।

बह्वल्पं वा स्वगृहोक्तं यस्य यावत्प्रकीर्तितम् ।

तस्य तावति शास्त्रार्थे कृते सर्वः कृतो भवेत् ॥

इति छन्दोगपरिशिष्टवचनात् ।

यत्र स्यात्कृच्छ्रभूयस्त्वं श्रेयसोऽपि मनीषिणः ।

भूयस्त्वं ब्रूवते तत्र कृच्छ्राच्छ्रेयो ह्यवाप्यते ॥

इति तद्वचनाच्च । ऋग्वेदिनां तु यथायथं प्रागुक्ते सांख्यायनोक्ते  
आश्वलायनोक्ते वा प्रयोगेऽनुष्ठिते एव प्रसवायपरिहारः । वक्ष्यमा-  
णशौनकोक्तप्रयोगस्वानुषङ्गिकफलभूमार्थः । येषां तु स्वगृह सं-  
ध्याप्रयोगो नोक्तस्तैः—

यन्नाम्नातं स्वशाखायां परोक्तमविरोधि यत् ।

विद्वद्भिस्तदनुष्ठेयमितिछन्दोगपरिशिष्टवचनानुसारेण योगि-  
याङ्गवल्क्याद्युक्तः पौराणिको वा प्रयोगो ग्राह्यः । तत्र कूर्मपुरा-  
णीयः प्रयोगो बृहन्नारदीयप्रयोगश्च सन्ध्यापदार्थनिर्णयप्रसङ्गे प्रा-  
गभिहितः । नृसिंहपुराणीयस्तु—

दक्षेषु दर्भपाणिः सन्प्राङ्मुखः सुममाहितः ।

प्राणायामांस्तु कुर्वीत यथाशास्त्रमतन्द्रितः ॥

जपेदहरहः स्नात्वा सावित्रीं जपेद् द्विजः ।

अथ पुष्पाजलिं क्षिप्त्वा भावने चोर्ध्वबाहुकः ॥

उदुत्स्यं च जपेन्मन्त्रं चित्रं तच्चक्षुरिन्त्यपि ।

प्रदक्षिणमुपाष्टस नमस्कृत्य ततः प्रभुम् ॥

दर्भेष्विति श्रवणेन स्थलएवेदं सन्ध्यावन्दनं, यत्र तु जले स्थ-  
ले वेति विशेषो नोपलभ्यते तत्रोभयत्रापि तदनुष्ठानमविरुद्धम् ।  
अत एव—

मार्जनं जलमध्ये तु प्राणायामो यतस्ततः ।

उपस्थानं ततः पश्चात्मावित्रीजप उच्यते ॥

इत्यनेन बृहस्पतिना स्नानाङ्गभूतं मार्जनं जलमध्ये उक्त्वा  
सन्ध्याङ्गभूतप्राणायामो यतस्ततो जले स्थले वेत्युक्तम् । एवं  
वोपस्थानपर्यन्ता सन्ध्या जलेऽप्यविरुद्धा, गायत्रीजपस्तु स्थलएव ।

कदाचिदपि नो विद्वान् गायत्रीमुदके जपेत् ।

गायत्र्यग्निमुखी यस्मात्तस्मादुन्थाय ताञ्जपेत् ॥

इति गोभिलवाक्यात् । अत्र प्रतिप्रसववाक्यं वृद्धमनुनाम्ना

केचित्पठन्ति,

यदि स्यात् क्लिन्नवासा वै गायत्रीमुदके जपेत् ।

अन्यथा तु शुचौ भूम्यां कुशोपरि समाहितः ॥ इति ।

अथ शौनकोक्तं सन्ध्यावन्दनम् ।

अथ वक्ष्ये बृहस्पतिनां सन्ध्याकर्मविधिक्रमम् ।

त्रैवर्णिकानां सर्वेषां चतुराश्रमवाभिनाम् ॥

यत्सन्ध्यावन्दनं सर्वस्मृतिष्वत्र तथोच्यते ।

तत्रापामन्तिकं प्राप्य ब्रह्ममूत्रधरो भवेत् ॥

नासिकामङ्गुलीभिश्च तर्जनीमध्यमाहृते ।

दक्षिणेन समाकृष्य सव्येन तु विसर्जयेत् ॥

प्रणवं व्याहृतीः सप्त गायत्रीं शिरसा सह ।

त्रिः पठेदायतपाणः प्राणायामः स उच्यते ॥

शनैर्नामापुटे वायुमुत्सृजेन्नतु वेगतः ।

न कम्पयेच्चरीरं बु स योगी परमो मतः ॥

प्राणानायम्य विधिवद्वाग्यतः संयतेन्द्रियः ।  
 अथ सन्ध्यामुपासिष्यइति सङ्कल्प्य मार्ज्जयेत् ॥  
 तिसृभिर्माज्जनं कुर्यादापोहीति कुशोदकैः ।  
 पादेपादे क्षिपेन्मूर्ध्नि प्रतिप्रणवसंयुतम् ॥  
 आत्मानं प्रणवेनैव परिषिच्य जलैस्ततः ।  
 सूर्यश्चेसनुवाकेन प्रातःकाले पिवेदपः ॥  
 अग्निश्चेसनुवाकेन सायंकाले पिवेदपः ।  
 आपः पुनन्तु मध्याह्ने मन्त्राचमनमाचरेत् ॥  
 विसृज्य दर्भानाचम्य कुशापाणिश्च मार्ज्जयेत् ।  
 प्रणवेनैव व्याहृत्या गायत्र्या प्रणवाग्रया ॥  
 न्यापोहिष्ठेन सूक्तेन मार्जनं हि चतुर्थकम् ।  
 ऋगादौ प्रणवं चोक्त्वा ऋगन्ते मार्जनं ततः ॥  
 उद्घृत्य दक्षिणेनैव जलं गोकर्णवत्कृतम् ।  
 निश्वासं नासिकाग्रे तु पाप्मानं पुरुषं स्मरेत् ॥  
 ऋगञ्जैतामृचं वापि दुपदां वा जपेत् ऋचम् ।  
 दक्षनासापुटेनैव पापात्मानमपोहयेत् ॥  
 तज्जलं नावलोक्यार्थं वामभागे क्षितौ क्षिपेत् ।  
 विसृज्य दर्भास्तत्रैव धृत्वा दर्भास्ततः परम् ॥  
 पाणिभ्यां जलपादाय गायत्र्या चाभिमन्त्रितम् ।  
 एवेरभिमुखस्तिष्ठन् त्रिरूर्ध्वं सन्ध्ययोः क्षिपेत् ॥  
 अमावादिखमन्त्रेण प्रदक्षिणमतः परम् ।  
 अपः स्पृष्ट्वा दक्षिणे तु पश्चाद्दर्भान् विमर्ज्जयेत् ॥  
 मध्याह्ने तु विशेषोऽयमुपस्थानं तथाऽर्यकम् ।  
 अपामञ्जलिना पूर्णम् आकृष्णनेति निक्षिपेत् ॥  
 समप्तौ तु कुशान् भूमौ तत्र तिष्ठन्समाहितः ।

## शौनकोक्तं संध्यावन्दनम् ।

३०५

धृत्वा पवित्रं सम्प्रोक्ष्य जपस्थानं कुशोदकैः ॥  
 आधारादीक्ष्मस्कृत्य कुशाग्रैरासनं ततः ।  
 बध्वा पद्मासनं वापि स्वस्तिकं वा यथाविधि ॥  
 दिशोऽष्टधा विभक्तायाः प्रतीच्या भागसप्तकम् ।  
 हित्वा दक्षिणतोऽन्यस्तु योऽष्टमो भाग उत्तरः ॥  
 अस्याभिमुखतां प्राप्तो भूत्वा प्रयतमानसः ।  
 जपन्नामीत मावित्रीं मन्ध्यां कृत्स्नामर्तान्द्रितः ॥  
 प्रभातकाले चागस्य पुरस्ताद्दुकान्तिकम् ।  
 सर्वाण्युदककार्याणि सायंमन्ध्यावदाचरेत् ॥  
 अपामाचमनं त्वत्र सूर्यश्चैखनुवाकतः ।  
 पूर्वोत्तराशाभिमुखो भूत्वा प्रयतमानसः ॥  
 जपंस्तिष्ठेत्तु मावित्रीं संध्यां तां सकलां ततः ।  
 प्राणायामत्रयं कृत्वा यथाविधि अतन्द्रितः ॥  
 अहारात्रकृतं पापं तत्क्षणादेव नश्यति ।  
 प्राणायामंर्य आत्मानं संयम्यास्ते पुनः पुनः ॥  
 दशद्वादशभिर्वापि चतुस्त्रिंशत् परन्तपः ।  
 ॐकारपूर्विकास्तिस्रो महाव्याहृतपस्तथा ॥  
 त्रिपदा चैव गायत्री विज्ञेयं ब्रह्मणो मुखम् ।  
 भूर्भुवः स्वरोमिति जप्त्वाऽऽहस्यासनं ततः ॥  
 व्याहृतिभिर्हि विन्यस्य सावित्र्याच पटङ्गकम् ।  
 प्राणायामं धारयोन्निर्यथाविधि समाहितः ॥  
 आयातित्वखनुवाकेन सावित्रीमाह्वयेत्क्रमात् ।  
 ऋष्यादीनि ततः स्मृत्या मायामीनो जपेत्सदा ॥  
 सायं प्रातश्च मध्याह्ने सावित्रीं वाग्यतो जपेत् ।  
 आरम्भयज्ञात् जपयज्ञी विशिष्टो दशभिर्गुणैः ॥



उपांशुः स्याच्छतगुणः साहस्रो मानसः स्मृतः ।  
 सहस्रपरमां देवीं शतमध्यां दशावराम् ॥  
 शुद्धिकामः प्रयुञ्जीत सर्वपापप्रणाशिनीम् ।  
 ऋष्यादिलक्षणं ज्ञात्वा गुरुभोक्तेन मार्गिनः ॥  
 षडङ्गमन्त्रैर्विन्यस्य योनिमुद्रां प्रदर्शयेत् ।  
 गायत्रीं संस्मरेद्धीमान् हृदि वा सूर्यमण्डले ॥  
 कल्पोक्तलक्षणेनैव ध्यात्वाऽभ्यर्च्य ततो जपेत् ।  
 मनःमन्तोषणं शौचं मौनं मन्त्रार्थचिन्तनम् ॥  
 अव्यग्रत्वमनिर्वेदो जपसम्पत्तिहेतवः ।  
 कृत्वोत्तानौ करौ प्रातः सायं चाधोमुखौ ततः ॥  
 मध्ये स्तब्धकराभ्यां तु जप एवमुदाहृतः ।  
 नक्षत्रदर्शनादूर्ध्वं जपेदासूर्यदर्शनात् ॥  
 अर्द्धास्तमयमारभ्य जपेदाऋक्षदर्शनात् ।  
 तत उद्गास्य सावित्रीमुत्तमेत्यनुवाकतः ॥  
 सायम्प्रातरुपस्थानं कुर्यान्मन्त्रैर्यथाक्रमम् ।  
 जानवेदस इत्येका तच्छंयोरारवृणीमहे ॥  
 नमोब्रह्मण इत्येतां त्रिरुक्त्वाऽथ दिशो नमेत् ।  
 इमं मे वरुण तत्त्वेति सायङ्काले विशेषतः ॥  
 मित्रस्यचर्षणी द्वाभ्यां प्रातःकाले विशेषतः ।  
 सवितुर्मण्डलं पश्यन्नुपतिष्ठेद्विवाकरम् ॥  
 ऊर्ध्वबाहुः पठेत्सूक्तम् उदुसआतवेदसम् ।  
 तच्चक्षुरितिसूक्तं च हंसःशुचिर्षादस्यपि ॥  
 एवमन्यानि सौर्याणि जपन्पश्येद्विवाकरम् ।  
 आत्मपादौ तथा भूमिं सन्ध्याकालेऽभिवादेत् ॥  
 नत्वा गुरुंस्तथा सूर्यं द्विजांश्चापि विशेषतः । इति ।

अस्यार्थः । सन्ध्याकर्मविधिक्रममिति । सन्ध्याकर्मानुष्ठानक्र-  
मित्यर्थः । चतुराश्रमवासिनामिति चतुर्थाश्रमविशेषाभिप्रायेण ।  
रामहंसस्य सन्ध्यानिषेधात् । तद्यथा सन्ध्यावन्दनं सर्वस्मृतिष्व-  
भाहितं तथाऽत्रोच्यते इत्यर्थः । अपामन्दिकं प्राप्येति देशान्तर-  
स्याप्युपलक्षणम् ।

गृहे तु प्राकृती सन्ध्या गोष्ठे शतगुणा स्मृता ।

नदीषु शतसाहस्री अनन्ता देवसान्निधौ ॥

इति शान्तातपवाक्येन सन्ध्यावन्दनं देशान्तरस्याप्यभिधा-  
नात् । नामिका मिति । तर्जनीमध्ये त्रिहायेतराङ्गुलीभिर्ना-  
मिकां, धृत्वेति शेषः । दक्षिणेनेति । सव्येन समाकृष्य दक्षिणेन  
त्रैमर्जेयोदित्यर्थः । प्रणवमिति । प्रणवं सप्तव्याहृतीः गायत्रीं त-  
च्छिरश्च कुम्भके त्रिः पठेदित्येष प्राणायाम इत्यर्थः । अयमेवार्थः  
स्पष्टतयोक्तः शङ्खस्मृतौ,

दक्षिणे रेचकं कुर्याद्गामेनापूर्य चोदरम् ।

कुम्भकेन जपं कुर्यात्प्राणायामस्य लक्षणम् ॥

इति प्रयोगपारिजाते । गायत्रीशिरश्च ॐपापो ज्योतिरित्या-  
दि । प्रणवश्च सप्तव्याहृतीनां प्रत्येकमुपक्रमेषु गायत्र्याश्चोपक्रमे,  
शिरसश्चाद्यन्तयोः पठनीयः ।

यथाह कात्यायनः,

एना एनां सहानेन तथैभिर्दशभिः सह ।

त्रिजपेदायतप्राणः प्राणायामः स उच्यते ॥ इति ।

एता व्याहृतीः, एतां गायत्रीं, अनेन शिरसा, एभिः प्रणवैः  
सह । रेचके गुणं विधातुमाह शमैरिति । न कम्पयेदिति । प्राणा-  
यामं कुर्वता शरीरकम्पनं न कर्त्तव्यमित्यर्थः । प्राणानायम्येति पूर्वो-  
क्तानुवादः सन्ध्यापासनसङ्कल्पस्य प्राणायामोचरत्त्वज्ञापनार्थः । मा-

ज्ञेयेदित्युक्तम् मार्जनं विशिष्याह तिसृभिरिति । आपोहिष्टे  
 साद्या एका ऋक् । योवः शिवतम इत्याद्या अपरा । तस्माअर-  
 ज्ञेसाद्या अपरा । एवं तिसृभिर्ऋग्भिरित्यर्थः । पादेपादइति । ऋचः  
 प्रतिपादम् । आदौ प्रणवमुच्चार्य पादान्ते मूर्ध्नि कुशोदकं क्षिपोदि-  
 त्यर्थः । आत्मानमिति । केवलप्रणवेनात्मानं परिषिष्येत्यर्थः ।  
 मन्त्राचमनोत्तरभाविनि मार्जनेन विशेषमाह प्रणवेनैवेति । आ-  
 पोहिष्टेनेति । आपोहिष्टेसाद्या नव ऋचः सूक्तमिति प्रमिद्धाः ।  
 मार्जनं हि चतुर्थकम् इति प्रणवादिगता संख्या मार्जने उपचर्यते ।  
 ऋगादाबिखादिना पृथग्मार्ज्जानानां वक्ष्यमाणतया मार्जनाना-  
 माधिकत्वात् प्रणवादिभिश्चतुर्भिमार्जनं कुर्यादित्यर्थः । ऋगादा-  
 विति । आद्यमार्जनं पादेपादे इदं तु ऋगन्तइति विशेषः । उद्भृये-  
 ति । दक्षिणहस्तेन जलं गृहीत्वा तद्धस्तं गोकर्णवत् कृतं श्यासरहि-  
 तनासाग्रे धृत्वा पाप्मा पुरुषः स्वदेहं व्याप्यावस्थित इति चिन्त-  
 येदित्यर्थः । दक्षेति । दक्षिणपुट्टनासाग्रमार्गेण स पाप्मा नासाधृत-  
 जले प्रविष्ट इति चिन्तयेदित्यर्थः । अनवलोक्य मन्ध्ययोः प्रातः-  
 सन्ध्यासायंसन्ध्ययोः । मध्याह्नमन्ध्यायां विशेषस्य वक्ष्यमाणत्वात् ।  
 अर्घ्यदाने च गायत्र्याऽपि त्रिरावृत्तिमिति प्रागेवाभिहितम् । असा-  
 वादित्येति । अमावादिषो ब्रह्मेति मन्त्रेणेत्यर्थः । दक्षिणे अपः  
 स्पृष्टेत्यन्वयः । दक्षिणे दक्षिणहस्तइत्यर्थः । उपस्थानमिति । उप-  
 स्थाने विशिष्य कर्त्तव्यमित्यर्थः । उपस्थाने विशेषश्चाग्रे वक्ष्यते ।  
 तथार्घकमिति । एकवचनेन त्रित्वनिवृत्तिः । आकृष्णेनेति । आ-  
 कृष्णेन रजमेत्यादिमन्त्रेणेत्यर्थः । अनेन गायत्री निवर्त्यते । समा-  
 प्ताविति । अर्घ्यदानान्तकर्मवृन्दसमाप्तावित्यर्थः । कुशान् भूमौ, त्रि-  
 सृज्येति शेषः । आधारादीन्नमस्कृत्येति । आधारशक्त्यै नमः ।  
 कूर्माय नमः । अनन्ताय नमः । पृथिव्यै नमः । वास्तुपुरुषाय नमः ।

विश्वशक्त्यै नमः । मायाशक्त्यै नमः । इत्येवमाधारशक्त्यादीन्नमस्कृत्य  
इत्यर्थः । आसनं कुर्यादिति शेषः । वध्वा पद्मामनं वापीतिवध्वा  
कृत्वे सर्थः । पद्मामनादिलक्षणं च—

कूर्मपुराणे उक्तम्,

आसनं स्वस्तिकं प्रोक्तं पद्ममर्द्धामनं तथा ।

आसनानां च सर्वेषामेतदासनमुत्तमम् ॥

ऊर्वोरुपरि त्रिप्रेन्द्र कृत्वा पादतले उभे ।

समासीतात्मनः प्रोक्तमेतत्पद्मामनं शुभम् ॥

एकपादमथैकस्मिन् त्रिन्यस्योरुणि मत्तमः ।

आसनार्धमिति ज्ञेयं योगमाधनमुत्तमम् ॥

उभे कृते पादतले जानूर्वोरन्तरेण हि ।

समासीतात्मनः प्रोक्तमामनं स्वस्तिकं परम् ॥ इति ।

दिश इति । प्रतीचीं दिशमष्टधा विभज्य दक्षिणतो भागमप्तकं  
हितोत्तरतो योऽष्टमो भागस्तदभिमुख इत्यर्थः । मन्ध्यां कृन्ना-  
मिति । अत्र मन्ध्याशब्देन मन्ध्याकालोऽभिप्रेतः । सर्वाण्युद्क-  
कार्याणीत्युक्त्वा मन्त्राचमनमपि मायंमन्ध्यावदिति भ्रमः स्यात्त-  
न्निवृत्त्यर्थं पूर्वोक्तमेव विशेषं स्मारयति अपामिति । पूर्वोत्तरा-  
शा ईशानी दिक् तदभिमुख इत्यर्थः । विशेषान्तरमाह जपंस्ति-  
ष्ठेति । सर्वमन्ध्यासु गायत्रीजपश्च प्राणायामत्रयोत्तरं कर्तव्य  
इत्याह प्राणायामत्रयमिति । एतन्पकारस्तु भूर्भुवःस्वरित्यादिनाऽग्रे  
वक्ष्यते । यथाविधि अतन्द्रित इति । अत्र मन्ध्याभावो वैकल्पिकः ।  
प्राणायामे संख्यानन्तरविधानायोक्तम् अहोरात्रकृतमित्यादि । दशद्वा-  
दशादिसंख्यायुक्तैः प्राणायामैर्ष आत्मानं नियम्यास्ते तस्याहोरात्र-  
कृतं पापं तत्क्षणदेव नश्यतीत्यन्वयः । गायत्रीजपप्रशंसार्थमाह  
ॐ कारेति । व्याहृतिभिर्हि त्रिन्यस्येति प्रणवस्याप्युपलक्षणम् ।

योगियाङ्गवल्क्ये तथा दर्शनात् । तद्विन्यासप्रकारो—

योगियाङ्गवल्क्येनोक्तः,

प्रणवो भूर्भुवः स्वश्च अङ्गानि हृदयादयः ।

त्रिरावर्त्येति । व्याख्यातं चैतत् श्रीदत्तेन । ॐ हृदयाय नमः

ॐ भूः शिरसे स्वाहा ॐ भुवः शिखायै वषट् ॐ स्वः कवचाय हुं

ॐ भूर्भुवःस्वर्नेत्राभ्यां वौषट् ॐ भूर्भुवः स्वः अस्त्राय फट् इत्युक्त-

मन्त्रोक्ताङ्गेषु त्रिरावर्त्येति । सावित्र्या च षडङ्गकमिति । तथा षड-

ङ्गन्यासो व्यासेन दर्शितः,

हृदि तत्त्वचितुर्न्यस्य न्यसेत्कण्ठे वरेणियम् ।

भर्गोदेवस्येति खण्डं शिखायां तु ततो न्यसेत् ॥

धीमहीति न्यसेद्वक्त्रे धियोधोनाश्च नेत्रयोः ।

प्रचोदयादिति पदमस्त्रार्थे विनियोजयेत् ॥ इति ।

तथाऽन्यदपि प्रकारद्वयं तेनैव दर्शितम्,

ॐ भूरङ्गुष्ठयोर्न्यस्य ॐ भुवस्तर्जनीद्रये ।

ॐ स्वश्चैवं तथा न्यस्य मध्यमायां यत्तेन्द्रियः ॥

अनामिकाद्रये धीमान् न्यसेत् तत्पदमग्रतः ।

कनिष्ठिकाद्रये भर्गः पाण्योर्मध्ये धियःपदम् ॥

ॐ भूर्विन्यस्य हृदये ॐ भुवः शिरसे न्यसेत् ।

ॐ स्वः शिखायां विन्यस्य गायत्र्याः प्रथमं पदम् ॥

विन्यसेत्कवचे धीमान् द्वितीयं नेत्रयोर्न्यसेत् ।

तृतीयेनास्त्रं विन्यस्य चतुर्थं सर्वतो न्यसेत् ॥ इति ।

प्रथमं पदं प्रथमं पादमित्यर्थः । चतुर्थं पदं परोरजसेऽभाव-

दोमिति ।

केचित्तु अन्यथा षडङ्गन्यासमिच्छन्ति । तत्त्वचितुर्हृदयाय नम-

इति हृदये । वरेण्यं शिरसे स्वाहेति शिरसि । भर्गो देवस्य शि-

स्वायै वौषडिति शिखायाम् । धीमहि कवचाय हुमित्युरसि । धियो-  
यो नो नेत्रत्रयाय वौषडिति नेत्रललाटेषु न्यस्याथ प्रचोदयादस्त्राय  
फडिति करनलेऽस्त्रं प्राच्यादिषु दशसु दिक्षु न्यसेदिति । आया-  
त्विति । आयातु वरदा देवीत्याद्यनुवाकेन । यदुक्तं जपन्नासीत्  
सावित्रीमिति तत् सायत्सन्ध्यायामिति वक्तुं मायासीन इत्युक्तम् ।  
आरम्भयज्ञादिति । मन्त्रोच्चारणपूर्वकमनुष्ठेयो यज्ञ आरम्भयज्ञः ।  
ततो जपयज्ञः श्रेष्ठः ।

तथाच भगवद्गीतायां भगवता उक्तं, यज्ञानां जपयज्ञोऽस्मीति ।

उपांशुत्वमानमत्वयोश्च ह्वरूपं स्मृत्यन्तरेऽभिहितम्,

विना शब्दं जपो यस्तु चल्ज्जिह्वाद्भिन्नच्छदः ।

उपांशुं तं जपं प्राहूर्ध्वमन्सा मानमं बुधाः ॥ इति ।

देवीं गायत्रीमित्यर्थः । षडङ्गन्यामानन्तरं योनिमुद्राप्रदर्शन-  
गायत्रीध्यानयोर्विधानार्थं प्रागुक्तमनुवदति ऋष्यादिलक्षणमित्या-  
दि । ऋष्यादिज्ञानं तु जपाव्यवहितपूर्वमेव प्रागुक्तक्रमानुसारा-  
त् । प्रातःसन्ध्यायां गायत्रीजपपूर्वोत्तरावधी आह नक्षत्रदर्श-  
नादिति । सायं सन्ध्यायां तावाह अर्द्धास्तमयमिति । उक्तमेति ।  
उत्तमे शिखरे देवीत्यादिना । मध्याह्नमन्ध्यामूर्धोपस्थानमधिक्र-  
साह सवितुरित्यादि । मर्वमन्ध्यामु अनुष्ठेयमाह आत्मपादाविति ।  
अभिवादेयत् स्पृशेदित्यर्थः । नत्वागुरुनिति । गुरवः पित्रादयः ।  
इति शौनकोक्तं सन्ध्यावन्दनम् ।

अथ जपविधिः ।

तत्र मध्याह्नमन्ध्यामभिधाय शङ्खः,

ततो जपेत्पवित्राणि पवित्रं वा स्वशक्तिनः । इति ।

पवित्राणि, अघमर्षणसूक्तादीनि तेनैवोक्तानि ।

पुनः शङ्खः,

इति वेदपवित्राण्यभिहितानि एतेभ्यः सावित्री विशिष्यते  
 नाद्यमर्षणात्परतरमन्तर्जले, न व्याहृतिभ्यः परं होमे, न सावित्र्याः  
 परं जप्ये, कुशट्टप्यामासीनः कुशोत्तरायां वा कुशपवित्रपाणिरुद-  
 ह्मुखः सूर्याभिमुखो वा अक्षमालामादाय देवतां ध्यायन्  
 जपं कुर्यात् । सुवर्णमाणमुक्ताफलस्फटिकपद्माक्षेत्राक्षपुत्रजी-  
 वकानामन्यतमादक्षमालां कुर्यात्कुशग्रन्थिकृतां वा हस्तोपयामैत्रा  
 गणयेत् । आदौ देवतामार्पं छन्दश्च संस्मरेत् । ततः सप्रणवा  
 व्याहृतीरादानावर्च्यं गायत्रीमावर्तयेत् । अथास्याः सविता देव-  
 ता ऋषिर्विश्वामित्रो गायत्री छन्दः ॐकारस्य प्रणवाख्या  
 ॐभूः ॐभुवः ॐस्वः ॐमहः ॐजनः ॐतपः ॐसत्यमिति  
 व्याहृतयः । ॐआपो ज्योती रनोऽमृतं ब्रह्म भूर्भुवः स्वरोमिति  
 शीर्षम् । अत्र च भवति ।

सव्याहृतिं सप्रणवां गायत्रीं शिरसा मह ।  
 ये जपन्ति सदा तेषां न भयं विद्यते क्वचित् ॥  
 ज्ञानं जप्ता तु मा देवी सर्वपापपणाशिनी ।  
 सहस्रजप्ता तु तथा पातकेभ्यः प्रमोचिनी ॥  
 दशसाहस्रजप्येन सर्वपापपणाशिनी ॥  
 लक्षजप्ता तु सा देवी महापातकनाशिनी ।  
 सुवर्णस्तेयकृद्भिर्षो ब्रह्महा गुरुतल्पगः ।  
 सुरापश्च विशुध्यन्ति लक्षजप्पान्न संशयः ॥  
 प्राणायामत्रयं कृत्वा कल्पं कल्पं समाहितः ।  
 अहोरात्रकृतात्पापात्तत्क्षणादेव मुच्यते ।  
 सव्याहृतयः सप्रणवाः प्राणायामास्तु षोडश ।  
 आपि भ्रूणहनं मासात्पुनन्सहरहः कृताः ॥  
 गायत्री वेदजननी गायत्री पापनाशिनी ।

गायत्र्यास्तु परं नास्ति दिवि चेहच पावनम् ॥  
हस्तत्राणप्रदा देवी पततां नस्कार्णवे ।  
तस्मात्तामभ्यसेन्निसं ब्राह्मणो हृदये शुचिः ॥  
गायत्रीं जप्यनिरतो हृदयकव्येषु यो जपेत् ।  
तस्मिन्न तिष्ठते पापमन्विन्दुरिव पुष्करे ॥  
जप्येनैवतु मांसिध्येद्ब्राह्मणो नात्र संशयः ।  
कुर्यादन्यन्नत्रा कुर्यान्नैत्रो ब्राह्मण उच्यते ॥  
उपांशुः स्याच्छतगुणः साहस्रो मानसः स्मृतः ।  
नोच्चैर्जप्यं बुधः कुर्यात्माविद्यास्तु विशेषतः ॥  
सावीत्रीजप्यनिरतः स्वर्गमाप्नोति मानवः ।  
सावीत्रीजप्यनिरतो मोक्षोपायं च विन्दति ॥  
तस्मात्सर्वप्रयत्नेन स्नातः प्रयत्मानसः ।  
गायत्रीं च जपेच्छक्त्या सर्वकल्पपनाशिनीम् ॥ इति ।

वृषी स्वल्पमामनमिति कल्पतरुः । कुशपवित्रपाणिः । वा-  
मेऽनियतकुशपाणिर्दक्षिणे पवित्रपाणिरित्यर्थः । देवतां विशेषतो-  
ऽभिहितं तदभावे मन्त्रप्रकाश्याम् । पद्माक्षं पद्मवीजम् इन्द्राक्षम्  
आरुक्मिति कल्पतरुः । हस्तोपयामः अङ्गुलीनमनमिति कल्पतरुः ।  
आदौ जपारम्भे । कल्पकल्पं प्रातःप्रातः । हृदये शुचिः शुद्धमनाः  
मित्रमेव मैत्रः, सर्वभूतानामिति शेषः । सर्वभूतमित्रत्वं च हिंसाङ्ग-  
क्रतुव्यतिरिक्ताहिंसाङ्गकजपयज्ञानुष्ठानेनेति कल्पतरुः । उपांशु-  
द्विलक्षणं वक्ष्यते । नोच्चैर्जप्यमिति । स्वातिरिक्तश्रवणयोग्यमन्त्रोच्चा-  
रणेन जपं न कुर्यादित्यर्थः । तेन न तृप्तिहपुराणादिना वाचिकज-  
पविधानानुपपत्तिः । मोक्षोपायं तत्त्वज्ञानम् । योगियाज्ञवल्क्यो मनु-  
वमिष्ठहारीताश्चाश्रयोऽक्रद्रेषे,

ये पाकयज्ञाश्चत्वारो विधियज्ञसमन्विताः ।



सर्वे ते जपयज्ञस्य कलां नार्हन्ति षोडशीम् ॥  
 जप्येनैव तु संसिध्येद्ब्राह्मणो नात्र संशयः ।  
 कुर्यादन्यन्नवा कुर्यान्मैत्रो ब्राह्मण उच्यते ॥  
 न चङ्कन्न विहसन्न पार्श्वमवलोकयन् ।  
 नापाश्रितो न जल्पेच्च न प्रावृताशिरास्तथा ॥  
 न पदा पादमाक्रम्य नचैवाहि तथा करौ ।  
 न चासमाहितमना न च संश्रावयन् जपेत् ॥  
 प्रच्छन्नानि च दानानि ज्ञानं च निरहङ्कृतम् ।  
 जप्यानि हि सुगुप्तानि तेषां फलमनन्तकम् ॥  
 उपांशुजपयुक्तस्य शंस्यान् शतगुणो भवेत् ।  
 साहस्रो मानसः प्रोक्तो यस्माद्भ्यानमयो हि सः ॥  
 ओष्ठस्पन्दनमात्रेण यत्रोपाशु तदध्वनि ।  
 कृत्वा जिह्वां निर्विकल्पां चिन्तनं तद्धि मानसम् ॥  
 तिष्ठंश्चेद्रीक्षमाणोऽर्कं जपं कुर्यात्समाहितः ।  
 अन्यथा प्राङ्मुखः कुर्याद्विष्यमाणक्रमेण तु ॥  
 प्राक्कूलेषु कुशेष्वेव आसीनश्चासने शुभे ।  
 नात्युच्छिक्ते नातिनीचे दर्भपाणिः सुसंयतः ॥  
 स्फटिकेन्द्राक्षरुद्राक्षैः पुत्रजीवसमुद्भवैः ।  
 अक्षमाला तु कर्त्तव्या उत्तमा ह्युत्तरोत्तरा ॥  
 कोट्यादिका भवेद्द्विद्विरक्षमाला विशेषतः ।  
 जपस्य क्रियमाणस्य तस्माच्छतपरापरा ॥  
 अभावे त्वक्षमालायाः कुशग्रन्थ्याऽग्रपाणिना ।  
 जप एव हि कर्त्तव्य एकाग्रमनसैव तु ॥  
 ध्यायेत मनसा मन्त्रं जिह्वोष्ठौ न च चालयेत् ।  
 बक्षराक्षसभूतानि सिद्धविद्याधरोरगाः ॥

हरन्ति प्रसभं यस्मात्तस्माद्दुःखं समाचरेत् ।  
 जलान्ते वाऽग्न्यगारे वा जले देवालयेऽपि वा ॥  
 गवां गोष्ठे पुण्यतीर्थे सिद्धक्षेत्रेऽथवा गृहे ।  
 गृहे ह्येकगुणं प्रोक्तं नद्यां तु द्विगुणं स्मृतम् ॥  
 गवां गोष्ठे दशगुणमग्न्यगारे दशाधिकम् ।  
 सिद्धक्षेत्रेषु तीर्थेषु देवतायाश्च सन्निधौ ॥  
 सहस्रं शतकोटीनामनन्तं विष्णुसन्निधौ ।  
 शाकयावकभैक्षणि पयोमूलफलानि च ॥  
 दधि सार्षपस्तथा ह्यापः प्रशस्तान्युत्तरोत्तरम् ।  
 चरवो गुपवामश्च भैक्षं नक्तमयाचितम् ॥  
 विमश्रुद्गाटशालूकहर्षवप्यान्नानि यानि तु ।  
 एतान्यनुव्रतान्याहुः शस्तानि जपकर्मणि ॥  
 जपकाले नापभाषेच्छतहोमादिकेषु च ।  
 एतन्निवाचमक्तं तु यथागच्छेद् द्विजोत्तमः ॥  
 अभिवाद्य ततो विभ्रं योगक्षेमं च कीर्तयेत् ।  
 स्त्रीशूद्रपतितांश्चैव रामभं च रजस्वलाम् ॥  
 जपकाले न भाषेत व्रतहोमादिकेषु च ।  
 तूष्णीमासीत् तु जपंश्चाण्डालपतितादिकान् ॥  
 दृष्ट्वा तान्चार्युपस्पृश्याभाष्य स्नात्वा पुनर्जपेत् ।  
 आचम्य प्रयतो नित्यं जपेदयुचिदर्शने ॥  
 सौरान्मन्त्रान्यथोत्साहं पावमानीश्च शक्तितः ।  
 रौद्रपिड्यामुपान्मन्त्रान् राक्षसानाभिचारिकान् ॥  
 व्याहृत्यालभ्य चक्षुमानमपः स्पृष्ट्वाऽन्यदाचरेत् ।  
 एतान्वाहस्य रौद्रादीनस्पृष्ट्वाऽऽद्य जलं द्विजः ॥  
 ऊर्ध्वं यत्कुरुते कर्म तद्भवत्यथापथम् ।

यदि वाग्यमलोपः स्याज्जपादिषु कथञ्चन ॥

व्याहरेद्वैष्णवं मन्त्रं स्पृशेद्वा विष्णुमव्ययम् । इति ।

पाकपज्ञा ब्रह्मयज्ञातिरिक्ता देवयज्ञादय इति कल्पतरुः ।  
चत्वारः पाकयज्ञा हुतोऽहुतः प्रहुतः प्राशित इति पारस्करोक्ता  
इत्यपरो विधियज्ञा ज्योतिष्टोमादयः । मैत्रो व्याख्यातः । चङ्क्रम-  
णमितस्ततश्चलनम् । अपाश्रितः, कुड्यादाविति शेषः । करौ, पदा-  
ऽऽक्रम्येति शेषः । संश्रावयन्, परानिति शेषः । शंस्यात् शंस  
कथने इति धात्वनुसाराद्वाचिकात् । उपांशुजपयुक्तस्य यो जपः  
स वाचिकाच्छतगुणो भवेदित्यर्थः । 'साहस्र इत्यत्रापि शंस्यादिस-  
नुपङ्गः । ओष्ठेति । यत्र जपे अध्वनि ध्वनिरहितमोष्ठस्पन्दनमा-  
त्रेण जप्यते तदुपांश्वित्यर्थः । निर्विकल्पां निष्क्रियाम् । प्राक्कूलेषु  
प्राग्रेषु । कोट्यादिकेसत्रादिशब्देनार्जुदादिसंख्यापरिग्रहः । अग्र-  
पाणिना पाण्येरेण । अङ्गुलिनमनैर्वक्ष्यमाणक्रमेण अङ्गुलिपूर्वाभिर्वा ।  
प्रसभं हठात् । चरवोऽन्नस्थालीपाकविशेषाः । पुनर्भक्ष्योपादानं  
प्रशंसार्थमिति श्रीदत्तरत्नाकरौ । विसं मृणालम् । हविष्यान्नानि-  
हविष्येषु यत्र मुख्यास्तदनु व्रीहयः स्मृताः ।

इत्यादिना उक्तानि । अनुव्रतानि जपयज्ञव्रतस्याङ्गभूतव्रता-  
नि । एतेषु जपहोमादिषु । अवसक्तं व्यासक्तम् । रासभञ्जेति । रास-  
भसम्भाषणं च तदुद्देश्यकः शब्दप्रयोगः । तानाभाष्येति सम्बन्धः ।  
आत्मानं हृदयम् । अयथायथं निष्फलम् ।

नृसिंहपुराणे,

त्रिविधो जपयज्ञः स्यात्तस्य भेदं निबोधत ।

वाचिकश्च उपांशुश्च मानसश्च त्रिधा मतः ॥

त्रयाणां जपयज्ञानां श्रेयान्स्यादुत्तरोत्तरः ।

यदुच्चनीचस्वरितैः स्पष्टशब्दवदक्षरैः ॥

मन्त्रमुच्चारयेत्कृतं जपयज्ञः स वाचिकः ।  
 शनैरुच्चारयेन्मन्त्रमीपदोष्टौ च चालयेत् ॥  
 किञ्चिच्छब्दं स्वयं विद्यादुपांशुः स जपः स्मृतः ।  
 धिया यदक्षरश्रेण्यो वर्णाद्वर्णं पदात्पदम् ॥  
 शब्दार्थचिन्तनाभ्यासः स उक्तो मानसो जपः ।  
 किञ्चिच्छब्दं स्वयं विद्यात् यथा तं ध्वनिमन्यो न जानातीत्यर्थः ।  
 बौधायनः,

अप आचम्य दर्भेऽवासीनो दर्भान् धारयमाणः प्राङ्मुखः  
 सावित्रीं महस्रकृत्व आवर्त्तेयच्छतकृत्व अपरिमितकृत्वो वा दशावराम्  
 अथादित्यमुपतिष्ठेत् उद्रयन्तममस्परि उदुस्यं चित्रं तच्चक्षुर्देवहितं  
 उदगादिति अथाप्युदाहरन्ति मणवो व्याहृतयः सावित्रीं चैते पञ्च  
 ब्रह्मयज्ञा अहरहर्ब्राह्मणं किल्विपात् पात्रयन्ति ।

अपरिमितकृत्व इत्यनेन दशभ्य ऊर्ध्वम् उक्तशतादिमङ्गलाव्य-  
 तिकरेणापि मङ्गलाऽभिमता । दशावरामित्यभिधानात् । अमङ्गला-  
 तजपस्य च निषिद्धत्वात् । उदगात् उदगाद्यमादिस इत्यादिका ऋक् ।  
 योगियाज्ञवल्क्यः,

आचान्तः पुनराचामेन्मन्त्रवत्स्नानभोजने ।  
 द्रुपदां वा त्रिरावर्त्त्य तथाचैवाद्यमर्पणम् ॥  
 गायत्रीं वा त्रिरावर्त्त्य महाव्याहृतिभिस्तथा ।  
 सोपांशुमणत्रेनापि आपः पीता अद्यापहाः ॥  
 आचम्य पाव्य चात्मानं त्रिरायम्य शनैरमृत् ।  
 अथोपतिष्ठेतादिसमूर्ध्वं पुष्पान्वितं जलम् ॥  
 प्रक्षिप्योद्वयमुद्रुत्पं चित्रं तच्चक्षुरिसपि ।  
 हंसः शुचिपदेतानि शुभानि पावनानि च ॥  
 एतज्जपेदूर्ध्वबाहुः सूर्यं वीक्ष्य ममाहितः ।

गायत्र्या च यथाशक्ति चोपस्थाय दिवाकरम् ॥  
 त्रिविभ्राडित्यनुवाकेन सूक्तेन पुरुषस्य च ।  
 शिवसङ्कल्पेन तथा मण्डलब्राह्मणेन वा ॥  
 दिवाकीर्त्यैश्च सौरैश्च मन्त्रैरन्यैश्च शक्तितः ।  
 जपयज्ञो हि कर्त्तव्यः सर्ववेदप्रणीतकैः ॥  
 पवित्रैर्विविधैश्चान्यैर्गुह्योपनिषदा तथा ।  
 अध्यात्मविद्या विविधा जप्तव्या जपसिद्धये ॥  
 प्रदक्षिणं समावृत्य नमस्कृत्योपविश्य च ।  
 दर्भेषु दर्भपाणिः स्यात् प्राङ्मुखस्तु कृताञ्जलिः ॥  
 स्वाध्यायं च यथाशक्ति ब्रह्मयज्ञार्थमाचरेत् ।  
 आकेशादानखाग्रत्स परमं तप्यते तपः ॥  
 यः मुख्यपि द्विजो वा तैः स्वाध्यायं शक्तितोऽन्वहम् ।  
 आदावरभ्य वेदं तु स्नात्वोपर्युपरि क्रमात् ॥  
 यदिवा तेऽन्वहं शक्त्या सुमध्येया इति स्मृतिः । इति ।

मन्त्रवत् वक्ष्यमाणद्रुपदादिवेसाद्यन्यतममन्त्रान्वितम् । अयं च  
 मन्त्रविकल्पः फलविशेषापेक्षया व्यवस्थित इति कल्पतरुः । पाठ्य  
 माज्जनं कृत्वा । शिवसङ्कल्पः यज्जाग्रतो दूरमित्यादि । मण्डलब्राह्मणं  
 यदेतन्मण्डलं तपतीत्यादि । दिवाकीर्त्यैरध्येतृसंप्रदायाद्दिवा पठनी-  
 यैः शतरुद्रियादिभिः । सौरैः नमोमित्रस्येत्याद्यैः । सर्ववेदप्रणीतकैः  
 सर्ववेदपठितैः । इदं च पवित्रैरित्यस्य विशेषणम् । पवित्रैः पावनैः ।  
 गुह्योपनिषदा साक्षात्परमात्मप्रकाशकोपनिषदा । अध्यात्मविद्या उप-  
 निषद्भ्यो न्यायः । मुख्यपीति । यः सुखवानपि भोगं कुर्वानोऽपि  
 तैः पूर्वोक्तमन्त्रैः स्वाध्यायं समाचरेत्स सर्वशरीरदुःखदं तपस्तप्यत  
 इत्यर्थः । आदावारभ्येत्यादि । आदावारभ्य समाप्तिपर्यन्तमुपर्युपरि  
 क्रमेण प्रसहं वेदः पठनीय इत्येकः कल्पः । यद्वा पूर्वोक्ता एव

मन्त्रा यथाशक्ति प्रत्यहं पाठ्या इति द्वितीयः कल्प इति ।

वसिष्ठः शङ्खलिखितौ च,

सर्ववेदपवित्राणि वक्ष्याप्यहमनः परम् ।

येषां जपैश्च होमैश्च पूयन्ते नात्र संशयः ॥

अघमर्षणं देवकृतं शुद्धवत्यस्तरत्समाः ।

कृष्माण्ड्यः पावमान्यश्च दुर्गा सावित्र्यधैवच ॥

अभीषङ्गाः पदस्तोमाः सामानि व्याहृतीस्तथा ।

भारुण्डानि च सामानि गायत्रं रैवतं तथा ॥

पुरुषव्रतं च भ्रामं च तथा देवव्रतानि च ।

अञ्जिङ्गा बार्हस्पत्यं च वाक्मूक्तं मध्वचस्तथा ॥

ज्ञानरुद्रियमथर्वशिरस्त्रिमुपर्णं महाव्रतम् ।

गोमूक्तं चाश्वमूक्तं च इन्द्रशुद्धे च सामनी ॥

त्रीण्याज्यदोहानि रथन्तरं च आंग्रव्रतं वामदेव्यं बृहच्च ।

एतानि गीतानि पुनन्ति जन्तुन् जातिस्मरत्वं लभते य

इच्छेत् ॥ इति ।

देवकृतं देवकृतस्यैवम इत्यादिमन्त्रः । शुद्धवत्यः एतान्विन्द्रंस्तवाम  
इत्यादिकाः । तरत्समाः तरत्समन्दीधावनीत्यादिकाः । कृष्माण्ड्यः  
यद्देवादेवहेडनमिसादिकाः । पावमान्यः पावमानीः स्वस्त्ययनीरित्या-  
दिकाः । दुर्गा दुर्गाप्रकाशिका जातवेदम इत्यादिका ऋक् । सावित्री  
तत्सवितुरित्यादिका । अभीषङ्गाः पुरोजातीरोधम इत्यादि साम-  
व्रतम् । पदस्तोमाः युप्ते इत्यादिसामचतुष्टयम् । सामानि व्याहृती-  
स्तथेति । व्याहृतीः सामानीत्यर्थः । भारुण्डानि यत्तेकृष्ण इत्येक-  
विंशतिसामानि । अञ्जिङ्गा आपोहिष्टेत्यादयः । बार्हस्पत्यं गणा-  
नां त्वा गणपतिमिसादिका ऋक् । वाक्मूक्तं बृहस्पतेः प्रथम-  
मिसादि । मध्वचः मधुवाता इत्यादिकास्त्रिः । ज्ञानरुद्रियं नमस्ते-

रुद्रमन्यव उतोत इत्याद्या एकादशानुवाकाः । अथर्वशिरस्त्रिसुपर्णं ब्रह्ममेतुमित्याद्यनुवाकत्रयं तैत्तिरीयाणां प्रसिद्धम् । महाव्रतं राज्तं साम । गोसूक्ताश्वसूक्ते सामनी यदिन्द्राहं यथात्वमित्यस्यां ऋचि प्रसिद्धे ।

अत्रिस्मृतौ चैतान्यधिकानि । यथा,

विमलं शिवसङ्कल्पं विवर्णं रोहितं ततः ।

विमलं हंसःशुचिपदिसादि । विष्णुस्मृतौ च नारायणीयमधिकम् । नारायणीयं च तैत्तिरीयाणामुपनिषत् ।

मनुः,

वेदमेव जपोन्निसं यथाकालमतन्द्रितः ।

तं हस्याहुः परं धर्ममुपधर्मोऽन्य उच्यते ॥

वेदाभ्यासेन सततं शौचेन तपसैवच ।

अद्रोहेण च भूतानां जार्ति स्मरति पौर्विकीम् ।

संस्मृत्य पौर्विकीं जार्तिं ब्रह्मैवाभ्यसते द्विजः ॥

ब्रह्माभ्यासेन चाजस्रमधिकं सुखमश्नुते ।

उपधर्मः अल्पफलको धर्मः । तपः कृच्छ्रादि ।

ब्रह्म वेदः । अनन्तं चिरकालोपभोग्यम् ।

याज्ञवल्क्यः,

वेदार्यपुराणानि सेतिहासानि शक्तितः ।

जपयज्ञार्थसिद्ध्यर्थं विद्यां चाध्यात्मिकीं जपेत् ॥

विष्णुः,

स्नातश्च पवित्राणि यथाशक्ति जपेत् विशेषतः सावित्रीं पु-

रुषसूक्तं वा नैताभ्यामधिकमस्ति ।

पवित्राणि अघमर्षणादीनि ।

मनुर्ग्रामश्च प्रथमे,

ॐकारपूर्वकास्तिस्त्रो महाव्याहृतयोऽयव्ययाः ।

त्रिपदा चैव गायत्री विज्ञेयं ब्रह्मणो मुखम् ॥

योऽधीतेऽहन्वहन्वेतां त्रीणि वर्षाण्यतन्द्रितः ।

स ब्रह्म परमभ्येति वायुभूतः खमूर्च्छिमान् ॥

एकाक्षरं परं ब्रह्म प्राणायामः परं तपः ।

सावित्र्यास्तु परं नास्ति मौनात्सत्यं विशिष्यते ॥

क्षरन्ति सर्वा वैदिक्यो जुहोतियजतिक्रियाः ।

अक्षरं त्वक्षरं ज्ञेयं ब्रह्म चैव प्रजापतिः ॥

एतां गायत्रीम् । वायुभूतः वायुवत् शीघ्रगतिः लिङ्गशरीरनिष्ठो वेति कल्पतरुः । खमूर्च्छिमान् आकाशवद्द्रव्यापी सन् परमात्मा भवति । क्षरन्ति विनाशिन्यो भवन्ति । अक्षरम् ॐकारः । तस्य मोक्षरूपं फलं न क्षरतीत्यक्षरम् । प्रजापतित्वं च तत्प्रतिपादकत्वेनोङ्कारस्य मन्तव्यम् ।

यमम् ऋषय ऊचुः ।

किं वै परमकं ब्रह्म किं वै परमकं तपः ।

उपवासात्परं किं वै किं च मौनात्प्रशस्यते ॥

यम उवाच ।

ॐकारः परमं ब्रह्म प्राणायामः परं तपः ।

सावित्र्यास्तु परं नास्ति मौनात्सत्यं विशिष्यते ॥

क्षरन्तीह क्रियाः सर्वाः प्रयुक्ता वैदिकीर्भुवि ।

अक्षरं त्वक्षरं विद्याद्ब्रह्म चैव प्रजापतिः ॥

एकाक्षरं परं ब्रह्म पावनं परमं स्मृतम् ।

गायत्र्यास्तु परं नास्ति मौनात् सत्यं विशिष्यते ॥

सहस्रपरमां देवीं शतमध्यां दशावरां ।

गायत्रीं तु जपेन्नित्यं सर्वपापप्रणाशिनीम् ॥



गायत्रीं चैव वेदांश्च तुलयाऽतोलयत् प्रभुः ।  
 एकतश्चतुरो वेदान् साङ्गांश्च सपदक्रमान् ॥  
 एकतश्चैव गायत्रीं तुल्यरूपा तु सा स्मृता ।  
 सः प्रजापतिः । सपदक्रमान् पदक्रमसहितान् ।

अङ्गिराः,

प्रणवाद्यास्तथा वेदाः प्रणवे पर्युपास्थिताः ।

वाङ्मयं प्रणवः सर्वमभ्यसेत्प्रणवं ततः ॥

प्रणवे नित्ययुक्तस्य व्याहृतीषु च सप्तसु ।

त्रिपदायां च गायत्र्यां न भयं विद्यते क्वचित् ॥

दक्षः,

सविता देवता यस्या मुस्रमग्निस्त्रिपात् स्थिता ।

विश्वामित्र ऋषिश्छन्दो गायत्री सा विशिष्यते ॥

यमः,

न तथा वेदजप्येन पापं निर्दहति द्विजः ।

यथा सावित्रिजप्येन सर्वपापैः प्रमुच्यते ॥

ब्रह्मयज्ञाधिकारे आपस्तम्बः,

तस्य विधिरकृतपातराश उदकान्ते गत्वा प्रयतः शुचौ दे-  
 शे अधीयीत यथाध्यायमुत्सृजन् वाचा मनसा चानध्याये यथा-  
 ध्यायमुत्सृजन्निति ।

यदधीतं तस्यजन् वाचा अधीयीत, अनध्याये पुनर्नसाऽ  
 धीयीतेत्यर्थः । एवं चानध्याये मनसा ऽध्ययनविधानात्—

नैस्यके नास्त्यनध्यायो ब्रह्मसूत्रं हि तत्स्मृतम् ।

इति मन्त्रं मानसविषयमेव ।

वसिष्ठः,

यथाऽग्निर्वायुना धृतो हविषा चैव दीप्यते ।

एवं जप्यपरो निखं मन्त्रयुक्तः सदा द्विजः ॥

हारीतः,

मणवो व्याहृतयः सावित्री चेति सावित्रं येन पापेभ्यो मु-  
च्यते शतं जप्त्वा मानसात्पूतो भवति सहस्रं जप्त्वा वाक्कृतात्पूतो  
भवति दश सहस्राणि जप्त्वा सर्वतः पूतात्मा भवतीति ।

शौधायनः,

शताक्षरां त्रिरावर्त्य चतुर्वेदफळं लभेत् ।  
शताक्षरा च गायत्री जातवेदसे ऽयम्बकं यजामहे इति म-  
न्त्राभ्यामेकीकृता सती भवतीति तत्रैवोक्तम् ।

लघुहारीतः,

जपे होमे तथा दाने स्वाध्याये पितृतर्पणे ।  
अशून्यं तु करं कुर्यात्सुवर्णरजतैः कुशैः ॥

योगियाज्ञवल्क्यः,

न क्लिन्नवासाः स्थलगो जपादीनाचरेद्दुधः ।  
वस्त्रनिश्चोतनं प्रेताः परिवार्य पिबन्ति हि ॥  
व्रतादृते नार्द्रवासा नैकवासाः समाचरेत् ।  
न जीर्णेन न नीलेन परिक्रिष्टेन वा जपेत् ॥  
व्रतादृते तथाविहितव्रतादृते । परिक्रिष्टेन मलिनेन ।

वसिष्ठः,

जपहोमोपवासेषु धौतवस्त्रधरो भवेत् ।  
अलङ्कृतः शुचिर्मौनी श्राद्धादौ विजितेन्द्रियः ॥

व्यासः,

आर्द्रवासाश्च यः कुर्याज्जपहोमं प्रतिग्रहम् ।  
सर्वं तद्राक्षसं विद्याद्बहिर्जानु च यत्कृतम् ॥

छन्दोगपरिशिष्टम्,

यत्र दिङ्नियमो नास्ति जपहोमादिकर्मसु ।

तिस्रस्तत्र दिशः प्रोक्ता ऐन्द्री सौम्याऽपराजिता ॥

आसीन ऊर्ध्वः प्रहो वा नियमो यत्र नेदशः ।

तदासीनेन कर्त्तव्यं न प्रहेण न तिष्ठता ॥

यत्रोपदिश्यते कर्म कर्त्तुरङ्गं नचोच्यते ।

दक्षिणस्तत्र विज्ञेयः कर्मणां पारगः करः ॥

सौम्या उत्तरा । अपराजिता ऐशानी । अत्रायं निर्णयः ।

आरब्धजपस्य जपसमाप्तिपर्यन्तमाहारनियमः प्रागुक्तः । तत्र शाकादीनां विकल्पाद्भक्ष्यविशेषेण जपारम्भे एकादश्युपवासोऽपि न कर्त्तव्य इति हरिहरादयः ।

रत्राकरादयस्तु रागप्राप्तत्वाद्भोजनं न विधीयते अपितु प्राप्ते भोजने शाकादिकं नियम्यते । ततश्च जपप्रवृत्तो यदि भुङ्क्ते तदा शाकादिकमेव नतु शाकादिकं भुङ्क्तेत्यर्थ इत्याहुः ।

अन्ये तु अनुव्रतानीत्युपसंहाराद् व्रतरूपतया शाकादिभोजनातिरिक्तभोजनाभावे तात्पर्यं, तत्रापि प्रशस्तमुत्तरोत्तरमित्यभिधानादेकैकभोजनाभावे तात्पर्यमिति, स चाभोजनेऽप्युपपद्यतइति एकादश्युपवासे ऽपि न व्रतहानिरित्याहुः ।

वस्तुतस्तु यत्र भोजनस्यालौकिकसम्बन्धो विधिना प्रसाध्यते तत्र तन्मात्रभोजनं विना फलं नोत्पद्यते । अत एव चान्द्रायणादावेकादश्यामपि नियमितग्रामान् भुञ्जते । यत्र तु तद्भोजनस्य न व्रतरूपता तद्भोजनं फलार्थमनुष्ठीयते न तु भोजने तदितरव्यावृत्तिरपि शास्त्रानुमता, यथा—

शाकान् भुञ्क्ता चतुर्दश्यां न प्रेतो जायते नरः ।

इत्यादौ देवतानैवेद्यभोजनादौ च, न हि तद्भोजनं विना तत्र फलसिद्धिः ।

एवं च प्रकृते शाकादिभक्षणव्रतारम्भपक्षे शाकाद्यन्यतर-  
मात्रभोजनं विना तत्कथं फलसिद्धिः । परं तु प्रसहं शाकभोज-  
नविधानाभावाज्जपारम्भोत्तरं तत्समाप्तिपूर्वं कादाचित्कशाक-  
भोजनेनापि तदुपपद्यतइति एकादश्यां न भोक्तव्यमेवेति युक्तम् ।

हविष्यान्नान्याह स्मृतिः,

हैमन्तिकं मिना स्वन्नं धान्यं मुद्गास्तिष्ठा यवाः ।

कलायकङ्गुनीवारा वास्तुकं हिलमोचिका ॥

पाष्टिका कलशाकश्च मूलकं केमुकेतरत् ।

लवणे सैन्धवसामुद्रौ गव्ये च दधिमपिपी ॥

पयोऽनुदधृतसारं च पनसाम्रहरीतकी ।

पिप्पली जीरकं चैव नागरं चैव त्रिान्तिडी ॥

कदली धवली धात्री फलान्यगुडमैश्वरम् ।

अनैलपक्कं मुनयो हविष्यान्नं प्रचक्षते ॥

छन्दोगपरिशिष्टं,

हविष्येषु यवा मुख्यास्तदनु व्रीहयः स्मृताः ।

माषकोद्रवगौरादीन् सर्वालाभे विवर्जयेत् ॥

व्रीहिः शरत्पक्कधान्यम् । गौरः श्वेतमर्षपः । भट्टभाष्ये तु  
कोरेति पठित्वा कोरां वरवट इति व्याख्यातम् । आदिपदग्राह्याश्च  
कोद्रवचणकृचीणकमापममूरकुलत्थकुदालकवर्जमिति शङ्कालिखित-  
वचनस्या एतद्रचनानुपात्ताः । एवं च व्रीहियवालाभे माषादिवर्ज-  
ग्रैष्मिकहैमन्तिकधान्यगोधूममुद्गादि सर्वमेव विहितमिति । यत्तु-

मुन्यन्नानि पयः सोमो मामं यच्चानुपस्कृतम् ।

अक्षारलवणं चैव प्रकृत्या हविरुच्यते ॥

इति मनुवाक्येन मांसस्य हविष्यत्वमुक्तं, तत् श्राद्धप्रकरण-  
पाठात् श्राद्धपरम् । अतएव हविष्याणि च मांसानीति रामायणे-

ऽप्युक्तम् । सामान्यतो हविष्यत्वेऽपि व्रते मधुर्मासवर्जनाद् व्रते  
तस्याग इत्यपि वदन्ति । अनुपस्कृतम् अशाटितम् इति श्राद्धकाण्डे  
कल्पतरुः । अक्षमालायां विशेष उक्तः—

कालिकापुराणे,

स्फटिकेन्द्राक्षरुद्राक्षैः पुत्रजीवसमुद्भवैः ।

सुवर्णमणिभिः सम्पक् मवालैरथवाऽञ्जकैः ॥

अक्षमाला तु कर्त्तव्या देवीप्रीतिकरी परा ।

जपेदुपांशु सततं कुशग्रन्थ्याऽग्रपाणिना ॥

मवालैरथवा कुर्यादष्टाविंशतिबीजकैः ।

पञ्चपञ्चाशता वापि न न्यूनैर्नाधिकैश्च वा ॥

रुद्राक्षैर्यदि जप्येत इन्द्राक्षैः स्फाटिकैस्तथा ।

नान्यन्मध्ये प्रयोक्तव्यं पुत्रजीवादिकं च यत् ॥

एको मेरुस्तत्र देयः सर्वेभ्यः स्थूलसंभवः ।

आद्यं स्थूलं ततस्तस्मात् न्यूनं न्यूनतरं तथा ॥

विन्यसेक्रमतस्तस्मात् सर्पाकारा हि सा यतः ।

ब्रह्मग्रन्थियुतं कुर्यात्प्रनिबीजं यथातथा ॥

अथवा ग्रन्थिरहितं दृढरज्ज्वा समन्वितम् ।

त्रिरावृत्त्याय मध्ये वै वाऽर्द्धावृत्त्यन्तदेशतः ॥

ग्रन्थिः प्रदक्षिणावर्त्तः स ब्रह्मग्रन्थिसंज्ञकः ।

नात्मना योजयेन्मालां नामन्त्रो योजयेन्नरः ॥

दृढं सूत्रं नियुञ्जीत जप्ये वृत्त्यति नो यथा ।

यथा हस्तान्न च्यवते जपतः सक् तथाऽऽचरेत् ॥

हस्तच्युतायां विघ्नः स्याच्छिन्नायां मरणं भवेत् ।

एवं यः कुरुते मालां जप्यं च मम कोटितः ॥

स प्राप्नोतीप्सितं कामं हीने स्यात्तु विपर्ययः ।

अञ्जकं पद्मबीजम् । प्रवालानां च पुनरुपादानमतिप्रियत्वं  
ज्ञापयितुम् ।

तथा,

जपादौ पूजयेन्मालां तोयैरभ्युक्ष्य यत्रतः ।  
निधाय मण्डलस्यान्तः सव्यहस्तगतां च वा ॥  
ॐमां माले महामाये सर्वशक्तिस्वरूपिणि ।  
चतुर्वर्गस्त्रयि न्यस्तस्तस्मान्मे सिद्धिदा भव ॥  
पूजयित्वा ततो मालां गृह्णीयादाक्षिणे करे ।  
मध्यमाया मध्यभागे वर्ज्जयित्वा च तर्जनीम् ॥  
अनामैकाकानिष्ठाभ्यां युतायां नम्रमागतः ।  
स्थापयित्वा तत्र मालामङ्कुष्टाग्रेण तद्रताम् ॥  
प्रसेकं बीजमादाय जप्पादूर्ध्वेण भैरव ।  
प्रतिवारं पटेन्मन्त्रं शनैरोष्ठौ न चालयेत् ॥  
मालाबीजं तु जप्तव्यं स्पर्शेन हि परंपरम् ।  
पूर्वजप्यप्रयुक्तेन अङ्कुष्टाग्रेण भैरव ॥  
पूर्वबीजं जपन्पस्तु परबीजं च संस्पृशेत् ।  
अङ्कुष्टेन भवेत्तेन निष्फलस्तस्य तज्जपः ॥  
मालां स्वहृदयासन्ने कृत्वा दक्षिणपाणिना ।  
देवीं विचिन्तयन् जप्यं कुर्याद्दामेन न स्पृशेत् ॥

तथा,

यथाशक्ति जपं कुर्यात्सङ्ख्ययैव प्रयत्नतः ।  
असङ्ख्यातं च यज्जप्तं यस्मात्तन्निष्फलं भवेत् ॥  
कुशग्रन्थिपाण्योर्विधानं तु असमालाया अभावे ।  
अभावे त्वसमालायाः कुशग्रन्थ्याऽग्रपाणिना ।  
इति पूर्वोदाहृतयोगियाज्ञवल्क्यवचनेन, पाण्यग्रं चाङ्गुलिपर्वरूपम्,

पाश्र्वक्षैश्चैव रुद्राक्षैर्विद्रुमैर्मणिमौक्तिकैः ।

राजतेन्द्राक्षकैर्माला तथैवाङ्गुलिपर्वभिः ॥

इति स्मृतिचन्द्रिकायाः हारीतवचनैकवाक्यत्वात् । पर्वभिश्च

जपप्रकारः स्मृत्यन्तरे उक्तः ।

कनिष्ठाऽनामिका मध्या चतुर्थी तर्जनी मता ।

तिस्रोऽङ्गुल्यस्त्रिपर्वणिो मध्यमा चैकपर्विका ॥

मध्यमाद्यद्वयं पर्वं जपकाले तु वर्जयेत् ।

एतन्मेरुं विजानीयाद् दूषितं ब्रह्मणा पुरा ॥

अनामिकापत्रो मध्यस्तस्मादधः क्रमेण तु ।

तर्ज्ज्वन्यादौ जपान्तञ्च जपमाला करे स्थिता ॥'

तथा,

अङ्गुल्यग्रे तु यज्जप्तं यज्जप्तं मेरुलङ्घने ।

असंख्यान्तं च यज्जप्तं तत्सर्वं निष्फलं भवेत् ॥

अग्रपाणिना जपश्च कनिष्ठादिक्रमेणाङ्गुलीनां नमनोन्नप-

नैरित्यपरे ।

स्मृत्यन्तरे,

तुलसीकाष्ठघटितैर्मणिभिर्जपमालिका ।

सर्वकर्मणि सर्वेषामीप्सितार्थफलप्रदा ॥

अथ कात्यायनीयब्रह्मयज्ञः ।

कात्यायनः, विभ्राडिसनुवाकपुरुषसूक्तशिवसङ्कल्पमण्ड-  
लब्राह्मणैरुपस्थाय प्रदक्षणीकृत्य नमस्कृत्योपविशेद्दर्भेषु दर्भपाणिः  
स्वाध्यायं च यथाशक्त्यादावारभ्य वेदमिति ।

विभ्राडिसादिना आदित्योपस्थानं काम्यम् ।

मध्येत्वह्ण उदये च विभ्राडादीञ्जया जपेत् ।

इति छन्दोगपरिशिष्टदर्शनात् ।

उपविशोर्ध्वेषु प्रशस्तदारुनिर्मितपीठोपरि निहितेषु त्रिषु  
माग्रेषूदग्रेषु वा कुशेषु । आसीनश्च प्राङ्मुख उदङ्मुखो वा दर्भ-  
पाणिः ।

पवित्रोपग्रहव्यतिरिक्तदर्भाः पाण्योर्यस्य स दर्भपाणिः सन्,  
स्वाध्यायं कुर्यादिति शेषः । आदावारभ्य वेदमिति । आदितः  
आरभ्य वेदं मन्त्रब्राह्मणात्मकं स्वाध्यायं कुर्यात् । अयमर्थः । अत्र  
स्वाध्यायशब्देन विषयवाचिना विषयि अध्ययनं लक्ष्यते । तत्र अ-  
नेकशाखाध्यायिनाऽपि वेदमित्येकवचनात् एकमेव शाखाम् आ-  
दित इषेत्रोर्जेत्वेत्यतः आरभ्य यथाशक्ति किञ्चित् दूरं पठित्वा  
पुनर्दिनान्तरे तत्र आरभ्य पठनीयमित्येवं क्रमेणैकां शाखां समाप्य  
तथैव शाखान्तरं पठनीयम् । ततः अथर्वपुराणेतिहासादीनिपि तथैव-  
आरभ्यैकैकं समाप्यापरमारभ्य समामयेत् न पुनर्यदृच्छया यं कञ्चि-  
देकदेशम् अनियतपूर्वापर्येण यदाकदाचित्पठेत् । आदावारभ्येति  
नियमविधानात् । वेदशब्दोऽत्रान्योपलक्षणार्थः ।

यथाऽऽह याज्ञवल्क्यः,

वेदाथर्वपुराणानि सेतिहासानि शक्तितः ।

जपयज्ञप्रसिद्ध्यर्थं विद्यां चाध्यात्मिकीं जपेत् ॥ इति ।

एकदेशाध्यायिना पुरुषमूक्तादिपाठेन सावित्रीमात्राध्या-  
यिना प्रणवपाठेन निम्नं ब्रह्मयज्ञः कर्त्तव्यः । तस्य कालमाह—

छन्दोगपरिशिष्टं,

यश्च श्रुतिजपः प्रोक्तो ब्रह्मयज्ञस्तु स स्मृतः ।

स चार्वाक् तर्पणात्कार्यः पश्चाद्वा प्रातराहुनेः ॥

वैश्वदेवावसाने वा नान्यत्रर्चे निमित्तकात् । इति ।

अथाह्वलायनानां ब्रह्मयज्ञविधिः ।

तत्र तद्गृहम्,



अथ स्वाध्यायविधिः प्राग्बोदग्वा ग्रामान्निष्क्रम्याप आप्लुस्य  
 युचौ देशे यज्ञोपवीत्याचम्याकृन्नावामा दर्भाणां महद्दुपस्तीर्य प्रा-  
 ककूलानां तेषु प्राङ्मुख उपविश्योपस्थं कृत्वा दक्षिणोत्तरौ पाणी  
 सन्धाय पवित्रवन्तौ विज्ञायतेऽर्पां वा ओषधीनां रसो षट्भ्योः सर-  
 समेव तद्ब्रह्म करोति द्यावापृथिव्योः सन्धिमीक्षमाणः संमिल्य  
 वा यथा वा युक्तमात्मानं मन्येत तथा युक्तोऽधीयीत स्वाध्यायम्  
 ॐपूर्वां व्याहृतयः सावित्रीमन्वाह पञ्चोऽर्धर्चेशः सर्वाामिते नृतीयम्।  
 अथ स्वाध्यायमधीयीत ऋचो यजूंषि सामान्यथर्वाङ्गिरसो ब्रा-  
 ह्मणानि कल्पान् गाथा नाराशंसीरितिहासपुराणानीति विज्ञायते  
 यद्वचोऽधीते पयआहुतिभिरेव तद्देवतास्तर्पयति यद्यजूंषि घृताहुति-  
 भिर्यत्सामानि मध्वाहुतिभिर्यदथर्वाङ्गिरसः सोमाहुतिभिर्यत् ब्राह्मणा-  
 नि कल्पान् गाथा नाराशंसीरितिहासपुराणान्यमृताहुतिभिः। यद्व-  
 चोऽधीते पयसः कुल्या अस्य पितृन्स्वधा उपक्षरन्ति यद्यजूंषि  
 घृतस्य कुल्या यत्सामानि मध्वः कुल्या यदथर्वाङ्गिरसः सोमस्य  
 कुल्या यद्ब्राह्मणानि कल्पान् गाथा नाराशंसीरितिहासपुराणानी-  
 त्यमृतस्य कुल्याः स यावन्मन्येत तावदधीत्यैतया परिदधाति नमो  
 ब्रह्मणे नमोऽस्त्वग्नये नमः पृथिव्यै नम ॐषधीभ्यः नमो वाचे  
 नमो वाचस्पतये नमो विष्णवे महते करोमीति ।

स्वाध्यायविधिरिति । स्वाध्यायाध्ययनरूपब्रह्मयज्ञविधिरित्य-  
 र्थः । विधिग्रहणं विधिरिव वक्ष्यते न तु क्रम इत्येवमर्थः, तेन प्रा-  
 गुक्तेभ्यो वैश्वदेवबलिपितृयज्ञेभ्यः पुरस्ताद्गुपरिष्ठाद्वाऽध्येतव्यं न  
 क्रमनियम इति वृत्तिकृतम् ।

स्वशुद्धिविधिना कृत्वा ब्रह्मयज्ञं पुरो द्विजः ।

स्वाध्यायतर्पणाभ्यां च शूद्रमेत्याचरेत् परान् ॥

इति आश्वलायनाचार्यवचनादध्ययमर्थः सिध्यति। स्वाध्यायतर्प-



तिमूलत्वप्रदर्शनार्थः । द्यावापृथिव्योः संधिमीक्षमाणः नोर्ध्व-  
मधस्तिर्यग् वेक्षेतेत्यर्थः । संमील्य वाऽऽक्षिणी । अन्येन वा येन केन  
प्रकारेणात्मानं समाहितं मन्यते तथा युक्तोऽधीयीत न संधीक्षण-  
संमीलननियमः । स्वाध्यायवचनं सावित्र्या अपि स्वाध्यायधर्म-  
सिद्ध्यर्थम् । तेन सावित्रीमन्वाहेति सावित्र्या अनुवचनत्वे सत्यपि  
सामिधेनीधर्म एकश्रुत्यमृगन्ते च प्रणवो न भवतीति सिद्धम् ।  
ॐपूर्वा व्याहृतय इति । प्रणवमादौ सकृदुक्त्वा ततस्तिस्त्रो व्या-  
हृतीः समस्ता ब्रूयात् । व्याहृतयः भूर्भुवः स्व इत्येताः । भूर्भुवः स्व  
इत्येता व्याहृतय इति श्रुतेः । सावित्रीमन्वाह पञ्चोऽर्धर्चशः स-  
र्वामिति । प्रथमं पञ्चः प्रतिपादं विच्छिद्य पठेदित्यर्थः । अर्धर्चशः  
तदनन्तरम् अर्धं विच्छिद्येत्यर्थः । सर्वामिति । तदनन्तरमविच्छेदेन  
सर्वा पठेदित्यर्थः । अथ स्वाध्यायमधीयीतेति । अथशब्दः पूर्वेण  
सम्बन्धार्थः । तेन प्रणवो व्याहृतयः सावित्री चेत्येतन्नित्यं स्वा-  
ध्यायाङ्गमिति सिद्धम् । स्वाध्यायवचनमृगादिरेव स्वाध्यायो न  
प्रणवादित्रयमित्येवमर्थम् । तेन ऋचमपि ब्रह्मयज्ञं कुर्यादित्यस्मिन्  
पक्षे प्रणवादिसावित्रीपर्यन्तम् उक्त्वा ऋचमधीयीत ततो नम  
इत्येतया परिदध्यात् । तेन प्रणवादित्रयस्य परिधानीयायाश्च  
नित्यत्वमुक्तं भवति । कल्पशब्देन सूत्राण्युच्यन्ते । गाथा नाम  
ऋग्विशेषाः इन्द्रगाथादयः । यदिन्द्रादोदात्ताराङ्ग इतीन्द्रगाथाः  
पञ्चर्चः । नाराशंस्यश्च ऋच एव इदं जना उपश्रुतेसादयः । ऋक्का-  
देव सिद्धेः पुनर्वचनं फलविशेषसिद्ध्यर्थम् । इतिहासो भारतम् । यत्र  
स्थित्युत्पत्तिमलयाः कथ्यन्ते तत्पुराणम् । अस्य पितृन् स्वधा उपस-  
रन्तीति । स्वधेति पितृणामन्नमुच्यते । पयसो नद्यः स्वधाभूताः पि-  
तृन् उपतिष्ठन्तीत्यर्थः । एवमग्रेऽपि बोद्धव्यम् । त्वावन्मन्वेतेति ।  
ऋगादिदशकमध्येतन्वमित्युक्तं, तत्र नियमेन दशानामध्वयने प्राप्ते

इदमुच्यते । स यावत्कालमेकाग्रमनसमात्मानं मन्येत तावत्कालमेवा-  
धीयीत न दशाध्येतव्यानीति नियमः ।

संकल्प्य मनसा पूर्वमिदध्येष्यइत्यथ ।

इति शौनकवचनात्प्राक् संकल्पः कार्यः । एतयेति वचनं सदा  
एतया परिद्ध्यादिसेवमर्थम् । तेनास्या अपि नित्यत्वं सिद्धम् । एषा  
च त्रिविद्या । प्रथमायां दृष्टत्वात् । नमो ब्रह्मणे इति परिधानीयां  
त्रिरन्वाहेति तैत्तिरीयश्रुतिदर्शनाच्च । देवतास्तर्पयतीत्यादिवक्ष्यमा-  
णाश्वलायनोक्तरीत्या तर्पणं कृत्वा गृहमागस्य भिक्षादानादिरूपं द-  
क्षिणादानमिसेनावान्कर्मरूलाप आश्वलायनानां ब्रह्मयज्ञः । यतः “अथ  
स्वाध्यायविधिः” इत्युपक्रम्य करोमीन्यन्तेन जपमुचका प्रतिपुरूपं पि-  
तृस्तर्पयित्वेत्यनेन तर्पणमुचका गृहानेस यदाति सा दक्षिणा अथापि  
विज्ञायते यदि तिष्ठन् ब्रजन्नासीनः क्षयानो वा यंयं क्रतुमधीते तेन-  
तेन हास्य क्रतुनेष्टं भवतीति विज्ञायते तस्य द्वावनध्यायौ यदात्मा-  
ऽध्याचिर्यद्देश इत्याश्वलायनेनाभिहितम् । ततश्च उपक्रमोपसंहारयोर्ब्र-  
ह्मयज्ञाभिधानात्तमध्यपठिततर्पणस्याङ्गत्वं प्रतीयते । अतएवाश्वलाय-  
नेन पञ्चयज्ञमध्ये तर्पणं नोक्तम् । यथा आश्वलायनः, अथातः पञ्चय-  
ज्ञाः देवयज्ञो भूतयज्ञः पितृयज्ञो ब्रह्मयज्ञो मनुष्ययज्ञ इति । तद्यदग्नौ  
जुहोति स देवयज्ञो यद्वलिं करोति स भूतयज्ञो यत्पितृभ्यो ददाति  
स पितृयज्ञो यत् स्वाध्यायमधीते स ब्रह्मयज्ञो यन्मनुष्येभ्यो ददा-  
ति स मनुष्ययज्ञ इति तानेतान्ब्रह्मयज्ञानहरहः कुर्वीतेति ।

एतेषां स्वरूपमाह. तदित्यादि । वैश्वदेवे त्रयो यज्ञा उक्ताः ।  
तत्र यदग्नौ दशाहुतीर्जुहोति स देवयज्ञः । यन्वाथ बलिहरणमिसा-  
द्युक्तं बलिं करोति स भूतयज्ञः । यन्वाथ पितृभ्य इति पितृभ्यो  
ददाति स पितृयज्ञः । यन्वाथ स्वाध्यायविधिरित्युक्तेन विधानेन  
स्वाध्यायमधीते स ब्रह्मयज्ञः । यन्वाथ स्मृत्यन्तरोक्तातिथिभोजन-

विधिना मनुष्येभ्यो ददाति स मनुष्ययज्ञः । उक्तं च स्मृत्यन्तरे,  
 नृयज्ञोऽतिथिभोजनमिति । अपूर्वाणां तु विधाने तद्यद्यौ जुहो-  
 तीति सिद्धवन्नर्देशो नोपपद्यते । अग्नौ जुहुयादित्येवत्ववक्ष्यदिति  
 वृत्तिकृत् । तस्मादाश्वलायनानां ब्रह्मयज्ञाङ्गं तर्पणादिकमिति ।  
 किंतु तस्मिन्कृते स्वतन्त्रतर्पणस्यापि सिद्धिरिति न पृथगनुष्ठानमिति ।  
 गृहानेत्य यद्दातीत्यादिमूत्रस्यायमर्थः । यद्दातीति । यदतिथि-  
 भोजनभिक्षादानादि सा ब्रह्मयज्ञस्य दक्षिणेत्यर्थः । यद्दातीति  
 सिद्धवन्नर्देशान्नापूर्वविधिरित्यवगम्यते । तथासति गृहानेत्य दद्या-  
 दिन्नैत्रावक्ष्यदिति वृत्तिकृत् । पूर्वोक्तपारंपार्या ब्रह्मयज्ञाकरणे यथा  
 कुर्यात्तथा आह अथापीत्यादि । आत्मनोऽशुचित्वं मृतकादिना देश-  
 स्याशुचित्वम् अमेध्यादिना । कालस्तस्य श्रुतौ श्रूयते, मध्यन्दिने  
 प्रबलमधीयीत य एव विद्वान्महारात्र उपस्युदितइतिचेति । इत्या-  
 श्वलायनब्रह्मयज्ञः ।

अथ छन्दोगानां ब्रह्मयज्ञः ।

तत्र गोभिलपरिशिष्टं,

आदावारभ्य यथाशक्त्याऽहरहर्ब्रह्मयज्ञइति । आदित आरभ्य  
 वेदस्य यथाशक्ति जपो ब्रह्मयज्ञ इत्यर्थः । तत्स्वरूपं छन्दोगपरिशि-  
 ष्टे अध्ययनं ब्रह्मयज्ञ इति । तथा,

पश्च श्रुतिजपः मोक्तो ब्रह्मयज्ञस्त उच्यते । इति ।

अस्यार्थः । वेदमादित आरभ्य शक्तितोऽहरहर्जपेत् इत्यनेन  
 छन्दोगपरिशिष्टेन यः श्रुतिजप उक्तः सोऽपि ब्रह्मयज्ञः उच्य-  
 तइति । वेदमृगादिरूपमादित आरभ्य यथाशक्ति जपोदिस्यर्थः ।  
 एतेन द्वौ ब्रह्मयज्ञावित्युक्तम् ।

गुरावध्ययनं कुर्वन् शुश्रूषादि समाचरेत् ।

स सर्वो ब्रह्मयज्ञः स्यात्तत्तपः परमुच्यते ॥

इति भट्टभाष्यघृतवचनाद्ग्रहणाध्ययनमपि ब्रह्मयज्ञ इति सि  
ध्याति । एतेषां च संभवासंभवाभ्यां समुचितानामकैकस्य वाऽनु-  
ष्ठानं, निस्रश्नाद्धर्षणपित्र्यबालिरूपाणां पितृयज्ञानामिव ।

तस्य कालः छदोगपरिशिष्टे,

स चार्वाक् तर्पणात् कार्यः पश्चाद्वा प्रातराहुतेः ।

वैश्वदेवावमाने वा नान्यत्रेति निमित्तकात् ॥

अस्यार्थः । यः श्रुतिजपरूपो ब्रह्मयज्ञः स तर्पणात्प्राकार्यः ।  
अनएव वेदमादित आरभ्य शक्तितोऽहरहर्जपेदिद्येतदनन्तरमेव  
यवाद्भस्तरपेदिद्यादिना तर्पणमभिहितम् । यश्चाध्ययनरूपो ब्रह्मयज्ञः  
स प्रातराहुतेः पश्चात्कार्यः ।

द्वितीये तु तथा भागे वेदाभ्यासो विधीयते ।

वेदस्वीकरणं पूर्वं विचारोऽभ्यमनं जपः ॥

तद्दानं चैव शिष्येभ्यो वेदाभ्यासो हि पञ्चधा ।

इत्यनेन दक्षवचनेन अष्टधा विभक्तदिवसद्वितीयभागे  
पञ्चविधेवेदाभ्यासविधानात् । एतेन गुरावध्ययनं कुर्व-  
न्निशादिना तस्य ग्रहणाध्ययनरूपब्रह्मयज्ञस्याप्ययमेव कालः ।  
वैश्वदेवावमाने वामदेव्यगानरूपो ब्रह्मयज्ञः कार्य इति परि-  
शिष्टपकाशे । गोभिलभाष्येऽपि ब्रह्मयज्ञे वामदेव्यगानात्म-  
को यो जपः स ब्रह्मयज्ञ इत्युक्तम् । वस्तुतस्तु स चार्वाक्  
तर्पणात्कार्य इत्यत्र तच्छब्देन वेदमादित आरभ्येत्यनेनोक्तस्य  
श्रुतिजपरूपस्य ब्रह्मयज्ञस्य परामर्शाद्वैश्वदेवावसानेऽपि तादृश-  
श्रुतिजपरूप एव ब्रह्मयज्ञः कार्यः । नान्यत्रेति निमित्तकादिति ।  
निमित्तमेव निमित्तकम् । इति कालरूपनिमित्तत्रितयं विना न  
ब्रह्मयज्ञः कार्यः इत्यर्थः । नचोक्तकालातिरिक्तकालस्याप्राप्तत्वा-  
त्तन्निषेधोऽनुपपन्न इति वाच्यम् ।

यदि स्यात्तर्पणादर्वाङ् ब्रह्मयज्ञः कृतो न हि ।  
 कृत्वा मनुष्ययज्ञं तु ततः स्वाध्यायमारभेत् ॥  
 इति कूर्मपुराणाद्युक्तकालेऽपि प्रसक्तेस्तन्निषेधपरत्वात् ।  
 श्रीदत्तादौ तु नान्यत्रर्चे निमित्तकादिति पठित्वा जलस्थतर्पणा-  
 दिनिमित्तं विनेति व्याख्यातम् ।

ब्रह्मयज्ञस्य प्रशंसा छन्दोगपरिशिष्टे,  
 न ब्रह्मयज्ञादधिकोऽस्ति यज्ञो न तत्प्रदानात्परमस्ति दानम् ।  
 सर्वेऽन्तवन्तः क्रतवः सदाना नान्तो दृष्टः कैश्चिदस्य द्विकस्य ॥  
 इति ब्रह्मयज्ञः ॥

अथ तर्पणम् ॥

तच्च द्विविधं स्वतन्त्रम् अङ्गं च । तत्र स्वतन्त्रमाह—  
 शान्तात्पः,  
 तर्पणं तु शुचिः कुर्यात्प्रत्यहं स्नातको द्विजः ।  
 देवेभ्यश्च ऋषिभ्यश्च पितृभ्यश्च यथाक्रमम् ॥  
 शुचिर्मन्त्रस्नानादिनाऽपि । अनेन च प्रभानतया नित्यतर्प-  
 णं विधीयते । प्रत्यहमित्यभिधानात् । तर्पणमुपक्रम्य—  
 तस्मात्सदैव कर्तव्यमकुर्वन् महतैनसा ।  
 युज्यते ब्राह्मणः कुर्वन् विश्वमेतद्विभर्ति हि ॥  
 इति छन्दोगपरिशिष्टवचनात्,  
 नास्तिक्यभावाद्यश्चापि न तर्पयति वै सुतः ।  
 पिबन्ति देहनिस्त्रावं पितरो वै जलार्थिनः ॥  
 इति योगियाज्ञवल्क्यवचनाच्च ।  
 द्वितीयमाह ब्रह्मपुराणं,  
 निसं नैमित्तिकं काम्यं त्रिविधं स्नानमुच्यते ।  
 तर्पणं तु भवेत्तस्य अङ्गत्वेन व्यवस्थितम् ॥

विचृतमिदं प्राक् ।

विष्णुः,

स्नातश्चाद्रैवासा देवपितृतर्पणमम्भःस्थ एव कुर्यात् परिव-  
तितवासाश्चेत्तीर्थनीरमुत्तीर्य । अत्र जले तर्पणविधानात्तर्पणस्य च  
गायत्रीजपानन्तर्यध्रौव्याज्जलेऽपि गायत्रीजपोऽनुमतः । एवंच

कदाचिदपि नो विद्वान् गायत्रीमुदके जपेत् ।

इति गोभिलीयवचनं छन्दोगपरम् ।

आप्लवने तु सम्प्राप्ते तर्पणं तदनन्तरम् ।

गायत्रीं च जपेत्पश्चात्स्त्राध्यायं चैव शक्तितः ॥

आप्लवने तु सम्प्राप्ते गायत्रीं जपतः पुरा ।

तर्पणं कुर्वतः पश्चात्स्नानमेव वृथा भवेत् ॥

इति गोभिलीयवचनाभ्यां तर्पणात्तरमेव गायत्रीजपाभिधा-  
नान् । यदि च शुष्कवस्त्राभावः स्थलाशुद्ध्यादिना वा मन्थ्यादिकं  
जले क्रियते तदा जले गायत्रीजपः सर्वरेव कार्यः । न तु स्था-  
नान्तरे कालान्तरे वा व्युत्क्रमेण गायत्रीजपः कार्यः । कासायनादौ  
“अथातो निस्रस्नानम्” इत्युपक्रम्य स्नानमन्थ्याव्रह्मपञ्चतर्पणदेव-  
पृजाविमर्जनान्तमभिधाय एपस्नानविधिरित्युपसंहारेण स्नानादि-  
विमर्जनपर्यन्तस्यैकप्रयोगत्वनिर्णयात् । प्राप्तक्रमन्यागायोगाच्च ।  
एतेन वाज्रमनेयिनां जलतर्पणपक्षे उपस्थानपर्यन्ता मन्थ्या जले ततः  
तर्पणं तत उत्तीर्य गायत्रीजप इति श्रीदत्तोक्तं विचारणीयम् । एवं  
च निषेधकं वाक्यं स्थले जपसम्भवाभिधायं काम्यजपाभिधायं च ।

ब्राह्मे,

भूम्यां यद्दीयते तोयं दाता चैव जले स्थितः ।

वृथा तन्मुनिशार्दूल नोपनिष्ठति कस्यांचित् ॥

स्थले स्थितो जले यस्तु प्रपञ्छेद्दुदकं नरः ।



नोपतिष्ठेत् पितॄणां तु सलिलं तन्निरर्थकम् ॥  
 बदके नोदकं कुर्यात्पितृभ्यस्तु कदाचन ।  
 उत्तीर्य च शुचौ देशे कुर्याद्दुदकतर्पणम् ॥  
 नोदकेषु न पात्रेषु न क्रुद्धो नैकपाणिना ।  
 नोपतिष्ठति तत्तोयं यद् भूम्यां न प्रदीयते ॥

तथा,

आस्तीर्य च कुशान्साग्रांस्तानावाह्य स्वमन्त्रतः ।

प्राचीनाग्रेषु वै देवान् याम्याग्रेषु च वै पितॄन् ॥

अयं च जलतर्पणनिषेधः स्थलतर्पणे सम्भवति, येषां बौधायनादीनां स्थलस्थानां जले तर्पणं विहितं तदितरविषयकः ।  
 आवाह्य स्वमन्त्रतः देवान् देवावाहनमन्त्रेण पितॄन्पितृवाहनमन्त्रेण ॥

आवाहनमन्त्रमाह कार्णार्जिनिः,

नाभिमात्रे जले स्थित्वा चिन्तयेद्ध्वमानसः ।

आगच्छन्तु मे पितर इमं गृह्णन्त्वपोऽञ्जलिम् ॥

एवञ्च देवावाहनमपि मे पितर इत्यत्र देवा इतिपदोद्देहेन बोध्यम् । इदं चावाहनं पौराणिकत्वात्सर्वशास्त्रिसाधारणमिति वदन्ति ।

योगियाज्ञवल्क्यः,

यत्रायुचिस्थलं वा स्याद्दुदके देवताः पितॄन् ।

तर्पयेत्तु यथाकालमप्सु सर्वं प्रतिष्ठितम् ॥

कार्णार्जिनिः,

आपो देवगणाः सर्वे आपः पितृगणाः स्मृताः ।

तस्माज्जले जलं देयं पितृभ्यो दत्तमक्षयम् ॥

तथा,

देवतानां पितॄणां च जलं दद्याज्जलाञ्जलिम् ।

असंस्कृतप्रभितानां स्थले दद्याज्जलाञ्जलिम् ॥

एवं च जलतर्पणपक्षेऽप्यसंस्कृतप्रमीतानां स्थलएव दानम् ।  
उद्धृतोदकतर्पणे पितामहः,

पात्राद्दुद्धृत्य वा तोयं शुभे पात्रे त्रिनिक्षिपेत् ।

जलपूर्णेऽथवा गर्त्ते न तु भूमौ त्रिवर्हिषि ॥

एवं च न पात्रेष्विति पात्रतर्पणनिषेधः कुशास्तृतानिषिद्धभूमिसद्भावविषयः । एवं च वक्ष्यमाणवैधायनवाक्येन वासःपरिधानानन्तरमप्यु तर्पणविधानान् यत् स्थलस्थस्य जले तर्पणं तत् तदुक्ततर्पणप्रयोगएव प्रयोगान्तरे च इष्टकाचितत्वादिना स्थलतर्पणायोग्यत्वे ।

हरिहरस्तु जलममीमपस्थेन तर्पणजलं जलएव प्रक्षेप्तव्यम् ।  
यदा चोद्धृतोदकेन तर्पणं तदैव स्थले जलपक्षेपः । तद्विषयमेव स्थलस्थस्य जलतर्पणनिषेधकं वाक्यम् ।

आवाह्य पूर्ववन्मन्त्रैरास्तीर्य च कुशान् शुचीन् ।

प्रागग्रेषु सुरान् सर्वान् दक्षिणाग्रे च वै पितॄन् ॥

इति योगियाङ्गवल्क्यवाक्याच्चेत्याह । तच्चिन्त्यम् । यतः,

उदके नोदकं कुर्यासितृभ्यश्च कदाचन ।

उत्तीर्य च शुचौ देशे कुर्याद्दुदकतर्पणम् ॥

इति शङ्खेन जलस्थतर्पणं निवार्य शुचौ देशे तर्पणं विधाय

नोदकेषु न पात्रेषु न क्रुद्धो नैकपाणिना ।

नोपातिष्ठति ततोयं यन्न भूमौ प्रदीयते ॥

इत्यनेन पुनदरुकनिषेधस्मीरस्थस्वापि जलप्रक्षेपे कृत इति ।

तस्माद्भुक्तैव व्यवस्थेति ।

ह्यारीतः,

देवाश्च पितरश्चैव काङ्क्षन्ति मरितं प्रति ।

अदत्ते च निराशास्ते प्रतिषान्ति ययागतम् ॥

अदत्ते, उदके इति शेषः ।

पितृगाथामु यमः,

अपि नः स कुठ्रे जायाद्यो नो दद्याज्जलाञ्जलीन् ।

नदीषु बहुतोयामु शीतलासु विशेषतः ॥

शाङ्खलिखितौ,

वापीतडागोदपानेषु सप्त पञ्च त्रीन् वा पिण्डानुदृष्ट्य दे-  
वर्षिपितृस्तर्पयेत् ।

अयं च वाण्यादौ यथासंख्यं सप्तपिण्डान्युद्धारोऽसामर्थ्यात्  
स्नानाभावेऽपि तर्पणाङ्गत्वात् कार्यः । स्नानपक्षे तु स्नानस्य पूर्व-  
प्रवृत्तत्वात्स्नानाङ्गतर्पणेनैव प्रसङ्गात्स्वतन्त्रतर्पणसिद्धिः । अतो न  
पृथक्पिण्डोद्धारः, एकप्रयोगत्वात् ।

तथाच योगियाञ्जवल्क्यः,

उपस्थानादिर्द्यस्तासां मन्त्रवान् कीर्तितो विधिः ।

निवेदान्तं तत्स्नानमिसाहुर्ब्रह्मवादिनः ॥

उपस्थानम् उरुंहीत्यादिमन्त्रैः । तासाम् अपाम् । निवेदनं  
देवागतुविद इत्यादिना वक्ष्यमाणम् इति श्रीदत्तः ।

वसिष्ठः,

ऋक्मामाथर्ववेदोक्तान् जपेन्मन्त्रान् यजूंषि च ।

जपित्वैवं ततः कुर्याद्देवर्षिपितृतर्पणम् ॥

छन्दोगपरिशिष्टं,

यवाद्भिस्तर्पयेद्देवांस्तिलाद्भिश्च पितृनापि ।

कूर्मपुराणे,

देवान् ब्रह्मऋषींश्चैव तर्पयेदक्षतोदकैः ।

पितृन् भक्त्या तिलैः कुण्डैः स्वसूत्रोक्तविधानतः ॥

अक्षता यवाः ।

योगियाङ्गवल्क्यः,

यद्युद्धृतं प्रसिञ्चेत्तु तिलान्ममिश्रयेज्जले ।

अतोऽन्यथा तु सव्येन तिला ग्राह्या त्रिचक्षणेः ॥

यदि उद्धृतोदकमादाय तर्पणं करोति तदा जलपात्रे तिलाः  
प्रक्षेप्तव्याः । यदा च जलाशयस्थजलमादाय तदा वामहस्तेन  
तिलग्रहणम् ।

मरीचिः,

मुक्तहस्तं तु दातव्यं मुद्रां तत्र न दर्शयेत् ।

वामहस्ते तिला ग्राह्या मुक्ता हस्तं तु दक्षिणम् ॥

मुद्रा पितृतीर्थावरोधकः तर्जन्यङ्गुष्ठमंयोगविशेषः।मुक्ता हस्त-  
न्तुदक्षिणमिति। दक्षिणहस्तं तिलरहितं कुर्यादित्यर्थः इति कल्पतरुः।

नारदीये,

अङ्गुष्ठानामिकाभ्यां तु दक्षिणस्येतरात्करान् ।

तिलान् गृहीत्वा पात्रस्थान् ध्यायन् मन्तर्पयेत्पितृन् ॥

स्मृत्यर्थसारे,

वामहस्ते तिलान् क्षिप्त्वा जलमध्ये तु तर्पयेत् ।

स्नानशास्त्रञ्चले पात्रे रोमकूपे न कुत्रचित् ॥

देवलः,

लोमसंस्थान् तिलान् कृत्वा यः सन्तर्पयेत् पितृन् ।

पितरस्तपितास्तेन रुधिरेण मलेन च ॥

दृढमनुः,

यथा योधमहस्त्रेभ्यो राजा गच्छति धार्मिकः ।

एवं तिलममायुक्तं जलं प्रेतेषु गच्छति ॥

स्मृतिचन्द्रिकायाम्—

गोभिलः,

शुक्लेस्तु तर्पयेद्देवान् मनुष्यान् शबलैस्त्रिलैः ।  
 पितृस्तु तर्पयेत्कृष्णैस्तर्पयंस्तु सदा द्विजः ॥  
 मरीचिः,

तिलानामप्यभावे तु सुवर्णरजतान्वितम् ।

तदभावे निषिञ्चेत्तु मन्त्रैर्द्वेषेण वा पुनः ॥

एवं च तिलहीनं च तर्पणमिति निन्दार्थवादो, यश्च रामाय-  
 ने तिलहीनतर्पणादिकमुपक्रम्य—

तत्सर्वं त्रिजटे तुभ्यं यद्यत् श्राद्धमदक्षिणम् ।

इति निन्दार्थवादः, स तिलसद्भावविषयकः । तिलं विनाऽपि  
 मरीचिना तर्पणविधानात् । तिलादीनां सर्वेषामभावे—

शाङ्कः,

विना रूप्यसुवर्णेन विना ताम्रतिलैस्तथा ।

विना दूर्ध्वैश्च मन्त्रैश्च पितृणां नोपतिष्ठते ॥

मन्त्रैस्तर्पणविहितमन्त्रैः । एवञ्च तिलादीनां सर्वेषामभावे मन्त्रै-  
 रपि तर्पणं कार्यमेव । गुणलोपे न प्रधानस्येति न्यायादप्ययमर्थः  
 सिध्यति ।

स्मृतिचन्द्रिकायां मरीचिः,

संक्रान्त्यां रविवारे च गृहे जन्मदिने तथा ।

भृत्यपुत्रकलत्रार्थी न कुर्यात्तिलतर्पणम् ॥

पक्षयोरुभयोश्चैव सप्तम्यां निशि सन्ध्ययोः ।

विद्यापुत्रकलत्रार्थी तिलान् पञ्चसु वर्जयेत् ॥

निबन्धान्तरे स्मृत्यन्तरं च,

रविशुक्रदिने चैव द्वादश्यां श्राद्धवासरे ।

सप्तम्यां जन्मदिवसे न कुर्यात् तिलतर्पणम् ॥

तथा,

न जीवत्पितृकः कृष्णैस्त्रिलैस्तर्पणमाचरेत् ।  
 प्रतिप्रसवस्तत्रैव,  
 अयने विषुवे चैव संक्रान्त्यां ग्रहणेषु च ।  
 उपाकर्षणि चोत्तमर्गे युगादौ मृतवामरे ॥  
 सूर्यशुक्रादिने चापि न दोषस्तिलतर्पणे ।  
 एतानि निषेधवचनानि काम्यतर्पणविषयाणि । नित्यतर्पणे  
 निसवत्प्राप्तिलवाधायोगात् ।

शाङ्खः,

सौवर्णेन हि पात्रेण राज्ञोद्गुम्बरेण च ।

खड्गपात्रेण वा शङ्कुनाऽप्युदकं पितृतीर्थं स्पृशन् दद्यात् ।

इदं च सौवर्णादिपात्रमञ्जलिना सह विकल्पितं, समुच्चयासम्भवात् ।  
 तानि च पात्राणि अष्टाङ्गुलन्यूनानि न कार्याणि ।

वस्त्रङ्गुलविहीनं तु न पात्रं कारयेत्कचित् ।

इति वाक्यात् । शङ्कुः कीलकः । स च सुवर्णादिनिर्मितः,

प्रक्रान्तत्वात् ।

एतत्फलमाह स एव,

सौवर्णराजताभ्यां तु खड्गेनौद्गुम्बरेण वा ।

दत्तमक्षयतां याति पितृणां तु तिलोदकम् ॥

हिमेन सह यदत्तं क्षीरेण मधुनाऽथवा ।

तदप्यक्षयतां याति पितृणां तु तिलोदकम् ॥

हिमं कर्पूरम् ।

स्मृतिचन्द्रिकायां पितामहः,

हेमरूपमयं पात्रं ताम्रं कांस्यसमुद्भवम् ।

पितृणां तर्पणे पात्रं मृन्मयं तु परिसजेत् ॥

तत्रैव स्मृत्यन्तरे

खड्गमौक्तिकहस्तेन कर्त्तव्यं पितृतर्पणम् ।

माणकाञ्चनदर्भैर्वा न शुद्धेन कदाचन ॥

योगियाज्ञवल्क्यः,

अनामिकाधृतं हेम तर्जन्यां रूप्यमेव च ।

कनिष्ठिकाधृतं खड्गं तेन पूतो भवेन्नरः ॥

स्मृतिचन्द्रिकायां सत्यतपाः,

देवपितृमनुष्यादीन् स्वशाखाविधितोदितान् ।

एकैकाञ्जलिना तृप्तिः प्रथमान्तेन कारयेत् ॥

तत्रैव व्यासः,

एकैकमञ्जलिं देवा द्वौद्वौ तु सनकादयः ।

अर्हन्ति पितरस्त्रीस्त्रीस्त्रियश्चैककमञ्जलिम् ॥

एवं मनुष्यतर्पणे स्वगृहे विशेषानुक्तौ एकाञ्जलिना अञ्जलि-  
द्वयस्य विकल्पः । एवं सत्यतपोवचने आदिपद्ग्राह्यऋषितर्पणेऽपि  
स्वगृहे विशेषानुक्तौ एकाञ्जलिः । दिव्यपितृतर्पणेऽप्येक एवाञ्जलिः ।  
दिव्यपितृनभिधाय सकृदिति छन्दोगपरिशिष्टोक्तेः । स्वपितृणां तु  
अथ स्वान् पितृन्मातामहान् त्रिः प्रतिपुरुषमभ्यसेत् इति छन्दो-  
गपरिशिष्टवाक्यात्प्रत्येकमञ्जलित्रयम् । एवं च पूर्वोदाहृतवाक्यद्वये  
पितृपदं स्वपितृपरमापितृव्यादीनां तु एक एवाञ्जलिः । छन्दोगपरि-  
शिष्टेन पित्रादीनां षण्णामेवाभ्यासाभिधानान् । स्त्रियस्त्वैकैकमञ्ज-  
लिमित्युक्तेः स्त्रीणामेकैक एवाञ्जलिः । आचारमाधवधृतप्रचेतोवा-  
क्यात्पुनर्मात्रादितिष्ठणां प्रत्येकमञ्जलित्रयं सिध्यति ।

यथा,

मातृमुख्याश्च यास्तिस्त्रस्तासां दद्यान्निरञ्जलीन् ।

यमतर्पणे तु यमानुक्ता —

एकैकस्य तिलैर्मिश्रांस्त्रीस्त्रीन् दद्याज्जलाञ्जलीन् ।

इति काश्यायमन्त्राक्यात्प्रत्येकमञ्जलित्रयमिति श्रीदत्तादयः ।  
 अत्राञ्जल्यावृत्त्या प्रसञ्जलि सागबोधकमन्त्रावृत्तिः ।  
 तृप्यतामिति सेक्तव्यं नाम्ना तु प्रणवादिना ।  
 इत्यनेन सेके मन्त्रस्य करणत्वावगमात् । अत एव एकम-  
 न्त्रकरणकैकदेवताकृतानाहोमेषु मन्त्रावृत्तिः संपता ।  
 स्मृतिचन्द्रिकायां कूर्मपुराणे,  
 अन्वारब्धेन मव्येन पाणिना दक्षिणेन तु ।  
 देवर्षीस्नर्षयेद्धीमानुदकाञ्जलिभिः पितॄन् ॥  
 एतेन देवादितर्पणं वामपाण्यन्वारब्धेन दक्षिणपाणिना, पितृ-  
 तर्पणं तु अञ्जलिनेति सिद्धम् ।  
 देवादीनुक्त्वा योगियाञ्जवल्कयोऽपि,  
 अन्वारब्धेन मव्येन पाणिना दक्षिणेन तु ।  
 तृप्यतामिति सेक्तव्यं नाम्ना तु प्रणवादिना ॥ इति ।  
 एकैकमञ्जलिं देवा इत्यादिपूर्वोदाहृतव्यामन्त्राक्यात्  
 देवादीनामप्यञ्जलिः सिद्ध्यति । एवं च देवादितर्पणे  
 स्वामहस्तेनान्वारब्धदक्षिणपाणिना सममञ्जलैर्विकल्पः ।  
 छन्दोगपरिशिष्टम्,  
 दक्षिणं पातयेज्जानुं देवान्परिचरन्मदा ।  
 पातयेदितरं जानुं पितॄन्परिचरन्नापि ॥  
 मनुः,  
 प्राचीनावीतिना सम्यगपमव्यमन्त्रिणा ।  
 पिड्यमानिधनात् कार्यं विधिवद्दर्भपाणिना ॥  
 अतन्त्रिणा अनलमेन । आनिधनात् मरणपारभ्य । मैथिल्लास्तु  
 कर्मममाप्तिपर्यन्तमिति व्याचक्षते ।

अग्निपुराणे,



प्रागग्रैस्तु सुरांस्तेर्षन्मनुष्यांश्चैव मध्यतः ।  
पितृंश्च दक्षिणाग्रैस्तु एकद्वित्रिजलाञ्जलीन् ॥  
वृद्धमनुः,

प्रादेशमात्रमुद्धृत्य सलिलं प्राङ्मुखः सुरान् ।  
उदङ् मनुष्यांस्तेर्षत पितृन् दक्षिणतस्तथा ॥

अग्रैस्तु तर्षयेद्देवान्मनुष्यान् कुशमध्यतः ।

पितृंस्तु कुशमूलाग्रैर्विधिः कौशोऽयमुच्यते ॥  
उदङ् उदङ्मुखः । दक्षिणतो दक्षिणामुखः ।

घमः,

त्रींस्त्रीषु जलाञ्जलीन् दद्याद्दुश्चैरुच्चतरं ततः ।

गोशृङ्गमात्रमुद्धृत्य जलमध्ये जलं क्षिपेत् ॥

उच्चैरिति । पित्रादिषट्काञ्जलित्रये उत्तरोत्तरवृद्धिः कर्त्तव्या ।

गोशृङ्गमात्रमिति तृतीयाञ्जल्युच्चैस्त्वनिर्देशः । प्रथमाञ्जलेर्वा गोशृ-  
ङ्गमात्रता बोध्या । जलमध्येइति पक्षप्राप्तानुवादः ।

योगियाज्ञवल्क्यः,

दक्षिणे पितृवीर्येन जलं सिञ्चेद्यथाविधि ।

दक्षिणइति । करइति शेषः ।

शङ्कः, नेष्टकाचिते पितृस्तर्षयेत् ।

उशाना, न वेष्टितशिराः न कृष्णकाषायवाससा देवपितृ-  
कार्यं कुर्यात् ।

वायुपुराणे,

मेघे वर्षति यः कुर्वात्तर्षणं ज्ञानदुर्बलः ।

पितृणां नरके घोरे गतिस्तस्य भवेद् ध्रुवा ॥

योगियाज्ञवल्क्यः,

सवर्णे भोजनं दद्यान्नासवर्णे कदाचन ।

मित्रत्वादिप्रसक्तजलदाननिषेधोऽयम् । भीष्मतर्पणं ब्राह्मणा-  
दीनामपि विहितमिति न तस्य निषेधः । यथा माघशुक्राष्टमीम-  
धिकृत—

स्मृतिः,

भीष्माय तल्लिं दद्युस्त्रयो वर्षा द्विजातयः । इति ।

स्मृतिचन्द्रिकायां पुराणं च,

शुक्राष्टम्यां च माघस्य दद्याद्भीष्माय यो जलम् ।

संवत्सरकृतं पापं तत्क्षणादेव नश्यति ॥

तत्तर्पणमन्वोऽपि तत्रैव,

वैयाघ्रपद्यगोत्राय साङ्गुनिप्रवराय च ।

गङ्गापुत्राय भीष्माय मदास्येऽहं तिलोदकम् ॥

अपुत्राय ददास्येतत्तल्लिं भीष्मवर्मणे । इति ।

इदं च आगन्तुकानामन्ते निवेश इति न्यायात् सर्वतर्पणान्ते  
कार्यम् । इदं च तर्पणं पितृतर्पणवत्कार्यमिति वदन्ति ।

पारस्करः,

ब्राह्मणैर्नैव कर्त्तव्यं शूद्रस्य त्वौर्ध्वदेहिकम् ।

शूद्रेण वा ब्राह्मणस्य विना पारश्रवात्कञ्चित् ॥

और्ध्वदेहिकमिति सामान्यनिर्देशात् श्राद्धादिपरिग्रहः ।  
ब्राह्मणशूद्रपदे विजातीयोपलक्षके । नामवर्णे इत्यादिधौगया-  
ज्ञवत्क्यवचनस्वरमात् । पारश्रवः शूद्रायां ब्राह्मणेनोत्पादितः ।  
इदं च विजातीयपुत्रर्षात्राद्युपलक्षणम् । तेन मित्रत्वादिप्रसक्तस्य  
असवर्णश्राद्धानिषेधो नतु पुत्रत्वादिना प्रसक्तस्येति सिद्धम् ।

लघुचिष्णुः,

निवीती हन्तकारेण मनुष्यांस्तर्पयेद्य ।

कुशस्य मध्यदेशेन नृतीर्थेन ह्युदङ्मुखः ॥

तत्पितृस्तत्पितृश्चापि नामगोत्रादिपूर्वकम् ॥

मरीचिः,

देवान्पितृन्तृस्तर्पयेत्तु तृप्तैस्तैर्मुदितो भवेत् ।

अनभ्यर्च्य यदा याति तदा भवति निष्फलः ॥

राजते मनसा यायात् सुवर्णे हस्तनिर्गतम् ।

तिलेषु च क्षणं गच्छेत् ताम्रे तु द्विमुहूर्त्तः ॥

दर्भे सप्तमुहूर्त्तेन मन्त्रयुक्तं तदक्षयम् ।

यत्रयत्र हि यो यस्य तत्र तस्योपतिष्ठते ॥

बहुगोषु यथा नष्टां मातरं लभते सुतः ।

मनसा यस्य यद्वत् तद्धि तस्योपतिष्ठते ॥

राजनइत्यादि । राजतपात्रेण तर्पणे यदा मनसा संकल्पयति तदैव तदुदकं यत्र पित्रादयस्तिष्ठन्ति तत्र तद्गामि भवतीत्यर्थः ।

यमः,

सपिण्डानां च बन्धूनां कृत्वा ऽऽदाबुदकक्रियाम् ।

सुहृत्सम्बन्धिवर्गाणां ततो दद्याज्जलाञ्जलिम् ॥

अथ कात्यायनतर्पणप्रयोगः ।

तत्र कात्यायनः, तर्पयेद् ब्रह्माणं पूर्वं विष्णुं रुद्रं प्रजापतिं देवान् छन्दांसि वेदान् ऋषीन् पुराणानाचार्यान् गन्धर्वानितरानाचार्यान् संवत्सरं सावयवं देवीरप्सरसो देवानुगात्रागान्सागरान्पर्वतान्सरितो मनुष्यान् यक्षान् रक्षांसि पिशाचान् सुपर्णान् भूतानि पशून्वनस्पतीन् ओषधीर्भूतग्रामं चतुर्विधं तृप्यतामित्योङ्कारपूर्वम् । ततो निवीती मनुष्यान् ।

सनकं च सनन्दं च तृतीयं च सनातनम् ।

कपिलं चासुरिं चैव वोढुं पञ्चशिखं तथा ॥

ततोऽपसव्यं तिलमिश्रं कव्यवाडनलं सोमं यमपर्यमणम् अ-

शिष्वात्तान् सोमपान् बर्हिषदो, यमांश्चैके,  
यमाय धर्मराजाय मृसवे चान्तकाय च ।  
वैवस्वताय काण्डाय सर्वभूतक्षयाय च ॥  
औदुम्बराय दध्नाय नीलाय परमेष्ठिने ।  
वृकोदराय चित्राय चित्रगुप्ताय वै नमः ॥  
एकैकस्य तिलैर्मिश्रांस्त्रींस्त्रीन् दद्याज्जलाञ्जलीन् ।  
यावज्जीवकृतं पापं तत्क्षणादेव नश्यति ॥

जीवतिपनृकोप्येतान् अन्यांश्चेतर उदीरतामङ्गिरस आयन्तु-  
न ऊर्जं पितृभ्यो येचेह मधुवाता इति ऽयृचं जपन् प्रसिञ्चेत् ।  
तृप्यध्वमिति त्रिर्नमोव इत्युक्त्वा मातामहाचार्यगुरुशिष्यत्विगृह्णा-  
तिवान्धवान् । अर्पिता देहादृषिरं पिबन्ति ।

अत्र च प्रयोगप्रकारप्रदर्शनावसरे तृप्यतामिसोङ्कारपूर्वमित्य-  
भिधानान् ॐब्रह्मा तृप्यतामित्येवं तर्पणप्रयोगमिन्द्रः । पाठक-  
मादेव च ब्रह्मणः पूर्वत्वमिन्द्रो पूर्वमिति वचनं ब्रह्मादीनां मत्येकं  
तर्पणीयत्वमिन्द्रार्थम् । अन्यथा ब्रह्माविष्णुरिसाद्युक्त्वा सकृदेव  
तृप्यतामितिप्रयोगापत्तेः । ॐकारश्च नाम्नः पूर्वमेवोच्चार्यः ।

यथा योगियाज्ञवल्क्यः,

अन्वारब्धेन मध्येन पाणिना दक्षिणेन तु ।

तृप्यतामिति सेक्तव्यं नाम्ना तु प्रणवादिना ॥

तथा च तृप्यतामिसोङ्कारपूर्वमित्येतदपि मत्येकमेव सम्बन्ध्यते।  
देवान् छन्दांसीत्यादौ तु देवतागतवहुत्वान्त्वयार्थं तृप्यन्तामिति त-  
र्पणक्रियावाचकवहुवचनान्तं पदं पठनीयम् । पुराणपदमितरपदं चा-  
चार्यविक्षेपणम् । कुत्रचित्पुराणाचार्यानितराचार्यानित्येव पाठः ।  
सावयवपदं च साकाङ्क्षत्वात् संवत्सरपदेनान्वेति । एषं चतुर्विध-  
मित्यपि भूतग्रामविक्षेपणम् । अत्र च मनुष्यतर्पणानन्तरं मरीच्यादि-

ऋषितर्पणं द्रष्टव्यम् । पद्मपुराणे मनुष्यतर्पणानन्तरमेव तदाभि-  
धानात् ।

तर्पणं तु शुचिः कुर्यात्प्रत्यहं स्नातको द्विजः ।

देवेभ्यश्च ऋषिभ्यश्च पितृभ्यश्च यथाक्रमम् ॥

इति शातातपवचनेन च तस्यावश्यकत्वम् । श्रीदत्तादिभिस्तु  
मनुष्यतर्पणात्पूर्वमेव ऋषितर्पणमभिहितम् ।

ते च पद्मपुराणे दर्शिताः,

मरीचिमश्याङ्गिरसौ पुलस्त्यं पुलहं क्रतुम् ।

प्रचेतसं वसिष्ठं च भृगुं नारदमेव च ॥ इति ।

तच्च निवीतिना कार्यम् ।

निवीतीतु भवेत्ततः ।

मनुष्यांस्तर्पयेद्भक्त्या ऋषिपुत्रान् ऋषींस्तथा ॥

इति पद्मपुराणे निवीतस्य ऋषितर्पणाङ्गत्वप्रतीतिः । अथ नि-  
वीती ऋषींस्तर्पयामीति बोधायनोक्तेश्चेति वदन्ति ।

वस्तुतस्तु कात्यायनेन ऋषीनियनेन ऋषितर्पणस्योक्तत्वा-  
न्नेतस्मिन्प्रयोगे पृथक् ऋषितर्पणम् । अतएव योगियाज्ञवल्क्येन—

ततः संतर्पयेद्देवानृषीन् देवगणांस्तथा ।

इति अनेन ऋषितर्पणस्य कर्त्तव्यतामुक्त्वा ऋषींश्चैव तपो-  
धनानित्येव ऋषितर्पणमुक्तमिति । तस्मादेतत्प्रयोगे मरीच्यादित-  
र्पणप्रवेशो नैव युक्त इति प्रतिभाति । अत्र ततो निवीतीस्यभिधा-  
नात्पूर्वमुत्सर्गसिद्धमुपवीतीत्वमेव ।

उक्तं च योगियाज्ञवल्क्येन,

ब्रह्मादीनुपवीती तु देवतीर्थेन तर्पयेत् ।

निवीती कायतीर्थेन मनुष्यान्सनकादिकान् ॥ इति ।

मनुष्यतर्पणमपि ॐ सनकः तृप्यतामिसाकारमेव । तृप्यता-

मिसस्योपस्थितत्वात् । तृप्बतामिति सेक्तव्यमिति योगियाङ्गव-  
ल्क्यवचनस्य मनुष्यतर्पणविध्युत्तरं पाठाच्च । ततोऽपसव्यमिति द-  
क्षिणामुखत्वापातितकामजानुत्वादिपितृधर्मोपलक्षणम् । कव्यवाङ्गा-  
दिदिव्यपितृतर्पणे च “नमस्कारस्वथान्वितान्” इति योगियाङ्गवल्क्य-  
वचनात्स्वथा नम इति प्रयोज्यम् । एवं पितृतर्पणेऽपि । कथ्यवाहनल  
इति एका देवता । हव्यवाहनो वै देवानां कव्यवाहनः पितृणामि-  
ति श्रुतेः । तेन कव्यं वहतीति कव्यवाद् कव्यवाद् चासौ अनल-  
श्चेति कव्यवाङ्गुणविशिष्टोऽनल एको देवताति कल्पतरुहरिह-  
रादयः । श्रीदत्तस्तु कव्यवाङ्गादयो दिव्या इति गोभिलवचनात्  
कव्यवाङं नलमिति कामधेन्वादौ पाठाच्च द्वे एव देवते इत्याह ।  
यमाश्चैकइति मतान्तराभिधानादनावश्यकत्वम् । नम इति सर्वत्र च-  
तुर्थ्यन्तसम्बद्धम् । यमतर्पणेऽञ्जलिसंख्यामाह एकैकस्यांति । फलमाह  
यावज्जीवेति । एतान् यमान्तान् । अन्वान् पित्रादीन् । इतरो मृतपि-  
तृकः । एवं पितृपितामहप्रपितामहांस्तर्पयित्वा प्रसेकारूपं कर्म कुर्या-  
दित्याह उदीरतामित्यादिना जपन् प्रसिञ्चेदित्यन्तेन । एता नवर्चो  
जपन् उपांथु आम्नायस्वरेण च पठन् प्रसिञ्चेत् अञ्जलिना अयः  
प्रक्षिपेत् । न च उदीरतामिसादेः पूर्वोक्तपित्रादितर्पणएव करणत्वम-  
स्तिवति वाच्यम् । करणत्वं मन्त्रान्ते कर्मादिः सन्निपास्य इति परि-  
भाषया मन्त्रसमाप्तौ अञ्जलिदानापत्तेः । तथाच सति शतृपत्ययार्थ-  
बाधः, प्रसेकपदस्य च दानार्थत्वं लक्षणापत्तिश्च । तस्मात्प्रसेकारूपं  
कर्मान्तरमेवेति हरिहरादयः ।

श्रीदत्तादयस्तु मन्त्रैस्तु देयमुदकमिसादियोगियाङ्गवल्क्यवचनेन  
मन्त्राणामुदकदानकरणत्वावगतेः प्रसेकशब्दस्य च—

यद्युद्धृतं प्रसिञ्चेत्तु तिलान्संमिश्रयेज्जले ।

इत्यत्र तर्पणवाचित्वावसायात् शतृपस्यस्य च वर्तमानसा-

मीप्येऽपि निर्देशोपपत्तेः पूर्वोक्तपित्रादित्रिकाञ्जलिनवके मन्त्र-  
नवकस्य करणत्वमिति आहुः । मन्त्रपाठानन्तरमेवामुकगोत्रः पि-  
तेसादिवाक्यप्रयोगस्ततो जलादिप्रक्षेप इति वदन्ति । तृप्यध्वमिति  
धिरिति । अत्रापि प्रसिञ्चेदित्यस्यान्वयात्पित्रादिकं मिलितमुद्दिश्य  
प्रत्यञ्जलि तृप्यध्वमित्युक्त्वा त्रिः प्रसिञ्चेदित्यर्थः । ततो नमोत्र  
इत्यष्टौ यजूंषि मकृत्पाठित्वा मातामहार्दीर्घींस्तर्पयेत् । अत्र च षट्-  
पुरुषतर्पणे पितृभ्रातामहानिति प्रतिपुरुषमभ्यसेत् इति छन्दोगप-  
रिशिष्टेन षट्पुरुषतर्पणे अभ्यासविधानाद् अलित्रयं कार्यम् । अत्र च  
मातृपितामहीप्रपितामहः मातामहीप्रमातामहीवृद्धप्रमातामहश्च तर्प-  
णीयाः । पत्न्यश्च पितृतर्पणमिति गोभिलवचनात् । अत्र चैको-  
ऽञ्जलिर्देयः । स्त्रियस्त्वेकैकमञ्जलिमिति पूर्वोक्तव्यासवचनात् । तत  
आचार्यादींस्तर्पयेत् । आचार्यो गुरुश्च पूर्वोक्तलक्षणो द्रष्टव्यः ।  
ज्ञातिः पितृव्यादिः । बान्धवा मातुलादयः । हरिहरेण तु मातामहानां  
चैत्रं गुरुशिष्येति पाठे लिखित्वा गुरुज्ञानेन आचार्यो व्याख्यातः ।  
पितृव्यादीनां च अञ्जलित्रयमिति हलायुधः । अत्र च दिव्यपि-  
तृतर्पणे कव्यवालस्तृप्यतामिदं जलं तस्मै स्वधा नम इति प्रयो-  
ज्यम् । एवं पितृतर्पणे अमुकगोत्रः पिता अमुकशर्मा तृप्यतामिदं  
जलं तस्मै स्वधा नम इति । एवं मातृतर्पणे अमुकगोत्रा माता-  
ऽमुकीदेवी तृप्यतामिदं जलं तस्मै स्वधा नम इति प्रयोज्यम् ।  
कल्पतरुणाऽप्येवमेव प्रयोगोऽभिहितः ।

पञ्चपुराणे,

ब्रह्माणं तर्षयेत्पूर्वं विष्णुं रुद्रं प्रजापतिम् ।

देवा यज्ञास्तथा नागा गन्धर्वाप्सरसोऽसुराः ॥

क्रूराः सर्पाः सुपर्णाश्च तरवो जम्भकाः खगाः ।

विद्याधरा जलधरास्तथैवाकाशगामिनः ॥

निराधाराश्च ये जीवाः पापे धर्मे रताश्च ये ।  
 तेषामाप्यायनायैतदीयते सलिलं मया ॥  
 क्रुनोपवीती देवेभ्यो निवीती तु भवेत्ततः ।  
 मनुष्यांस्तर्पयेत् भक्त्या ऋषिपुत्रानृषींस्तथा ॥  
 मनकश्च मनन्दश्च तृतीयश्च मनातनः ।  
 कपिलश्चामुरिश्चैव वोढुः पञ्चशिखस्तथा ॥  
 सर्वे ते तृप्तिमायान्तु महत्तेनाम्बुना सदा ।  
 मरीचिचिम्बर्द्धिरमौ पुलस्त्यं पुलहं क्रतुम् ॥  
 प्रचेन्नमं कमिष्टं च भृगुं नारदमेव च ।  
 देवान्ब्रह्मकृपीन् सर्वान् तर्पयेदक्षतोदकैः ॥  
 अपमव्यं ततः कृत्वा सव्यं जान्वाच्य भृगुले ।  
 अग्निष्वात्तांस्तैथा मीम्यान् हविष्मन्तमथोष्मपान् ॥  
 मुकालिनो वर्हिपदस्तथैव ह्याज्यपाः पुनः ।  
 तर्पयेव पितृन् भक्त्या सलिलोदकचन्दनैः ॥  
 दर्भपाणिस्तु चिधिना मेतांस्तांस्तर्पयेत्ततः ।  
 पित्रादीन्नामगोत्रेण तथा मानामहानपि ॥  
 मन्तर्प्य भक्त्या विचित्रदिमं मन्त्रमुदीरयेत् ।  
 येऽवान्धवा वान्धवा वा येऽन्यजन्मनि वान्धवाः ॥  
 ते तृप्तिमखिला यान्तु यश्चात्मतोऽभिषाञ्जति ।

अत्र ब्रह्मादीनां चतुर्णाम् ॐब्रह्मा नृप्यनामिन्यादिवाक्यैस्त-  
 र्पणम् । देवा यक्षा इत्यादिमार्द्धश्लोकद्रव्यैकैकाञ्जलिः । मनकश्चेत्या-  
 दिसार्द्धश्लोकैकैकेनाञ्जलिना मनुष्यास्तर्पणीयाः । मरीचिमिसादी  
 तर्पयेदिति शेषः । वाक्यरचना तु मरीचिस्तृप्यतामत्रिमृप्यता-  
 मिसादिः । आच्य पातयित्वा । अग्निष्वात्तान् इत्यादि । अत्र अग्नि-  
 ष्वात्ताः पितरस्तृप्यन्तामिदं जलं तेभ्यः स्वधा नम इत्यादिवाक्यम-



योगाः । अत्र हविष्मन्तमित्येकवचनान्तः पाठो ह्ययते तथापि प्रयोगे बहुवचनान्तमेव प्रयुञ्जते । क्वचित्तु हविष्मन्त इति पाठः, तत्र द्वितीयार्थे प्रथमा । चन्दनं चास्मिन्नेव प्रयोगे । प्रेतान्मृतान् । तानिति पितृनिखनेनान्वितम् । क्रमार्थमाह पित्रादीनिखादि । तत्प-  
त्रीनां पितृव्यादीनां च तर्षणं स्मृत्यन्तरसिद्धमत्र प्रयोगेऽपि ग्रा-  
ह्यम् । मन्त्रमुदीरयेदिति च मन्त्रपाठपूर्वकजलसेकोपलक्षणम् ।  
तस्यैव तृप्पर्थत्वात्समाचाराच्च ।

अथ शङ्खोक्ततर्षणविधिः ।

तत्र शङ्खः, स्नातः कृतजप्योऽन्तर्जानुरुद्धुमुखो दिव्येन तीर्थेन देवानुदकेन तर्पयेत् ।

अथतर्षणविधिः । ॐ भगवन्तं शेषं तर्पयामि ततः काला-  
ग्निरुद्रं सन्तानवराहपजिनं रुक्मभौमं शैलभौमं ललाटभौमं कृत्स्न-  
भौषमिति पातालमसक्तं, ततो जम्बूद्वीपं शाकद्वीपं कुशद्वीपं क्रौ-  
ञ्चद्वीपं शाल्मलिद्वीपं पुक्षद्वीपं पुष्करद्वीपमिति द्वीपमसक्तं, लोका-  
लोकान्तरं पर्वतं स्वधानामानं शम्पदं केतुमन्तं हिरण्यरोमाणमि-  
ति कल्पस्थायिनो लोकालोकपालान्, ततो लवणोदकं क्षीरोदकं  
घृतोदकं दध्युदकं रसोदकम् इक्षुरसोदकम् स्वादूदकमिति  
समुद्रमसक्तं सागरचतुष्कं, शृङ्गवन्तं श्वेतं नीलं मेहं मारुतवन्तं  
गन्धमादनं निषधं हेमकूटं हिमवन्तमिति महापर्वतान्, महेंद्रं मल-  
यं सखं शुक्तिमन्तम् ऋक्षवन्तं विन्ध्यं पारियात्रकमिति सदा कु-  
लपर्वतान्, कैलासमैनाकमुखान् पर्वतांश्च बिन्दुसरः प्रमुखानि स-  
रांसि सप्तप्रवाहां गङ्गां त्रिलोकप्रवाहिनीं गङ्गां सप्तसरस्वतीं यमु-  
नां प्रथमं पुष्करं द्वितीयं पुष्करं तृतीयं पुष्करं प्रयागं नैमिषं ग-  
यात्रीर्षं सर्वतीर्थानि सर्वप्रसन्नगणानि सर्वाः सरितस्तु इन्द्रतीर्थं  
अश्वत्थप्रमुखान् वनस्पतीन् यवप्रमुखान् ओषधीन् मानसोत्त-

राख्यं पर्वतं लोकपालास्तु इन्द्रं शचीं वज्रमैरावतं मातलिं चित्र-  
 सेनप्रमुखान् गन्धर्वाप्सरसः मुदोनामाप्सरसः पशुनोनामाप्सरसः  
 अमुरोनामाप्सरसः भारानामाप्सरसः पृष्ठमोनामाप्सरसः ऊर्जो-  
 नामाप्सरसः अग्निमन्तां स्वाहाम् अग्नीधं यमं धर्मं श्रियं सखं तपः  
 सयज्ञं दक्षिणां दीक्षां ब्रह्मचर्यं व्यवसायं धर्मराजानं दण्डं पिङ्ग-  
 लं कालपाशौ आयुधं स्वर्गं मृत्युं चित्रगुप्तं यमपुरुषान् श्यावशव-  
 लौ विरूपाक्षं नैर्ऋतं धर्मप्रधानान् दैत्यान् दानवान् विद्याधरान्  
 यक्षान् राक्षसान् पिशाचान् रोगान् ज्वरं रोगाधिपम् आरोग्यं  
 वरुणं गौरीर्नागान् वासुकिम् अनन्तं सर्पान् वनस्पतीन् वायुं  
 शिरां प्राणापानसमानोदानव्यानान् इन्द्रियाणि इन्द्रियार्थान्  
 जीवं मोमं नक्षत्राणि वर्त्तमानं नक्षत्रं पितृन् आभासुरं बर्हिषदो-  
 ऽग्निष्वात्तान् ऋष्यादानं तत्तदभूपान् आज्यपानं सुकालिनः  
 महादेवं पार्वतीं मेनानीं स्कन्दं विशाखं स्कन्दवहान् बाल-  
 ग्रहान् स्कन्दपार्षदान् रुद्रपार्षदान् भूतानि भौमान् रुद्रान् अन्तरि-  
 क्षान् रुद्रान् विद्यारुद्रान् सर्वगतान् रुद्रान् मातृयोगीश्वरीं देवपत्नीं  
 देवमातृगणान् धराधिपान् विनायकं मितस्मितं शालकटङ्कटौ कृष्णा-  
 ण्डं राजपुत्रान् धर्ममन्त्रं कामं गर्तिं निद्रां क्षुधाम् अदितिम् आयतिं  
 नियतिं कीर्त्तिप्रज्ञां धृतिमेधां क्षान्तिं रुचिं श्रद्धां वार्णां मरस्वतीं दक्षं  
 दाक्षायणीं प्रजापतीन् मनकं मनातनं सनन्दनं सनन्कुमारं क्रतुं  
 पितृन् ब्रह्मऋषीन् देवर्षीन् राजर्षीन् ऋषिकान् ऋषिपत्नीं ऋषि-  
 पुत्रान् गायत्रीम् उष्णिहम् अनुष्टुभं बृहतीं पङ्क्तिं जगतीं सर्वच्छ-  
 न्दांसि गरुडम् अरुणं हव्यजातं सुरार्थं दिङ्मनागान् वैश्रवणं धन्व-  
 न्तरिं भुवननागान् दिव्यनागान् विश्वकर्माणं वैश्रवणम् ऋद्धिं  
 नलकूवरं रेवतं शङ्खपद्मौ नहुषपुत्रं तत्पत्नीं तत्प्रजां काश्यपं  
 तत्पत्नीं तत्प्रजां धनदं तत्पत्नीं तत्प्रजां प्रजापतिं तत्पत्नीं तत्प्रजां

चन्द्रं तत्पत्नीं तत्पत्न्याम् अरिष्टनेमिं तत्पत्नीं तत्पत्न्यां कृशानुं जयाम-  
जामस्त्राणि शास्त्राणि शास्त्राणि ऋग्वेदं यजुर्वेदं सामवेदमथर्ववेदम्  
इतिहासं पुराणं धनुर्वेदं गान्धर्ववेदम् आयुर्वेदम् कुल्लवेदं ज्योतिषं  
शिक्षां कल्पं व्याकरणं निरुक्तं छन्दोविचितं धर्मशास्त्रं भारतं  
मनुं विष्णुं यमं वसिष्ठं नारदं दक्षं संवत्सरीं शातातपं पराशरम् आ-  
पस्तम्बमौशनसं कृष्णद्वैपायनं काश्यायनं बृहस्पतिं गौतमं शङ्ख-  
लिखितं हारीतमत्रिं याज्ञवल्क्यम् अथ भगवन्ते धर्ममुत्तानपादं यज्ञं  
नारायणं नाससं वरुणार्थमणौ संवत्सरं मित्रम् इन्द्राग्नी मरीचिक-  
श्यपौ ध्रुवमगस्त्यं धातारं मार्त्तण्डं रामं वाल्मीकिं महाकल्पं कल्पं  
मन्वन्तरं वर्त्तमानम् इन्द्रमोजस्विनं स्वायम्भुवं स्वारोचिषम् औत्तमं  
तामसं रैवतं चाक्षुषं महातेजसं वैवस्वतम् अर्कं मावर्णं ब्रह्ममावर्णं  
रुद्रमावर्णं दक्षमावर्णं धर्ममावर्णं रौच्यं भौत्यं युगं वर्त्तमानं संव-  
त्सरं वर्त्तमानमथनं वर्त्तमानमृतुं वर्त्तमानं मासं वर्त्तमानं पक्षं वर्त्त-  
मानमादित्यं सोमं बुधं जीवं शुक्रं शनैश्चरं राहुं केतुमृक्षाणि वर्त्त-  
मानं दिवसं रात्रिमन्ध्ये किंपुरुषान् सर्वाणि भूतानि देवान् वरान्  
देवानुगान् ॐ एकज्योतिषं त्रिज्योतिषं चतुर्ज्योतिषम् एकशक्रं  
द्विशक्रं त्रिशक्रम् इन्द्रं गासादसं नभं शङ्खपितं संमितं मितम् ऋत-  
जितं सत्यजितं सुषेणम् अतिमित्रवन्मित्रं पुरुषमित्रं घृतं धर्तारं  
विधर्तारं धरणं ध्रुवं विधातारमीदक्षमेतादृक्षं सदृक्षं प्रतिमदक्षममृ-  
ताशिनं प्रीतिनं युगदृक्षं सभवमतिं धर्तारमुखं धनिधीममतियुक्त-  
मृक्षपादं महं द्युतिं वपुराघृक्षत्रासं कामं जयं त्रिजयम् इत्येकोनप-  
ञ्चाशत् मरुतो भुवनं भावनं पर्जन्यं स्वजनं क्रतुं वसुं सृष्टानं राजं  
वास्तवं प्रणवमाप्यायनमृक्षमिति द्वादश भृगून् मनुं मन्वन्तरं प्रा-  
णायामं चितिं छयं मयं हंसं नरनारायणं त्रिभुं प्रभुमिति द्वादश-  
साध्यान् सवितारं धातारं मित्रम् अर्षमणं पूषणमंशं त्वष्टारं विव-

स्वन्तं मित्रं विष्णुं बरुणं भगमिति द्वादशादित्यान् अपावकं सूर्यं  
 निकृतिं स्वमजैकपादमाद्दिश्वृध्रं धूमकेतुं कलापिनमेकादशरुद्रान्  
 आत्मानमजमनीम् ऋषं दमं प्राणं हाविष्मन्तं गरिष्ठम् ऋतं सत्यमिति  
 द्वादशाङ्गरमः क्रतुं दक्षं वसुं सत्यं कालं कामं धुरिं रोचनं माद्रवं  
 पुरुरवमामिति दश विश्वान्देवान् धवं ध्रुवं सोमम् आपम् अनलम्  
 अनिलं प्रत्युषं प्रभामामित्यष्टौ वसून् नामस्यं दस्रमित्यश्विनौ  
 एतान् नरगणान् सानुचरान् स्वायम्भुवं मावित्रीं सर्वान् देवान्  
 सर्वां देवीं लक्ष्मीं धराम् अनिरुद्धं प्रद्युम्नं सङ्कर्षणं वासुदेवं भूर्लोकं  
 भुवर्लोकं स्वर्लोकं महर्लोकं ज्ञानोलोकं तपोलोकं मत्स्यलोकं ब्रह्मा-  
 ण्डं पृथिवीमपो वह्निं वायुम् आकाशं मनः शुद्धिम् आसनमव्यक्तं  
 पुरुषं तर्पयामि ।

इदं चान्ते प्रत्युषं पुरुषसूक्तेनाञ्जलीन् दद्यात् पुष्पाञ्जलिं च  
 भक्त्या । अथ कृतापमव्यो दक्षिणामुखोऽन्तर्जानुः पितृभ्येन तीर्थेन  
 पितॄन् यथाश्रद्धं यथाप्रकाशमुदकं दद्यात् सौवर्णेन पात्रेण राज-  
 तेन औदुम्बरेण खड्गपात्रेण वा शङ्कुनाऽप्युदकं पितृतीर्थं स्पृशन्  
 दद्यात् । पित्रे पितामहाय प्रपितामहाय मात्रे पितामये प्रपितामहे  
 मातामहाय प्रमातामहाय वृद्धप्रमातामहाय मातामये प्रमातामहे  
 वृद्धप्रमातामहे च आसप्तमात् पुरुषात् पितृपक्षे यावतां नाम जा-  
 नीयात् पितृपक्षाणामुदकतर्पणं कृत्वा गुरुणां कुर्यात् गुरुणां  
 कृत्वा मातृपक्षाणां कुर्यात् मातृपक्षाणां कृत्वा सम्बन्धिवान्धवा-  
 नां कुर्यात् तेषां कृत्वा सुहृदां कुर्यात् । भवति चात्र वचनम्,

विना रूप्यमुवर्णेन विना ताम्रतिलेन च ।

विना दर्भैश्च मन्त्रैश्च पितॄणां नोपतिष्ठते ॥

सौवर्णराजताभ्यां तु खड्गेनौदुम्बरेण वा ।

दत्तमक्षपतां पाति पितॄणां तु तिलोदकम् ॥

हिमेन सह यदत्तं क्षीरेण मधुना ऽथवा ।

तदप्यक्षयतां याति पितॄणां तु तिलोदकम् ॥

अन्तर्जानुरिति । जानुनोरन्तःकृतहस्त इत्यर्थः । दिव्येन तीर्थेन देवतीर्थेनेत्यर्थः । अत्र च यद्यपि आद्यन्तयोरेव तर्पयामीति पदं पठितं तथापि कालाग्निरुद्रादिष्वपि तत्सम्बन्धनीयम् । कर्मत्वेन क्रियापेक्षत्वात् । क्रियान्तरस्य चानिर्देशात् । इदं च प्रन्यूचं पुरुष-सूक्तेन जलाञ्जलिदानं पुष्पदानं च अव्यक्तं पुरुषन्तर्पयामीत्य-स्यान्ने कर्त्तव्यम् । पित्र्यं तीर्थं तर्जन्यङ्गुष्ठयोर्मध्यदेशः । यथाश्रद्धं ज्ञापमानेष्वपि येषु श्रद्धा भवति । यथाप्रकाशं यथानामज्ञानम् । शङ्कुना कीलकेन प्रस्तुतसुवर्णादिद्रव्यनिर्मितेनेत्यर्थः । गुरत्रोऽत्राचार्यादयः । पित्रादेः कण्ठस्वेणोक्तत्वात् । सुवर्णरजनताम्रखड्गादीनां प्रत्येकं सामस्येन वा यथाम्भवमङ्गत्वम् । हिमक्षीरादेर्विधानं तु गुणफलसम्बन्धविधानमिति केचित् । अन्ये तु तदप्यक्षयतां यातीत्यस्यथिवा-दत्वान्न गुणफलविधानं युक्तमिति सुवर्णादिवत्तर्पणाङ्गैव युक्ते-साहुः । इति शङ्खोक्ततर्पणविधिः ।

अथ षौधायनतर्पणप्रयोगः ।

तत्र षौधायनः,

पूतःपञ्चभिर्ब्रह्मपञ्जैरद्भिरेवाप्सु यथोत्तरं देवतास्तर्पयोदिति अग्निः प्रजापतिः सोमो रुद्रो दितिर्बृहस्पतिः सर्पा इत्येतानि प्राग्द्वाराणि दैवतानि सनक्षत्राणि सग्रहाणि साहोरात्राणि समुहूर्त्तानि तर्पयामि पितरो ऽर्यमा भगः सविता त्वष्टा वायुरिन्द्राग्नी इत्येतानि दक्षिणद्वाराणि दैवतानि सनक्षत्राणि सग्रहाणि साहोरात्राणि समुहूर्त्तानि तर्पयामि रुद्रांश्च तर्पयामि मित्ररुद्रो महापितर आपो विश्वेदेवा ब्रह्मा विष्णुरित्येतानि प्रत्यग्द्वाराणि दैवतानि सनक्षत्राणि सग्रहाणि साहोरात्राणि समुहूर्त्तानि तर्पयामि आदित्यांश्च

तर्पयामि वसवो वरुणोऽज एकपादहिर्बुध्नः पूषा ऽश्विनौ यम  
इत्येतान्युदग्वाराणि दैवतानि सनक्षणाणि सग्रहाणि साहोरात्राणि  
समुहूर्त्तानि तर्पयामि विश्वान्देवांश्च तर्पयामि साध्यांश्च तर्पयामि  
ब्रह्माणं तर्पयामि प्रजापतिं तर्पयामि परमेष्ठिनं तर्पयामि चतुर्मुखं  
तर्पयामि हिरण्यगर्भं तर्पयामि स्वयम्भुवं तर्पयामि ब्रह्मपार्षदांस्तर्पया-  
मि ब्रह्मपार्षदादींश्च तर्पयामि ॐभूः पुरुषं तर्पयामि ॐ भुवः पुरुषं  
तर्पयामि ॐस्वः पुरुषं तर्पयामि ॐभूर्भुवः स्वः पुरुषं तर्पयामि  
ॐभूस्तर्पयामि ॐभुवस्तर्पयामि ॐस्वस्तर्पयामि ॐमहस्तर्पयामि  
ॐजनस्तर्पयामि ॐतपस्तर्पयामि ॐमत्यं तर्पयामि ॐभवं देवं  
तर्पयामि ॐशर्वं देवं तर्पयामि ॐईशानं देवं तर्पयामि ॐपशुपतिं  
देवं तर्पयामि ॐरुद्रं देवं तर्पयामि ॐउग्रं देवं तर्पयामि ॐभीमं  
देवं तर्पयामि ॐमहान्तं देवं तर्पयामि भवस्य देवस्य पत्नीं तर्प-  
यामि शर्वस्य देवस्य पत्नीं तर्पयामि ईशानस्य देवस्य पत्नीं तर्प-  
यामि पशुपतेर्देवस्य पत्नीं तर्पयामि रुद्रस्य देवस्य पत्नीं तर्पया-  
मि उग्रस्य देवस्य पत्नीं तर्पयामि भीमस्य देवस्य पत्नीं तर्पयामि  
महतो देवस्य पत्नीं तर्पयामि भवस्य देवस्य सुतं तर्पयामि  
शर्वस्य देवस्य सुतं तर्पयामि ईशानस्य देवस्य सुतं तर्पयामि पशु-  
पतेर्देवस्य सुतं तर्पयामि रुद्रस्य देवस्य सुतं तर्पयामि उग्रस्य दे-  
वस्य सुतं तर्पयामि भीमस्य देवस्य सुतं तर्पयामि महतो देवस्य  
सुतं तर्पयामि रुद्रांस्तर्पयामि रुद्रपार्षदांस्तर्पयामि रुद्रपार्षदादींश्च  
तर्पयामि विघ्नं तर्पयामि विनायकं तर्पयामि वीरं तर्पयामि शूरं  
तर्पयामि उग्रं तर्पयामि वरदं तर्पयामि हस्तिमुखं तर्पयामि एक-  
दंष्ट्रं तर्पयामि लम्बोदरं तर्पयामि विघ्नपार्षदांस्तर्पयामि विघ्नपार्ष-  
दादींश्च तर्पयामि सनत्कुमारं तर्पयामि स्कन्दं तर्पयामि इन्द्रं  
तर्पयामि षष्ठीं तर्पयामि षण्मुखं तर्पयामि विशाखं तर्पयामि सुब्रह्मण्यं

तर्पयामि महासेनं तर्पयामि स्कन्दपार्षदांस्तर्पयामि स्कन्द-  
 पार्षदादींश्च तर्पयामि केशवं तर्पयामि नारायणं तर्पयामि  
 माधवं तर्पयामि गोविन्दं तर्पयामि विष्णुं तर्पयामि मधुसूदनं  
 तर्पयामि त्रिविक्रमं तर्पयामि वामनं तर्पयामि श्रीधरं तर्पयामि  
 हृषीकेशं तर्पयामि पद्मनाभं तर्पयामि दामोदरं तर्पयामि श्रियं  
 देवीं तर्पयामि सरस्वतीं देवीं तर्पयामि पुष्टिं तर्पयामि तुष्टिं तर्प-  
 यामि गरुत्मन्तं तर्पयामि विष्णुपार्षदांस्तर्पयामि विष्णुपार्षदा-  
 दींश्च तर्पयामि यमं तर्पयामि यमराजं तर्पयामि धर्मं तर्पयामि  
 धर्मराजं तर्पयामि कालं तर्पयामि नीलं तर्पयामि मृत्युं तर्पयामि  
 वैवस्वतं तर्पयामि चित्रगुप्तं तर्पयामि वैवस्वतपार्षदांस्तर्पयामि  
 वैवस्वतपार्षदादींश्च तर्पयामि भूमिं देवीं तर्पयामि कश्यपं तर्प-  
 यामि विद्यां तर्पयामि धन्वन्तरिं तर्पयामि धन्वन्तरिपार्षदांस्तर्प-  
 यामि धन्वन्तरिपार्षदादींश्च तर्पयामि । अथ निवीती ऋषींस्तर्प-  
 यामि महर्षींस्तर्पयामि परमर्षींस्तर्पयामि ब्रह्मर्षींस्तर्पयामि देवर्षी-  
 स्तर्पयामि राजर्षींस्तर्पयामि श्रुतर्षींस्तर्पयामि तपर्षींस्तर्पयामि स-  
 त्यर्षींस्तर्पयामि सप्तर्षींस्तर्पयामि काण्डर्षींस्तर्पयामि ऋषिकांस्तर्प-  
 यामि ऋषीकांस्तर्पयामि ऋषिपत्नींस्तर्पयामि ऋषिपुत्रांस्तर्पयामि  
 काण्डबौधायनं तर्पयामि आपस्तम्बं सूत्रकारं तर्पयामि सखाषाढं  
 हिरण्यकेशं तर्पयामि ध्यानं तर्पयामि प्रणवं तर्पयामि व्याहृतींस्तर्प-  
 यामि सावित्रीं तर्पयामि गायत्रीं तर्पयामि छन्दांसि तर्पयामि ऋग्वे-  
 दं तर्पयामि यजुर्वेदं तर्पयामि सामवेदं तर्पयामि अथर्ववेदं तर्पयामि  
 अथर्वाङ्गिरमं तर्पयामि इतिहासपुराणं तर्पयामि सर्वदेवजनांस्तर्प-  
 यामि सर्वभूतानि तर्पयामि । अथ दक्षिणतः प्राचीनाबीती पितृन्  
 स्वधा नमस्तर्पयामि पितामहान् स्वधा नमस्तर्पयामि मपितामहान्स्वधा  
 नमस्तर्पयामि मातृः स्वधा नमस्तर्पयामि पितामहीः स्वधा नमस्तर्प-

यामि प्रपितामहीः स्वधा नमस्तर्पयामि मातामहान् स्वधा नम-  
स्तर्पयामि मातुः पितामहान् स्वधा नमस्तर्पयामि मातुः प्रापि-  
तामहान् स्वधा नमस्तर्पयामि मातामहीः स्वधा नमस्तर्प-  
यामि मातुः पितामहीः स्वधा नमस्तर्पयामि मातुः प्रपितामहीः  
स्वधा नमस्तर्पयामि आचार्यान्स्वधा नमस्तर्पयामि आचार्यपत्नीः  
स्वधा नमस्तर्पयामि गुरुन्स्वधा नमस्तर्पयामि गुरुपत्नीः स्वधा नम-  
स्तर्पयामि सखीन्स्वधा नमस्तर्पयामि सखिपत्नीः स्वधा नमस्तर्पयामि  
स्वज्ञातीन्स्वधा नमस्तर्पयामि ज्ञातिपत्नीः स्वधा नमस्तर्पयामि अ-  
मात्यान्स्वधा नमस्तर्पयामि अमात्यपत्नीः स्वधा नमस्तर्पयामि  
शर्वाण्यनुमञ्चरत् शर्वपत्नीः स्वधा नमस्तर्पयामि इत्यनुनी-  
र्थमप उत्सिञ्चति ॥

ॐ ऊर्जं वहन्तीरमृतं घृतं पयः क्रीलालं परिश्रुतम् । स्वधा स्य  
तर्पयत मे पितृन् ॥ तृप्यत तृप्यत तृप्यतेति । न आर्द्रवासा नैकवस्त्रा  
दैवानि कर्माण्यनुमञ्चरत् पितृकर्माण्यं चेत्यंकेषामिति ।

पूतः पञ्चभिर्ब्रह्मयज्ञैः “प्रणवो व्याहृतयः सावित्री चेत्येते पञ्च ब्र-  
ह्मयज्ञा” इत्युपक्रमे बौधायनेनोक्तत्वात् प्रणवव्याहृतित्रयमावित्री-  
जपरूपैः पञ्चभिः ब्रह्मयज्ञैः पूतः सन् । अद्भिरेवाप्स्विसेवकारः अप्-  
स्वित्यनेन सम्बध्यते । तथाच अपाम् अधिकरणत्वनियमात् बौधायनी-  
यानां स्थलस्थतर्पणेऽपि तर्पणजलस्य स्थलाधिकरणत्वव्यावृत्तिः ।  
एवञ्च स्थलस्थितेन स्थलएव तर्पणं कर्तव्यमिति नियमस्यान्य-  
विषयत्वं निश्चीयते । नचेदं बौधायनवाक्यं जलस्यपरमेव किं न  
स्यादिति वाच्यम् । प्रणवव्याहृतित्रयमावित्रीरूपपञ्चब्रह्मयज्ञानां व-  
ह्नपरिधानोत्तरकालं बौधायनेन विधानात् । यत्तु वासः पीडयित्वे-  
त्युक्त्वा तेन बह्नपरिधानमभिहितं, तद् बौधायनीयानां तर्पणमाच्यं  
स्नानाङ्गवस्त्रनिष्पीडनमिति न ततोऽप्स्विज्ञस्य जलस्थतर्पणविष-



यता । यथोत्तरं पाठक्रममनतिक्रम्य । अनुतीर्थं पित्रादितीर्थमनु ल-  
क्षीकृत्य । न आर्द्रवासा इत्युक्त्वा एकेषामित्याभिधानात् बौधायन-  
मते स्थलस्थतर्पणे आर्द्रवस्त्रताऽप्यभिमता । उभयविधतर्पणे एकव-  
स्त्रताऽपि ॥

अथ विष्णुपुराणोक्ततर्पणाविधिः ।

शुचिवस्त्रधरः स्नातो देवार्षिपितृतर्पणम् ।  
तेषामेव हि तीर्थेन कुर्वीत सुसमाहितः ॥  
त्रिरपः प्रीणनार्थाय देवानामपवर्जयेत् ।  
ऋषीणां च यथान्यायं सकृच्चापि प्रजापतेः ॥  
पितॄणां तर्पणार्थाय त्रिरपः पृथिवीपते ।  
पितामहेभ्यश्च तथा प्रीणयेत्प्रपितामहान् ॥  
मातामहाय तत्पित्रे तत्पित्रे च समाहितः ।  
दद्यात्पितृभ्येण तीर्थेन काम्यं चान्यच्छृणुष्व मे ॥  
मात्रे प्रमात्रे तन्मात्रे गुरुपत्न्यै तथैव च ।  
गुरवे मातुलादीनां स्निग्धमित्राय भृशुजे ॥  
इदं चापि जपेदम्बु दददात्मेच्छया नृप ।  
उपकाराय भूतानां कृतदेवादितर्पणः ॥  
देवामुरास्तथा नागा यक्षा गन्धर्वराक्षसाः ।  
पिशाचा गुह्यकाः सिद्धाः कृष्माण्डास्तरवः खगाः ॥  
जलेचरा भूमिलया वाय्वाधाराश्च जन्तवः ।  
प्रीतिमेते प्रयान्त्वाद्यु मदत्तेनाम्बुनाऽखिलाः ॥  
नरकेषु समस्तेषु यातनासु च ये स्थिताः ।  
तेषामाप्यायनायैतद्दीयते सलिलं मया ॥  
येऽबान्धवा बान्धवा वा येऽन्यजन्मनि बान्धवाः ।  
ते तृप्तिमखिला यान्तु यश्चास्मत्तोऽभिवाञ्छति ॥

त्रिरपः प्रीणनार्थायेति । एतस्माद्ब्रह्मनादेवानामृषीणां प्रत्ये-  
कमञ्जलिद्वयदानं, प्रजापतेस्तन्मध्ये एक एवाञ्जलिः । पित्रादीनां तु  
वृद्धप्रमातामहान्तानामञ्जलित्रयं प्रत्येकम् । मात्रादितर्पणे काम्यत्वा-  
भिधानं फलविशेषकथनार्थं नित्यता तु स्मृत्यन्तरानुसारादिति  
कल्पतरुः ।

श्रीदत्तस्तु—देवास्तृप्यन्तामिति त्रिः, ऋषयस्तृप्यन्तामिति  
त्रिः, प्रजापतिः तृप्यतामिति सकृत्, इति देवाविधिना कृत्वा पि-  
श्याविधिना षड्गुरुरूपतर्पणं कुर्वादित्यावश्यकम् मात्रादिसादिकं त्वे-  
तस्मिन्प्रयोगे काम्यमेव । ततो देवामुरा इत्यादि षठ्त्वं देवविधिना  
कृत्वा दद्यात् अम्बु ददादिसभिधानात् । इदं च देवामुरा इत्या-  
दिकाम्बुतर्पणं कल्पान्तरेऽप्यविरुद्धम् । यत्तु त्रिरपः प्रीणनार्थाये-  
त्यादिश्लोकेन कल्पान्तरप्राप्तत्वेदेवादितर्पणे त्रिरावृत्तिरूपो गुणो  
विधीयतइति । तन्न । अमन्निधौ गुणाविधययोगात् । अत एव निव-  
न्धेषु कल्पान्तरमध्यएवास्यल्लिखनं नेतिकर्तव्यतामध्ये । तस्मात्क-  
ल्पान्तरमेवैतदित्याह । पितृतर्पणशेषेऽभिधानाद्देवामुरा इत्यादिश्लो-  
कचतुष्टयेन पिश्याविधिनैव जलदानमिति क्वचित् । आद्यश्लोकद्वयेन  
देवविधिनाऽन्त्यश्लोकद्वयेन पिश्याविधिना दानं, तथैवोद्देश्यमतीते-  
रित्यपरे ।

अथ योगियाज्ञवल्क्यतर्पणम् ।

जपानन्तरं योगियाज्ञवल्क्यः ,

ततः संतर्पयेद्देवानृषीन्मर्त्यान्पितॄन्स्तथा ।

ब्रह्माणं तर्पयेत्पूर्वं विष्णुं रुद्रं प्रजापतिम् ॥

देवांश्छन्दांसि वेदांश्च ऋषींश्चैव तपोधनात् ।

आचार्यांश्चैव गन्धर्वाणाचार्यानितरांस्तथा ॥

संवत्सरं सावयवं देवीश्चाप्सरसस्तथा ।

तथा देवानुगाङ्गागान्सागरान्पर्वतांस्तथा ॥  
 सरितोऽथ मनुष्यांश्च यक्षरक्षांसि चैवहि ।  
 पिशाचांश्च सुपर्णांश्च भूतान्यथ पशून्स्तथा ॥  
 वनस्पतींश्चौपधींश्च भूतग्रामं चतुर्विधम् ।  
 अन्वारब्धेन सव्येन पाणिना दक्षिणेन च ॥  
 तृप्यतामिति सेक्तव्यं नाम्ना तु प्रणवादिना ।  
 आवाह्य पूर्ववन्मन्त्रैरास्तीर्य च कुशान् शुचीन् ॥  
 प्रागग्रेषु सुरान्सम्बद्गदक्षिणाग्रेषु वै पितॄन् ।  
 सव्यं जानुं ततोऽन्वाच्य पाणिभ्यां दक्षिणामुखः ॥  
 तल्लिङ्गैस्तर्पयेन्मन्त्रैः सर्वान्पितृगणांस्तथा ।  
 मातामहांश्च सततं श्रद्धया तर्पयेद् बुधः ॥  
 प्राचीनावीत्युदकं तु प्रसिञ्चेद्द्रै तिलान्वितम् ।  
 यष्टुद्धृतं प्रसिञ्चेत्तु तिलान्संमिश्रयेज्जले ॥  
 अतोऽन्यथा तु सव्येन तिला ग्राह्या विचक्षणैः ।  
 दक्षिणे पितृतीर्थेन जलं सिञ्चेद्यथाविधि ॥  
 दक्षिणेन तु गृह्णीयान्पितृतीर्थसमीपतः ।  
 तिलानामप्यलाभे तु सुवर्णरजतान्वितम् ॥  
 तदभावे निषिञ्चेत्तु दर्भैर्मन्त्रेण वाऽप्यथ ।  
 येभ्यो वाऽपि पिता दद्यात्तेभ्य एव प्रदापयेत् ॥  
 एतांश्च वक्ष्यमाणांश्च प्रमीतपितृको द्विजः ।  
 वसून् रुद्रांस्तथाऽऽदिसाभ्यस्कारस्वधान्वितान् ॥  
 एते सर्वस्य पितर एष्वायत्ताश्च मानुषाः ।  
 आचार्याश्च पितॄंश्चापि पितृप्रभृतिनामतः ॥  
 मन्त्रैश्च देयमुदकं पितॄणां प्रीतिवर्द्धनैः ।  
 उदीरतामङ्गरसआयन्विषत्यूर्जमित्थपि ॥

पितृभ्य इति येचेह मधुवाता इति श्युचम् ।  
 पितृन्ध्यायन्प्रसिञ्चैद्दे जपेन्मन्त्रान्यथाक्रमम् ॥  
 तृप्यध्वमिति च त्रिवै दद्याच्च सलिलाञ्जलिम् ।  
 नमोव इति जप्त्वा वै ततो मातामहान्सखीन् ॥  
 तर्पयेदानृशंस्यार्थं धर्मं परममास्थितः ।  
 माता मातृष्वसा चैव मातुलानी पितृष्वसा ॥  
 दुहिता च स्वसा चैव शिष्यात्विग्गृह्णातिवान्धवाः ।  
 नामनस्तु स्वधाकारैस्तर्प्याः स्युरनुपूर्वशः ॥  
 सत्रर्षेभ्यो जलं दद्यान्नामवर्णे कदाचन ।  
 सन्नर्ष्यं स्वान्पितृन्पूर्वं पश्चादन्यांश्च तर्पयेत् ॥  
 नास्तिक्यभावाद्यश्चापि न तर्पयति वै सुतः ।  
 पितृन्ति देहनिस्त्रावं पितरोऽस्य जलार्पिनः ॥ इति ।

आवाह्य पूर्ववन्मन्त्रैरिति । विश्वेदेवाम आगत उशन्तस्त्वा इत्या-  
 दिभिः पूर्वं याज्ञवल्क्यसंहितायां श्राद्धप्रकरणे आवाहनमधिकृत्य  
 पठितौरिति कल्पतरुः । श्रीदत्तस्तु—“पूर्ववत्तर्पयेदिति सम्बन्धः । तेन  
 पितृतर्पणेऽप्योङ्कारस्तृप्यतामिति च लभ्यते । कल्पतरुव्याख्या तु  
 योगशास्त्रं च मत्प्रोक्तमिति याज्ञवल्क्यसंहितायामभिधानाद्योगि-  
 याज्ञवल्क्यसंहितैव पूर्वोति न साधीयसी । मन्त्रैः उदीरतामवर  
 इत्यादिभिः”रिसाह । तन्न । सन्निहितयोजनायां सम्भवन्त्यां व्यवहित-  
 योजनानौचित्यात् । उदीरतामित्यादिमन्त्रमन्त्रन्धे मानाभावाच्च ।  
 याज्ञवल्क्यसंहितायाश्च योगियाज्ञवल्क्यसंहितापेक्षया प्राक्तनत्वं  
 परिभाषाप्रकाशेऽस्माभिर्बहुधा व्यवस्थापितम् । यच्च विश्वेदेवास उ-  
 शन्तस्त्वेत्येतयोरेवाभिधानान्मन्त्रैरिति बहुवचनमनुपपन्नमिति । तद्-  
 पि न । आवाहनाङ्गीभूतायन्तुनइतिमन्त्रमादाय बहुत्वोपपत्तेरिति ।  
 कव्यवाहनलान्वक्ष्यमाणान्वस्वादीन्स्वपितृंश्च नमस्कारस्वधान्वि-

तांस्तर्पयेदिति शेषः । अत्र च ॐब्रह्मा तृप्यतामिसेवं देवतर्पणे,  
 ॐक्रव्यवाहनलस्तृप्यतामिदं जलं तस्मै स्वधा नम इति दिव्यपि-  
 तृतर्पणे । अग्निष्वात्तादित्यतर्पणे तु बहुवचनान्त एव प्रयोगः ।  
 ॐवसवस्तृप्यन्तामिदं जलं तेभ्यः स्वधा नम इतिवस्वादितर्पणे ।  
 अमुकगोत्रः पिता अमुकशर्मा तृप्यतामिदं जलं तस्मै स्वधा नम  
 इति स्वपितृतर्पणे प्रतिदैवतं वाक्यानि वक्तव्यानि । अत्र च  
 सवर्णेभ्यो जलं दद्यादिति ददातिप्रयोगे तर्पणं न सेचनमात्रं किन्तु  
 पितृनुद्दिश्य जलसागमात्रम् ॥

अथ छन्दोगपरिशिष्टोक्ततर्पणप्रयोगः ।

तत्र गायत्रीजपानन्तरं ब्रह्मयज्ञमुक्त्वा—

कात्यायनः,

यत्राद्भिस्तर्पयेद्देवान् तिलाद्भिश्च पितृनपि ।

नामान्ते तर्पयामीति आदावोमिति च ब्रुवन् ॥

ब्रह्माणं विष्णुं रुद्रं प्रजापतिं वेदांश्छन्दांसि देवानृषीन् पु-  
 राणाचार्यान् गन्धर्वानितराचार्यान् संवत्सरं सावयवं देवीरप्सरसो  
 देवानुगान्सागरान् पर्वतान्सरितो दिव्यान्मनुष्यानितरान्मनुष्यान्  
 यक्षान् रक्षांसि सुपर्णान् पिशाचान् पृथिवीं पशून् वनस्पतीन्  
 ओषधीर्भूतग्रामं चतुर्विधमुपवीती । अथ प्राचीनावीती यमपुरुषं  
 क्रव्यवाहं नलं सोममर्यमणमग्निष्वात्तान्सोमवान् बार्हिपदः सकृन् स-  
 कृत् । अथ स्वान् पितृन् पितामहान् इति त्रिः प्रतिपुरुषमभ्यसे-  
 त् । ज्येष्ठभ्रातृश्वशुरापितृव्यमातुलांश्च पितृमानृवंशया ये चान्ये  
 मत्त उदकमर्हन्ति तांस्तर्पयामीत्यमत्रसानाञ्जलिः ।

अथ श्लोकाः,

छायां यथेच्छेच्छरदातपार्त्तः पयः विपाप्तुः क्षुधितोऽत्तुमन्नम् ।

बालो जनिर्वीजननी च बालं योषित्पुमांसं पुरुषांश्च योषित् ॥

तथा भूतानि सर्वाणि स्थावराणि चराणि च ।

विप्राद्गुदकमिच्छन्ति सर्वेऽप्युदककाङ्क्षिणः ॥

तस्मात्सदैव कर्त्तव्यमकुर्वन्महतैनसा ।

युज्यते, ब्राह्मणः कुर्वन् विश्वमेतद् विभक्तिं हि ॥ इति ।

नामान्ते तर्पणीयनामान्ते । आदौ तर्पणीयनामादौ । तथा च  
 ॐ ब्रह्माणं तर्पयामीत्यादिप्रयोगः सिद्ध्यति । तर्पणीयदेवानाह ब्रह्मा  
 णमित्यादि । सर्वत्र तर्पयेदित्यनुषङ्गः । पुराणानित्याचार्यविशेषणम् ।  
 प्रतिपुरुषमभ्यसेदिति । अनेन पित्रादीनां मातामहादीनां च त्रया-  
 णामुदकाञ्जलीस्त्रिरावर्त्तयेदित्युक्तम् । एवं च षट्पुरुषेष्वेवाभ्यास-  
 दर्शनात् ज्येष्ठभ्रातृश्वथुरप्रभृतिषु नाभ्यासः ।

पितरर्घ्यादिके प्रोक्तं पिता तर्पणकर्मणि ।

पितुरक्षयकाले तु कर्त्ता एवं न मुह्यति ॥

इति गोभिलवचनं तु गोभिलोक्ततर्पणविषयम् । परिशिष्टोक्तत-  
 र्पणे तु द्वितीयान्तत्वस्य नामान्ते तर्पयामीति परिशिष्टवचनेनैवा-  
 नुमतत्वात् अमुकगोत्रं पितरं तर्पयामीति वाक्यं प्रयोज्यम् ।

गोत्रनामानुवादादि तर्पयामीति चोत्तरम् ।

इति प्रेततर्पणस्थच्छन्दोगपरिशिष्टवाक्यात्प्रेततर्पणेऽपि छन्दो,  
 गानाममुकगोत्रं प्रेतं तर्पयामीतिवाक्यरचना । गोत्रनामनी, अनु मर-  
 णादनन्तरम् उच्यते उच्चार्यतइत्यनुवादः प्रेतशब्दः, एतानि आदौ  
 यथा भवन्ति तर्पयामीति च उत्तरं यथा भवति तथा वाक्यमुच्चार्य  
 तर्पयेदित्यर्थः ॥

अथाश्वलायनतर्पणविधिः ॥

तत्र नमो ब्रह्मणइत्यादिब्रह्मयज्ञाङ्गपरिधानीषपाठानन्तरं तत्सूत्रं,  
 देवतास्तर्पयति प्रजापतिर्ब्रह्मा वेदा देवा ऋषयः सर्वाणि  
 छन्दांस्योकारो वषट्कारो व्याहृतयः सावित्री यज्ञा द्यावापृथिवी

अन्तरिक्षमहोरात्राणि सांख्याः सिद्धाः समुद्रा नद्यो गिरयः क्षेत्रौ-  
षधिवनस्पतिगन्धर्वाप्सरसो नागा वयांसि गावः साध्या विप्रा यक्षा  
रक्षांसि भूतान्येवमन्तानि ।

वक्ष्यमाणदेवतास्तर्पयत्युदकेन । तर्पणे उदकस्य स्मृत्य-  
न्तरसिद्धत्वात् । तच्चैवं— प्रजापतिस्तृप्यतु । ब्रह्मा तृप्यतु ।  
वेदास्तृप्यन्तु । ऋषयस्तृप्यन्तु । सर्वाणि छन्दांसि तृप्य-  
न्तु । ओंकारस्तृप्यतु । वषट्कारस्तृप्यतु । व्याहृतयस्तृप्यन्तु ।  
सावित्री तृप्यतु । यज्ञास्तृप्यन्तु । द्यात्रापृथिवी तृप्यताम् । अन्त-  
रिक्षं तृप्यतु । अहोरात्राणि तृप्यन्तु । सांख्यास्तृप्यन्तु । सिद्धास्तृ-  
प्यन्तु । समुद्रास्तृप्यन्तु नद्यस्तृप्यन्तु । गिरयस्तृप्यन्तु । क्षेत्रौषधि-  
वनस्पतिगन्धर्वाप्सरसस्तृप्यन्तु । नागास्तृप्यन्तु । वयांसि तृप्यन्तु ।  
गावस्तृप्यन्तु । साध्यास्तृप्यन्तु । विप्रास्तृप्यन्तु । यक्षास्तृप्यन्तु ।  
रक्षांसि तृप्यन्तु । भूतानि तृप्यन्तु । एवमन्तानि तृप्यन्तु ।

अथ ऋषयः । शतर्चिनो माध्यमा शृत्तममदो विश्वामित्रो  
वामदेवोऽत्रिर्भरद्वाजो बसिष्ठः प्रगाथाः पावमान्यः क्षुद्रसूक्ता महा-  
सूक्ता इति ।

प्रत्यृपि वाक्यभेदः पूर्ववत् । शतर्चिप्रभृतीन् द्वादशऋषींस्तर्पय-  
ति । ऋषिग्रहणं निवीतादिप्राप्त्यर्थम् । शतर्चिनस्तृप्यन्तु । माध्यमा-  
स्तृप्यन्तु । शृत्तममदस्तृप्यतु । विश्वामित्रस्तृप्यतु । वामदेवस्तृप्यतु ।  
अत्रिस्तृप्यतु । भरद्वाजस्तृप्यतु । बसिष्ठस्तृप्यतु । प्रगाथास्तृप्यन्तु ।  
पावमान्यस्तृप्यन्तु । क्षुद्रसूक्तास्तृप्यन्तु । महासूक्तास्तृप्यन्तु ।

प्राचीनावीती सुमन्तुजैमिनिवैशम्पायनैपलसूत्रभाष्यभारत-  
महाभारतधर्माचार्या जानन्तिषाहविगार्ग्यगौतमशाकल्यवाभ्रव्य-  
माण्डव्यमाण्डूकेया गर्गी वाचकनवी बह्वेवा प्रतिथेयी सु-  
लभा मैत्रेयी कहोलं कौषीतकं महाकौषीतकं भारद्वाजं पैर्यं महा-

पैग्यं सुयज्ञं सांख्यायनैपतरेयं महैतरेयं बाष्कलं मुजातवक्रमौ-  
दवाहिं महौदवाहिं सौजार्मिं शौनकमाश्वलायनं ये चान्ये आचा-  
र्यास्ते सर्वे तृप्यन्त्विति ।

एतानि त्रयोविंशतिवाक्यानि । तत्र कडोलमित्यादिष्वर्धा-  
त्तर्पयामिशब्दः प्रयोज्यः । प्राचीनावीती भूत्वा सुपन्तिवसादीं-  
स्तर्पयति । प्राचीनावीतित्वं पिश्यधर्मान्तरोपलक्षणार्थम् । सु-  
न्तुर्जैमिनिवैशम्पायनपैलमूत्रभाष्यभारतमहाभारतधर्माचार्यास्तृप्य-  
न्तु । जानन्तिवाहविगार्ग्यगौतमशाकल्यबाभ्रव्यमाण्डव्यमाण्डुकै-  
षास्तृप्यन्तु । गर्गी वाचक्रवी तृप्यतु । वडवा प्रातिथेयी तृप्य-  
तु । मुलभा मैत्रेयी तृप्यतु । कडोलं तर्पयामि । कौपीतकं तर्प-  
यामि । महाकौपीतकं तर्पयामि । भारद्वाजं तर्पयामि । पैग्यं  
तर्पयामि । महापैग्यं तर्पयामि । सुयज्ञं तर्पयामि । सांख्यायनं  
तर्पयामि । ऐतरेयं तर्पयामि । महैतरेयं तर्पयामि । बाष्कलं त-  
र्पयामि । मुजातवक्रं तर्पयामि । औदवाहिं तर्पयामि । महौदवा-  
हिं तर्पयामि । सौजार्मिं तर्पयामि । शौनकं तर्पयामि । आश्वला-  
यनं तर्पयामि । ये चान्ये आचार्यास्ते सर्वे तृप्यन्तु ।

प्रातिपुरूपं पितृस्तर्पयित्वेति ।

पितरं पितामाह प्रापितामहं च प्रत्येकं स्वधा नमः तर्पयामीति  
तर्पयेत् इत्यर्थः ।

बौधायनेन “ अथ दाक्षिणतः प्राचीनावीती पितृन्स्वधा नम-  
स्तर्पयामी”सभिधानात् । सूक्तकृता श्राद्धप्रकरणे नत्वेवैकं सर्वेपामि-  
त्यनेन एकैकमुभयत्र वेति स्मृत्यन्तरोक्तैकब्राह्मणस्य निषेधाद्-  
न्यस्य स्मृत्यन्तरोक्तस्याभ्यनुज्ञानात् समानन्यायत्वाच्च तर्पणस्य  
स्मृत्यन्तरोक्तमात्रादितर्पणमपि कार्यम् ।

तर्पणीधिक्रममाह स्तथ्यव्रतः,



पितृभ्यः प्रथमं दद्यात्ततो मातृभ्य एव च ।  
 ततो मातामहानां च पितृव्यस्य सुतस्य च ॥  
 हारीतोऽपि,

पित्रादीन्मात्रादीन्मातामहादीन्पितृव्यांस्तत्पत्नीज्येष्ठभ्रातृ-  
 स्तत्पत्नीर्मातुलांस्तत्पत्नीर्गुर्वाचार्योपाध्यायान् सुहृत्सम्बन्धिवा-  
 न्धवान् द्रव्यान्नदातृपोषकारिकथिनस्तत्पत्नीश्च तर्पयेत् ।

बौधायनोऽप्येवमेव । इत्याश्वलायनतर्पणविधिः ।

अथ गोभिलीयतर्पणविधिः ।

तत्र स्नानमुक्त्वा गोभिलः,

अथ निस्रवत्सन्ध्यामुपासीतोदुसं चित्रमायङ्गौरपत्ने त-  
 णिरुद्यामेत्याभिः ऋग्भिरुपस्थानं नमो ब्रह्मणे इत्युपजायचेत्यन्ते-  
 नाग्निस्तृप्यत्विति च देवांस्तर्पयेयुः अथापसव्येन राणायनी शटी-  
 त्यथ कव्यवालादयो दिव्या यमाश्चात्मीयांश्च त्रीन्पितृत्स्त्री-  
 न्मातृतस्तत्पत्न्यश्च पितृतर्पणं सनकादयश्च निवीतमिति मनुष्य-  
 धर्माः ततो गायत्र्यष्टशतमादौ कृत्वा भासं दशस्तोभमुन्नयं गायत्री-  
 सामौशनसं शुद्धाशुद्धीये राजनरौहिणके, बृहद्रथन्तरे पुरुषगतिर्म-  
 हानाम्न्यो महादिवाकीर्त्यं ज्येष्ठसामानि दैवतानि पुरुषव्रतानुगानं  
 तवश्पावीयमादिसव्रतमेकविंशत्यनुगानं पर्वादावारभ्य यथाश-  
 त्त्यहरहर्ब्रह्मयज्ञ इति गोभिलीयात् गोभिलीयात् ।

आप्लवने तु सम्प्राप्ते तर्पणं तदनन्तरम् ।

गायत्रीं च जपेत् पश्चात्स्वाध्यायं चैव शक्तितः ॥ १ ॥

आप्लवने तु सम्प्राप्ते गायत्रीं जपतः पुरा ।

तर्पणं कुर्वतः पश्चात्स्नानमेव वृथा भवेत् ॥ २ ॥

स्नायान्नदीदेवखातहृदेषु च सरस्सु च ।

पिण्डानुदृष्ट्य न स्नायान्न स्नायात् परवारिणा ॥ ३ ॥

निसवदित्यनेन सकलाङ्गोपसंहारासम्भवेऽपि कर्त्तव्यता बोधिता । आदिसोपस्थानानन्तरं तर्पणं कुर्यात् । तत्र प्रथमं देवतर्पणम् ।

ॐ नमो ब्रह्मणे नमो ब्राह्मणेभ्यो नम आचार्येभ्यो नम ऋषिभ्यो नमो देवेभ्यो नमो वायवे च मृशवे च विष्णवे च नमो वैश्रवणाय चोपजाय च ।

अयमेको मन्त्रः । अनेनैकाञ्जलिं दत्त्वा वक्ष्यमाणमन्त्रैः प्रतिमन्त्रम् एकैकमञ्जलिं दद्यात् ।

ॐ अग्निस्तृप्यतु । ॐ प्रजापतिस्तृप्यतु । ॐ विश्वेदेवास्तृप्यन्तु । ॐ मोङ्गारस्तृप्यतु । ॐ महाव्याहृतयस्तृप्यन्तु । ॐ गायत्री तृप्यतु । ॐ सावित्री तृप्यतु । ॐ सरस्वती तृप्यतु । ॐ ब्रह्मा तृप्यतु । ॐ वेदास्तृप्यन्तु । ॐ देवास्तृप्यन्तु । ॐ मृषयस्तृप्यन्तु । ॐ छन्दांसि तृप्यन्तु । ॐ आचार्यास्तृप्यन्तु । ॐ यज्ञास्तृप्यन्तु । ॐ अक्षयणं तृप्यतु । ॐ द्यावापृथिवी तृप्यताम् । ॐ अहोरात्राणि तृप्यन्तु । ॐ अन्तरिक्षं तृप्यतु । ॐ समुद्रास्तृप्यन्तु । ॐ नद्यस्तृप्यन्तु । ॐ गिरयस्तृप्यन्तु । ॐ क्षेत्राणि तृप्यन्तु । ॐ ओषधयस्तृप्यन्तु । ॐ वनस्पतयस्तृप्यन्तु । ॐ वनानि तृप्यन्तु । ॐ नागास्तृप्यन्तु । ॐ गावस्तृप्यन्तु । ॐ वसवस्तृप्यन्तु । ॐ रुद्रास्तृप्यन्तु । ॐ आदिसास्तृप्यन्तु । ॐ सिद्धास्तृप्यन्तु । ॐ साध्यास्तृप्यन्तु । ॐ ग्रहास्तृप्यन्तु । ॐ नक्षत्राणि तृप्यन्तु । ॐ असुरास्तृप्यन्तु । ॐ भूतानि तृप्यन्तु । ॐ पिशाचास्तृप्यन्तु । ॐ यक्षास्तृप्यन्तु । ॐ रसांसि तृप्यन्तु । ॐ गन्धर्वास्तृप्यन्तु । ॐ अप्सरसस्तृप्यन्तु । एवमादयः स्वस्ति कुर्वन्तु तर्पिताः । स्वस्ति कुर्वन्तु तर्पिताः ।

एवमादय इत्यादिर्न तर्पणमन्त्रः । तर्पणविनियोजकप्रमाणा-

भावात् । किन्तु प्रार्थनामन्त्रः । मन्त्रलिङ्गात् । एवमग्रेऽपि । अथा-  
पसव्येन राणायनीशटीति राणायन्यादितर्पणेऽपसव्यपिष्यधर्म-  
विधानादक्षिणामुखत्वपितृतीर्थादयोऽपि धर्मा भवन्ति । इदं च प्रा-  
चीनावीतित्वादि सनकादितर्पणात्प्राक् । सनकादयश्च निवीतमिति  
मनुष्यधर्मइ इत्यग्रेऽभिधानात् ।

अत्र प्रयोगः । ॐ राणायनी तृप्यतु । ॐशाश्वमुग्रिस्तृ-  
प्यतु । ॐव्यासस्तृप्यतु । ॐभागुरिस्तृप्यतु । ॐगौर्गुण्डी तृप्यतु ।  
ॐगौल्गुलवी तृप्यतु । ॐभगवानौपमन्यवस्तृप्यतु । ओम ओंका-  
रादिस्तृप्यतु ॐमशकोगार्ग्यस्तृप्यतु । ॐवार्षगण्यस्तृप्यतु । ॐ  
कुथुमिस्तृप्यतु । ॐशालिहोत्रस्तृप्यतु । ॐजैमिनिस्तृप्यतु । ॐ  
त्रयोदशैते सामगाचार्याः स्वस्ति कुर्वन्तु तर्पिताः । स्वस्ति कुर्वन्तु  
तर्पिताः ।

ॐशटिस्तृप्यतु । ॐभाल्लविस्तृप्यतु । ॐकालविस्तृप्यतु ।  
ॐताड्योरस्तृप्यतु । ॐवृषाणकस्तृप्यतु । ॐरुरुकिस्तृप्यतु । ॐ  
समबाहुस्तृप्यतु । ॐअगस्त्यस्तृप्यतु । ॐवष्काशिरास्तृप्यतु । ॐ  
हूहूस्तृप्यतु । ॐदशैते प्रवचनकर्तारः स्वस्ति कुर्वन्तु तर्पिताः ।  
स्वस्ति कुर्वन्तुतर्पिताः ।

अथ कव्यवालादयः । ॐकव्यवालस्तृप्यतु । ॐनलस्तृप्य-  
तु । ॐसोमस्तृप्यतु । ॐयमस्तृप्यतु । ॐअर्थमा तृप्यतु । ॐअ-  
ग्निष्वात्तास्तृप्यन्तु । ॐसोमपास्तृप्यन्तु । ॐबार्हिषदस्तृप्यन्तु । ॐ  
अष्टाविमे दिव्याः पितरः स्वस्ति कुर्वन्तु तर्पिताः । स्वस्ति कुर्व-  
न्तु तर्पिताः ।

अथ यमतर्पणम् । एकैकेन नमोऽन्तनाम्ना अञ्जलित्रयमञ्जलि-  
त्रयं देयम् ।

एकैकस्य तिलैर्मिश्रांस्त्रींस्त्रीन्दद्याज्जलाअलीन् ।

यावज्जीवकृतं पापं तत्क्षणादेव नश्यति ॥

इति कात्यायनवचनात् । ॐयमाय नमः । ॐधर्मराजाय नमः । ॐमूसवे नमः । ॐअन्तकाय नमः । ॐवैवस्वताय नमः । ॐकालाय नमः । ॐसर्वभूतक्षयाय नमः । ॐऔदुम्बराय नमः । ॐदध्राय नमः । ॐनीलाय नमः । ॐपरमोष्ठिने नमः । ॐवृकोदराय नमः । ॐचित्राय नमः । ॐचित्रगुप्ताय नमः । ॐचतुर्दशैते यमाः स्वस्ति कुर्वन्तु तर्पिताः । स्वस्ति कुर्वन्तु तर्पिताः ।

अथात्मीयपितृतर्पणम् । अमुकगोत्रः पिता अमुकशर्मा तृप्यत्विदं तिलोदकं तस्यै स्वधा । एवं पितामहादिषु वृद्धप्रमातामहान्तेषु । अमुकगोत्रा माता ऽमुकदेवी तृप्यत्विदं तिलोदकं तस्यै स्वधा । एवं पितामहादिवृद्धप्रमातामहीपर्यन्तासु । ततो यदीच्छेत्तदा ज्येष्ठभ्रातृश्वशुरापितृव्यमातुलमुहृत्सम्बन्धिवान्धवांस्तर्पयेत् । ततो मनुष्यतीर्थेन निवीती सनकार्दीस्तर्पयेत् । ॐसनकस्तृप्यतु । ॐसनन्दनस्तृप्यतु । ॐसनातनस्तृप्यतु । ॐकपिलस्तृप्यतु । ॐआसुरिस्तृप्यतु । ॐबोहुस्तृप्यतु । ॐपञ्चशिखस्तृप्यतु । ॐसप्तैते मनुष्याः स्वस्ति कुर्वन्तु तर्पिताः । स्वस्ति कुर्वन्तु तर्पिताः । इति गोभिलीयतर्पणविधिः ।

मनुशातातपयोगियाज्ञवल्क्याः,

य एवं तर्पयसाद्भिः पितृन्स्नात्वा द्विजोत्तमः ।

तेनैव सर्वमाप्नोति पितृयज्ञक्रियाफलम् ॥

शङ्कः,

स्नातः सन्तर्पणं कृत्वा पितृणां तु तिलाम्भसा ।

पितृयज्ञमवाप्नोति प्रीणाति च तथा पितृन् ॥

हारीतः,

न स्रवन्तीं वृथाऽतिक्रामेत् । एवं साह,

देवाश्च पितरश्चैव काङ्क्षन्ति सरितं प्रति ।  
 अदत्ते तु निराशास्ते प्रतियान्ति यथागतम् ॥  
 पितृगाथामु यमः,  
 अपि नः स कुले जायाद्यो नो दद्याज्जलाञ्जलिम् ।  
 नदीषु बहुतोयामु शीतलामु विशेषतः ॥  
 योगियाज्ञवल्क्यः,  
 वस्त्रनिष्पीडनं तोयं स्नातस्योच्छिष्टभागिनाम् ।  
 भागधेयं श्रुतिः प्राह तस्मान्निष्पीडयेत्स्थले ॥  
 पूर्वं निष्पीडनं केचित्प्राग्देवपितृतर्पणात् ।  
 स्नानवस्त्रस्य नेच्छन्ति तस्माद्पूर्वं निपीडयेत् ॥  
 अत्र प्रकरणात्तस्य अपसव्येन पीडनम् ।  
 पीडयित्वा ततः पश्चाज्जपं कुर्यात्सुविस्तरम् ॥  
 उच्छिष्टभागिनो मनूक्ताः ।  
 यथा मनुः,  
 असंस्कृतप्रमीतानां त्यागिनां कुलयोषिताम् ।  
 उच्छिष्टं भागधेयं स्याद्दर्मेषु विकिरश्च यः ॥  
 उच्छेषणं भूमिगतमजिह्वास्याशठस्य च ।  
 दासवर्गस्य तत्पिण्डे भागधेयं प्रचक्षते ॥  
 तेन एतान् बुद्धिस्थीकृत्य वस्त्रनिष्पीडनोदकं दातव्यम् । पूर्वं  
 आचार्याः । अत्र प्रकारः श्राद्धे विकिरदानं तद्वत् । तेन भूमौ  
 सतिलदक्षिणाग्रकुशोपरि दानं सिद्ध्यति । अपसव्येनेखनेन पि-  
 ष्यतीर्थदक्षिणामुखत्वाद्युपलक्षणम् । पीडयित्वा पीडनार्थं स्याप-  
 यित्वा । जपोत्तरकालीनतर्पणानन्तरमेव निपीडनस्य तस्माद्पूर्वं  
 निपीडयेदिसनेन कथनात् । अत एव एतदग्रे आचान्तः पुनरा-  
 चामेदिसादिना सेतिकर्त्तव्यताकं जपमुक्त्वा ऽनन्तरं तर्पणमुक्त्वा

निपीड्य स्नानवस्त्रं त्विखनेन तेनैव तर्पणोत्तरं वस्त्रनिष्पीडनमुक्त-  
म् । श्रीदत्तस्तु “पीडयित्स्वेखादिना दर्शितो जपः छन्दोगविषयः ।  
कात्यायनादिभिरन्यथाऽभिधानात् । गोभिलसंवादाच्च” इत्याह ।  
जपविस्तरस्तु जपप्रकरणेऽभिहितः । अत्र मन्त्रोऽपि गोभिलेन  
दर्शितः,

ये चास्माकं कुले जाता अपुत्रा गोत्रिणो मृताः ।  
ते पिबन्तु मया दत्तं वस्त्रनिष्पीडनोदकम् ॥ इति ।

पराशरः,

जलमध्ये तु यः कश्चिद् द्विजातिर्हानदुर्बलः ।  
निष्पीडयति तद्रस्त्रं स्नानं तस्य वृथा भवेत् ॥  
अथ तर्पणोत्तरं कर्म ।

तत्र योगियाज्ञवल्क्यः,

निष्पीड्य स्नानवस्त्रं तु आचम्य प्रयतः शुचिः ।  
देवानामर्चनं कुर्यात् ब्रह्मादीनाममस्तरः ॥  
ब्राह्मवैष्णवरौद्रैश्च सावित्रैर्मैत्रवारुणैः ।  
तांल्लिङ्गैरर्चयेन्मन्त्रैः सर्वान् देवान्समाहितः ॥  
तर्पणानन्तरं विष्णुपुराणम्,  
आचम्य च ततो दद्यात्सूर्याय सलिलाञ्जलिम् ।  
नमो विवस्वते ब्रह्मन् भास्वते विष्णुतेजसे ॥  
जगत्सवित्रे शुचये सवित्रे कर्मदायिने ।  
ततो गृहार्चनं कुर्याद्भीष्टसुरपूजनम् ॥  
जलाभिवेकपुष्पाणां धूपादीनां निवेदनैः ।  
कात्यायनः,

निपीड्य वस्त्रमाचम्य ब्राह्मवैष्णवरौद्रसावित्रमैत्रवारुणैस्त-  
ल्लिङ्गैरर्चयेत् । अहस्यं हंस इत्युपस्थाय प्रदक्षिणीकृत्य नमस्कृत्य

दिशश्च देवताश्च ब्रह्माग्निपृथिव्योषधिवाग्वाचस्पतिविष्णुमह-  
द्भ्यो ऽद्भ्यो ऽपांपतये वरुणाय नम इति सर्वत्र संवर्चसेति मुखं  
विमृज्य देवागातुविद् इति विसर्ज्येत्स्नानविधिरेष स्नानवि-  
धिरेषः ।

अर्चयेत्, ब्रह्मादीनिति शेषः । कात्यायनेन स्नानात्पूर्वं सुमनस  
आहृत्येत्यनेन यत्पुष्पाहरणमुक्तं तस्यात्रोपयोगः । तल्लिङ्गैः, मन्त्रै-  
रिति शेषः । दिशश्चेत्यादावपि नमस्कृत्येत्यनुषङ्गः । देवताश्च  
दिशामेव । संनिधानात् । तेन दिग्भ्यो नमः दिग्देवताभ्यो नम  
इत्येवात्र प्रयोग इति श्रीदत्तः । ब्रह्माग्नीत्यादौ समासनिदिष्ट-  
त्वेऽपि पृथक् नमस्कार्यत्वम् ।

ब्रह्मणेऽग्नये पृथिव्यै चौषधीभ्यस्तथैव च ।

इत्यादियोगियाङ्गवल्क्ये तथा दर्शनात् । एष स्नानविधिरि-  
सस्याभिप्रायश्च प्राक् प्रपञ्चितः ।

पद्मपुराणे,

आचम्य विधिवत्सम्यगालिखेत्पद्मग्रजः ।

अक्षताद्भिः सपुष्पाभिः सलिलारुणचन्दनैः ॥

अर्घ्यपाद्ये प्रयत्नेन सूर्यनामानुकीर्त्तनैः ।

नमस्ते विष्णुरूपाय नमस्ते ब्रह्मरूपिणे ॥

सहस्ररश्मये निखं नमस्ते सर्वतेजसे ।

नमस्ते रुद्रपुरुष नमस्ते भक्तवत्सल ॥

पद्मनाभ नमस्तेऽस्तु कुण्डलाङ्गदभूषित ।

नमस्ते सर्वलोकेश सुप्तानामपि बुध्यसे ॥

सुकृतं दुष्कृतं चैव सर्वं पश्यसि सर्वदा ।

सख्यदेव नमस्तेऽस्तु प्रसीद मम भास्कर ॥

दिवाकर नमस्तेऽस्तु प्रभाकर नमोऽस्तुते ।

एवं सूर्यं नमस्कृत्य त्रिः कृत्वा च प्रदक्षिणम् ॥  
 द्विजं गां काञ्चनं स्पृष्ट्वा ततो विष्णुगृहं व्रजेत् ।  
 आश्रयस्थं ततः पूज्यं प्रतिमां चापि पूजयेत् ॥  
 अरुणचन्दनं रक्तचन्दनम् । तैरर्घ्यं दत्त्वा पात्रं दद्यादित्यर्थः ।  
 आश्रयस्थं शालग्रामशिलादिस्थम् । जलस्थमिति तु श्रीदत्तः ।

नृसिंहपुराणे,

ततोऽर्घ्यं भानवे दद्यात्तिलपुष्पजलान्वितम् ।

उत्थाप्य मूर्धपर्यन्तं हंसः शुचिपादित्यापि ॥

जलदेवं नमस्कृत्य ततो गृहगतः पुनः ।

विधिना पुरुषसूक्तस्यं तत्र विष्णुं समर्चयेत् ॥

वैश्वदेवं ततः कुर्याद्भालिकर्म यथाविधि ।

पुरुषसूक्तविधिस्तु पूजाप्रकरणे वक्ष्यते ।

योगियाज्ञवल्क्यः,

स्रवन्त्यादिष्वथाचम्य सोपानत्को ह्यसंस्पृशन् ।

आगतः सोदपात्रस्तु यत्नेन शुचिरेव सः ॥

तेनोदकेन द्रव्याणि प्रोक्ष्याचम्य पुनर्गृहे ।

ततः कर्माणि कुरीति नित्यं वै यानिकानिचिद् ॥

पात्रादिरहितन्तोयमुद्धृतं सव्यपाणिना ।

न तेन प्रोक्षणं कुर्याद्ब्रह्मनिष्पीडनेन च ॥

सौवर्णं राजतं ताम्रं सुखं पात्रं प्रकीर्तितम् ।

तद्भावे स्मृतं पात्रं स्रवते यन्न धारितम् ॥

असंस्पृशन्, अधुच्यादीनिति शेषः ।

द्रव्याणि पूजोपकरणानि पुष्पादीनि ॥

यन्न धारितमिति नारिकेल्लादिपात्रमुपात्तमिति कल्पतरुः ।

शातातपः,



बहिर्नद्यादिष्वाचान्तः सोदकः किञ्चिदस्पृशान् ।  
 रथयागतोऽपि यत्नेन शुचिरेवहि मानवः ॥  
 तत्पात्ररहितं तोयं हृतं सव्येन पाणिना ।  
 न तेन प्रोक्षयेत् द्रव्यं वस्त्रनिष्पीडनेन च ॥  
 नाधोवस्त्रैकदेशेन शुद्ध्यर्थमपहारयेत् ।  
 यद्यानीतं तु सव्येन प्रोक्षयेदक्षिणेन तु ॥  
 यत्रेनास्पृशन्निति सम्बन्धः । तदनन्तरम्,  
 जलदेवं नमस्कृत्य ततो गृहगतः पुनः ।  
 विधिना पुरुषसूक्तस्य तत्र विष्णुं समर्चयेत् ॥  
 इति नृसिंहपुराणवाक्यात्,  
 द्विजं गां काञ्चनं स्पृष्ट्वा ततो विष्णुगृहं व्रजेत् ।  
 आश्रयस्थं ततः पूज्यं प्रतिमाञ्चापि पूजयेत् ॥  
 इति पद्मपुराणवाक्यात्,  
 ततो गृहार्चनं कुर्यादभीष्टसुरपूजनम् ।  
 इति विष्णुपुराणवाक्याच्च देवपूजा कार्या । यत्तु व्यासेन  
 वैश्वदेवानन्तरं देवपूजनमभिहितं तत् कल्पान्तरम् ।

अथ सङ्क्षेपतः पूजा ।

तत्र यमः,  
 देवमाल्यापनयनं देवागारसमूहनम् ।  
 स्नपनं सर्वदेवानां गोप्रदानफलं स्मृतम् ॥  
 माल्यं निर्माल्यम् । समूहनं मार्जनम् । स्नपनमुदकादिना ।  
 दधिदुग्धादिस्नपनमधिकफलम् ।  
 तत्परिमाणमाह ब्रह्मपुराणम्,  
 देवानां प्रतिमा यत्र घृताभ्यङ्गक्षमा भवेत् ।  
 पलानि तस्मै देयानि श्रद्धया पञ्चविंशतिः ॥

अष्टोत्तरं पलशतं स्नात्वा देयं तु सर्वदा ।  
 द्वे सहस्रे पलानां तु महास्नाने च संख्यया ॥  
 दातव्यं येन मर्वासु दिक्षु निर्याति तद् घृतम् ।  
 ब्रह्माङ्गलग्नं विप्रेभ्यो वैष्णवं च प्रदीयते ॥  
 रुद्राङ्गलग्नमग्नौ तु दहेत्सर्वं च तत्क्षणम् ।  
 शिष्टेभ्यस्त्वथ तदेयं ब्रह्मणे यन्निवेदितम् ॥  
 वैष्णवं सात्वतेभ्यश्च भस्माङ्गेभ्यश्च शाम्भवम् ।  
 सौरं मगेभ्यः शाक्येभ्यस्तापिने यन्निवेदितम् ॥  
 स्त्रीभ्यश्च देयं मातृभ्यो यत्किञ्चित् विनिवेदितम् ।  
 भूतप्रेतपिशाचेभ्यो यत्तद्दीनेषु निक्षिपेत् ॥

प्रतिमेत्युपलक्षणम् । तेन लिङ्गेऽपीयमेव व्यवस्था । पलं चतुः-  
 सुवर्णपरिमितम् । पलं सुवर्णाश्चत्वार इत्यभिधानात् । सुवर्णाश्चा-  
 शीतिगुञ्जापरिमितः ।

पञ्चकृष्णलको मापस्ते सुवर्णस्तु षोडश ।

इत्यभिधानात् । अत्र यद्यपि घृतं प्रकृतं तथापि दुग्धादाव-  
 प्ययमेव प्रकारः । एकत्र दृष्टत्वात् । ब्रह्माङ्गलग्नमित्यादिना स्नानघृ-  
 तादिप्रतिपत्तिः । विप्रेभ्यस्त्वथेत्यादिना तु दत्तनैवेद्यादिप्रतिपत्तिः ।  
 सात्वतस्तु—

ब्रह्मपुराणे दर्शितः । यथा—

पञ्चमः सात्वतो नाम विष्णोरायतनान्यापि ।

पूजयसाङ्गया राज्ञो यदि स्यात् संयतेन्द्रियः ॥ इति श्रीदत्तः ।  
 सात्वता वैष्णवा इत्यपरे । मगाः सूर्यद्विजत्वेन ख्याताः । तापिने  
 बुद्धाय । एतत्तु तिथिकृत्वादौ यत्र बुद्धपूजा विशेषतोऽभिहितता  
 तत्परम् । मातृभ्य इति देवीमात्रोपलक्षणम् ।

पूजाधारमाह शात्तातपः,

भूमावप्सु तथाऽग्नौ च दिवि सूर्ये च देवताः ।  
 निस्रमन्ने हिरण्ये च ब्राह्मणेषु च गोषु च ॥  
 अप्सु देवा मनुष्याणां दिवि देवा मनीषिणाम् ।  
 काष्ठलोष्टेषु मूर्खाणां युक्तस्थात्मनि देवता ॥  
 दिवि आकाशे । एषु स्थानेषु देवाः पूज्याः स्युरिति त  
 त्पर्यर्थः । व्यक्तं चैतत्—

कालिकापुराणे,  
 स्थण्डिले ज्वलद्ग्नौ च तोये सूर्यमरीचिषु ।  
 प्रतिमासु च शुद्धासु शालग्रामशिलासु च ॥  
 शिवलिङ्गशिलायां च पूजा कार्या विभूतये ।  
 तथा—

लिङ्गस्थां पूजयेद्देवीं पुस्तकस्थां तथैव च ।  
 शातातपवाक्यादन्नादीनां न देवतापूजाधारत्वम् । आचारावि  
 रोधात् । किं तु देवतात्वेन पूजयत्वं सिद्ध्यति ।

तथाच मनुः,  
 पूजयेदशनं निस्रमिति ।

नारदोऽपि,  
 लोकेऽस्मिन्मङ्गलान्यष्टौ ब्राह्मणो गौर्हुताशनः ।  
 हिरण्यं सर्पिरादिस्र आपो राजा तथाऽष्टमः ॥  
 एतानि सततं पश्येन्नमस्येदर्चयेच्च यः ।  
 प्रदक्षिणानि कुर्वीत तथा ऽस्यायुर्न हीयते ॥

युक्तस्थात्मनि देवता इति योगिनो बाह्योपचारासम्भवाद्  
 न्तर्पजनकर्त्तव्यतापरम् । गृहस्थस्य जले शिवपूजा निषिद्धेति  
 वदन्ति । प्रतिमासु स्वस्वप्रतिमासु । पूजोपचारादयः पदार्थाः सर्वे  
 ऽपि सविस्तराः पूजाप्रकरणेऽवगन्तव्याः ।

सङ्क्षिप्तपूजाप्रयोगस्तु निबन्धानुसारेणापेक्षितत्वादत्र लिख्यते ।

यथा, स्नातः शुचिवस्त्रद्रवधरः सुप्रक्षालितपाणिपादो दर्भ-  
पाणिराचान्तः शुचौ नीचासने सुखोपविष्टो मौनी ध्यानपरः का-  
मरागभयद्रुमात्सर्ग्यत्वरक्रोधराहितस्तन्मनाः मुलिप्तेऽनिष्टगन्धशा-  
ब्दवर्जिते गृहे दक्षिणपार्श्वे पुष्पकरण्डकं वामे जलपात्रम् इतरच्च  
पूजोपकरणं यथासन्निवेशमासाद्य जलपूर्णमर्घपात्रमग्रतो धृत्वा  
तज्जलेन पूजास्थानं द्रव्याणि च मित्का गन्धादिना आत्मानम-  
भ्यर्च्य यथोक्तपूजाधारे आगच्छेतिपदानन्तरं सम्बोधनान्तेन देव-  
तानाम्ना देवतामावाह्य स्थापयित्वा यथालाभमासनपाद्यार्घाचम-  
नीयमधुपर्कान्दत्त्वा स्नापयित्वा वस्त्रालङ्कारयज्ञोपवीतनेत्राञ्जनग-  
न्धपुष्पधूपदीपनैवेद्यानि दत्त्वा प्रदक्षिणीकृत्य प्रणम्य जप्त्वा  
स्तुत्वा पुनः प्रणम्य भगवन् भगवति वा क्षमस्वेति विसर्जयेत् ।  
सर्वेषां देवानामोकारादिचतुर्थ्यन्तं स्वनामापि मन्त्रो भवति ।  
सर्वोपचारानभिधाय—

भविष्यपुराणम्,

अयं विनैव मन्त्रेण पुण्यराशिः प्रकीर्तितः ।

स्यादयं मन्त्रयुक्तश्चेत्पुण्यं ज्ञातगुणोत्तरम् ॥

विष्णोरष्टाक्षरमन्त्रस्तु वेदज्ञावेदज्ञसाधारणः । तथाहि—

नृसिंहपुराणे,

षोडशशतगात्मकपुरुषमूक्तस्य प्रत्युचमावाहनादिषोडशोप-  
चारात्मके पूजाविधायुक्ते—

अनेन विधिना देवः पूज्यते मधुसूदनः ।

वेदज्ञैरेव नान्यैस्तु तस्मात्सर्वहितं वद ॥

इतिप्रश्नानन्तरमाह,

अष्टाक्षरेण देवेशं नरसिंहमनामयम् ।

गन्धपुष्पादिभिर्नित्यमर्चयेदच्युतं नरः ॥

गन्धेतिपृथोक्तसकलोपचारोपलक्षणम् ।

तथा,

एकान्ते विजने स्थाने त्रिण्वग्रे वा जलान्तिके ।

जपेदष्टाक्षरं मन्त्रं चित्ते त्रिण्वं निधाय वै ॥

आयुष्यं धनपुत्रांश्च पशून् विद्यां महद्यशः ।

धर्मार्थकाममोक्षांश्च लभते जपकृत्नरः ॥

तथा,

इममष्टाक्षरं मन्त्रं जपन् नारायणं स्मरेत् ।

तथा,

अष्टाक्षरस्य मन्त्रस्य ऋषिर्नारायणः स्वयम् ।

छन्दस्तु देवी गायत्री परमात्मा च देवता ॥

तथा,

शुक्लवर्णं च ॐकारं नकारं रक्तमुच्यते ।

मोकारं वर्णतः कृष्णं नाकारं रक्तमुच्यते ॥

राकारं कुङ्कुमाभं तु यकारं पीतमुच्यते ।

णाकारमञ्जनाभं तु यकारं बह्वर्णकम् ॥

एवं च नमःपदान्तो ऽयं मन्त्र इति व्यामोहस्त्याज्यः । ना-  
रायणध्यानं तु-

ध्येयः सदा सच्चित्तमण्डलमध्यवर्ती

नारायणः सरसिजासनसन्निविष्टः ।

केयूरवान् मकरकुण्डलवान् किरीटी

हारी हिरण्यवपुर्धृतशङ्खचक्रः ॥ इति ।

हिरण्यवपुः कनकप्रभः । धृतशङ्खचक्र इति मदर्शनमात्रं,

नारायणमूर्त्तेश्चतुर्भुजत्वात् ।

तथाच व्यासः,

ततो नारायणं ध्यायेदेकाग्रः श्रद्धयाऽन्वितः ।

शङ्खचक्रगदापद्मपाणिना दिव्यभूषितम् ॥

दक्षिणहस्तद्वये ऊर्ध्वाधः क्रमेण पद्मशङ्खौ वामहस्तद्वये ग-  
दाचक्रे इति बोद्धव्यम् ।

अत्र्यङ्गिरसौ,

सर्वपापप्रसक्तोऽपि ध्यायन्नमिपमच्युतम् ।

पुनस्तपस्वी भवति पङ्क्तिपावनपात्रकः ॥

नरसिंहपुराणे,

आलोच्य सर्वशास्त्राणि विचार्यैव पुनः पुनः ।

इदमेकन्तु निष्पन्नं ध्येयो नारायणः सदा ॥

इति संक्षेपः ।

अथ नारदोक्तविष्णुपूजनविधिः ।

इममर्थं पुरा पृष्टो नारदो भगवानृषिः ।

नरनारायणाभ्यां च तैर्मुनिन्द्रैश्च संगतैः ॥

नारायणार्चनविधिं श्रोतुं नो वक्तुमर्हसि ।

धर्मार्थकामापवर्गान् येन प्राप्नोति पुष्कलान् ॥

श्रुत्वैतत्सुचिरं ध्यात्वा सस्मार च पुरातनम् ।

क्षीराब्धौ यत्कृतं पूर्वं पुष्कराक्षमुखात् च्युतम् ॥

शृण्वन्तु मुनयः सम्पक् पुरुषोत्तमपूजनम् ।

यत्कृत्वा मुनयः सर्वे ब्रह्मनिर्वाणमाप्नुयुः ॥

स्नात्वा यथोक्तविधिना प्राङ्मुखः शुद्धमानसः ।

स्वशाखोक्तक्रियां कृत्वा हृत्वा चैवाग्निहोत्रकम् ॥

कुर्वादारार्धनं त्रिष्णोर्देवदेवस्य चक्रिणः ।

अपस्वप्नौ हृदये सूर्ये स्थण्डिले प्रतिमासु च ॥

षट्स्वतेषु हरेः सम्यगर्चनं स्तुतिभिः स्मृतम् ।  
 अग्नौ क्रियावतां देवो दिवि देवो मनीषिणाम् ॥  
 प्रतिमास्वल्पबुद्धीनां योगिनां हृदये हरिः ।  
 आपो ह्यायतनं तस्य तस्मात्तासु सदा हरिः ॥  
 तस्य सर्वगतत्वाच्च स्थण्डिले भावितात्मनाम् ।  
 ऋग्वेदे पौरुषं सूक्तम् अर्चितं गुह्यमुत्तमम् ॥  
 आनुष्टुभस्य सूक्तस्य त्रिष्टुभं तस्य देवता ।  
 पुरुषो यो जगद्धीजमृषिर्नारायणः स्मृतः ॥  
 प्रथमां विन्यसेद्वामे द्वितीयां दक्षिणे करे ।  
 तृतीयां वामपादे तु चतुर्थीं दक्षिणे तथा ॥  
 पञ्चमीं वामजङ्घायां दक्षिणस्यां तथोत्तराम् ।  
 सप्तमीं वामकट्यां तु दक्षिणायां तथाऽष्टमीम् ॥  
 नवमीं नाभिमध्ये तु दशमीं हृदि विन्यसेत् ।  
 एकादशीं कण्ठदेशे द्वादशीं वामबाहुके ॥  
 त्रयोदशीं दक्षिणे तु आस्यदेशे चतुर्दशीम् ।  
 अक्षणोः पञ्चदशीं न्यस्य षोडशीं मूर्ध्नि विन्यसेत् ॥  
 यथाऽऽत्मनि तथा देवे न्यासकर्म समाचरेत् ।  
 एवं न्यासं तु कृत्वाऽऽदौ पश्चाद्देवस्य पूजनम् ॥  
 गन्धमाल्यैः सुरभिभिरात्मानं चार्चयेद् बुधः ।  
 ततः पीठं समाराध्य गन्धपुष्पाक्षतैः शुभैः ॥  
 आद्ययाऽऽवाहयेद्देवम् ऋचा तु पुरुषोत्तमम् ।  
 द्वितीयया ऽऽसनं दद्यात् पाद्यं चैव तृतीयया ॥  
 चतुर्थ्याऽऽर्घ्यं प्रदातव्यं पञ्चम्याऽऽचमनीयकम् ।  
 षष्ठ्या स्नानं प्रकुर्वीत सप्तम्या वस्त्रमेवच ॥  
 यज्ञोपवीतमष्टम्या नवम्या गन्धमेवच ।

दशम्या पुष्पदानं स्यादेकादश्या तु धूपकम् ॥  
 द्वादश्या च तथा दीपं त्रयोदश्या चरुं तथा ।  
 चतुर्दश्या नमस्कुर्वात् पञ्चदश्या प्रदक्षिणम् ॥  
 षोडशोद्ग्रामनं कुर्यात् शेषकर्माणि पूर्येत् ।  
 स्नाने वस्त्रे चोपवीते चरो चाचमनीयकम् ॥  
 हुत्वा षोडशभिर्मन्त्रैः षोडशर्चस्य चाहुतीः ।  
 शेषं निवेद्येत्तस्मै दद्यादाचमनं ततः ॥  
 पुनः षोडशभिर्मन्त्रैः दद्यात् पुष्पाणि षोडश ।  
 तच्च सर्वं जपेत् भूयः पौरुषं सूक्तमुत्तमम् ॥  
 ततः प्रदक्षिणं कृत्वा नारायणमनामयम् ।  
 शङ्खचक्रगदापाणिं ध्यात्वा विष्णुं विमर्जयेत् ॥  
 षण्णामात् सिद्धिमाप्नोति एवमेव समर्चयन् ।  
 संवत्सरेण तेनैव मायुज्यमधिगच्छति ॥  
 ध्येयः सदा सवितृमण्डलमध्यवर्ती  
 नारायणः सरभिजामनमन्निविष्टः ।  
 केयूरवान्मकरकुण्डलवान् किरीटी  
 हारी हिरण्यवपुर्धृतशङ्खचक्रः ॥  
 इति नारदोक्तविष्णुपूजनविधिः ।  
 विस्तरस्तु पूजाप्रकाशे द्रष्टव्यः ॥

अथ पञ्चमभागकृत्यम् ।

तत्र दक्षः,

पञ्चमे च तथा भागे संविभामो यथार्हतः ।

देवपितृमनुष्याणां कीटानां चोपदिश्यते ॥

संविभागो विभज्य प्रतिपादनम् । यथार्हतः यथायोग्यम् ।

अत्र पञ्चमे भागइति मुख्यकालाभिप्रायम् । अशक्तौ रात्रिप्रथम-



यामपर्यन्तस्य गौणकालस्य प्राग्व्यवस्थापितत्वात् ।

व्यासः,

वैवाहिकेऽग्नौ कुर्वीत पाकयज्ञानशेषतः ।

आपद्यपिहि कष्टायां पञ्चयज्ञान्न हापयेत् ॥

स्वर्गापवर्गयोः प्राप्तौ पञ्चयज्ञैः प्रचक्षते ।

वैवाहिकोऽग्निरावसथ्यः ।

उद्राहानन्तरं संवर्त्तः,

ततः पञ्चमहायज्ञान् कुर्यादहरहर्द्रिजः ।

न हापयेत्तु तान् प्राज्ञः श्रूयते हि श्रुतावपि ॥

जाबालिः,

अहन्यहनि कर्त्तव्यं पितृदैवतपूजनम् ।

हन्तेति हन्तकारं च मनुष्येभ्योऽपि पावनम् ॥

शङ्खलिङ्गितौ,

शेषभुक् महायज्ञानहरहर्निर्वपेदापन्नः शाकोदकेभ्यः ।

उद्राहानन्तरं देवलः,

तदनन्तरमग्नीनादधीत गृहीताग्निहोत्रो देवापितृऋष्यतिथ्य

भ्यागतभृसात्मपूजनं सुचरित्रानुष्ठानं च कुर्यात् । अत्र हव्यक

व्यस्वाध्यायैर्देवपितृऋषीन् पृथक् पृथक् पूजयेत् स्वाहेत्यग्निहोत्रप्र

वृत्ति हव्यं तद्देवान् प्रसादयति स्वधेति पैतृकप्रवृत्ति कव्यं तत्पितृन्

प्रीणयति ॐमित्थं प्रवृत्तिः स्वाध्यायः स मुनींस्तोषयतीति

अभ्यागतोऽतिथेरन्योऽपि प्राद्युणकः । सुचरित्रं सदाचारः

अग्निहोत्रप्रवृत्ति अग्निहोत्रे प्रवृत्तिर्यस्य । एवमग्रेऽपि । अग्निहो

त्रशब्दोऽत्राग्निमात्रहोमपर इति कल्पतरुः ।

गौतमः,

देवपितृमनुष्यभूतार्पिपूजको नित्यस्वाध्यायः पितृभ्यश्चोदकः

दानं यथोत्साहमन्यदिति ।

मनुष्यपूजा अतिथिपूजा । ऋषिपूजा स्वाध्यायाध्ययनम् ।  
“ऋषियज्ञपितृयज्ञयोः पूर्वमभिहितयोरपि नित्यस्वाध्याय इत्यादिना  
पुनरभिधानमितरयज्ञत्रयानुष्ठानामम्पत्तावपि किञ्चिदङ्गवैकल्येन  
उदकद्रव्येणाप्यादरेणावडयानुष्ठेयत्वार्थम् । एतदेवोक्तं यथोत्साहम-  
न्यदित्यनेन” इति कल्पतरुः ।

मनुः,

पञ्च मूना गृहस्थस्य चुल्ली पेपण्युपस्करः ।

कण्डनी चोदकुम्भश्च बाध्यते यास्तु वाहयन् ॥

तासां क्रमेण सर्वासां निष्कृत्यर्थं महर्षिभिः ।

पञ्च क्लृप्ता महायज्ञाः प्रत्यहं गृहमेधिनाम् ॥

मूना प्राणिवधस्थानम् । उपस्करः गृहोपकरणं ममाजनीभाण्ड-  
दण्डादि । बाध्यते, हिंसाजन्यदुरितेनेति शेषः । वाहयन् प्रवर्त्तयन् ।

हारीतः,

अथ मूना व्याख्यास्यामः । जङ्गमस्यावरादीन् प्राणिनः मू-  
दयन्तीति मूनाः ताः पञ्चविधा भवन्ति । द्रुतावतरणावगाहनविस्फो-  
भणविक्षेपणापूतग्रहणयानादिभिराद्यां कुर्वन्ति, अत्रेलाविस्पष्टद्रु-  
तगमनाक्रमणादिभिर्द्वितीयाम्, आहननग्रहणवन्धनकुहनोत्पाटना-  
दिभिस्तृतीयाम्, आक्रमणवर्षणपेषणादिभिश्चतुर्थीम्, आदीपनताप-  
नस्वेदनभर्जनपचनादिभिः पञ्चमीं, तदेताः पञ्चमूना निरययोनीर-  
हरहः प्रजाः कुर्वन्ति । अग्निगुरुशुश्रूषास्वाध्यायैरादितः मूनात्रयं  
ब्रह्मचारिणः पावयन्ति । पञ्च पञ्चभिः पाकयज्ञैर्गृहिवानमस्थाः पा-  
वयन्ति । पवित्रज्ञानध्यानैर्भिक्षवः मूनाद्वयं पावयन्ति । अनिर्जयो  
दन्तमूनायाः इति ।

स्यावराः प्राणिनो वृक्षादयः । मूदयन्ति प्राणैर्वियोजयन्ति ।

दुतावतरणं शीघ्रं जलप्रवेशः । विक्षोभणमालोडनम् । विक्षेपणम् ।  
 इतस्ततो जलप्रक्षेपः । अपृतग्रहणं वस्त्रादिना कृमिकीटादिनि-  
 वारणमकृत्वा जलग्रहणम् । आद्यां प्रथमाम् । अवेला अन्धकारादि ।  
 अत्रिस्पष्ट उन्मार्गादिः । द्रुतं शीघ्रम् । त्रयाणां गमनेनान्वयः । आक्र-  
 मणं पादादिना कृम्यादेः । आहननं कुठारादिना वृक्षादेः । ग्रहणं  
 पुष्पादेः । आक्रमणं वृषादिना सस्यादीनाम् । आदीपनं काष्ठादीनाम् ।  
 स्वेदनं धान्यादेः । तापनं जलादेः । भर्जनं यवादेः । पचनं तण्डुलादेः ।  
 अग्निगुरुशुश्रूषास्वाध्यायास्त्रयः आद्यसूनात्रयनिवर्त्तकाः । पञ्चभिः  
 पाकयज्ञैरिति ब्रह्मयज्ञे पाकयज्ञपदयोगात्पाकयज्ञपदं रूढमेवेत्याहुः ।  
 पवित्रं विहितं परमात्मनिषयकं तादृशं ज्ञानं ध्यानं चेति द्वयमपि  
 सूनाद्वयनिवर्त्तकम् । प्रथमसूनाद्वयस्यैव संन्यासिनः सम्भवात् । “अ-  
 त्र गृहिवनिनोः पञ्चमहायज्ञविधानादनाश्रमिणा वैश्वदेवादि न कार्य-  
 म् । साधारण्यात् स्वाध्यायतर्पणे एव कार्ये” इति कश्चिद् । वस्तुनस्तु  
 गृहस्थ उद्गहेद्गार्ग्यामित्यादौ समावृत्तमात्रे गृहस्थशब्दप्रयोगो गृहस्थध-  
 र्मेष्वाधिकारप्राप्त्यर्थ इति समावृत्तमात्रस्य संन्यासात् पूर्वं पञ्चयज्ञा-  
 धिकारः । कल्पतरुस्वरसोऽप्येवम् । दन्तसूना दन्तैश्चर्वणादिभिर्बी-  
 जाङ्कुरादिर्हिंसा, तस्या उक्तैर्न शोधनमित्यर्थः । एवंच बीजभोजन-  
 निषेधोऽपि दन्तैर्बीजर्हिंसादिपर एव । तेन बह्विपकृभग्नबीजादेर्भक्षणे  
 न दोषः । अङ्कुरिणोऽङ्कुरयोग्यस्थावरबीजादेर्भक्षणे परं दोष इति ।

छन्दोगपरिशिष्टं,

पञ्चानामथ यज्ञानां महतामुच्यते विधिः ।

यैरिष्टा सततं विप्रः प्राप्नुयात्सञ्च शाश्वतम् ॥

देवभूतपितृब्रह्ममनुष्याणामनुक्रमात् ।

महासत्राणि जानीयात्तएव हि महामखाः ॥

अध्यापनं ब्रह्मयज्ञः पितृयज्ञस्तु तर्पणम् ।

होमो दैवो बलिर्भौतो नृत्यज्ञोऽतिथिपूजनम् ॥

श्राद्धं वा पितृयज्ञः स्यात्पिण्डो बलिरथापि वा ।

श्राद्धं निसश्राद्धम् । एनेन त्रयाणां पितृयज्ञत्वादसंभवे एके-  
नापि कृतेन पितृयज्ञनिष्पत्तेः पितृयज्ञाकरणप्रसक्तः प्रसवायः प-  
रिहृतो भवति ।

तथाच मनुः

यदेव तर्पयत्यग्निः पितृन्स्नात्वा द्विजोत्तमः ।

तेनैव सर्वमाप्नोति पितृयज्ञक्रियाफलम् ॥

समुच्चयेन त्रयाणामनुष्ठानं च संभवे बोध्यमिति परिशिष्टप्र-  
काशः । कल्पतरावपि तर्पणश्राद्धपितृवलीनां पितृयज्ञत्वं यथासं-  
भवमधिकारिभेदेन व्यवस्थितं न पुनस्तुल्यो विकल्प इत्युक्तम् ।  
अत्रानुक्रमादित्याभिधानात् प्रथमं देवयज्ञस्ततो भूतयज्ञस्ततः  
पिण्डबलिरूपः श्राद्धरूपश्च पितृयज्ञस्ततो मनुष्ययज्ञ इति क्रमः ।  
ब्रह्मयज्ञकालस्तु स चार्वाक् तर्पणात्कार्य इत्यादिना प्रागेवाभिहितः ।

जाबालः,

स्नात्वा पञ्चमस्नानां तु प्रथमं तर्पणं स्मृतम् ।

शातातपः,

भूतयज्ञस्तथा श्राद्धं नित्यं चातिथिपूजनम् ।

क्रमेणानेन कर्त्तव्यं स्वाध्यायाध्ययनं सदा ॥

भूतयज्ञादि अतिथिपूजनपर्यन्तं क्रमेण कर्त्तव्यम् । स्वाध्या-  
याध्ययने च यथाविहितकाले कर्त्तव्यमित्यर्थः । तेन न विरोधः ।  
कल्पतरौ तु स्वाध्यायाध्ययनान्तर्भावेनायं क्रमः शास्त्रिभेदव्य-  
वस्थित इत्युक्तम् ।

देवेभ्यश्च हुनादंश्राज्छेषात् भूतबलिं हरेत् ।

इति याज्ञवल्क्यवचनेन हुतशेषेणाग्नेन भूतयज्ञविधानाद्देव-

यज्ञो भूतयज्ञात्पूर्वमेव । एवंच—

कृत्वैतद्बालिकमैवम् अतिथिं पूर्वमाशयेत् ।

इति मनुक्तम् अतिथिभोजनस्य बालिकर्मनन्तर्यं श्राद्धाकरणे बोद्धव्यम् । संभवति च जीवत्पितृकस्य बालिकर्मानुष्ठानेऽपि श्राद्धाकरणम् । एवं श्राद्धासंपत्तावपि । श्राद्धानन्तरं ततोऽतिथीन् भोजयेदिति वसिष्ठवाक्ये नृयज्ञोऽतिथिपूजनमिति छन्दोगपरिशिष्टवाक्ये चातिथित्वमन्विक्षितम् । अतिथेरनिसत्त्वात् । मनुष्ययज्ञस्य च निसत्त्वात् । अतएवाहरहर्ब्राह्मणेभ्योऽन्नं दद्यादामूलफलशाकेभ्योऽथेनं मनुष्ययज्ञं समाप्नोतीति बौधायनवाक्ये ब्राह्मणमात्रमुक्तमिति ।

मनुः,

अध्यापनं ब्रह्मयज्ञः पितृयज्ञश्च तर्पणम् ।

होमो दैवो बलिर्भौतो नृयज्ञोऽतिथिपूजनम् ॥

पञ्चैतान् यो महायज्ञान्न हापयति शक्तितः ।

स गृहेऽपि वसन्निसं सूनादोषैर्न लिप्यते ॥

देवतातिथिभृत्यानां पितृणामात्मनश्च यः ।

न निर्वपति भूतानामुच्छसन्न स जीवति ॥

अहुतं च हुतं चैव तथा प्रहुतमेव च ।

ब्राह्मं हुतं प्राशितं च पञ्च यज्ञान् प्रचक्षते ॥

जपोऽहुतो हुतो होमः प्रहुतो भौतिको बलिः ।

ब्राह्मं कृतं द्विजाग्न्यार्चा प्राशितं पितृतर्पणम् ॥

तथा,

ऋषयः पितरो देवा भूतान्यातिथयस्तथा ।

आशासते कुटुम्बिभ्यस्तेभ्यः कार्यं विजानता ॥

स्वाध्यायेनार्चयेदृषीन् होमैर्देवान् यथाविधि ।

पितृन् श्राद्धेन नृनञ्जैर्भूतानि बालिकर्मणा ॥

जाबालः,

स्नात्वा महामखानां तु प्रथमं तर्पणं स्मृतम् ।

दिव्यो होमस्तु सावित्र्या भौतं तु बलिकर्मणा ॥

ब्राह्मो वेदजपेनैव नृपज्ञोऽतिथिपूजनम् ।

दिव्योहोम इति । यः सावित्र्या होमः स दिव्यो यज्ञः ।

अयं च दिव्यहोमः शाखाविशेषव्यवस्थितः ।

शान्तातपः,

लौकिके वैदिके वापि हुतोत्सृष्टे जले क्षितौ ।

वैश्वदेवस्तु कर्त्तव्यः पञ्चसूनापनुत्तये ॥

वैश्वदेवेन ये हीना आतिथ्येन विवर्जिताः ।

सर्वे ते वृषला ज्ञेयाः प्राप्तवेदा अपि द्विजाः ॥

लौकिके पाकसाधने ।

यस्मिन्नग्नौ पचेदन्नं तत्र होमो विधीयते ।

इत्यङ्गिरोवचनैकवाक्यत्वात् । वैदिके आवसथ्ये ।

वैवाहिकेऽग्नौ कुर्वीत पाकयज्ञानशेषतः ।

इति व्यासवाक्यात् । हुतोत्सृष्टे अन्येन होमं विधाय त्यक्ते इति कल्पतरुः । अनन्तरोक्ताग्नित्रयासंभवे जलं, तदमम्भवे भूमिरित्यपि स एव । जलक्षित्याधारतापक्षे भूसंस्कारादिकं नास्तीति श्रीदत्तः ।

अङ्गिराः,

शालाग्नौ वा पचेदन्नं लौकिकेवापि निस्रशः ।

यस्मिन्नग्नौ पचेदन्नं तस्मिन् होमो विधीयते ॥

शालाग्निरावसथ्यः ।

याज्ञवल्क्यः,

कर्म स्मार्त्तं विवाहाग्नौ कुर्वीत प्रत्यहं गृही ।

दायकालाहृते वापि श्रौतं वैतानिकाग्निषु ॥

वैतानिकाग्निषु आहवनीयादिषु ।

व्यासः,

वैश्वदेवं प्रकुर्वीत स्वशाखाविहितं च यत् ।

संस्कृतान्नेर्हविष्यैश्च हविष्यव्यञ्जनान्वितैः ॥

तैरेवान्नेर्बलिं दद्याच्छेषमाप्ताव्य वारिणा ।

कृतापसव्यः स्वधया सर्वं दक्षिणतो हरेत् ॥

सुरार्चनं ततः कुर्याद्बन्धमाल्यैः सुगन्धिभिः ॥

संस्कृतान्नेः सिद्धान्नेः । हविष्यैरिति मुख्यः कल्पः । अन्ये-

पामपि विधानात् ।

यथा शङ्खालिखितौ,

अन ऊर्ध्वं देवयज्ञः सर्वेषामुपदिश्यते ।

आश्रमधर्माविरोधेन प्रतिनियतानामोषधीनां कोद्रवचणक-  
माषमसूरकुलत्थोद्दालकवर्जं निर्वपणीयम् ।

आश्रमधर्माविरोधेनेति वानप्रस्थार्थं, तेन वानप्रस्थेनाश्रमवि-  
हिताफालकृष्टनीवाराद्यन्नेन देवकृसादि निर्वर्त्तनीयम् । सुरार्चनं  
ततः कुर्यादिति तु पूजायां कल्पान्तरमिति प्रागुक्तम् ।

गोभिलगृह्यम्,

यद्येकस्मिन्काले व्रीहियत्रौ प्रक्रियेतां अन्यतरस्य कृत्वा कृतं  
मन्येत यद्येकस्मिन्काले पुनः पुनरन्नं पच्येत सकृदेवैतद् बलितन्नं  
कुर्वीतेति ।

व्रीहियत्राविति नानाजातीयोपलक्षणम् । तेनायमर्थः । एकस्मि-  
न्काले दिवा रात्रौ वा । एवं च “सर्वस्पैवान्नस्यैतान् बलीन् हरेत्  
पिश्यस्य वा स्वस्वयनस्य वा, यज्ञान्निवर्त्तते” इति वाक्यं काल-  
भेदपाकाभिप्रायम् । यज्ञो देवार्थं पक्वमन्नं तस्मान्निवर्त्तते । तदग्र-

भागेन वैश्वदेवं न कुर्यादित्यर्थः ।

छन्दोगपरिशिष्टम्,

सायं प्रातर्वैश्वदेवः कर्त्तव्यो बलिकर्म च ।

अनश्नताऽपि कर्त्तव्यमन्यथा किल्विषी भवेत् ॥

अत्र सायंप्रातःशब्दौ रात्रिदिवसपरौ । अत्र—

देवान् ऋषीन् मनुष्यांश्च पितॄन् गृणांश्च देवताः ।

पूजयित्वा ततः पश्चाद् गृहस्थः शेषभुक् भवेत् ॥

अदस्वा तु य एतेभ्यः पूर्वं भुङ्क्ते विचक्षणः ।

स भुञ्जानो न जानाति श्वगृध्रजग्विमात्मनः ॥

इति मनुवचनाद् भुञ्जानेन सकृदेव वैश्वदेवबलिकर्मणी कर्त्तव्ये इत्याशङ्कानिरासार्थं सायं प्रातरनश्नताऽपीत्युक्तम् । किं तु इयान् विशेषः, अश्नतोऽकरणे प्रसवायद्वयं भोजनकृतोऽकरणकृतश्च अनश्नतस्त्वकरणकृत एव । अत एव अन्यथा किल्विषी भवेदित्युक्तम् । एवञ्च एकादश्यादौ भोजनाभावेऽपि वैश्वदेवादि कर्त्तव्यमेव । तत्र च मिद्धस्य हविष्यस्य मुख्यत्वात्तदर्थं पाकः कर्त्तव्यः । तत्रासामध्ये तु अपक्वेनापि वैश्वदेवः कर्त्तव्यः । हविष्याभावे अहविष्येणापि ।

यथा शङ्खलिखितौ,

अहरहः पञ्चयज्ञान्विषेदापत्रशाकादकेभ्यः ।

श्रुतिश्च, अहरहः स्वाहा कुर्यादाकाष्ठादिति ।

उक्तं चेत्युक्त्वा नारायणवृत्तावप्युक्तम्, आपत्रमपि दातव्यमाकाष्ठमपि जुहुयात् आकृत्वमपि ब्रह्मयज्ञं कुर्यादिति ।

नचेदुत्पद्यतेऽन्नं तु अद्भिरेतान्ममापयेत् । इति च ।

एवं च,

पुनःपाकमुपादाय सायमप्यवनीपते ।



वैश्वदेवनिमित्तं हि पत्न्या सार्द्धं बलिं हरेत् ॥

इति यमवचने पाकश्रुतिः पक्षप्राप्तानुवादमात्रम् । कालमा-  
त्रविधिपरत्वात्तस्य । एतेन पुनःपाकमित्यादियमवाक्यात् पाके  
सखेव सायं वैश्वदेवबलिकर्मणी कर्त्तव्ये इति श्रीदत्तोक्तं विचा-  
रणीयम् । अन्यथा प्रातर्वैश्वदेवोऽपि पाके सखेव स्यात् । तत्रापि  
सायंप्रातः सिद्धस्येत्यादिवाक्यैः पाकावगतेः ।

आपस्तम्बः,

न क्षारलवणहोमो विद्यते, तथा परान्नसंसृष्टस्य चाहविष्यस्य  
होमः । उदीचीनमुष्णं भस्मापोह्यं तस्मिन् जुहुयात् । तद्दधुतमहुतं  
चाग्नौ भवति । न स्त्रीजुहुयान्नुपेतः ।

क्षारलवणमूषरलवणम् । परान्नसंसृष्टम् अन्नान्तरस-  
म्बद्धम् । अहविष्यं माषादि । होम इत्यत्र न विद्य-  
ते इत्यस्यानुषङ्गः । यदि तु क्षारलवणमेव होम्यं भवति तदा  
उदीचीनमुत्तरदिग्विभागभवमउष्णं भस्मापोह्यं तस्मिन्नग्नौ जुहु-  
यादित्यर्थः । न स्त्रीत्यादि । साग्नेः प्रवासे ऋत्विगसन्निधाने सति  
प्रसक्तस्य निषेधोऽयम् । एवमग्रेऽपि । अनुपेतः अनुपनीतः । अत्र  
“सर्वतः पाकादग्रमुद्धृत्य जुहुयादिति विष्णुवाक्यादिभिरग्रभागेन  
वैश्वदेवकर्त्तव्यताभिधानात्तेन देवतानैवेद्यादि न देयम् । किं तु-

अकृते वैश्वदेवे तु भिक्षार्थं गृहमागते ।

उद्धृत्य वैश्वदेवार्थं भिक्षां दत्त्वा विसर्जयेत् ॥

इति नृसिंहपुराणवाक्येन विनापि वैश्वदेवं वैश्वदेवार्थमग्र-  
भागस्थापनानन्तरभिक्षादानस्य कथनेन तद्दत्त्रापि अग्रभागस्था-  
पनानन्तरं नैवेद्यादिकरणे न क्षतिः । बलिदानादाविव नैवेद्यदाने  
तच्छेषत्वस्य कुत्राप्यदर्शनात् । यदिच देवतानैवेद्यार्थमेव पचति  
तदा तदग्रभागेन वैश्वदेवाशङ्कापि नास्ति । यज्ञाभिवर्त्तते इति

प्रागुदाहृतवाक्येन ततो वैश्वदेवनिष्ठात्क्रियतात्” इति वदन्ति ।  
अन्येतु वैश्वदेववली उक्ता—

एवं कृते स्थावरान्नं जङ्गमान्नं च धुध्यति ।

इति वराहपुराणवाक्यात्तौ त्रिणा नैवेद्यं न देयमेव । भिक्षा-  
दानं तु वाचनिकमिति वदन्ति । एते चाविभक्तानां विभज्य सं-  
स्पृष्टानां च मध्ये एकेन गृहपतिना कार्याः ।

एकपाकेन वसतां पितृदेवाद्विजार्चनम् ।

एकं भवेद्विभक्तानां तदेव स्याद् गृहेगृहे ॥

इति वचनात् । अत्र च सर्वेषामेकं भवेदित्यभिधानात्सर्वे-  
षामेवाधिकारप्रतिपत्तौ यत्र गृहपतेरेव स्वयुरमरणादितोऽशौचं  
तत्राविभक्तेनान्येनापि वैश्वदेवादयः कार्याः । अन्यथा प्रत्य-  
वायप्रसङ्गात् । सर्वस्वामिकद्रव्यसाध्यत्वं चात्र मूलम् । तेन यत्रा-  
साधारणाविभाज्यद्रव्येण गृहपतिना तदनुष्ठीयते तत्र तदन्येन  
तत्पृथक् कर्तुमुचितमिति प्रतीयते । अत्र एव तर्पणस्त्राध्याययोः  
पृथगनुष्ठानाचारः । इदं तु नित्यनैमित्तिककाम्यसाधारणम् । संकोचे  
मानाभावात् । फलं तु सर्वेषामेव । दंपत्योरेव यागफलं सर्वेषामेकं  
भवेदित्यनेन सर्वेषां फलभागित्वप्रतिपादनात् । पितामहादिभि-  
रविभक्तस्य प्रमीतपितृकस्य पौत्रादेः पितामहादिनिसश्राद्धेन  
तन्निसश्राद्धानिर्वाहात् पौत्रादिना निसश्राद्धं पृथक् कर्तव्यम् ।  
स्वपितृद्देश्यकद्रव्यत्यागरूपस्य तच्छ्राद्धस्याजातत्वात् ।

यत्तु गोभिलेन,

यद्येकस्मिन्काले बहुधाऽन्नं पच्येत गृहपतिमहानसादेवैतद्वलि-  
तन्त्रं कुर्वन्ति इत्युक्तं, तद् अविभक्तानामपि प्रत्येकं पाकसम्भवे गृहप-  
तिपाकादेवेति नियमार्थं, न तु गृहपत्यकरणेऽप्यन्यकरणनिषेधा-  
र्थम् । नित्यबाधप्रसङ्गात् । यदि च गृहपतेरन्यस्यान्नमादौ सिद्ध्येत्

स स्वकीयपाकाद्वैश्वदेवादि कृत्वा भुञ्जीत ।

तथाच तदनन्तरं गोभिलः,

यस्य त्वेषामग्रतः सिध्येव स नियुक्तमग्नौ कृत्वा भुञ्जीतेति ।

श्रीदत्तस्तु गृहपतिना वैश्वदेवादि करिष्यते अन्येन तु किं चिदेव तूर्णो बह्वौ हुत्वा भोक्तव्यं न तु वैश्वदेवादि कार्यमित्यर्थमाह । यस्य तु पश्चादन्नं सिध्यति स वैश्वदेवादेर्जातत्वाद्वैश्वदेवाद्यकृत्वैव भुञ्जीत । एवं दिवा नक्तं वा एकस्मिन्काले एकनैव कृतेन बलिवैश्वदेवेन बहुधा कृतानामन्नानां शुद्धिः । यद्येकस्मिन्काले ब्रीहियवावित्याद्युदाहृतगोभिलवाक्यात् । एवं पाकसमाप्तावातिध्यागमने पुनः पाकेऽपि न वैश्वदेवान्तरमित्यपि प्रागुक्तम् । एवम् आमाम्नफलादीनामप्येकेन तस्मिन्कृतेऽपि सर्वेषामेव शुद्धिः । युक्तितौल्यात् । यद्यपि—

एवं कृते स्थावरान्नं जंगमान्नं च शुष्यति ।

इति वराहपुराणवचनाद्वैश्वदेवबलयोरन्नशुद्ध्यर्थकत्वं प्रतीयते तथापि “सर्वस्य त्वेवास्मस्यैतान् बलीन् हरेत् पित्रर्थस्य वा स्वस्त्ययनस्य वा स्वार्थस्य वा, यन्नान्निवर्त्तते” इति गोभिलवचनेन पित्रर्थेऽप्यन्ने प्राप्तयोस्तयोः प्रागुदाहृतमत्स्यपुराणादिवाक्येन श्राद्धाच्चरं विधानात्तयोः पूर्वमपि श्राद्धार्थान्नस्य शुद्धिरिति प्रतीयते । एवं जीवत्पितृकेणापि विभक्तेन वैश्वदेवादि कार्यम् ।

सपितुः पितृकृत्सेषु अधिकारो न विद्यते ।

इत्यनेन सपितृकस्य पित्र्ये कर्मणि अधिकारनिषेधात्पित्र्यबलिदाननित्यश्राद्धे परं न कार्यं । यश्चाविभक्तेन पित्रा स्वामामृष्ट्यादिना गृहकृत्से नियुक्तस्तेन पितृप्रतिनिधिभूततया तत्सर्वं कार्यमेव । श्राद्धे मातामहादयस्तेन पितुरेव ग्राह्याः । यश्च पितुः पातित्सेन संन्यासादिना वा गृहपतित्वं प्राप्तः सोऽपि तत्कुर्यादेव । सपि-

तुरिति वाक्ये पितृपदस्याधिकारिपितृपरत्वात् । मातामहादय-  
स्तु स्वकीया एव ग्राह्याः । स्वस्यैवाधिकारित्वात् ।

ब्राह्मणादिहेते ताते पतिते सङ्गर्जिते ।

व्युक्रमाच्च मृते देयं येभ्य एव ददाससौ ॥

इत्यस्य छन्दोगपरिशिष्टवाक्यस्य पितामहादित्रिकपरत्वात् ।  
साम्नेस्तु प्रवामादावशक्तौ वाऽन्येन ऋत्विगादिना वैश्वदेवादि  
कार्यम् । यद्यपि—

सन्ध्याकर्मावसाने तु स्वयं होमो विधीयते ।

स्वयं होमफलं यत्तु तदन्वेन न लभ्यते ॥

ऋत्विक् पुत्रो गुरुभ्राता भागिनेयोऽथ विदूषतिः ।

एभिरेव हुतं यत्तु तद्दत्तं स्वयमेवाहि ॥

इति दक्षवचनं प्रातर्होमे श्रुतं तथापि युक्तितौल्यात्सायंहो-  
मवैश्वदेवादिष्वपीयमेव व्यवस्था । एवं निरग्रेरप्यसामर्थ्ये अन्येन  
वैश्वदेवादि कार्यम् । युक्तेस्तौल्यात् ।

अत्रिरपि,

पुत्रो भ्राता तथा ऋत्विक् शिष्यश्चशुरमातुलाः ।

पत्नी श्रोत्रिययाज्याश्च दृष्टास्ते बलिकर्मणि ॥

यदि गृहे कर्त्ता नास्ति तदा प्रवासेऽपि स्वयमेव कुर्यात् ।

तदाह स्मृतिचन्द्रिकायां मनुः,

प्रवासं गच्छतो यस्य गृहे कर्त्ता न विद्यते ।

पञ्चानां महतामेष स यज्ञैः सह गच्छति ॥ इति ।

एवं च,

प्रवसेदाहिताग्निश्चेत्कदाचित्कालपर्ययात् ।

यस्मिन्नग्नौ भवेत्पाको वैश्वदेवस्तु तत्र वै ॥

तन्नाहुत्वातु यो भुङ्क्ते स भुङ्क्ते किल्विषं नरः ।

प्रोषितोऽप्यात्मसंस्कारं कुर्यादेवाविचारयन् ॥

इति वसिष्ठवचनमप्येतत्परमेव । अयं तु विशेषः । साग्नेर्नि-  
सपाकस्यावसथ्ये विधानात्प्रवासेऽपि स्वगृहएव वैश्वदेवादि  
पत्री कारयेत् ।

तदुक्तम्,

अमावास्यादिनियमं प्रोषिते सहचारिणी ।

पत्यौ तु कारयेन्नित्यमन्येनाप्यृत्विगादिना ॥ इति ।

प्रोषितसाग्नेस्तु पाकं विनैव कालयापनम् । तदसामर्थ्ये तु  
क्रव्यादांशपरित्यागादिविधिना पाकमपि कुर्यात् ।

तदुक्तम्,

प्रवसन्नग्निमान् विप्रः पयोमूलफलादिभिः ।

कालं नयेदशक्तौ तु विधिना पाकमाचरेत् ॥ इति ।

सर्वाधानपक्षे तु आवसथ्याभावाद् गृहेऽपि लौकिकाग्निना  
पाक इति प्रवासेऽपि पाको न निषिद्धः । प्रवसन्नग्निमानिति  
वचनस्य पाकासम्भवमूलकत्वात् । एतद्वचनबलात्सर्वाधानि-  
नोऽपि पाकोऽनुचित इति केचिद् । एतन्मते प्रोषितसाग्निना पर-  
पक्वान्नमपि न भोक्तव्यम् । एवमाशौचे वैश्वदेवानधिकारे तदर्थकपा-  
कस्यावसथ्ये विहितस्याभावात् । गृहस्थितेनापि साग्निना फला-  
हारादिकमेव कार्यम् । एवं निरग्नेरपि । न पचेदन्नमात्मन इति या-  
ज्ञवल्क्यवाक्येन स्वार्थपाकनिषेधात् । अशौचे वैश्वदेवाद्यभावात्पा-  
को न भवति । अतएव तत्र लब्धक्रीताशाना वा स्युरित्युक्तम् ।  
यदिचान्यार्थं पाकः क्रियते तदा तच्छेषः स्वयं भोक्तव्यो नोचे-  
त्फलादिभोजनमेवोचितमिति । शूद्रेणापि शूद्रा वाजसनेयिन इति  
वाक्यात् पारस्करोक्तविधिना पौराणिकविधिना वा वैदिकपौ-  
राणिकमन्त्रवर्ज्यम् नम इति मन्त्रेण पञ्चमहायज्ञाः कार्याः ।

भार्यारतिः शुचिर्भृत्यभर्ता श्राद्धक्रियापरः ।  
 नमस्कारेण मन्त्रेण पञ्चयज्ञान्न हापयेत् ॥  
 इति याज्ञवल्क्यवाक्यात्,  
 दानं दद्याच्च शूद्रोऽपि पाकयज्ञैर्यजेत च ।  
 इति विष्णुपुराणवाक्याच्च । तत्र च—  
 आमं शूद्रस्य पक्वान्नं पक्वमुच्छिष्टमुच्यते ।  
 इति पक्वान्निन्दार्थनादात्सकलदेशीयशिष्टाचाराच्च आमाम-  
 न्नैव तेषां वैश्वदेवादित्रिभिः । तेषां चाग्नात्रपि होमो न निषिद्धः ।  
 उक्तं च मित्ताच्चरायाम्,  
 शूद्रेण लौकिकाग्रौ वैवाहिकाग्रौ वा वैश्वदेवः कार्य इति  
 सङ्क्षेपः । परिमाणमाह—

छन्दोगपरिशिष्टम्, मचावराध्या बलयो भवन्ति महा-  
 माज्ज्वरश्रवणप्रमाणात् । एकत्र चेत् कृत्स्ना भवन्तीतरेतरमसं-  
 क्ताः । महाबिडालकर्णपरिमाणादपकृष्टा अल्पपरिमाणा बलयो न  
 भवन्तीत्यर्थः ।

व्यासोऽपि,  
 आर्द्रामलकमानेन कुर्पाद्धोमहावेवंलीत् ।  
 प्राणाहुतिं बलिं चैव मृदं गात्रविशोधिनीम् ॥  
 गद्यव्यासोऽपि, उत्तानकरपञ्चाङ्गुल्यग्रैर्बलिं हरेत् वृष-  
 बकत्राकारणोत्तानेनाङ्गुष्ठाङ्गुलिद्वयाग्रपर्वमात्रं प्रपूर्य जुहुयात् ।  
 एवं च पाण्याहुतिर्द्वादशपर्वपूरिकेति छन्दोगपरिशिष्टवचनं सम्भ-  
 वपरम् ।

व्यासः,

जुहुयात्सर्पिषा युक्तं तैलक्षारविषाञ्जितम् ।

दध्यक्तं पयसाऽक्तं वा तदभावेऽम्मसाऽपिषा ॥ इति ।

अनयोरारम्भे तन्त्रेण वृद्धिश्राद्धं कर्त्तव्यम् ।  
 पथा छन्दोगपरिशिष्टम्,  
 आपाने होमयोश्चैव वैश्वदेवे तथैवच ।  
 बलिकर्मणि दक्षो च पौर्णमासे तथैवच ॥  
 नवयज्ञेषु यज्ञज्ञा वदन्त्येवं मनीषिणः ।  
 एकमेव भवेत् श्राद्धमेतेषु न पृथक् पृथक् ॥  
 होमयोः सायंप्रातर्होमयोः । नवयज्ञः आग्रयणेष्टिः ।

तथा—

असकृद्यानि कर्माणि क्रियेरन् कर्मकारिणा ।  
 प्रतिप्रयोगं नैव स्युर्मातरः श्राद्धमेवच ॥  
 पितृरशौचान्तदिने तु तदारम्भे न वृद्धिश्राद्धम् । तदाह स एव  
 न तत्पूर्वं यतः प्रोक्तः सपिण्डनविधिः क्वचित् ।  
 वृद्धिश्राद्धस्य लोपः स्याद्दुभयोरपि पक्षयोः ॥  
 न तत्पूर्वं न एकादशाहश्राद्धात्पूर्वम् । उभयोः पक्षयोः आपानं  
 विना केवलवैश्वदेवादिकरणपक्षे आपानपक्षे च ।

मनुः,

वैश्वदेवस्य सिद्धस्य गृहोऽग्नौ विधिपूर्वकम् ।  
 आभ्यः कुर्याद्देवताभ्यो ब्राह्मणो होममन्वहम् ॥  
 अग्नेः सोमस्य चैवादौ तयोश्चैव समस्तयोः ।  
 विश्वेषां चैव देवानां धन्वन्तरयएवच ॥  
 कुङ्क्षै चैवानुमस्रै च प्रजापतयएवच ।  
 सह द्यावापृथिव्योश्च तथा स्विष्टकृते ततः ॥  
 एवं सम्पक् हविर्हुत्वा सर्वदिक्षु प्रदक्षिणम् ।  
 इन्द्रान्तकाप्पतीन्दुभ्यः सानुगेभ्यो बलिं हरेत् ॥  
 महद्भ्य इति तद्वारि क्षिपेद्दस्वद्भ्य इत्यापि ।

वनस्पतिभ्य इत्येवं मुसलोलूखले हरेत् ॥  
 उच्छीर्षिके श्रियै कुर्याद्भद्रकाल्यै तु पादतः ।  
 ब्रह्मवास्तोष्पतिभ्यां च वास्तुमध्ये बलिं हरेत् ॥  
 विश्वेभ्यश्चैव देवेभ्यो बलिमाकाशशतक्षपेत् ।  
 दिवाचरेभ्यो भूतेभ्यो नक्तञ्चरेभ्य एव च ॥  
 पृष्ठवास्तुनि कुर्वीत बलिं सर्वानुभूतये ।  
 पितृभ्यो बलिशपं तु सर्वं दक्षिणतो हरेत् ॥  
 शुर्नां च पतितानां च श्वपचां पापरोमिणाम् ।  
 बायसानां कृमीणां च शनकैर्निक्षिपेद् भुवि ॥  
 एवं यः सर्वभूतानि ब्राह्मणो निसमर्चति ।  
 स गच्छेत्परमं स्थानं तेजोमूर्तिः पथर्जुना ॥

तथा,

सायं त्वन्नस्य सिद्धस्य पत्न्यमन्त्रं बलिं हरेत् ।  
 वैश्वदेवं हि नामैतत्सायं प्रातर्विधीयते ॥

इति समस्तयोः अग्नीषोमाभ्यामन्वेतम् । सहश्रावापृथिव्योः द्या-  
 वापृथिवीभ्यामन्वेतम् । एवं देवपद्मकारण । उच्छीर्षिके गृहस्थश-  
 य्याशिरःप्रदेशे । पादतः गृहस्थशय्यापादप्रदेशे । ब्रह्मवास्तोष्प-  
 तिभ्यामिति । एवमेव बलिदाने प्रयोगः । पृष्ठवास्तुनि पश्चाद्गृहे  
 मूर्त्तोच्चारणस्यानइत्यर्थः । सर्वानुभूतये सर्वानुभूतिदेवतायै ।  
 हरेत् दद्यात् । शनकैः यथाऽन्नोपघातः कथमपि न भवति । वा-  
 यसादीनां चोपकाराय बलिः क्रियमाणस्तत्र देशे दातव्यो यत्र  
 तेषामुपयोगः सम्भवति । अर्चतीत्यनेन श्वादीनामपि बलिदाने  
 ऽनादरो न कर्त्तव्य इति सूचितम् । पथर्जुना ऋजुना पथा । सायं-  
 त्विति । इदं च सायं सिद्धेनाग्नेन पत्न्या अमन्त्रकं बलिहरणं यज-  
 मानतत्पुत्रादीनामसन्निधाने । न स्त्री जुहुयादित्सापस्तम्बेन होम-



निषेधात् ।

विष्णुः, अथाग्निं परिसमुह्य पर्युक्ष्य परिस्तीर्य परिसमाधा-  
य सर्वतः पाकादग्रमुद्भृत्य जुहुयात् । वामुदेवाय संकर्षणाय प्र-  
शुम्नायानिरुद्धाय पुरुषाय सत्यायाच्युताय वामुदेवाय अग्र-  
ये सोमाय मित्राय वरुणाय इन्द्राय इन्द्राग्निभ्यां विश्वेभ्योदेवेभ्यः  
प्रजापतये अनुमत्यै धन्वन्तरये वास्तोष्पतये स्वष्टकृतइति ।

शङ्खलिखितौ,

अत ऊर्ध्वं देवयज्ञः सर्वेषामुपदिश्यते ।

आश्रमधर्माविरोधेन प्रतिनियतानामोषधीनां क्रोद्धवचणकमा-  
षमसूरकुलत्थोद्दालकवर्जं निर्वपणीयं तण्डुलान् वा प्रातः पत्न्यै दद्या-  
त् । स्वयं वाऽधिश्रयेत् । सुसंमृष्टगृहद्वारोपलेपनघृपजपप्रयतो  
नियतः सायं प्रातरन्नादावश्यकानि कुर्यात् । अग्रये जातवदसे  
स्नाहा इत्यग्नौ, तूर्णौ द्वितीयाम्, उदुसं जातवेदसामिखादित्यमुपाति-  
ष्ठेत, ब्रह्मणे नम इति ब्रह्मस्थले बालं हरेत्, सोमायेत्युपकुम्भे, वा-  
यवइति वास्तुगृहे, गृहपतयइति गृहद्वारे, प्रजापतयइति गर्भगृहे,  
शन्नोदेवीरित्यग्निकार्ये, दिक्पतिभ्यस्तत्पुरुषेभ्य इति प्रतिदिशं,  
नक्षत्रग्रहदेवताभ्योऽन्तरिक्षे, सर्वतः पशूनांपतये, नमो देवेभ्यः  
इति प्रागुदीच्यां, ब्रह्मस्थले स्वधा पितृभ्य इति दक्षिणेन निवा-  
प्य गोदोहमात्रं कालमन्वाचक्षतेऽतिथिमिति ।

आश्रमधर्माविरोधेनेति व्याख्यातम् । पत्न्यै दद्यात्, अधिश्रय-  
णार्थमिति शेषः । स्वयंवेति पत्नीकर्तृकपाकासम्भवविषयम् । सुसंमृष्टे-  
ति । सुसंमृष्टयोर्गृहद्वारयोरुपलेपने देवताद्यर्थधूपे पवित्राणां जपे  
प्रयतः श्रुचिः । नियतो नियमवान् । अन्नात् अदनीयात् । आ-  
वश्यकानि देवयज्ञादीनि । अग्नौ, जुहुयादिति शेषः । द्वितीयाम्,  
आहुतिमिति शेषः । ब्रह्मस्थले गृहमध्ये । अन्वाचक्षते प्रतीक्षते ।

मार्कण्डेयपुराणे,

संपूजयेत्ततो वार्ष्णे देवाध्माहुतयः क्रमात् ।  
 प्रथमं ब्रह्मणे दद्यात् प्रजानां पतये ततः ॥  
 तृतीयां चैव गृह्णाभ्यः कश्यपाय तथा पराम् ।  
 ततोऽनुमतये दद्याद्दद्याद् गृह्णन्ति ततः ॥  
 पूर्वाख्यातं मया यत्तु निखधर्मक्रियाविधौ ।  
 वैश्वदेवं ततः कुर्याद्ब्रह्मयस्तत्र मे शृणु ॥  
 यथास्थानविभागं तु देवानुद्दिश्य वै पृथक् ।  
 पर्जन्याज्यो धरित्रीणां दद्यात्तु मणिके त्रयम् ॥  
 वायवे प्रतिदिग्भ्यश्च दिग्भ्यः प्राच्यादिभिः क्रमात् ।  
 विश्वेभ्यश्चैव देवेभ्यो विश्वभूतेभ्य एवच ॥  
 उषसे भूतपतये दद्याच्चोत्तरतस्ततः ।  
 स्वधा नम इत्युक्त्वा ऽपि पितृभ्यश्चापि दक्षिणे ॥  
 कृत्वाऽपसव्यं वायव्यां यक्ष्मैतत्तेऽबनेजनम् ।  
 अन्नावशेषमिश्रं वै तोयं दद्याद्यथाविधि ॥

तथा,

ततस्तोयमुपादाय तेषामाचमनाय वै ।  
 स्थानेषु निक्षिपेत्प्राज्ञो नाम्ना तूद्दिश्य देवताः ॥  
 विष्णुपुराणे,  
 अपूर्वमग्निहोमं तु कुर्यात्प्राग्दक्षिणे त्वतः ।  
 प्रजापतिं समुद्दिश्य दद्यादाहुतिमाद्रात् ॥  
 गृह्णाभ्यः काश्ययायाथ ततोऽनुमतये क्रमात् ।  
 तच्छेषं मणिके पृथीपर्जन्याद्भ्यः क्षिपेत्ततः ॥  
 द्वारे धातुर्विधातुश्च मध्ये च ब्रह्मणे क्षिपेत् ।  
 गृहस्य, पुरुषव्याघ्र दिग्देवानां च मे शृणु ॥

इन्द्राय धर्मराजाय वरुणाय तथेन्दवे ।  
 प्राच्यादिषु बुधो दद्याद् हुतशेषात्मकं बलिम् ॥  
 प्रागुत्तरे च दिग्भागे धन्वन्तरिबलिं बुधः ।  
 निर्वपेद्वैश्वदेवं च कर्म कुर्यादतः परम् ॥  
 वायवे वायवे दिक्षु समन्ताच्च ततो दिशाम् ।  
 ब्रह्मणे चान्तरिक्षाय भानवे च क्षिपेद्बलिम् ॥  
 विश्वदेवान् विश्वभूतान् ततो विश्वपतीन्पतून् ।  
 यक्षमाणं च समुद्दिश्य बलिं दद्यान्मरेऽवर ॥  
 अग्नौ होमः अग्निहोमः । प्राग्दक्षिणे आग्नेयाम् । प्रजापतिं  
 समुद्दिश्य प्रजापतये स्वाहेत्याहुतिं दद्यात् । माणिकं मणि-  
 कदेशे । गृहस्य मध्ये ब्रह्मणे । प्रागुत्तरे ऐशाने । प्रतिदिक्षु-वायवे  
 दिग्भ्यश्च बलिं दद्यात् । तथा—

ततोऽन्यदन्नमादाय भूमिभागे शुचौ पुनः ।  
 दद्यादशेषभूतेभ्यः स्वेच्छया तत्समाहितः ॥  
 देवा मनुष्याः पशवो वयांसि सिद्धाः सयक्षोरगभूतसंघाः ।  
 प्रेताः पिशाचास्तरवः समस्ता येचान्नामिच्छन्ति मया प्रदत्तम् ॥  
 पिपीलिकाः कीटपतङ्गकायाः बुभुक्षिताः कर्मनिबन्धवद्धाः ।  
 प्रयान्तु ते तृप्तिमिदं मयाऽन्नं तेभ्यो विसृष्टं सुखिनो भवन्तु ॥  
 येषां न माता न पिता न बन्धुर्नैवास्त्रासिद्धिर्न तथाऽन्नमस्ति ।  
 तत्प्रमयेऽन्नं भुवि दत्तमेतत्ते यान्तु तृप्तिं मुदिता भवन्तु ॥  
 भूतानि सर्वाणि तथाऽन्नमेतदहं च विष्णुर्न ततोऽन्यदस्ति ।  
 तस्मादहं भूतनिकायभूतमन्नं प्रयच्छामि भवाय तेषाम् ॥  
 चतुर्दशो भूतगणो य एष तत्र स्थिता येऽखिलभूतमङ्गाः ।  
 तृप्त्यर्थमन्नं हि मया विसृष्टं तेषामिदं ते मुदिता भवन्तु ॥  
 इत्युषार्यं नरो दद्यादन्नं श्रद्धासमन्वितम् ।

भुवि भूतोपकाराय गृही सर्वाश्रयो यतः ॥

श्वचाण्डालविहङ्गानां भुवि दद्यात्ततो नरः ।

स्वेच्छयेत्युपादानादिदं काम्यम् । पञ्चश्लोकपाठानन्तरं चैको बलिर्देयः । इत्युच्चार्य नरो दद्यादन्नमिति श्रवणात् । अन्नमिति विधेयगतैकत्वविवक्षणात् । एवं च मन्त्रमध्ये विसृष्टं दत्तमित्येतयोरादिकर्मणोः क्तः । इदं च सर्वशाखिमाधारणम् । एवं श्वचाण्डालविहङ्गानामिसापि । एवं श्रुतां च पतितानां चेत्यादिना मनूक्तमपि । एवं वक्ष्यमाणव्यासत्राक्योक्तमन्त्रकपिण्डद्वयदानमपि । बहुभिस्तथाऽभिधानादिति श्रीदत्तादयः ।

व्यासः,

एन्द्रवारुणवायव्याः सौम्या वै नेर्ऋतास्तथा ।

वायमाः प्रतिगृह्णन्तु भूमौ पिण्डं मयाऽर्पितम् ॥

श्वानौ द्वौ श्यावशत्रुलौ वैवस्वतकुलोद्भवौ ।

ताभ्यामन्नं प्रयच्छामि स्यातामेतावर्हिमकौ ॥

दशवाऽनेन विधानेन बलिं पश्चादुपस्पृशेत् । इति ।

अथ आश्वलायनवैश्वदेवप्रयोगः ।

तत्र तस्मिन्प्रम्,

अथ सायं मानः मिद्धस्य हविष्यस्य जुहुयाद्गिनहोत्रदेवताभ्यः सोमाय वनस्पतयेऽग्नीषोमाभ्यामिन्द्राग्निभ्यां घावापृथिवीभ्यां धन्वन्तरये इन्द्राय विश्वेभ्यो देवेभ्यो ब्रह्मणे स्वाहेति अथ बलिहरणमेताभ्यश्चैव देवताभ्योऽञ्च ओषधिवनस्पतिभ्यो गृहाय गृहदेवताभ्यो वास्तुदेवताभ्य, इन्द्रायेन्द्रपुरुषेभ्यो यमाय यमपुरुषेभ्यो वरुणाय वरुणपुरुषेभ्यः सोमाय सोमपुरुषेभ्य इति प्रतिदिशं, ब्रह्मणे ब्रह्मपुरुषेभ्य इति मध्ये विश्वेभ्यो देवेभ्यः सर्वेभ्यो भूतेभ्यो दिवाचारिभ्य इति दिवा नक्तंचारिभ्य इति नक्तं,

रसोभ्य इत्युत्तरतः, स्वधा पितृभ्य इति प्राचीनावीती शेषं दक्षिणा निनयेत् ।

सायंप्रातःशब्दाभ्यां लक्षणया अहोरात्रग्रहणम् । स्मृतौ सायं प्रातरज्ञानान्यभिजुषेदित्यत्र प्रातःशब्दस्य मध्याह्नपरत्वा-  
षगमात् । पूर्वाह्नो वै देवानां मध्यन्दिनो मनुष्याणाम् अपराह्णः  
पितृणामित्यस्यां श्रुतौ मनुष्यसम्बन्ध्यातिथ्यकर्मणि वैश्वदेवोत्तर-  
कालीनमध्याह्नकालविधानात् । तदुत्तरकालत्वाच्च भोजनस्य अतः  
स्मृतौ सायंप्रातरज्ञानाभिधायिन्यां प्रातःशब्दोऽहःपरो निर्णयते ।  
तद्वत्सूत्रेऽपि । सायंप्रातरज्ञानान्यभिजुषेदित्यत्र स्मृतौ सायंप्रातः-  
शब्दयो रात्रिदिनवाचित्वं,

मुनिभिर्द्विरज्ञानमुक्तं विप्राणां मर्त्यवासिनां नित्यम् ।

अहनि च तमस्विन्यां सार्द्धमहरयामान्तः ॥

इति छन्दोगपरिशिष्टत्रयचतुर्थेऽध्यायेऽथवाक्यतया स्पष्टमेवावगम्यते । सि-  
द्धस्य पक्षस्य । तेन च पाकशब्दवाच्यविक्लेदनरहितस्य दधिदुग्धादे-  
र्व्यावृत्तिः । मुख्यः कल्पोऽयम् । तेन तदसम्भवे अपक्वेनाप्यहविष्ये-  
णापि कर्त्तव्यमेवेति प्रागुक्तम् । अग्निहोत्रदेवताभ्य इति । अग्निहोत्रे  
अव्यभिचारिण्यो या देवताः सूर्यप्रजापसग्निप्रजापतिरूपास्तासां  
प्रापकाणां सूर्याय स्वाहा प्रजापतये स्वाहेत्येवमादीनां वाक्या-  
नां त्रिनिर्णयः । अत्र प्रातः सूर्याय स्वाहा प्रजापतये स्वाहेति,  
सायं चाग्नये स्वाहा प्रजापतये स्वाहेति । सोमाय वनस्पतये इत्ये-  
काहुतिः । सोमो वनस्पतिरिति अन्यत्र वनस्पतेर्गुणत्वदर्शनात् ।  
ब्रह्मणे इत्यन्तो देवयज्ञः । स्वाहेत्यथ बलिहरणमित्यत्र स्वाहाकार-  
वचनं यजेति प्रैषोत्तरकालविहिते यागे वषट्कारस्तद्रहिते स्वा-  
हाकार इत्यन्यत एव बलिहरणेऽपि स्वाहाकारमाप्तेः अन्यत्र  
चैत्यवत्यादौ स्वाहाकारो न भवति अपितु नमःशब्द एवेति

ज्ञापनार्थम् । अयशब्दो देवयज्ञानन्तर्यार्थः । तथाच कर्मान्तरत्वे-  
ऽप्यन्यकाले न भवति । एताभ्य उक्ताभ्यः सूर्यादिदेवताभ्यः च-  
कारात् वक्ष्यमाणाभ्यश्च बलिहरणं कुर्यात् । एवकारः पुनरर्थे ।  
तत्रायं क्रमः । भूमौ प्राक्प्रस्थां पङ्क्तिं करोति सूर्याय स्वाहेत्या-  
दिदशभिर्मध्ये अन्तरालं त्यक्त्वा अङ्गाः स्वाहेति पञ्चभिः । गृह-  
देहताभ्यो वास्तुदेवताभ्य इति मन्त्रद्वयविधानम् । इन्द्रायेत्यादि  
अन्तरालदेशे प्रतिदिशं बलिदानम् । दिग्ग्रहणेन चतस्र एव दिशो  
गृह्यन्ते । यत्रैव प्रधानदेवतास्तत्रैव तामाम् उत्तरतः पुरुषेभ्यो बलि  
हरत् । मध्ये देवतानां मध्ये पूर्वोक्तान्तराले, ब्रह्मणे ब्रह्मपुरुषेभ्यः  
विश्वेभ्योदेवेभ्यः सर्वेभ्योभूतेभ्यः दिवाचारिभ्य इति स्वा-  
हान्ताः पञ्च बलयः कार्याः । सायवैश्वदेवे नक्तचारिभ्य इति  
पञ्चमो बलिः । दिवाग्रहणं तु वैश्वदेवस्य दिवा प्रारम्भज्ञापना-  
र्थम् । अन्यथा सायम्प्रार्तारित्युपक्रमात्सायमारम्भः स्यात् । अग्नि-  
होत्रवत् । रक्षोभ्य इत्युत्तरतः, सर्वासां देवतानाम् । स्वधा पितृभ्य  
इति । अत्र प्राचीनावीतग्रहणं, श्रौतमूत्रे यज्ञोपवीतशौचं चेति यत्र  
प्राचीनावीतित्वं निवीतित्वं वा आचार्येण न विहितं तत्र यज्ञो-  
पवीतित्वं प्राप्तम्, अतः प्राचीनावीतित्वविधानार्थम् । निनयेदिति द्व  
बलिहरणात्क्रियान्तरत्वज्ञापनार्थम् । एवं च बलिहरणवत्स्वाहाकारो  
न भवति । अन्यथा प्रदानार्थत्वेन एककार्यकारिणोरपि स्वधानमः-  
शब्दयोः पिण्डपितृयज्ञे समुच्चपदर्शनाद्ब्राह्मि स्वाहास्वधाकारयोः  
समुच्चपः स्यात् । एतस्याश्च क्रियायाः स्वधाकारश्रवणेन पितृ-  
यज्ञत्वात् । अनयैव च पितृयज्ञस्य कृतत्वात् । नान्वहं पितृयज्ञार्थं ब्राह्म-  
णभोजनं कर्त्तव्यमशेषग्रहणाद्बलिहरणानन्तरमेवेदं कार्यम् । अन्यथा  
कर्मान्तरत्वात्कालान्तरेऽपि स्यात् । दक्षिणा दक्षिणस्थां, सर्वबलि-  
हरणस्य दक्षिणदेशइत्यर्थः । इदं च वैश्वदेवं न गृह्णाद्यावेति

नियमः । विवाहात्पूर्वमपि विभक्तस्यान्नसंस्कारार्थतया ।

कुर्वीत स्नातकश्रेदं पृथक्पाकी भवेद्यादि ।

इति शौनकवचनेन प्राप्तत्वात् । विवाहोत्तरकालमपि—

यस्मिन्नग्नौ पचेदन्नं तत्र होमो विधीयते ।

इत्यङ्गिरोवचनात् । यस्मिन्नेवाग्नौ पाकं तस्मिन्नेव वैश्वदेवं कर्त्तव्यमिति नियमः । इति वृत्त्यनुसारिणी व्याख्या ॥

अथ कात्यायनोक्तवैश्वदेवप्रयोगः ।

तत्र वाजसनेयिगृह्यम्,

वैश्वदेवाद्भ्रातृपुरुष्य स्वाहाकारैर्जुहुयात् ब्रह्मणे मजापतये  
गृह्णाभ्यः कश्यपायानुपतपइति, भूतगृह्णाभ्यो मणिके त्रीन् पर्ज-  
न्यायाद्भ्यः पृथिव्यै, धात्रे विधात्रे च द्वार्ययोः, प्रातिदिशं वायवे  
दिशां च, मध्ये त्रीन् ब्रह्मणेऽन्तरिक्षाय सूर्याय, विश्वेभ्योदेवेभ्यो  
विश्वेभ्योभूतेभ्यस्तेषामुत्तरत उपमे भूतानां च पतये ऽपरं, पितृभ्यः  
स्वधा नम इति दक्षिणतः, पात्रं निर्णिज्योत्तरापरस्यां दिशि निन-  
येत् यक्ष्मैतत्तइति ॥

अस्यार्थः । वैश्वदेवादिति अन्नव्यपदेशो विश्वदेवदेवताक-  
बलिसम्बन्धात् । यद्यपि अन्यासामपि देवतानां बलिसम्बन्धो-  
ऽस्ति अथाप्येकदेशेन व्यवहारः । यथा चातुर्मास्येषु वैश्वदेवपर्वाणि  
सत्यप्यग्न्यादीनां देवतात्वे एकदेशे विश्वदेवसम्बन्धात् वैश्वदेव-  
व्यवहारः तद्वत् । अन्नात्, गृहीत्वेति शेषः । पुरुष्य, अग्निमिति  
शेषः । विष्ण्वादिस्मृतिषु दर्शनात् पुरुष्यणस्य । स्वाहाकारस्य च  
होमसामान्यधर्मतयोक्तस्यापि पुनरुपादानम् “एष एव विधिर्यत्र क-  
चिद्धोम” इत्यन्तग्रन्थकथितेतरसामान्यधर्मनिषेधार्थम् । ब्रह्मणइत्या-  
दिना होमदेवतानां निर्देशः । अनुमतयइति इतिकारो होमसमाप्त्यर्थः ।  
भूतगृह्णाभ्य इत्यस्य विवरणं पर्जन्यायाद्भ्यः पृथिव्यांइति । त्रीन्,

बलीनिति शेषः । तेन पर्जन्यादिपदेनैव पर्जन्याय नम इत्यादि-  
प्रत्येकं बलिदानमिति सिध्यति । अत्र नमःपदेन सागस्तु छन्दो-  
गपरिशिष्टवाक्यात् । यथा—

अमुष्मै नम इत्येवं बलिदानं विधीयते । इति ।

द्वार्यपोः द्वारदक्षिणवामप्रदेशयोः धात्रे विधात्रे च बलिदानमा  
प्रतिदिशं वायवइति। गृहस्य पूर्वदक्षिणपश्चिमोत्तरासु वायवे बलि-  
चतुष्टयं दद्यादित्यर्थः । दिशाञ्जति चकारात् प्रतिदिशमिति सम्ब-  
ध्यते । प्राच्यादिचतुर्दिक्षु प्राच्यादिदिग्भ्यो बलिं दद्यादित्यर्थः ।  
गृहमध्ये ब्रह्मणइत्यादि बलित्रयम् । तेषां ब्रह्मादिबलीनामुत्तरतः  
उत्तरस्यां दिशि विश्वेभ्योदेवेभ्यो विश्वेभ्योभूतेभ्यश्च बलिदानम् ।  
अपरम् अन्तिमं, तेन विश्वदेवादिबलेरुत्तरत उषसे भूतानां पतये  
च बलिदानम् । उत्तरापरा वायवा दिक् ॥

अत्र केचित् । अत्र मणिके त्रीनिति श्रवणाश्रिग्नेश्च मणि-  
काभावात्साग्नेरेव वाजसनेपिनोऽयं प्रयोगः । निरग्नेस्तु—

अग्न्यादिगौतमेनोक्तो होमः शाकल एव च ।

अनाहिताग्नेरेवैष युज्यते बलिभिः मह ॥

इति छन्दोगपरिशिष्टवाक्येन,

अन्नं व्याहृतिभिर्हुत्वा तथा मन्त्रैश्च शाकलेः ।

भूतेभ्यश्च बलिं दत्त्वा ततोऽग्नीपादनग्निकः ॥

इति अग्निपुराणवाक्येन,

अनग्निकस्तु यो विप्रो ह्यन्नं व्याहृतिभिः स्वयम् ।

हुत्वा शाकलहोमैश्च शिष्टात् भुज्ज्वलिं हरेत् ॥

इति बलिष्ठवाक्येन च विहितवैश्वदेवानुष्ठानमिति वदन्ति ।

अन्ये तु—

स्वशास्त्राश्रयमुत्सृज्य परशास्त्राश्रयं तु यः ।



कर्त्तुमिच्छति दुर्मेधा मोघं तत्तस्य चेष्टितम् ॥

इति छन्दोगपरिशिष्टीयसामान्यवाक्यात्,

वैश्वदेवं तु कुर्वीत स्वशाखाविहितं ततः ।

इति व्यासीयविशेषवाक्याच्च स्वशाखोक्तं विहाय परोक्तानु-  
ष्ठानस्यानौचिखेन स्वशाखोक्तमेवानुष्ठेयम् । मणिकपदं चोदकुम्भमा-  
त्रपरं न तु संस्कृतोदकुम्भपरम् । अत एव मुन्यन्तरेणापि उदकु-  
म्भमात्रमभिहितम् । यथा अद्भ्य उदकुम्भे इति गौतमः । उदधानस-  
न्निधौ नवमेनेखापस्तम्बः । छन्दोगपारशिष्टवाक्यं तु छन्दोगविषय-  
कम् । तत्संवादादग्निपुराणादिवाक्यमपि तत्परमेव इत्याहुः ।

अथ छन्दोगपरिशिष्टोक्तप्रयोगः ।

साषम्प्रातर्वैश्वदेवः कर्त्तव्यो बलिकर्म च ।

अनश्रताऽपि सततमन्यथा किल्विषी भवेत् ॥

अमुष्मै नम इत्येवं बलिदानं विधीयते ।

बलिदानप्रदानार्थं नमस्कारः कृतो यतः ॥

स्वाहाकारवपट्टकारनमस्कारा दिवौकसाम् ।

स्वधाकारः पितृणां तु हन्तकारो नृणां यतः ॥

स्वधाकारेण निवपेत् पित्र्ये बलिमतः सदा ।

तमप्येके नमस्कारैः कुर्वते नेति गौतमः ॥

नचावरार्ध्या बलयो भवन्ति महामार्जारश्रवणप्रमाणात् । एक-  
त्र चेत् कृत्स्ना भवन्तीतिरेतरमसंसक्ताश्च । अथ तद्विन्यासो वृद्धि-  
पिण्डानिवोत्तरांश्चतुरो बलीन्निदध्यात् पृथिव्यै वायवे विश्वे-  
भ्योदेवैभ्यः प्रजापतयइति । सव्यत एतेषामैकैकस्यैकैकमद्भ्य ओ-  
षधिव्रनस्पतिभ्य आकाशाय कामायोति । एतेषामपि मन्यवइन्द्रा-  
य वासुकये ब्रह्मणइति । एतेषामपि रक्षोजिनेभ्य इति । सर्वेषां दु-  
क्षिणतः पितृभ्य इति । चतुर्दश नित्या आसस्यप्रभृतयः कमायाः ।

छन्दोगपरिशिष्टोक्तो वैश्वदेवप्रयोगः । ४१३

सर्वेषामुभयतोऽङ्गिः पारिषेकः । पिण्डवच्च पश्चिमा प्रतिपत्तिः ।

न स्यातां काम्यसामान्ये जुहोतिबलिकर्मणी ।

पूर्वं नित्यविशेषोक्तं जुहोतिबलिकर्मणोः ॥

काममन्ते भवेयातां न तु मध्ये कदाचन ।

नैकस्मिन्कर्मणि तते कर्मान्यत्तायते यतः ॥

अग्न्यादिर्गौतमेनोक्तो होमः शाकल एव च ।

अनाहिताग्नेरेवैष युज्यते बलिभिः सह ॥

स्पृष्ट्वाऽवो वीक्षमाणोऽग्निं कृताञ्जलिपुटस्ततः ।

वामदेव्यजपात्पूर्वं प्रार्थयेत् द्रविणोदसम् ॥

आरोग्यमायुरैश्वर्यं धृतिं सत्त्वं बलं यशः ।

तेजो वर्चः पशून् बीजं व्रह्म ब्राह्मण्यमेव च ॥

सौभाग्यं कर्मासिद्धिं च कुलज्यैष्ठ्यं सुकर्तृताम् ।

सर्वमेतत्कर्मसाक्षिन् द्रविणोदो रिरिहि नः ॥ इति ।

अमुष्मै नम इति । इदं च बलिदानं वैश्वदेवानन्तरं बोध्यम् ।

देवभूतापितृब्रह्ममनुष्याणामनुक्रमात् ।

महासत्राणि जानीयात्तएव हि महामखाः ॥

इति छन्दोगपरिशिष्टवाक्यान्तरेऽनुक्रमादिसनेन होमरूपदेव-

यज्ञानन्तरं बलिरूपभूतयज्ञाभिधानात् । याज्ञवल्क्येनापि—

देवेभ्यश्च हुतादन्नाच्छेषात् भूतर्बालि हरेत् ।

इत्यनेन वैश्वदेवानन्तरमेव बलिरभिहितः । तत्प्रयोगस्तु सा-  
नीनामग्रे वक्ष्यते । गोभिलेनोक्तत्वाच्चानेन नोक्तः । निरग्नेस्तु अ-  
ग्न्यादिरित्यादिना स्वयं वक्ष्यते । अत्र बलिदाने यत्प्रथमं निद-  
धाति स प्रार्थितो बलिर्भवति यद् द्वितीयं स वायव्यो यच्च तृती-  
यं स वैश्वदेव्यो यच्चतुर्थः स प्राजापत्य इति सूत्रेण तत्तद्देवतादे-  
तान् बलिदानंमुक्तं, मन्त्रस्तु नोक्तः, सोऽनेन प्रतिपाद्यते । नमस्कारः

कृतो यत इति । नमो ब्रह्मण इति वास्तुबलिप्रदानार्थं यतो गोभिलेन नमःशब्दरूपो मन्त्र उक्त इत्यर्थः । अत्र वास्तुबलौ नमो ब्रह्मणे इत्यत्र नमःशब्दस्य पूर्वदर्शनादत्रापि नमःशब्दस्य पूर्वनिपातेन नमः पृथिव्यै इत्यादिमन्त्रैर्बलिर्देय इति परिशिष्टप्रकाशः । वस्तु- तस्तु अत्रामुष्मै नम इति विशेषाभिधानाद्बहुनिबन्धेषु तथैव प्रयो- गदर्शनाच्च पृथिव्यै नम इत्यादिव प्रयोग उचित इति । हेत्वन्तरमा- ह स्वाहाकारेत्यादि । पिश्वबलिदानस्वधाकारे हेतुमाह स्वधाका- र इत्यादि । बलीनां परिमाणमाह नचेति । अवराध्याः अपकृष्टाः अल्पपरिमाणा इति यावत् । एकत्र चेदित्यादि । अथ बलीन् हरेत् बाह्यतो वाऽन्तर्वा सुभूमिं कृत्वेत्यनेन सूत्रेण अन्तर्वेत्यनेनाग्न्यगारमध्ये एकस्मिन्नेव स्थाने बलिदानमुक्तम् । तत्र यद्येकस्मिन् स्थाने बल- यो दीयन्ते तदा वक्ष्यमाणविन्यासप्रकारेण परस्परमसंयुक्तबलयो देया इत्यर्थः । अथेसादि । एकत्र बलिदानपक्षे बलीनां विन्या- स आरोपणप्रकारः, उच्यत इति शेषः । उत्तरोत्तरानुपर्युपरिक्रमेण चतुरश्रतुरो बलीन्निदध्यात् । वृद्धिपिण्डानिवेत्यनेन पुञ्जीभावेन नोत्तरोत्तरता किं तु पङ्क्तिक्रमेणेत्युक्तम् । बलीनां मन्त्रानाह पृथि- व्याइत्यादि । नमःप्रयोगस्तु अनुष्मै नम इत्यादिना प्रागेवो- क्तः । सव्यत एतेषामिति । एतेषां चतुर्णां वामतः स्वदक्षि णतः । नमोऽग्न्य इत्यादिमन्त्रैरपरं बलिचतुष्कं दद्यात् इति परि- शिष्टप्रकाशः । एकैकस्यैकैकमित्यनेन पृथिव्याः सव्यतोऽग्न्यः वायोः सव्यत ओषधिवनस्पतिभ्य इत्यादि ज्ञेयम् । एवमग्रेऽपि एतेषामपीति । सव्यत इति शेषः । एवमग्रेऽपि । सर्वेषामिति । सर्व बलिदक्षिणतः स्ववामतः स्वधान्तेन पितृभ्य इति मन्त्रेण पिश्व बलिं दद्यादित्यर्थः । स्वधान्तता च स्वधाकारेण निवपेदित्या दिना प्रागेवोक्ता । अत्र सकृदपो निनीय चतुर्धा बलिं निदध्यात्

छन्दोगपरिशिष्टोक्तो वैश्वदेवप्रयोगः । ४१५

सकृदन्ततः परिषिञ्चेदिति सूत्रात्सकृदपो निनीय तदुपरि चतुरो बलीन् दत्त्वा तदुपरि सकृत्सेकः कार्य इति क्रमः । अत्र च सूत्रे बलिमित्येकवचनाच्चतुर्थेति वचनाच्च बलिचतुष्टययोग्य-  
मक्षं सकृद् गृहीत्वा चतुर्थुं स्थानेषु निदध्यादिति गोभिलभाष्यम् ।

अत्र प्रकारान्तरमपि गोभिलेनोक्तम् ।

एकैकं वाऽनुविधानमुभयतः परिषिञ्चेदिति । अनेन च सू-  
त्रेण एकैकस्य बलिनिधानस्याव्यवधानेन पूर्वं परतश्च सेकोऽभि-  
हितः । स च सकृदन्नग्रहणे न सम्भवतीति प्रत्येकमेवाङ्गग्रहणमस्मिन्  
कल्पे । एतद्व्यादि । एते पृथिव्यादिदेवतचतुर्दशबलयोऽहरहरवश्यं  
देवाः । आमस्यप्रभृतयस्तु काम्याः । आसस्यबलिस्तु यवेभ्योऽध्या-  
त्रीहिभ्यो व्रीहिभ्योऽध्यायवेभ्यः स त्वामस्यो नाम बलिर्भवति  
इति सूत्रकृतोक्तः । तदर्थस्तु यवमस्यपाकादारभ्य व्रीहिमस्यपा-  
कपर्यन्तं यवैर्यवेदेवताको बलिर्देवः । एवं व्रीहिमस्यपाकादारभ्य  
यवमस्यपाकपर्यन्तं व्रीहिभिर्व्रीहिदेवताको बलिर्देवः इति । इदं च  
बलिद्रव्यम् आमस्यसंज्ञं भवति इत्यर्थः । मन्त्रस्तु यवेभ्यो नमो व्रीहिभ्यो  
नम इति । इदं च बलिद्रव्यं प्रतिनिधिना न देयम् । स्वयं त्वेवास्यं  
बलिं हरेदिति गोभिलसूत्रात् । प्रभृतिग्रहणाच्च यक्ष्मबलेः सायं-  
कालीनरौद्रबलेश्च ग्रहणम् । तथाच गृह्यान्तरं,

यक्ष्मणे चोदकं दद्याद्यक्ष्मैतत्तदिति ब्रुवन् ।

आरोग्यमस्य तेन स्यात्सायं रौद्राद्यथेप्सितम् ॥ इति ।

रौद्रबलिश्च कणभक्तमण्डाद्भिस्तिसृभिर्देव इत्यग्रे वक्ष्यते ।  
सर्वेषामिति । सर्वेषां पार्थिवादि रौद्रान्तबलीनामुभयत आदावन्ते वा  
परिषेकश्च सकृत्प्रत्येकं वेति प्रागुक्तम् । पिण्डवञ्चेति । अस्यार्थः । देव-  
तोद्देशेन त्यक्तानां बलीनां भूमौ निधानेन प्रथमा प्रतिपत्तिः । पिबु-  
द्देशेन स्वक्तानां पिण्डानामपि स्तरणनिधानेन प्रथमा प्रतिपत्तिः ।

पश्चिमा तु—

एवं निर्वपणं कृत्वा पिण्डांशतांस्तदनन्तरम् ।

गां विप्रमजमग्निं वा प्राशयेदप्सु वा क्षिपेत् ॥

इति मन्त्रा, तद्ब्रह्मलीनामपीति । न स्यातामिति । यच्च सामान्यं पुराणाद्युक्तं होमकर्म बालिकर्म वा तद्द्वयमपि नित्यस्यावश्यकस्य विशिष्योक्तस्य स्वशाखोक्तस्य होमकर्मणो बालिकर्मणश्च पूर्वं न भवेदित्यर्थः । तर्हि कदा भवतीत्यत्राह । काममिति । काममित्यनेन तयोरनावश्यकत्वमुक्तम् । अग्न्यादिरित्यादि । अग्नाग्निरित्यादिना गौतमेन होमा बलयश्चोक्ताः । गृह्यान्तरे काष्ठशकलैरष्टभिर्देवकृतस्यैनस इत्यादिभिरष्टाभिर्मन्त्रैर्होमा उक्ता इत्यतो देवकृतस्यैनस इत्यादयोऽष्टौ मन्त्राः शाकलाः । तत्करणको होमः शाकलहोमः । इदं द्वयमपि अनाहिताग्नेरेव । आहिताग्नेस्तु प्राजापत्या पूर्वाहुतिर्भनति सौविष्टकृत्युत्तरेति गोभिलोक्तमाहुतिद्वयं पार्थिवाद्याश्चतुर्दश बलय इत्येतावन्मात्रमिति । अत्र बालिभिः सहेत्यनेन गौतमकल्पे बलीनां प्राप्तत्वाच्छाकलकल्प एव बलीनां विद्यते । ते च बलयोऽनुपदं स्वोक्ताः पार्थिवादयश्चतुर्दशैव । अस्मिन्नादिवाक्यं तु प्रयोगान्तरविधायकमिति केचित् । बहवस्तु—

अस्मं व्याहृतिभिर्हुत्वा तथा मन्त्रैश्च शाकलैः ।

भूतेभ्यश्च बलिं दत्त्वा ततोऽग्नीयादनग्निकः ॥

इति प्रणवपरिशिष्टवाक्ये,

अस्मं व्याहृतिभिः पूर्वं हुत्वा मन्त्रैश्च शाकलैः ।

भूतेभ्यश्च बलिं दत्त्वा ततोऽग्नीयादनग्निकः ॥

इति आग्निपुराणवाक्ये च भूतेभ्यश्चेति चकारादादौ भूतबालिः अन्ते पितृबालिः । तथाच सर्वेभ्यो देवेभ्यः सर्वेभ्यो भूतेभ्यश्च बलिद्वयं पितृभ्यः स्वधेति पिश्वविधिना अन्ते एकबालिरिति वच-

छन्दोगपरिशिष्टोक्तो वैश्वदेवप्रयोगः । ४१७

नस्वरसासिद्धम् आचारप्राप्तं बलित्रयं बलिभिः सहेत्यनेन विपक्षे  
न तु पार्थिवादिचतुर्दशबलीन्स्वोक्तानपि । तस्य साग्निर्कृत्तव्यप्रयो-  
गान्तरावरुद्धत्वात् । एवं च अन्नमित्यादिवाक्यस्वरसात्पूर्वं व्य-  
स्तसप्तस्तव्याहृतिभिश्चत्वारो होमाः, ततः शाकलैरष्टभिर्मन्त्रैरष्टौ  
होमाः, ततश्चाचारप्राप्ता अग्नये स्विष्टकृते स्वाहेत्येकाहुतिरिति  
त्रयोदशाहुतयो बलयश्च प्रागुक्तास्त्रय इत्याहुः । एवं च गौतम-  
शाकलकल्पौ परस्परनिरपेक्षौ विकल्पेनानुष्ठेयौ । परस्परनिरपेक्ष-  
तया गौतमेन अग्निपुराणादिना च विभिन्नकल्पाभिधानात् ।  
नच अग्न्यादिरित्यादिवाक्ये शाकल एवचेत्यत्र समु-  
च्चयार्थकचकारानुपपत्तिः । अनाहिताग्नेरित्यनेनोपस्थिते अनाहिता-  
ग्निमन्त्रे उभयोः समुच्चयेत्वात् । नत्वनुष्ठाने । तद्विधेयशब्दाश्रव-  
णात् । बहूनामाचारोऽप्येवम् ।

अन्येतु छन्दोगगौतमोक्तत्वादौतमोक्तबलिममेतो गौतमोक्त-  
होमः साग्निनिरग्निमाधारणश्छन्दोगानां पृथक्कल्पोऽस्तु अ-  
ग्निपुराणाद्युक्तकल्पस्तु निरग्निशाखान्तरीयः । अयं च परिशि-  
ष्टोक्तो निरग्नेश्छन्दोगस्यापरः कल्पः । तथैव तद्वचनात्प्रतीतेः ।  
तथाहि । गौतमोक्तो योऽग्न्यादिहोमस्तदुक्तबलिशून्यो यश्च शाक-  
लमन्त्रकरणकोऽष्टाहुन्यात्मको होमस्तदुभयमपि पार्थिवादिचतुर्द-  
शबलिमहितमनाहिताग्नेरित्यग्न्यादिरित्यादिवचनस्यार्थः । अतएव  
मिलित्वा एककल्पाभिप्रायेण एव इत्येकवचनम् । अन्यथा एतावि-  
ति ब्रूयादित्याहुः ।

गौतमकल्पो यथा,

अग्नावग्निर्धन्वन्तरिर्विश्वेदेवाः प्रजापतिः स्विष्टकृदिति होमाः ।  
दिग्देवताभ्यश्च यथास्वं द्वारि मरुद्भ्यो गृहदेवताभ्यः प्रविश्य  
ब्रह्मणे मध्येऽद्भ्य उदकुम्भआकाशायान्तरिक्षे नक्तश्चरेभ्यः

सायमिति ।

अनामिति विशिष्योपादानादत्र कल्पे लौकिके वैदि-  
केऽपीत्यादिना घाततपोक्तजलाक्षित्यादिव्यावृत्तिः । स्विष्टकृ-  
तश्चाग्निविशेषणत्वेन देवतान्वम् । अन्यत्र तथा दर्शनात् । इति  
कारेण होमसमाप्तिः सूचिता । होमा इति बहुवचनात्प्रत्येकमेव देव-  
तात्वम् । दिग्देवताभ्यश्चेत्यादिषु बलिपदाभावेऽपि होमानन्तरं स्मृ-  
त्यन्तरे बलीनां दर्शनादेते बलय इत्यवश्यम्यते । दिग्देवताश्च इन्द्रय-  
मवरुणसोमाः । चकारात्तदीभ्यपुरुषाश्च ग्राह्याः । यथास्वमित्यनेन  
यस्या दिग्देवताया या दिक् तस्यां तस्यै तत्पुरुषेभ्यश्च बलिर्देय  
इति सिध्यति । अन्यत्र तथा दर्शनात् ।

यथा मनुः,

एवं सम्यग् हविर्हुत्वा सर्वदिक्षु प्रदक्षिणम् ।

इन्द्रान्तकाप्पतीन्दुभ्यः सानुगेभ्यो बलिं हरेत् ॥

विष्णुरपि,

इन्द्रोयेन्द्रपुरुषेभ्य इति पूर्वार्द्धे यमाय यमपुरुषेभ्य इति दक्षि-  
णार्द्धे इत्यादि ।

अत्र दशभ्यो दिग्देवताभ्य इति गौतमभाष्यमनादेयम् । अन्यत्र  
कुत्रापि तथा ऽदर्शनात् । प्रविश्य, गृह्णामि शेषः । उदकुम्भे कु-  
म्भस्थजले । क्षिपेदप्स्वज्य इत्यपीति मनौ तथा दर्शनात् । नक्तचरे-  
भ्य इति सायमधिकम् । पिश्यबलिस्तु गौतमानुक्तोऽपि ग्राह्यः ।

स्वधाकारेण निनयेत्पिश्यं बलिमतः सदा ।

तमप्येके नमस्कारैः कुर्वते नेति गौतमः ॥

इति छन्दोगपरिशिष्टवाक्ये गौतमेन तत्र नमस्कारमात्र-  
निषेधाद्बलौ तत्सम्पत्तिमतीतिरिति वदन्ति । शाकलकल्पश्च स-  
म्बन्धकः काशीखण्डे स्पष्टः । यथा,

छन्दोगपरिशिष्टोक्तो वैश्वदेवप्रयोगः । ४१९

मूराद्या व्याहृतीस्तिस्त्रः स्वाहान्ताः प्रणवादिकाः ।

भूर्भुवः स्वः स्वाहेति च विप्रो दद्यात्तथाऽऽहुतिम् ॥

तथा देवकृतस्याद्या होतव्याश्चाहुतीः पृथक् ।

दद्यादाहुतिमेकां च तथा स्विष्टकृदमपे ॥

विश्वेभ्यश्चैवदेवेभ्यो भूमौ दद्यात्तथा बलिम् ।

सर्वेभ्यश्चापिभूतेभ्यो नमो दद्यात्तथैव च ।

तद्दक्षिणे पितृभ्यश्च प्राचीनावीतमाहरेत् ।

निर्णेजनोदकाञ्जन ऐशान्यां यक्ष्मणेऽर्पयेत् ॥ इति ।

मन्त्राश्च, देवकृतस्यैनसोऽवयजनमसि स्वाहा १ पितृकृतस्यैन-  
सोऽवयजनमसि स्वाहा २ मनुष्यकृतस्यैनसोऽवयजनमसि स्वाहा ३  
अस्मत्कृतस्यैनसोऽवयजनमसि स्वाहा ४ यदिवाच नक्तंचैनश्चकृम त-  
स्यावयजनमसि स्वाहा ५ यत्स्वपन्तश्च जाग्रतश्चैनश्चकृम तस्यावयज-  
नमसि स्वाहा ६ यद्विद्रांसश्चाविद्रांसश्चैनश्चकृम तस्यावयजनमसि  
स्वाहा ७ एनस एनसोऽवयजनमसि स्वाहा ८ इति ।

स्पृष्ट्वाऽपइति ।

वामदेव्यं गणस्यान्ते बलयन्ते वैश्वदेविके ।

इत्यनेन स्वयमेव बलयन्ते कयानश्चित्रेत्यादिमन्त्रगानरूपं वा-  
मदेव्यगानमुक्तम् । तत्पूर्वं बलयनन्तरमग्निं वक्ष्यमाणमन्त्रेण प्रार्थये-  
त् । द्रविणोदमित्यर्थे द्रविणोदमिति तद्भाष्यमा रिरिहि देहि । प्रार्थ-  
नीयप्रकाशकं मन्त्रमाह आयुरित्यादि । तेजोऽभृष्यता । बर्चः  
शरीरकान्तिः । बीजं धान्यादि । ब्रह्म वेदः । ब्राह्मण्यं ब्राह्मणक-  
र्मकर्तृत्वम् । सुकर्तृता शोभनकर्मकर्तृत्वम् ।

गोभिलः,

निष्ठिते सायमाशपातराशे भूतमिति प्रवाचयेत् ।

सायमंश्यतइति सायमाशः । प्रातरंश्यतइति पातराशः ।



तस्मिन्सायमाशपातराशे, द्वन्द्वैकवद्भावोऽयम् । निःशेषे व्य-  
ञ्जनोपमेवनादिसहिते सिद्धे स्थिते सति, गृहपतिः पत्नीं भूत-  
मिति प्रवाचयेत् । कथमित्याकाङ्क्षायामाह,

ऋते भगया वाचा शुचिर्भूत्वा ।

ऋते गते ऋगताविस्यस्य निष्ठान्तं रूपम् । होमा-  
र्थमग्निसन्निधौ प्रकृतत्वादन्ने गते आसादितइत्यर्थः । भगया  
भजनीयया सेवनीययेति पूर्वाश्रयि । शुचिर्भूत्वेत्येतस्य पत्न्या सह  
सम्बन्धः । अनेन पत्न्या आचमनमुक्तम् । गृहपतेस्तु “उदगग्रेरुत्सृप्य  
प्रक्षाल्य पाणी पादौ चोपविश्य त्रिरात्रामेद् द्विः परिमृजेत्” इत्यनेन  
अग्निसाध्यं कर्म कुर्वतः कर्माङ्गतया शौचार्थतया चाचमनमुक्तम् ।  
गृहपतिना भूतमिति ब्रूहीत्युक्तं पत्नी शुचिर्भूत्वा भूतमिति ब्रूया-  
त् । पत्न्या असन्निधाने छन्दोगपरिशिष्टे उक्तम्,

भूतप्रवाचने पत्नी यद्यसन्निहिता भवेत् ।

रजोरोगादिना तत्र कथं कुर्वन्ति याज्ञिकाः ॥

महानसेऽन्नं या कुर्यात्सवर्णां तां प्रवाचयेत् ।

प्रणवाद्यपिवा कुर्यात्कात्यायनवचो यथा ॥

रजसा रोगादिना वा पत्न्या असन्निधाने या सवर्णा भ्रातृ-  
जायादिरन्नं साधयेत् तां भूतमिति प्रवाचयेत् । भूतमिति वक्तुम-  
समर्था अनुमतिस्मृचकं प्रणवं वा बाढमिति प्रयोगं वा कुर्यादि-  
त्यर्थः । पत्न्या अन्यया वा सवर्णया भूतमिति प्रत्युक्ते—

प्रतिजपसोमित्युच्चैस्तस्मै नमस्तन्मासायीत्युपांशु ।

ओमिति उच्चैः प्रतिजपति गृहपतिः तस्मै नम इत्यादि उपांशु  
जपति ।

अथ हविष्यस्यान्नस्योद्घृत्य हविष्यैर्बर्च्यन्नैरुपसिच्यामौ जु-  
हुयात्पूर्णां पाणिनैवेति ।

हविष्यं यवादि अन्नस्य अदनयोग्यस्य न कीटादिदोषदुष्ट-  
स्य अवयवं गृहीत्वा पाणिना जुहुयात् । कुतः,  
होमपात्रमनादेशे द्रवद्रव्ये स्तुवः स्मृतः ।  
पाणिनैवेतरस्मिश्च स्तुचा चात्र न हूयते ॥  
उभयविधेऽपि द्रव्येऽनादेशे स्तुचा होमो न कर्त्तव्य इत्यर्थः ।  
पाणिनैवेति स्तुवादिहोमपात्रान्तरनिवृत्त्यर्थम् ।  
प्रजापत्या पूर्वाहुतिर्भवति सौविष्टकृत्युत्तरेति ।  
प्रजापतये स्वाहेति पूर्वाहुतिः अप्रयेस्विष्टकृते स्वाहेत्युत्तरा ।  
प्राजापत्यां मनसा जुहुतीति वचनान्मनसा प्रजापतये स्वा-  
हेति मन्त्रमुच्चार्य जुहुयात् । अप्री जुहुयादिति पुनरग्निग्रहणं सुम-  
मिद्रेऽग्नौ होतव्यमित्येवमर्थम् ।

तथाचोक्तम्,

योऽनर्चिषि जुहोत्यग्नौ व्यङ्गारिणि च मानवः ।

मन्दाग्निरामयात्री च दरिद्रश्च स जायते ॥

तस्मात्समिद्धे होतव्यं नासमिद्धे कदाचन ।

आरोग्यमिच्छताऽऽयुश्च श्रियमात्यन्तिकी तथा ॥

अथ बलीन् हरेद्ब्राह्मणो वाऽन्तर्वा सुभूमिं कृत्वा ।

अथेति पूर्वप्रकृतार्थः । तेनैव पूर्वप्रकृतेन हुतशेषेणाग्नेन बलीन्  
हरेत् । ब्राह्मणो वा अग्न्यगाराद्बहिर्निष्क्रम्य यो यस्मिन्प्रदेशे बलि  
रुक्तस्तं तत्रैव निदध्यात् । अन्तर्वाऽग्न्यगारमध्ये वैकस्मिन्प्रदेशे  
सर्वान्बलीन् हरेदिति । सुभूमिकृत्वेति । संमार्जनप्रोक्षणोपेलपादीना-  
मन्यतमेन प्रकारेण शोभनां भूमिं कृत्वा ।

सकृदपो निनीय चतुर्था बलिं निदध्यात् सकृदन्ततः परि-  
षिञ्चेत् ।

सकृदेकवारम् उदकं निनीय निषिष्य बलिं निदध्यात् ।

बलिचतुष्टयमात्रस्य सकृद् गृहीत्वा चतुर्षु स्थानेषु निदध्यात् ।  
बलिमित्येकवचनाच्चतुर्धेति वचनाच्च । तान्यथानिहितान्बली-  
न्सकृदन्त उपरिपृत्परिषिञ्चेदिति ।

एकैकं वाऽनुनिधानमुभयतः परिषिञ्चेत् ।

एकैकं वा बलिमुभयतः पुरस्तादुपरिष्ठाच्च परिषिञ्चेदिति ।  
कथं परिषिञ्चेदिति । तत्राह अनुनिधानम् । प्रत्येकं निहितान्बली-  
न्प्रत्येकमेवोभयतः परिषिञ्चेदिति ।

प्राक्संस्थाश्चैते बलयो भवन्ति अथ तद्विन्यासो वृद्धिपिडा-  
निवोत्तरोत्तरांश्चतुरो बलीन्निदध्यादिति वचनात् । स यत्प्रथमं  
निदधाति स पार्थिवो बलिर्भवत्यथ द्वितीयं स वायव्योऽथ  
तृतीयं स वैश्वदेवो यच्चतुर्थं स प्राजापत्यः ।  
स यजमानो यत्प्रथममवदानं निदधाति स पार्थिवः पृथिवीदेव-  
ताको बलिर्भवति । एवं सर्वत्र । तथाच पृथिव्यै नम इति नमस्का-  
रान्तो बलिमन्त्रः ।

तथाचोक्तं,

अमुष्मै नम इत्येवं बलिदानं विधीयते ।

बलिदानप्रदानार्थं नमस्कारः कृतो यतः ॥ इति ।

प्रयोगस्तु पृथिव्यै नमः । वायवे नमः । विश्वेभ्योदेवेभ्यो-  
नमः । प्रजापतये नमः । अनिरुक्तं हि प्राजापत्यमिति वचनान्मा-  
नसः प्राजापसो बलिरिति ।

अथापरान्बलीन् हरेदुदधानस्य मध्यमस्य द्वारस्यान्देवतः  
प्रथमो बलिर्भवसोषधिवनस्पतिभ्यो द्वितीय आकाशाय तृतीयः ।

यथा पूर्वबलिषूभयतः परिषेक एवं सर्वबलिषु । “उदकं य-  
स्मिन्धीयते तद्दुदधानं मणिक इत्यर्थः । षष्ठी सामीप्ये एवमग्रेऽ  
पि” इत्येतद्भाष्यम् । मध्यमस्य गृहमध्यस्य द्वारस्य च सपीपे । तत्र

बलिर्भवति मन्यवे वा ।

वाशब्दचतुष्टयं चशब्दार्थे द्रष्टव्यम् । अपरं बलिमित्येकवचना-  
स्थानद्वयनिर्देशाच्च बलिद्वयमात्रं सकृद्गृहीतं द्विधा निदध्यात् ।  
द्वितीया प्रतिशब्दाध्याहारार्था, शयनं प्रतीति । शयनं प्रसिद्धम् ।  
अधिवर्चः मूत्रोच्चारप्रदेशस्तं प्रति । शयनं प्रति कामाय भवति,  
अधिवर्चं प्रति मन्यवे ।

अन्ये तु वाशब्दान्विकल्पार्थानाहुः । एक एव शयनं वा प्रति  
देयोऽधिवर्चं वा । स च कामदेवसो वा भवति मन्युदेवसो वा ।

अपरे तु त्रिनिवेशमाहुः । शयनं प्रति कामाय राज्ञी, अधिवर्चं  
उदधानसमीपे यः सोऽज्यः, गृहमध्यस्य समीपे यः स ओष-  
धिवनस्पतिभ्यो, द्वारस्य समीपे यः स आकाशाय ।

अथापरं बलिं हरेत् शयनं वाऽधिवर्चं वा स कामाय वा  
प्रति अहनि मन्यवइति । तदेतदुभयमपि न युक्तम् । कुतः, अथ  
तद्विन्यास इत्यादिना बलिद्वयस्यापि सायम्प्रातर्विधानात् । सर्वेषां  
दक्षिणतः पितृभ्य इति चतुर्दश नित्या इति संख्यावचनस्यार्थव-  
त्त्वाच्च ।

अथ समूयं स रक्षोजनेभ्यः ।

अथशब्दो विशिष्टमानन्तर्यं घोतयति । प्रागूर्ध्वावाचीभ्यो  
ऽहरहर्नित्यप्रयोग इत्यतिदेशप्राप्तं बलित्रयं दत्त्वा अधानन्तरं रक्षोज-  
नेभ्यो दद्यादिति । कुतः, ग्रन्थान्तरेऽप्येवमेव एतेषां विधानात् ।  
एषामपि मन्थवइन्द्राय वासुकये ब्रह्मणइति । एवं च तन्त्रोक्त एव  
ऋषो द्रष्टव्यः । ततश्चैकत्र प्राक्संस्थाश्चैते बलयो भवन्तीतिवद्  
प्राक्संस्थास्त्वयो बलयो देयाः । प्रयोगस्तु इन्द्राय नमः वासुकये  
नमः ब्रह्मणे नमः । समूयः संमार्जनरेणुः । तं प्रति बलिर्निधेयः । स  
बलिः रक्षोजनेभ्यो भवति । प्रयोगस्तु रक्षोजनेभ्यो नम इति ।

ततो बलिशेषं पितृतीर्थेन प्राचीनावीती दक्षिणस्यां दिशि  
दद्यात् पितृभ्यः स्वधेति ॥

पिश्यत्त्वादन्ते स्वधाकारः स्यान्न नमस्कार इति प्रागेवोक्त-  
म् । एकस्मिन्प्रदेशे सर्वबलिदानप्रकारस्तु छन्दोगपरिशिष्टे दर्शि-  
तः । स च प्राग्दर्शितः ॥

अथाप्युदाहरन्त्येतस्यैव बलिहरणस्यान्ते कामं प्रब्रवीत भवति  
हेवास्यात् ॥

एतस्यैव नित्यस्य बलिहरणस्य न काम्यस्य । अन्ते अवसाने  
कामम् अभीष्टं वस्तु प्रब्रवीत प्रकर्षेण ब्रुवीत वाचा प्रार्थयेन्न मन-  
सैवेति । काममिच्छेकवचनादेकस्मिन्काले न बहून्कामान्प्रब्रुवीतेस-  
र्थः । एतच्च प्रार्थनं वामदेव्यजपात्पूर्वं भवति । कर्मपदीपोक्तम-  
न्त्रजपस्याप्यत्रैव विधानात् ।

स्पृष्ट्वाऽपो वीक्षमाणोऽग्निं कृताञ्जलिपुटस्ततः ।

वामदेव्यजपात्पूर्वं प्रार्थयेत् द्रविणोदसम् ॥

आयुरारोग्यमैश्वर्यं धीर्धृतिः शं बलं यशः ।

ओजो वर्चः पशून्वीर्यं ब्रह्म ब्राह्मण्यमेव च ॥

सौभाग्यं कर्मसिद्धिं च कुलज्यैष्ठ्यं सुकृतात् ॥

सर्वमेतत्सर्वसाक्षिन्द्रविणोदो रिरिहि नः ॥ इति ।

एतच्चोभयमपि काम्यत्वादिच्छया स्यान्न तु नियमेन ।

स्वयंत्वेवासस्यं बलिं हरेद्येवभ्योऽध्यात्रीहिभ्यो व्रीहिभ्यो  
ऽध्यायवेभ्यः स त्वासस्यो नाम बलिर्भवति दीर्घायुर्भवति स्वय  
मेवासस्यं नाम बलिं हरेत् प्रवासादावपि नान्येन हारयेत् रौ  
च बक्ष्यमाणं स्वयमेव हरेदिति ।

यवेभ्य इति चतुर्थीनिर्देशाद्देवतान्तरानुपदेशाच्च यवदेवसो  
ऽयं बलिः । एवं व्रीहिदेवत्योऽपि ।

यवैयर्वेभ्य आवापो व्रीह्युत्पत्तेशो बलिः ।

व्रीहिभ्यो व्रीहिभिः पूर्वं यवात्पत्तेजिजीविषोः ॥

इति शृष्टान्तरवचनारुच । एवं च यवाभेन यवेभ्यो नम इति, एवं व्रीहिभेन व्रीहिभ्यो नम इति बलिं हरेत् । अयं च बलिरासस्यो नाम भवति । तुशब्दः सुभूमिकरणोभयतःपरिवेकस्मरणार्थः । अस्माद् बलिदानाद्दीर्घायुर्भवति ।

विश्राणिते फलीकरणानामवस्त्रावस्यापामिति बलिं हरेत्स रौद्रो भवति ।

विविधं श्राणिते दत्ते, सर्वस्मिन्पाके स्त्रीणप्रायइत्यर्थः । एवं च रात्रावयं बलिर्भवति । फलीकरणानां कम्बुकानाम् ।

तदुक्तम्—

कम्बुकाश्च कणाश्चैव फलीकरणकुक्कुशाः । इति ।

अवस्त्रावस्य भक्तमण्डस्य । अपाम् उदकस्य । अवयवार्थं षष्ठी । त्रीण्येकीकृत्य बलिं हरेत् स रौद्रः रुद्रदेवताको भवति । रुद्राय नम इति प्रयोगः ।

अथ आपस्तम्बोक्तः प्रयोगः ।

आर्याः प्रयता वैश्वदेवे अन्नमंस्कर्त्तारः स्युः । भार्या कर्त्तु सं क्षपथुमिसभिमुखोऽन्नं वर्जयेत् । केशानङ्गं वासश्चालभ्याप उपस्पृशेत् । आर्याधिष्ठिता वा शूद्राः अन्नमंस्कर्त्तारः स्युः । तेषां स एवाचमनकल्पोऽधिकमहरहः केशश्मश्रुलोमनखवापनम् । उदकोप-स्पर्शनं च सह वाससा । अपि वाऽष्टमीष्वेव पर्वसु वा वपेरन् । परोक्ष-बन्धं संस्कुलाग्नावधिश्रित्वाङ्गिः प्रोक्षेत् । तद्देवपवित्रमित्याचक्षते । सिद्धेऽन्ने तिष्ठन् भूतमिति स्वामिने मङ्गयात् । तत् सुभूतं विरा-टन्नं तन्मासायीति प्रतिवचनम् । शृहमेधिनो यदशनीयं तस्य ह्योमा बलयश्च स्वर्गपुष्टिसंयुक्ताः । तेषां मन्त्राणामुपयोगे द्वादशाहमथः

शय्या ब्रह्मचर्यं क्षारलवणवर्जनमुत्तमस्यैकरात्रमुपवासो बलीनां तस्य तस्य देशस्य संस्कारो हस्तेन परिमृज्यावोक्ष्य न्युप्य पश्चात्परिषेचनम् । औपासने पचने वा षड्भिराद्यैः प्रतिमन्त्रं हस्तेन जुहुयात् । उभयतः परिषेचनं यथा पुरस्तात् एवं बलीनां देशदेशे समवेतानां सकृदन्ते परिषेचनम् । सति सूत्रसंस्पृष्टेन कार्याः । अपरेणाग्निं सप्तमाष्टमाभ्याम् उदगपवर्गम्, उदधानमग्निधौ नवमेन, मध्येऽगारस्य दशमैकादशाभ्यां प्रागपवर्गम्, उत्तरपूर्वदेशेऽगारस्योत्तरैश्चतुर्भिः शय्यादेशे कामलिङ्गेन, देहल्याम् अन्तरिक्षलिङ्गेन, उत्तरेणापधान्यम्, उत्तरैर्ब्रह्मसदने, दक्षिणतः पितृलिङ्गेन प्राचीनावीत्यवाचीनपाणिः कुर्यात् । रौद्र उत्तरतो यथादेवताभ्यः, तयोर्नानापरिषेचनं धर्मभेदात् । नक्तमेवोत्तमेन वैहायसम् । य एतान्यव्यग्रो यथोपदेशं कुरुते निसं स्वर्गः पुष्टिश्च ।

वैश्वदेवस्य पाकसाध्यत्वात्प्रथमतस्तावत् पाकधर्मानां आर्या इत्यादिना । आर्यास्त्रैवर्णिकाः । शूद्राणां पृथक् परिभाषणात् प्रयताः शुचयः । वैश्वदेवे वैश्वदेवसम्बन्धिनि गृहस्थस्य भोजनार्थं पाके । अशनीयस्यैव वैश्वदेवविधानात् । कल्पतरौ तु वैश्वदेवे कर्मणि अन्नं संस्क्रुर्युरिति व्याख्यानात् पाकधर्माणां वैश्वदेवार्थत्वम् भ्यनुज्ञातम् । भाषाशब्दोच्चारणम् । कामो घुर्घुरस्वरः । क्षवथुः छिका अभिमुखोऽन्नं वर्जयेत् भाषादिकम् अन्नाभिमुखो वर्जयेत् इत्यर्थः संस्कर्तारः स्युरिति बहुवचने प्रकृते वर्जयेदित्येकवचनं प्रत्येकमुपदेशार्थम् । केशाङ्गनाससां प्रपतानामपि स्पर्शो चोदकोपस्पर्शो कुर्यात् । त्रैवर्णिकैरधिष्ठिताः अवेक्षिताः शूद्रा वा संस्क्रुर्युः शूद्रैश्च ब्राह्मणादिस्वामिके पाके क्रियमाणे यस्य ब्राह्मणादेः आचमनकल्पः स एव कर्त्तव्यः । शूद्रैश्चायैभ्योऽधिकमहरा केशादिवापनं कर्त्तव्यम् । सर्वैः परिहृतैर्वासोभिः सहैव उदकोप

स्पर्शनं स्नानं शूद्राः कुर्युः । आर्याणां तु परिहितं वामो निधाय  
 कौपीनाच्छादनमात्रेणापि स्नानं भवति । शूद्रस्यापि पाकादन्यत्र  
 न वामोभिः सह स्नानमिति मनुना वस्त्रवदृत्वस्य निषेधात् ।  
 अपिवाऽऽष्टमीषु पर्वसु वा वपेरन् इति । पर्वं चात्र दर्शपूर्णमामौ  
 मुख्यत्वात् । बहुवचनं तु अष्टमीष्विति वत् व्यक्त्यभिप्रायम् । भार्या-  
 वेक्षणामम्भवे च शूद्रण पाके क्रियमाणे तदन्नम् आहृत्य स्वयम-  
 ग्नावधिश्रियाद्भिः प्रोक्षेत् । तदेवपत्रित्रमित्याचक्षते इति । तदे-  
 वेभ्योऽपि दीयमानं पवित्रं किं पुनर्भुज्याणामित्यर्थः । पक्वे  
 चाग्ने तिष्ठन्पाचकोऽन्नस्वामिने भूतमिति प्रवृत्त्यात् । तिष्ठन्निति च  
 तच्छाखीयानाम् । अन्येषां तु गृध्रे विशेषानभिधानादामीनत्वमेवेति  
 केचित् । तन्भुज्याणामित्यादि च स्वामी प्रतिव्रज्यात् । गृध्रेष्विदो यद-  
 शनीयं तस्येति अभिधानाद्यदाऽनग्निपक्वेन प्राणवृत्तिस्तदा तेनैव  
 होमा बलयश्च कर्त्तव्याः । तेषां मन्त्राणामिति । तेषां होमबलीनां  
 ये मन्त्रास्तेषामुपयोगे आद्यप्रयोगे कर्त्तव्ये पूर्वं द्वादशाहम् अधः  
 शय्या ब्रह्मचर्यं क्षारलवणवर्जनाख्यं व्रतमित्यर्थः । स्वामित्वा-  
 विशेषात्मपत्रीकः कुर्यादिति सुदर्शनभाष्यकारः । उज्ज्वलायां तु  
 उपयोगे नियमपूर्वकविद्याग्रहणे उपयोक्तुरेव व्रतमित्युक्तम् । क्षा-  
 रलवणम् उपरलवणमिति कल्पतरुः । उत्तमस्य वैहायमबलीं त्रिनि-  
 युक्तस्य ये भूताः प्रचरन्तीत्यस्य द्वादशरात्रानन्तरमुपवासोऽधिक  
 इति कल्पतरुः । एवं व्रतं कृत्वा प्रशस्तेऽहनि वैश्वदेवारम्भः कार्यः ।  
 अत्र च बलिषु मार्जनावोक्षणयोर्देशभेदादेव भेदमिदं स्तस्य तस्येति  
 बीष्मावचनम् एकदेशात्रस्थितानामपि पृथक् पृथक् मार्जनावोक्षणे  
 कृत्वा बलिदानं कर्त्तव्यमित्येवमर्थम् । पाठक्रमादेव च परिषेचनस्य  
 पश्चाद्भावे निद्रे पश्चादिति ग्रहणं बल्युपरि गन्धमाल्यादिदानार्थ-  
 मित्युज्ज्वलाकारः । होमप्रकारमाह औपामनइति । स्मार्त्ताग्न्यभावे



च पचनो द्रष्टव्यः । अन्ये तु समविकल्पं मन्यन्ते । पचनञ्चात्र यत्र पच्यते स इत्युज्ज्वलाकारः । यदि प्रयागे गृहे वा अग्निरुपसमाधातव्यः स्यात्तदा स्थण्डिले कुण्डे वा प्राचीरुदीचीश्चतस्रो रेखा लिखित्वा अत्रोक्ष्याग्निं प्रतिष्ठाप्याबोक्षणशेषमुत्सिच्य प्राग्बोद्ग्राऽन्यतोयमुपादद्यात् ।

तथाचापस्तम्बः, यत्र कृचाग्निमुपधास्यन्स्यात्तत्र प्राचीरुदीचीश्चतस्रो रेखा लिखित्वाऽद्भिरबोक्ष्याग्निमुपसामिध्यादुत्सिच्यैतदुदकमुत्तरेण पूर्वेण वाऽन्यदुपध्यादिति । षड्भिराद्यैर्विवाहमन्त्रेभ्यः प्राक् पाठितेषु मन्त्रेषु आद्यैः षड्भिरित्यर्थः । न च तेषामेवग्रहणे मानाभावः । कामलिङ्गकान्तरिक्षलिङ्गादिक्रामिकसामानातस्य अन्यत्र असम्भवात् । ते च-अग्नये स्वाहा विश्वेभ्यो देवेभ्यः स्वाहा ध्रुवायभूमाय स्वाहा ध्रुवक्षितये स्वाहा अच्युतक्षितये स्वाहा अग्नये स्विष्टकृते स्वाहा इति षट् । उज्ज्वलायां तुसोमाय स्वाहेति षष्ठः सौविष्टकृतः सप्तमः, औषधहविष्केषु सर्वत्र तस्य प्रवृत्तिदर्शनादित्युक्तम् । तत्तु षड्भिराद्यैरिति षट्संख्यानिर्देशात्सोमस्य च श्रुतावनाम्नानात् उपेक्षणीयम् । हस्तेनादाय प्रतिमन्त्रं जुहुयात् । अत्र चाशनीयस्य सामान्यतो निर्देशेऽपि होमेषु हविष्यमेव मुख्यमिति प्रागुक्तम् । उभयत इति । षडाहुतिहोमात् पूर्वं षडाहुतिहोमानन्तरं च कुर्यात् । यथापुरस्तादिति । बलिदेशसंस्कारे यथा परिमार्जनादिपूर्वकं परिषेचनं प्रागुक्तं तद्वदत्नापीत्यर्थः । एवं बलीनामिति । यत्र नानादेशसमवेता अनेके बलयस्तत्र सकृदन्ते परिषेचनं कर्त्तव्यम् इत्यर्थः । सतीति । सति सूत्रे तेन संसृष्टा बलयः कार्या इति अर्थः इति कोचित् । कल्पतरौ तु सखवकाशे सूत्रसंसृष्टे परस्परसंकीर्णदेशे बलयो न कार्या इत्युक्तम् । बलीनाह अपरेणाग्निमित्यादिना । अग्नेः पश्चात्सप्तमाष्टमाभ्यां धर्माय स्वा-

हा अधर्माय स्वाहेतिद्वाभ्याम् उदगपवर्गम् उत्तरस्यां समाप्तिर्यथा भवति । उदधानम् उदकनिधानपात्रं तत्राभ्यः स्वाहेत्येनेन नवमे-  
न । मध्येऽगारस्य गृहस्य मध्ये ओषधिवनस्पतिभ्यः स्वाहा रक्षो-  
देवजनेभ्यः स्वाहेत्येताभ्यां दशमैकादशाभ्यां प्रागपवर्गं प्राक्मंस्थम् ।  
उत्तरपूर्वदेशे ऐशान्यां गृहेभ्यः स्वाहा अवसानेभ्यः स्वाहा अव-  
सानपतिभ्यः स्वाहा सर्वभूतेभ्यः स्वाहेति एतैश्चतुर्भिः । शय्यादेशे  
कापाय स्वाहेति अनेन कामलिङ्गेन । देहत्यामन्तारिक्षाय स्वाहेति  
अनेनान्तरिक्षलिङ्गेन । देहली च द्वारस्याधःस्थदारु । अपिधान्यां  
कपाटे “यदेजति जगति यद्वा चेष्टति नाम्नो भागो यन्नाम्ने स्वा-  
हा” इति अनेन उत्तरेण । ब्रह्ममदनं वास्तुविद्यापसिद्धं—तत्र पृथिव्यै  
स्वाहा अन्तरिक्षाय स्वाहा दिवे स्वाहा सूर्याय स्वाहा चन्द्रमसे  
स्वाहा नक्षत्रेभ्यः स्वाहा इन्द्राय स्वाहा बृहस्पतये स्वाहा  
प्रजापतये स्वाहा ब्रह्मणे स्वाहेति एतैरुत्तरैः । ब्रह्ममदनं ब्रह्मणः  
स्यानमित्यन्ये । पितृलिङ्गेन स्वधा पितृभ्य इति मन्त्रेण । रौद्रमन्त्रो  
नमो रुद्राय पशुपतये स्वाहेति । धर्मभेदात् उपवीतित्वप्राचीनावी-  
तित्वादिधर्मभेदात् । उत्तमेन ये भूताः प्रचरन्तीत्यनेन वैहायसमेव  
बलिं दद्यान्नान्यं बलिमिति ।

अथ बलिदानानन्तरं कृत्यम् ।

बिष्णुपुराणम्,  
ततो गोदोहमात्रं वै कालं तिष्ठेद् गृहाङ्गणे ।  
अतिथिग्रहणार्थाय तदूर्ध्वं वा यथेच्छया ॥  
अतिथिं तत्र सम्प्राप्तं पूजयेत्स्वागतादिना ।  
हिरण्यगर्भबुद्ध्या तं मन्येताभ्यागतं गृही ॥  
पित्रर्थं चापरं विमपेकमप्याशयेन्तृप ।  
तद्देश्यं विदिताचारमभूर्ति पाञ्चयज्ञिकम् ॥

गोदोहमात्रकालो मुहूर्त्तस्याष्टमो भागः ।

आचम्य च ततः कुर्यात् द्विजो द्वारावलोकनम् ।

मुहूर्त्तस्याष्टमं भागं प्रतीक्ष्यो ह्यतिथिर्भवेत् ॥ इति ।

कल्पतरुक्तमार्कण्डेयपुराणवाक्यैकवाक्यत्वात् । अपरम् अ-  
तिथेरन्यम् । अतिथेरविदिताचारसंभूतित्वेन श्राद्धपात्रत्वाभावात् ।

अत एवातिथ्याधिकारे पराशरः,

न पृच्छेद्भोजनचरणं स्वाध्यायं जन्म चैव हि ।

स्वं चित्तं भावयेत्तस्मिन् व्यासः स्वयमुपागतः ॥

अतएवाह तद्देश्यमित्यादि । एकमपीति बहूनामभावे । वैश्वदे-  
वात्पूर्वमपि भिक्षुकोपस्थितौ तस्मै तदा भिक्षा देयेत्याह—

व्यासः,

अकृते वैश्वदेवे तु भिक्षुके गृहमागते ।

उद्धृत्य वैश्वदेवार्थं भिक्षां दत्त्वा विसर्जयेत् ॥

ब्रह्मचारी यतिश्चैव विद्यार्थी गुरुपोषकः ।

अध्वगः क्षीणवृत्तिश्च षडेते भिक्षुकाः स्मृताः ॥

स्मृत्यन्तरे,

देशं वाऽथ कुलं विद्यां पट्टा योऽन्नं प्रयच्छति ।

न स तत्फलमाप्नोति दत्त्वा स्वर्गं न गच्छति ॥

यमः,

देशं गोत्रं कुलं विद्यामन्नार्थं यो निवेदयेत् ।

वैवस्वतेषु धर्मेषु वान्ताशी स निरुच्यते ॥

अथ नित्यश्राद्धम् ।

बलिदानानन्तरं वसिष्ठः,

श्रोत्रिणाय दत्त्वा ब्रह्मचारिणे चानन्तरं पितृभ्यो दद्यात्ततो  
ऽतिथीन् भोजयेत् ।

एवं च नित्यश्राद्धात्पूर्वं भिक्षुकोपस्थितौ तस्मै भिक्षादानं,  
ततो नित्यश्राद्धादि, ततोऽतिथिभोजनादीति क्रमः । नित्यश्रा-  
द्धात्पूर्वं भिक्षुकानुपस्थितौ तु अग्रेऽपि तदुपस्थितौ भिक्षा देया ।

छन्दोगपरिशिष्टम्,

अप्येकमाशयेद्विप्रं पितृयज्ञार्थसिद्धये ।

अद्वैवं नास्ति चेदन्यो भोक्ता भोज्यमथापि वा ॥

अप्युदधृत्य यथाशक्ति किञ्चिदन्नं यथाविधि ।

पितृभ्योऽथ मनुष्येभ्यो दद्यादहरहर्द्विजे ॥

पितृभ्य इदमित्युक्त्वा स्वधाकारमुदीरयेत् ।

हन्तकारं मनुष्येभ्यस्तदन्ते निनयेदपः ॥

अप्येकं बहूनामभावे एकमपि । अद्वैवं वैश्वदेवश्राद्धवर्जितम् ।

अन्यः अतिथेरन्यः श्राद्धपात्रतायोग्य एकोऽपि भोक्ता नास्ति  
भोज्यं वा ब्राह्मणतृप्तिपर्याप्तं नास्ति तदा स्थाल्यां यथाशक्ति अ-  
न्नमुद्धृत्य पितृभ्यः—

अप्येकं भोजयेद्विप्रं पण्णामप्यन्वहं गृही ।

इत्यादिपुराणवाक्यात्पित्रादिषड्भ्यः मनुष्येभ्यस्तर्पणप्रकर-  
णोक्तेभ्यः मनक्रमनन्दनमनातनकपित्वासुरितोदुपञ्चिशिखेभ्यश्चसं-  
प्तभ्यः सङ्कल्प्य कस्मिंश्चिद् द्विजे दद्यादित्यर्थः । एतेन मनुष्या-  
णां नित्यश्राद्धं नास्तीति महार्णवप्रकाशकारोक्तं निरस्तम् ।

अतएव काष्ठाजिनिः,

नित्यश्राद्धं पितृणां तु मनुष्यैः सह गीयते । इति ।

मनुष्यश्राद्धे ब्राह्मणाः प्राहुमुखाः । “प्राहुमुखमतिथिं भोज-  
येन्मनुष्यार्थम्” इति शृणान्तरात् । दाता तु प्रत्यङ्मुखः । मनुष्या-  
णां वा एषा दिग्प्रतीचीति श्रुतेः ।

मार्कण्डेयपुराणं,

कुर्यादहरहः श्राद्धमन्नाद्येनोदकेन वा ।  
 पितृनुद्दिश्य विर्मास्तु भोजयेद्विप्रमेव वा ॥ इति ।  
 मनुरपि,  
 एकमप्याशयेद्विप्रं पित्रर्थे पाञ्चयज्ञिके ।  
 नचैवान्नाशयेत्किञ्चिद्वैश्वदेवं प्रति द्विजम् ॥ इति ।  
 पाञ्चयज्ञिके पञ्चयज्ञान्तर्गतपितृयज्ञे । अपिशब्दात्सति सम्भ-  
 वे बहूनपि । वैश्वदेवं प्रति किञ्चिद्विजं नाशयेदित्यनेन नित्यश्रा-  
 द्धे विश्वदेवश्राद्धं नाङ्गमित्युक्तं भवति । अतएव—

भविष्योत्तरपुराणे,

अहरहः क्रियते यत्तु तन्निसमिति कीर्त्यते ।

विश्वदेवविहीनं तदशक्ताबुदकेन तु ॥

विश्वदेवविहीनं विश्वदेवश्राद्धहीनम् ।

लघुहारीतोऽपि,

नित्यश्राद्धमदैवं स्यादर्घापिण्डत्रिवर्जितम् । इति ।

नित्यश्राद्धस्यावश्यकत्वमाहुः मनुशातातपौ शाङ्खश्च,

कुर्यादहरहः श्राद्धमन्नाद्येनोदकेन वा ।

पयोमूलफलैर्वापि पितृभ्यः प्रीतिमावहन् ॥

तथा—

योगियाज्ञवल्क्यः,

कुर्यादहरहः श्राद्धमन्नाद्येनोदकेन वा ।

पित्रर्थं वै पितृणां च स्वात्मनः श्रेय इच्छता ॥

प्रचेताः,

नामन्त्रणं न होमं च नाह्वानं न विसर्जनम् ।

न पिण्डदानं न सुराभित्ये कुर्याद्विजोत्तमः ॥

उपवेश्यासनं दत्त्वा संपूज्य कुमुमादिभिः ।

निर्दग्धं भोजयित्वा तु किञ्चिद्दत्त्वा विसर्जयेत् ॥  
होमोऽमौंकरणहोमः । गुरान् विश्वान्देवान् । निर्दग्धम् अदग्ध-  
मन्नम् । अत्र च किञ्चिदिदिनि यथाशक्ति दक्षिणाया विहितत्वात्,  
व्यासेनापि—

नित्यश्राद्धेऽर्घगन्धार्यैर्द्रिजानभ्यर्च्य शक्तिगः ।  
सर्वान् पितृगणान्मम्यक् महैवोद्दिश्य भोजयेत् ॥  
आवाहनस्वधाकारपिण्डार्घ्यकरणैकम् ।  
ब्रह्मचर्यादिनियमो विश्वेदेवास्तथैव च ॥  
नित्यश्राद्धे सजेदेतान् भोज्यमन्नं प्रकल्पयेत् ।  
दत्त्वा तु दक्षिणां शस्त्या नमस्कारैर्विसर्जयेत् ॥  
एकमप्याशयोन्नित्यं पणामप्यन्वहं गृही ।

इत्यत्र दक्षिणाविधानात्,  
भविष्ये तु—

नित्यश्राद्धमदैवं स्याद्दक्षिणापिण्डवर्जितम् । इत्यत्र,  
तथा पुराणान्तरेऽपि—  
नित्यश्राद्धं तु यन्नाम दैवहीनं तदुच्यते ।  
तत्तु पाट्पौरुषं ज्ञेयं दक्षिणापिण्डवर्जितम् ॥

इत्यत्र च दक्षिणायाः पर्युदस्तत्वात्नित्यश्राद्धे दक्षिणाया  
विकल्पः ।

अथातिथ्यविधिः ।

तत्र बलिदानानन्तरं अतिथिनिरिक्षणाय गृहाङ्गणे कञ्चि-  
त्कालं तिष्ठेदित्युक्तम्—

मार्कण्डेयपुराणे,

आचम्य च ततः कुर्यात्प्राज्ञो द्वारावलोकनम् ।

मुहूर्त्तस्याष्टमं भागमुदीक्ष्यो अतिथिर्भवेत् ॥ इति ।

विष्णुपुराणेऽपि,

ततो गोदोहमात्रं वा कालं तिष्ठेद् गृहाङ्गणे ।

अतिधिग्रहणार्थाय तदूर्ध्वं वा यथेच्छया ॥ इति ।

मनुः,

कृत्वैतद् बलिकर्मैवमतिथिं पूर्वमाशयेत् ।

भिक्षां च भिक्षवे दद्यात् विधिवद्ब्रह्मचारिणे ॥

यत्पुण्यफलमाप्नोति गां दत्त्वा विधिवद् गुरोः ।

तत्पुण्यफलमाप्नोति भिक्षां दत्त्वा तु भिक्षवे ॥

भिक्षामप्युदपात्रं वा सत्कृत्य विधिपूर्वकम् ।

वेदतन्त्रार्थविदुषे ब्राह्मणायोपपादयेत् ॥

नश्यन्ति हव्यकव्यानि नराणामविजानताम् ।

भस्मभूतेषु विप्रेषु मोहादत्तानि दातृभिः ॥

विद्यातपःसमृद्धेषु हुतं विप्रमुखाग्निषु ।

निस्तारयति दुर्गाच्च महत्तैश्च किल्बिषात् ॥

गोप्रदानसमं पुण्यं तस्याह भगवान्यमः ।

पूर्वमाशयेत्, नित्यश्राद्धात् । इदं च तस्मिन्कालेऽतिथिमाप्तौ

इति द्रष्टव्यम् । भस्मभूतेष्विति विद्यातपोरहितेषु ।

हारीतः,

सर्वा अस्य देवता गृहानभ्यागच्छन्ति, यस्यैवं ब्राह्मणो वि-

द्वान् गृहमभ्येति तमभ्युत्तिष्ठतः प्राणा देवता अपक्रामन्ति ।

घृहस्पतिः,

प्रीयते स्वागतेनाग्निरशनेन शतक्रतुः ।

पितरः पादशौचेन भोजनेन प्रजापतिः ॥

सत्कृत्य भिक्षवे भिक्षा दातव्या सन्नताय च ।

सन्नतो ब्रह्मचारी ।

शातातपः,

भिक्षां वा पुष्कलं वापि हन्तकारमथापिवा ।

असंभवे सदा दद्यादुद्पात्रमथापिवा ॥

भिक्षादिलक्षणं तत्रैवोक्तं,

ग्रासमात्रां भवेत् भिक्षा पुष्कलं च चतुर्गुणम् ।

पुष्कलानि च चत्वारि हन्तकारं त्रिदुर्बुधाः ॥

मार्कण्डेयपुराणे तु—

ग्रासप्रमाणा भिक्षा स्यादग्रं ग्रासचतुष्टयम् ।

अग्रं चतुर्गुणं प्राहुर्हन्तकारं द्विजोत्तमाः ॥

भोजनं हन्तकारं वा अग्रं भिक्षामथापिवा ।

अदत्त्वा च न भोक्तव्यं यथाविभवमात्मनः ॥

यथाविभवं स्वशक्त्यनुसारेण । भोजनादिषु चतुर्षु मध्ये अन्य-  
तरत् अदत्त्वा न भोक्तव्यम् इत्यर्थः । भिक्षुब्रह्मचारिणोर्भिक्षादान-  
नप्रकारो गौतमेन प्रदर्शितः,

स्वस्तिवाच्य भिक्षादानमपूर्वमिति ।

भिक्षमाणं ब्रह्मचारिणं भिक्षुं वा स्वस्तीति वाचयित्वा जलं  
दत्त्वा भिक्षां दद्यादित्यर्थः । भिक्षोः पुनः आद्यन्तयोरुदकदानं  
कार्यम् ।

तथाच व्यासः,

यतिहस्ते जलं दद्याद्भैक्षं दद्यात्पुनर्जलम् ।

भैक्षं पर्वतमात्रं स्यात् तज्जलं सागरोपमम् ॥ इति ।

आतिथिप्रसारणाने च दोष उक्त आपस्तम्बेन,

स्त्रीणां च प्रसाचक्षणानां समाहितो ब्रह्मचारी इष्टं दत्तं हुनं  
प्रजां पशून् ब्रह्मवर्चसमन्नाद्यं वृक्तं तस्माद्ब्रह्मै ब्रह्मचारिसङ्घं न  
प्रसाचक्षीतेति ।



प्रत्याचक्षणाणामिति । प्रसाख्यानं कुर्वतीनाम् । समाहितो  
वशीकृतान्तःकरणः । ब्रह्मचारीति यतेरप्युपलक्षणम् ।

तथाच व्यासः,

यतिश्च ब्रह्मचारी च पक्वान्नस्वामिनावुभौ ।

तयोरन्नमदन्वा तु भुक्त्वा चान्द्रायणं चरेत् ॥

पुराणेऽपि,

अपूजयंश्च काकुत्स्थ तपस्विनमुपागतम् ।

दुःखाशी च परे लोके स्वानि मांसानि खादति ॥

वृक्ते छिनत्ति ।

पराशरः,

दद्याच्च भिक्षात्रितयं परिव्राट्ब्रह्मचारिणाम् ।

इच्छया च ततो दद्याद्विभवे मस्यवारितम् ॥

नृसिंहपुराणे,

भिक्षां च भिक्षवे दद्यात्परिव्राट्ब्रह्मचारिणे ।

संकल्पितान्नादुद्धृत्य सर्वव्यञ्जनमंयुताम् ॥

अकृते वैश्वदेवे तु भिक्षुके गृहमागते ।

उद्धृत्य वैश्वदेवान्नं भिक्षां दन्वा विसर्जयेत् ॥

वैश्वदेवकृतं दोषं शक्तो भिक्षुर्व्यपोद्धितुम् ।

नतु भिक्षुकृतं दोषं वैश्वदेवो व्यपोहति ॥

अनेन च वैश्वदेवात्पूर्वमागतस्य एकग्रामवासिनः यतेर्ब्रह्म-  
चारिणो वा अतिथित्वाभावेऽपि वैश्वदेवार्थमुद्धृत्यान्नस्यं भिक्षा  
दातव्येत्युक्तं भवति ।

पद्मपुराणे,

यः पात्रपूरणीं भिक्षां यतिभ्यः संप्रयच्छति ।

विमुक्तः सर्वपापेभ्यो नासौ दुर्गतिमाप्नुयात् ॥

ब्रह्मपुराणे,

पूर्वं देवैर्जिता दैत्याः संग्रामाच्च पराङ्मुखाः ।

कपालपाणयो जग्मुः केचिन्नग्नव्रताः स्थिताः ॥

केचिन्मुण्डास्त्वजिनाद्याः काषायवसनास्तथा ।

मात्वताश्च दुराचाराः शौचाचारविवर्जिताः ॥

नरास्थिकेशसंलिप्ताः केचिद् व्याजेन दानवाः ।

यज्ञेषु रक्षसां भागो देय इत्येव संस्मरन् ॥

• विप्रेभ्यो मूर्तिमज्यश्च देवेभ्यश्च गृहाद् बहिः ।

नित्यं सन्पुरुषः कुर्याद्देतेष्वभ्यधिकं तथा ॥

तथा,

पाखण्डिनां चापि न यत्र भिक्षाम्

कुर्वन्ति निन्दां च बहिर्गतानाम् ।

वेदे सम्यक् संस्थितानां च शास्त्रे

शून्याटव्यां भिक्षया वर्त्ततां च

वेदान् पठेत्त्वग्निहोत्राणि सम्यक् व्रतोपनासांश्च चरन्तु कितन् । •

स्पर्द्धां कृत्वा साधुजनेषु निसं घोरानि पापानि ममाचरन्ति ॥

आस्तां किमेभिर्बहुभिः प्रलापैः पाखण्डिनां रोगिणां चाथ मध्ये ।

विकर्मिणो दुष्टतरा भवन्ति दुष्टासु नारीषु यथा पतिग्री ॥

दुःखाकुलं जगदेतद्विचार्यं नमोऽस्तु धर्माय इति ब्रुवंश्च ।

दद्यादन्नं सर्वगतं च विष्णुं प्रणम्य वै द्वादशपर्वमात्रम् ॥

नमोऽस्तु धर्मायेति ब्रुवन् पूर्वोक्तपाखण्डिभ्यः विष्णुबुद्ध्या

गृहाद् बहिः अवश्यं भिक्षां दद्यादिति समुदायार्थः । अतिथिं पूर्व-  
माशयेत् अतिथिं प्रतीक्षतेत्याद्युक्तं, तत्र कोऽसावाततिथिरित्यपेक्षायां

शात्तात्पः,

प्रियो वा यदि वा द्वेष्यो मूर्खः पण्डित एव वा ।

प्राप्तस्तु वैश्वदेवान्ते सोऽतिथिः स्वर्गसंक्रमः ॥ इति । अस्वार्थः ।  
मनुना ।

काममभ्यर्चयेन्नित्यं नाभिरूपमपि त्वरिम ।

द्विषता हि हविर्भुक्तं भवति प्रेत्य निष्फलम् ॥

इति द्वेष्यभोजनं निषिद्धम् ।

तथा स्मृत्यन्तरे,

नष्टशौचे व्रतभ्रष्टे विप्रे वेदधिवर्जिते ।

दीयमानं रुदत्यन्नं किं मया दुष्कृतं कृतम् ॥

इति मूर्खस्यान्नदानं निषिद्धम् । तदपवादार्थमाह यदि वा  
द्वेष्यो मूर्ख इति । वैश्वदेवान्ते प्राप्तोऽविचार्य भोजनीय एवेत्यर्थः ।  
तत्र हेतुः सोऽतिथिः स्वर्गसंक्रमः स्वर्गप्राप्तिमाधनमित्यर्थः ।  
अतिथिशब्दार्थमाह—

मनुः,

एकरात्रं तु निवसन्नतिथिर्ब्राह्मणः स्मृतः ।

• अनित्यं हि स्थितो यस्मात्तस्मादतिथिरुच्यते ॥

यमः,

तिथिपर्वोत्सवाः सर्वे त्यक्ता येन महात्मना ।

सोऽतिथिः सर्वभूतानां शेषानभ्यागतान् विदुः ॥ इति ।

शेषान् तिथिपर्वोत्सवमुद्दिश्यागतान् ।

मार्कण्डेयः,

न मित्रमतिथिं कुर्यान्नैकग्रामनिवासिनम् ।

अज्ञातकुलनामानं तत्काले समुपस्थितम् ॥

बुभुक्षुमागतं श्रान्तं याचमानमकिञ्चनम् ।

ब्राह्मणं प्राहुरतिथिं संपूज्यः शक्तितो बुधैः ॥ इति ।

ब्राह्मणग्रहणं क्षत्रियादिष्युदासार्थम् ।

अत एव मनुः,

ब्राह्मणस्य त्वनातिथिगृहे राजन्य उच्यते ।

वैश्यशूद्रौ सखा चैव ज्ञातयो गुरुरेव च ॥ इति ।

अत्र च शातातपवाक्ये, प्रियो वा यदिवा द्वेष्य इत्यत्र  
मिषस्यातिथित्वाभिधानात् मार्कण्डेयमनुवाक्ये च न मित्रम-  
तिथिं कुर्यादिति सखाचैव ज्ञातयो गुरुरेवचेत्यादिना सख्यादी-  
नामतिथित्वनिराकरणादेवं विज्ञायते, मत्प्रियस्य मच्छिष्यस्य वा  
इदं गृहमिति सम्बन्धं पुरस्कृत्यागतस्य नातिथित्वम् अपुरस्कृत्य  
सम्बन्धं दैवादागतस्य तु तस्य अतिथित्वमिति ।

अत एव मार्कण्डेयपुराणे,

न पृच्छेद् गोत्रचरणं स्वाध्यायं नापि पण्डितम् ।

शोभनाशोभनाकारं तं मन्येत प्रजापतिम् ॥

वर्णमाचारः ।

विष्णुपुराणेऽपि,

स्वाध्यायगोत्रचरणमपृष्ट्वा च तथा कुलम् ।

हिरण्यगर्भबुद्ध्या तं मन्येताभ्यागतं गृही ॥ इति ।

धाता प्रजापतिः धुक्रो वह्निर्भुगणो यमः ।

प्रविश्यातिथिमेते वै भुञ्जतेऽन्नं नरेश्वर ॥ इति ।

एवं दात्रा गोत्रादि न प्रष्टव्यमित्युक्तम् ।

भोक्तुरपि गोत्रादिकथने निषेधमाह —

विष्णुः,

देशं गोत्रं कुलं विद्यामन्नार्थं यो निवेदयेत् ।

वैवस्वतेषु धर्मेषु वान्ताशी स प्रकीर्तितः ॥

आश्वमेधिके,

धृत्पिपासाश्रमाचार्य्य देसकालागताय च ।

संस्कृतान्नं प्रदातव्यं यज्ञस्य फलमिच्छता ॥ इति ।

तथा—

दूराच्चोपागतं श्रान्तं वैश्वदेवउपस्थिते ।

अतिथिं तं विजानीयान्नातिथिः पूर्वमागतः ॥ इति ।

व्यासोऽपि,

आदूरादाश्रमप्राप्तः क्षुत्तृष्णाश्रमकक्षितः ।

यः पूज्यतेऽतिथिः सम्यगपूर्वक्रतुरेवः सः ॥ इति ।

वैश्वदेवउपस्थितामिति तु दिवसविषयम् ।

सायन्तु वैश्वदेवकालेऽन्यकाले वा प्राप्तोऽतिथिरेव ।

तथाच मनुः,

अप्रणोद्योऽतिथिः सायं सूर्योदो गृहमेधिनः ।

काले प्राप्तस्त्वकाले वा नास्यानश्नन् गृहे वसेत् ॥ इति ।

सूर्योद इति । अस्तं गच्छता सूर्येण देशान्तरगमनाशक्तिमुत्पाद्य

गृहं प्रापित इत्यर्थः ।

प्रचेता अपि,

यः प्राप्तो वैश्वदेवान्ते सायं वा गृहमागतः ।

देववत्पूजनीयोऽसौ सूर्योदः सोऽतिथिः स्मृतः ॥ इति ।

तथा याज्ञवल्क्योऽपि,

अप्रणोद्योऽतिथिः सायमपि वाग्भुत्णोदकैः । इति ।

वसिष्ठः,

ततोऽतिथिन्भोजयेत् श्रेयांसं श्रेयांसमानुपूर्व्येण ।

यो यो जात्याद्युन्कृष्टस्तं तं प्रथमं पूजयेदित्यर्थः ।

मनुर्विष्णुश्च प्रथमे,

संप्राप्ताय त्वतिथये प्रदद्यादासनोदके ।

अन्नं चैव यथाशक्ति सत्कृत्य विधिपूर्वकम् ॥

अन्नं हुत्वा विधानेन यत्पुण्यफलमश्नुते ।  
 तेन तुल्यं विशिष्टं वा ब्राह्मणे तर्पिते फलम् ॥  
 मन्त्रकर्मविपर्यासाद् दुरितात् दुर्गतादपि ।  
 तत्फलं नश्यते कर्त्तुरिदं न श्रद्धया हुतम् ॥  
 शिलादप्युज्ज्वलितो निस्यं पञ्चाग्नीनपि जुह्वतः ।  
 सर्वं सुकृतमादत्ते ब्राह्मणोऽनर्चितो वसन् ॥  
 तृणानि भूमिरुदकं वाक् चतुर्थी च सूत्रता ।  
 एतान्यपि सतां गेहे नोच्छिद्यन्ते कदाचन ॥ इति ।

संप्राप्त्याय आमन्त्रणं विना स्वयम् । विधिपूर्वकम् अतिथिपूजो-  
 क्तप्रकारेण । अन्नं हुत्वेति । अग्राविति शेषः । मन्त्रेति । मन्त्रक-  
 र्मविपर्यासाद्यद् दुरितं दुर्गतास्कर्त्तुर्व्यभिचाराच्च यद् दुरितं तस्मात् ।  
 तत्फलं होमफलम् । इदंनेति । अतिथये श्रद्धया यद्दत्तं दत्तमिदम् आ-  
 सनादि तत् न नश्यतइत्यनुपङ्गः । शिलात् लूनमस्यशेषात् क्षेत्र-  
 पतितान् उज्ज्वल उच्चिन्वतः । अनेन दरिद्रेणाप्यतिथिपूजनं  
 कर्त्तव्यमित्युक्तम् । सूत्रता प्रिया मत्या ।

आश्वमेधिके,

माङ्गोपाङ्गांस्तथा वेदान् पठतीह दिनेदिने ।  
 नचातिथिं पूजयति तथा स पठति द्विजः ॥  
 पाकयज्ञैर्भूहायज्ञैः सोममस्थाभिरेव च ।  
 ये यजन्ति न चार्चन्ति शृङ्गेरतिथिमागतम् ॥  
 तेषां यशोभिकामानां दत्तमिष्टं च यज्ञवेत् ।  
 तथा भवति तत्सर्वमाशया हतया हुतम् ॥ इति ।  
 अत्र सुकृतहन्यभिधानं दुष्कृतप्राप्तेरप्युपलक्षणम् ।  
 अनपवोक्तं तत्रैव,  
 वैश्वदेवान्तिके प्राप्तमतिथिं यो न पूजयेत् ।

स चण्डालत्वमाप्नोति सद्य एव न संशयः ॥

विष्णुरपि,

अतिथिर्यस्य भद्राशो गृहस्थस्य तु गच्छति ।

तस्मात्सुकृतमादाय दुष्कृतं तु प्रयच्छति ॥ इति ।

शाङ्खलिखितावपि,

गोदोहनमात्रं कालमन्वाकाङ्क्षेदतिथिः श्रोत्रियो देवव्रती  
यतिधर्मा नैष्ठिकः समानवृत्तिर्षोऽन्यो वा आगच्छेत् तस्मिन्काले  
तमर्चयित्वाऽश्रीयात् कृशवृत्तेरपि ब्राह्मणोऽनश्नन् सुकृतमादत्ते  
पर्यश्रतः पूजां कुर्वन्ति ।

अतिथिधर्ममाह । गोदोहनकालमिति । श्रोत्रियः एकशाखाया  
अध्येता । देवव्रती उपकुर्वाणकः । यतिधर्मा ब्रह्मचर्येणैव कालं ने-  
प्यामीत्येवंसंकल्पवान् ब्रह्मचारी । समानवृत्तिः तुल्यजीवनोपायः ।  
गृहस्थधर्ममाह । तमर्चयित्वाऽशनीयात् । पर्यशनतः अतिथिं परि-  
त्यज्याशनतः कृशवृत्तेरपि । तस्मादतिथेः पूजां कुर्वन्तीति ।

तथा—

प्रार्थयन्ते यथा सर्वे निपानं मृगपक्षिणः ।

एवं गृहस्थं संपन्नं प्रार्थयन्तीह साधवः ॥

नावमन्येत विद्वांसं ब्राह्मणं ब्राह्मणो ह्यग्निरिवाप्रमेयः सर्वं  
एव यथा प्रणीतश्चापणीतश्चाग्निर्है वैवतमेवं विद्वांश्चाविद्वांश्च  
ब्राह्मणः पूज्य एव सर्वेषां यत्र हि ब्राह्मणो न भुङ्क्ते तद्भुतमप्यग्नाव-  
हुतमेवास्य तद्द्विस्तत्र देवा अपि न गृह्णन्ति स्वं भागम् । अतिदेवा  
हि ब्राह्मणाः ब्राह्मणानां प्रसादाद्येवा अपि स्वर्गमजयन् ।

प्रणीतो वैदिकसंस्कारसंस्कृतः । अतिदेवाः देवेभ्योऽप्य-  
तिशायिताः ।

पुनः शाङ्खलिखितौ,

वयोवर्णविद्यातपःसंपन्नाय पाद्यमर्घमाचमनीयमन्नविशेषांस्तस्मै शक्तिनो दद्यात् सहासीत प्रदोषेऽनुज्ञाप्य क्षयीत पूर्वं प्रतिबुध्येत प्रस्थितमनुव्रजेत् । समेत्य न्यायतो निवर्त्तेत वेद्युद्यानारामसभाप्रपातडागदेवगृहमहागमस्थाननदीनामन्यतमस्मिन्स्थानं प्रदक्षिणं कुर्यात् वाचमुत्सृज्य पुनर्दर्शनायेति ।

न्यायतः समेत्य ज्येष्ठं पादमंग्रहणादिना समं कनिष्ठं वा आलिङ्गनादिना मिलित्वा । वेद्यादीनामन्यतमस्मिन्स्थाने पुनर्दर्शनायेत्युक्त्वा तं प्रदक्षिणं कुर्यादित्यर्थः । महागमस्थानं महाद्रुमस्थानम् ।

पराशरोऽपि,

अतिथिं तत्र संप्राप्तं पूजयेत् स्वागतादिना ।

तथाऽऽसनप्रदानेन पादप्रक्षालनेन च ॥

श्रद्धया चान्नदानेन मिथप्रश्नोत्तरेण च ।

गच्छतश्चानुयानेन प्रीतिमुत्पादयेद् गृही ॥

यमः,

चक्षुर्दयान्मनो दद्याद्राचं दद्याच्च मूत्रताम् ।

उत्थाय चामनं दद्यात्स धर्मः पञ्चलक्षणः ॥

उत्थायेति श्रोत्रियातिथिविषयम् । ब्राह्मणापाधीयानायामनमुद्रकमन्नमिति देयम् प्रत्युत्तिष्ठेद्भिवाद्यश्चेदिति आपस्मन्भवचनावत् इतिशब्दोऽन्येषामुपचाराणां संग्रहार्थः । अभिराद्यश्चेत् अभिवादनयोग्यः श्रोत्रियश्चेत्तदा प्रत्युत्तिष्ठेदिति योजना ।

आपस्तम्बः,

अग्निरिव ज्वलदतिथिरभ्यागच्छति धर्मेण वेदानामकैकां शास्त्रामधीत्य श्रोत्रियो भवति स्वधर्मयुक्तं कुटुम्बिनमभ्यागच्छति धर्मपुरस्कारो नान्यप्रयोजनः सोऽतिथिर्भवति तस्य पुजायां शान्तिः



स्वर्गः पुष्टिश्च । तमभिमुखोऽभ्यागम्य यथावयः समेत्य तस्याम-  
नमाहरेत् । शक्तिविषये नाबहुपादमासनं भवतीत्येके । तस्य पादौ  
प्रक्षालयेत् । शूद्रमिथुनाविसेके अन्यतरोऽभिषेचने स्यात्तस्योदकमा-  
हारयेन्मृन्मयेनेत्येके । नोदकमाहारयेदममावृत्तोऽध्ययनात्संष्टिश्चा-  
त्राधिका सान्त्वयित्वा तर्पयेत् रसैर्भक्ष्यैरद्भिरवराद्धैनेत्येव । आवमथं  
दद्यादुपविश्यामुपस्तरणमुपस्थानं सावस्तरणमभ्यञ्जनं चेति ।  
अन्नसंस्कर्त्तारमाहूय त्रीहीन्यवान्वा तदर्थांनिर्वपेत् । उद्धृतान्यवेक्षेत  
इदं भूयो नेदमिति । भूय उद्धरेत्येव ब्रूयात् । द्विपतो वा नान्नमश्नी-  
यात् । दोषं दोषेण वा मीमांसमानस्य मीमांसितस्य वा । पाप्मानं हि  
स तस्य भक्षयतीति विज्ञायते । स एष प्राजापत्यः कुटुम्बिनो यज्ञः  
प्रततः, योऽतिथिनामग्निः स आहवनीयो यः कुटुम्बे स गार्हपत्यः  
यस्मिन्पच्यते सोऽन्वाहार्यपचनः ॥ ऊर्जं पुष्टिं प्रजां पशूनिष्ठापूर्तमिति  
गृहाणामश्नाति यः पूर्वोऽतिथेरश्नाति । पयउपसेचनमन्नमाग्निष्टोमसं-  
मितं सर्पिषा षोडश्युक्थ्यसंमितं मांसेन द्वादशाहसंमितमुदकेनाप्रजा-  
वृद्धिरायुश्च प्रिया अप्रियाश्चातिथयः स्वर्गं लोकं गमयन्तीति  
विज्ञायते । स यत्प्रातर्मध्यन्दिने सायमिति ददाति सवनान्येव तानि  
भवन्ति यदुत्तिष्ठत्युदवस्यत्येव तत् यत्सांत्वयति सा दक्षिणा प्र-  
ज्ञस्ता यत्संसाधयति ते विष्णुक्रमाः यदुपावर्त्तते सोऽवभृथ इति  
ब्राह्मणम् । राजानं चेदतिथिरभ्यागच्छेत् श्रेयसीमस्मै पूजामात्मनः  
कारयेत् । आहिताग्निश्चेदतिथिरभ्यागच्छेत् स्वयमेत्य ब्रूयात्, व्रात्य  
क्वावात्सीरिति व्रात्योदकमिति व्रात्यं तर्पयंस्त्विति । पुराऽग्निहो-  
त्रस्य होमादुपांशु जपेद् व्रात्य यथा ते मनस्तथाऽस्त्विति व्रात्य  
यथा ते यज्ञस्तथाऽस्त्विति व्रात्य यथा ते प्रियं तथाऽस्त्विति व्रा-  
त्य यथा तेऽतिकामस्तथा तेऽस्त्विति यस्योद्धृतेष्वग्निषु अतिथि-  
रभ्यागच्छेत्स्वयमेनमभ्युपेस ब्रूयाद् व्रात्यातिष्ठज होष्यामीति । अति-

सृष्टेन होतव्यमनतिसृष्टश्चेज्जुहुयाद् दोषं ब्राह्मणमाह । एकरात्रं  
 चेदतिथिं वासयेत्पार्थिवाल्लोकानभिजयति । द्वितीययाऽऽन्तरिक्षयां  
 स्तृतीयया दिव्यान् चतुर्थ्या परावतो लोकान् । अपरिमिताभिरपरि-  
 भितान् लोकानभिजयतीति विज्ञायते । अममुदितश्चेदतिथिर्ब्रूवाण  
 आगच्छेदासनमुदकमन्नं श्रोत्रियाय ददामीसेवं दद्यादेवमस्य स-  
 मृद्धं भवति । येन कृतावसथः स्यादतिथिर्न तं मन्युत्तिष्ठेत् प्रस-  
 वरोहेद्वा पुरस्ताच्चेदभिवादिनः । शेषभोज्यतिथीनां स्यान्न रसान्गृहे  
 भुञ्जीतानवशेषमतिथिभ्यः । नात्पार्थमभिरूपमन्नं पाचयेत् इति ।  
 स्वधर्मयुक्तं स्ववर्णाश्रमविहिताचारयुक्तमाश्रमपुरस्कारः धर्मतीर्थया-  
 त्रादिकं पुरस्कृत्यैव आगच्छति न तु अन्नमात्रलोलुपतया । यथावयः  
 समेष ज्येष्ठस्वकनिष्ठस्वानुसारेण पादोपसङ्ग्रहणादिना मिलित्वा ।  
 शक्तित्रिपयं नाबहुपादमासनं भवति । शक्तौ मसाम् अबहुपादं  
 द्विपदपीठादि आसनं न देयमाशुद्रमिथुनौ शूद्रद्रव्यमातयोर्मध्ये अ-  
 न्यतराऽभिषेचने पादमक्षालनार्थम् उदकाधाने व्याप्रियेता तस्या-  
 तिथेरुदकमाहारयेदर्थम् । मृन्मयेनेत्येके । नोदकमाहारयेत्, मृन्मये-  
 नेत्यनुपङ्गः । अपितु तैजसेनेति स्वयं मन्यते । अथयनादसमा-  
 वृत्तो ब्रह्मचारी चेदतिथिः समागच्छेत् तदा अर्घ्यदानानन्तरं  
 संवृत्तिः कर्तव्या । यत्र तस्य मदाभ्यस्तं तत्र तेन सह किञ्चित्  
 पाठित्वा सान्त्वयित्वा पाठानन्तरम् अभिजनादिभिः स्तुतिं कृत्वा तं  
 तर्पयेद्गर्भक्षयैः । अशक्तौ अद्भिरवराद्ध्येनेत्येव जघन्यकल्पेनाद्भिरपि  
 तर्पयेदित्यनुपङ्गः । आवसथं वसतिस्थानम् । उपरिशय्या खट्वादि-  
 का उपस्तरणं तूलिकादि । उपधानं सावस्तरणम् । उपधानं गेन्दुकादि  
 अवस्तरणम् तूलिकोपरिपटः । अभ्यञ्जनम् तैलादि । दद्यादिसनु-  
 षङ्गः । ग्रीहीन्धवान्वेति तृप्तिमाधनद्रव्योपलक्षणम् । उद्धृतानि  
 भोजनपात्रेषु कृतानि अन्नानि । अवेक्षेत् इदं भूयोनेदमिति । अस्मै

भोक्त्रे इदं पर्याप्तं नेदं भूय इत्यनुषङ्गः । भूय उद्धरेत्येव ब्रूयात्  
 पुनः परिवेषयेत्येव ब्रूयात् । अन्नमंस्कृत्चारमिसनुषङ्गः । द्विषन्  
 द्विषतो वा नान्नमश्नीयात् । स्वयं द्वेषकर्त्ता सन् द्वेषकर्मीभूतस्य  
 द्वेषकर्त्तुर्वा स्वयं द्वेषकर्मीभूतः सन् अन्नं नाश्नीयात् । एवमेव  
 दोषं स्नेयादि स्वस्मिन् मीमांसमानस्य सम्भावयतः आत्मना वा  
 दोषेण दोषवत्तया मीमांसितस्यान्नं नाश्नीयादित्यनुषङ्गः । तत्र  
 हेतुः।पाप्मानं हीति। योऽतिथीनामग्निः औदर्यः । प्रिया अप्रिया-  
 श्चातिथयः प्रिया इष्टाः अप्रिया उदासीनाः । आत्मनः श्रेयसीम  
 आत्मनः उत्कृष्टाम् । व्रात्य कावात्सीरिति । व्रते साधुः व्रासः । कावा-  
 त्सीरिति कुशलप्रश्नमन्त्रः । व्रात्योदकमित्युदकदानमन्त्रः । अग्नि-  
 होत्रहोमात्प्रागागतेऽतिथौ गार्हपत्यदेशे स्थित्वोपांशु जपेत् व्रात्य  
 यथा तइत्यादिकान्मन्त्रान् । उद्धृतेष्वग्निषु होमात्पूर्वम् अतिथि-  
 प्राप्नौ । अतिसृज होप्यामि आज्ञापय होप्यामि । अतिसृष्टेन  
 आज्ञमेन । ब्राह्मणं विधायको वेदभागः।परावतःसुम्नस्य परा मात्रा  
 येषु तान् परावतः । अत्रच अतिथेर्बहुदिनं स्थापने पूजने च  
 फलभूयस्त्वमुक्तम् । पूर्वं तु पूर्वस्मिन् दिने आगतस्य दिनान्तरे  
 नातिथित्वमित्युक्तम् । तेनैवं विज्ञायते दिनान्तरे तस्य पूजने फ-  
 लोत्कर्षः, अपूजने अतिथिर्यस्य भग्नाश् इति निषेधविषयत्वं नास्ति ।  
 असमुदितः विद्यावित्तादिहीनः अतिथिरस्मीति ब्रुवाणश्चेदा-  
 गच्छेत् तदा श्रोत्रियाय ददामीति भावयित्वा दद्यात् । येन गृहि-  
 णा। कृतावसथः दत्तवासः । तं दृष्ट्वा नाभ्युत्तिष्ठेत् स्वद्वारादितो न  
 प्रसवरोहेत् । अतिथिभ्य आगन्तुभ्योऽनवस्थाप्य रसान् लवण-  
 क्षीरादीन् साकल्येन न भुञ्जीत ।

अतिथिवत् भिक्षुकयोर्यतिब्रह्मचारिणोरपि पूज्यतामाह—

मनुः,

अपूर्वः सुव्रती विप्रो ह्यपूर्वश्चातिथिस्तथा ।

वेदाभ्यासरतो निखं त्रयोऽपूर्वा दिनेदिने ॥ इति ।

सुष्ठु व्रतं मोक्षमाधनीभूतो नियमो यस्य स सुव्रती यतिः ।  
वेदाभ्यासरतो ब्रह्मचारी । तदर्थत्वात्तस्याश्रमस्य । तावुभावप्यपूर्वौ  
अतिथिवत्पूज्यावित्यर्थः । एवम्,

ब्राह्मणस्य त्वनतिथिगृहे राजन्य उच्यते ।

इति पूर्वोक्तमनुवचनाद्राजन्यस्य ब्राह्मणगृहेऽतिथित्वाभावेऽपि  
ब्राह्मणं प्रति सति वैभवे पूज्यतामाह—

पराशरः,

यस्य छत्रं ह्यश्वैव कुञ्जरारोहमृद्धिमत् ।

ऐन्द्रं स्थानमुपासीत तस्मात्तं न विचारयेत् ॥ इति ।

अत्र च पूर्वोक्तत्रयाण्ययोः आतिथ्यं कुर्वन् इति पदद्वयस्य  
श्रवणात्तदत्राप्यनुपज्यते । तथाच यस्य छत्रं ह्यश्वं वर्तते तस्य,  
अनयोश्च राजचिह्नत्वाद्वाङ्ग इत्यर्थः । आतिथ्यं कुर्वन् ब्राह्मणः ।  
कुञ्जरस्यैरावतादेः आरोहणं यस्मिन् ऋद्धिमत्तममृद्धम् । ऐन्द्रं स्थानम्  
उपासीत तस्मात्तं न विचारयेत् जातिकुलाचारैर्हीनस्यास्य पूजा  
कर्त्तव्या वा नवेति न विचारयेदपि तु फलकामेन ईश्वरविभूति-  
त्वात् पूजनीय एव । अत एवोक्तं भगवता,

यद्यद्विभूतिमत्तत्त्वं श्रीमद्दृजिनमेववा ।

तत्तदेवात्रगच्छ त्वं मम तेजोऽशमम्भवत् ॥ इति ।

एवं भिक्षुवदेव क्षीणवृक्ष्यादीनामपि पूज्यत्वमाह—

व्यासः,

यतिश्च ब्रह्मचारी च विद्यार्थी गुरुपोषकः ।

अध्वगः क्षीणशक्तिश्च षड्भेते भिक्षुकाः स्मृताः ॥ इति ।

विद्यार्थी स्नानोत्तरमपि विद्यापरायणः ।

पुराणेऽपि,

व्माधितस्यार्थहीनस्य कुटम्बात्प्रच्युतस्य च ।

अश्वानं वा प्रपन्नस्य भिक्षाचर्या विधीयते ॥ इति ।

आतिथ्याकरणे प्रत्यवायमाह—

पराशरः,

वैश्वदेवविहीना ये आतिथ्येन बहिष्कृताः ।

सर्वे ते नरकं यान्ति काकयोर्नि व्रजन्ति च ॥ इति ।

रौरवादिनरकं भुक्त्वा काकयोर्नि व्रजन्ति । वैश्वदेवान्ते आ-  
गतस्य सर्वस्यापि भोज्यतां स एवाह,

पापो वा यदि चाण्डालो विप्रध्नः पितृघातकः ।

वैश्वदेवे तु सम्प्राप्तः सोऽतिथिः स्वर्गसंक्रमः ॥

पापो गोवध्याद्युपपातकी । एतेषां भोजनीयत्वमेव न त्वशेषा-  
तिथ्यसत्कारार्हत्वम् । ब्राह्मणगृहे क्षत्रियादीनामप्यतिथित्वाभाव-  
प्रतिपादनात् ।

आश्वमौधिकेऽपि,

चाण्डालो वा श्वपाको वा कालेयः कश्चिदागतः ।

अनेन पूजनीयश्च परत्र हितमिच्छता ॥ इति ।

पूजनीयत्वं भोजनीयत्वमात्रम् । अत एव—

विष्णुधर्मोत्तरे,

चाण्डालो वाथ पापो वा शत्रुर्वा पितृघातकः ।

देशे कालेऽभ्युपगतो भरणीयो मतो मम ॥ इति ।

भरणीयत्वमात्रमेवोक्तं न तु पूजनीयत्वम् ।

आपस्तम्बः,

अतिथिं निराकृत्य यत्रगते भोजने स्मरेत्ततो विरम्योपोष्य  
श्रोभृते यथामनसं तर्पयित्वा संसाधयेत् यानवन्तमायानं याव-

स्नानुजानीयादितरमप्रतिभायां सीम्नो निवर्त्तेत ।

अतिथिं निराकृत्य अतिथिधर्मेणागतं केन चाद्विस्मरणादिना निमित्तेन भोजनमकारयित्वा यत्र गते भोजने स्मरेत् स्वयं भोजनार्थम् उपविष्टः मन्यावति जाते भोजने अतिथिं स्मरेत् तत एव भोजनाद्विस्मेत् । उपोष्य मायं भोजनमकृत्वा स्थातव्यम् । श्वोभूते यथासनसं तर्पयित्वा प्रभाते तमतिथिं यस्मिन्यस्मिन्नस्य रुचिर्भवेत्तेन तेन तर्पयित्वा संसाधयेत् अनुव्रजेत् । तत्र विशेषमाह यानवन्तम् अश्वानुजानीयानयुक्तमतिथिं यावद्यानमनुव्रजेत् । यावन्स्नानुजानीयादितरमयानवन्तं यावन्नानुजानीयात् न ज्ञापयेत् तावत् संसाधयेदित्यनुपङ्गः । अर्पातभायामिति । यदित्वतिथेरनुज्ञातुं प्रतिभा न भवति तदा ग्राममीमान्तं गन्वाऽननुज्ञातोऽपि निवर्त्तेत ।

हारीतः,

अतिथिश्च यदागच्छेद्यतिर्वैखानमः समानवृत्तिः स्नातको वा तस्य स्वागतमर्घ्यपाद्याचमनीयमासनं च प्रदाय याश्चोपध्वयः सन्निहितास्ताश्चोपहरेत् तं प्रयान्तमनुक्रामन् विष्णुक्रमाननुक्रामति मोदन्तेऽस्य पितरः पितामहाः प्रापितामहाः तेनानुज्ञातो निवर्त्तेत वसेच्चेद्विधिवत्परिचरणम् ।

वैखानमो वानमस्थविशेषः । स्नातकोऽकृतविवाहः । समानवृत्तिपदेन गृहस्थस्योक्तत्वात् । ओपध्वयो व्रीक्षादयः ।

पुनः हारीतः,

विश्वरूपं ब्रह्म द्विविधमाहुः परं शब्दब्रह्म च ब्रह्म सर्वा देवता ब्रह्ममयत्वात् ब्रह्ममभवाद्ब्रह्मण्यधिकाराच्च ब्राह्मणाः सर्वदेवता भवन्ति यन्मैयस्यै देवतायै ब्राह्मणस्नर्पयति तांतां प्रीणानि ब्राह्मणस्य वैतृप्तिं देवाः पितरोऽनुवृत्त्यन्ते स च स्कन्धो न व्ययते न यानयामी भवति ब्राह्मणाः कारणं न हि ब्राह्मणाभिभावाना-

मग्निर्हव्यं वहति नचास्य देवताः पितरः प्रतिगृह्णन्ति ब्राह्मणाकारणाभिभाविनां नायं लोको न पर इत्याचार्याः । यज्ञोपवीतिनो देवाः प्राचीनावीतिनः पितरो विद्यास्नाता आग्नेया व्रतस्नाता ऐन्द्राः उभयस्नाता वैश्वानराः सर्वा अस्य देवता गृहमागच्छन्ति । यस्यैवं विद्वान् ब्राह्मणो गृहमध्येति तमनभ्युत्तिष्ठतः प्राणदेवता अपक्रामन्ति अतः प्राणैः पापीयान् यातयामत्वमुपैति तस्मै यदाह स्वागतमिति तेन गृहदेवताः प्रीणाति यदासनादिभिरर्चयति अग्नीन् यज्ञं च तेन प्रीणाति यत्पादाभिषेचनं कुरुते पितृस्तेन प्रीणाति यदन्नेनाभिपूजयति प्रजापतिं तेन प्रीणाति यदेनं यान्तमनुयाति श्रेयस्यो ब्रह्मवर्चस्यस्तेन सर्वान् कामानवाप्नोति ।

अनभ्युत्तिष्ठतः अभ्युत्थानमकुर्वतः । प्राणैः प्राणदेवताभिः अपक्रान्ताभिः हेतुभूताभिः पापीयान् । यातयामत्वं जीर्णत्वम् ।

अतिथिप्राप्तौ अन्नाभावे आपस्तम्बेनोक्तम्,

काले स्वामिनावन्नार्थं न प्रत्याचक्षीयातामभावे भूमिरुद्वतृणानि कल्याणी वागित्येतानि वै सतोऽगारे न क्षीयन्ते कदाचनेति ।

बृहतिथिसमवाये—

मनुनोक्तम्,

आसनावसथौ शय्यामनुव्रज्यामुपासनम् ।

उत्तमेषूत्तमं ब्रूयाद्दीने हीनं समे समम् ॥ इति ।

अन्नादिकं तु सममेवैकपङ्क्तौ ।

यदाह हारीतः,

विद्यातपोधिकानां तु प्रथमासनमुच्यते ।

पङ्क्तौ महास्थितानां तु भोजनादिं समं स्मृतम् ॥ इति ।

विषमदाने दोषमाह—

वसिष्ठः,

यद्येकपक्षौ विषमं ददाति स्नेहाद्भयाद्वा यादे वाऽर्थहेतोः ।

वेदेषु दृष्टामृषिभिश्च गीतां तां ब्रह्महत्यां मुनयो वदन्ति॥इति ।

अदत्तभक्षणे दोष उक्तः—

मार्कण्डेयपुराणे,

मांसमन्नं तथा शाकं गृहे यच्चोपपादितम् ।

न वै स्वयं तदश्रीयादतिथिं येन नार्चयेत् ॥ इति ।

मनुरपि,

न वै स्वयं तदश्रीयादतिथिं यन्न भोजयेत् ।

धन्यं यज्ञस्यमायुष्यं स्वर्ग्यं चातिथिपूजनम् ॥ इति ।

विष्णुरपि,

यथा सर्वेषां वर्णानां ब्राह्मणः प्रभुः स्त्रीणां च भर्ता तथा

गृहस्थस्यातिथिः तत्पूजायां स्वर्गमाप्नोति ।

तथा,

स्वाध्यायेनाग्निहोत्रेण यज्ञेन तपसा तथा ।

नावाप्नोति गृही लोकान्वया त्वतिथिपूजनात् ॥

तथा,

ब्रह्मचारी यतिर्भिष्णुर्जीवन्त्येते गृहाश्रमात् ।

तस्माद्भ्यागतमतिथिं गृहस्थो नावमानयेत् ॥ इति ।

अत्र वसिष्ठः,

अथापि ब्राह्मणाय राजन्याय वा महोक्षं वा महाजं वा

पचेत् एवमस्यातिथ्यं कुर्वन्ति ।

अत्र यद्यपि गृहागतश्रोत्रियतृप्त्यर्थं गोवधः कर्त्तव्य इति श्रूयते तथापि कलियुगे नायं धर्मः, किंतु युगान्तरे ।

तथार्चिक्तं ब्रह्मपुराणे,



दीर्घकालं ब्रह्मचर्यं धारणं च कमण्डलोः ।  
 गोत्रान्मातुः सपिण्डाद्वा त्रिवाहो गोवधस्तथा ॥  
 नराश्वमेधौ मद्यं च कलौ ऋषयं द्विजातिभिः । इति ।  
 बौधायनः,

सायंप्रातर्यदन्नः स्यात्तेनाग्नेन विश्वदेवं बलिमुपहृत्य ब्राह्म-  
 णक्षत्रियवैश्यशूद्रानभ्यागतान्यथाशक्त्या पूजयेत् । यदि बहूनां  
 न शक्नुयादेकस्मै गुणव्रते दद्याद्यो वा प्रथममागतः स्यात् ।

यदन्नः स्यात् यदन्नभुग्भवति तेन अग्नेन । विश्वदेवं विश्वे अनेके  
 देवा यस्मिन् तं बलिमित्यर्थः । यदा बहूनां दातुं न शक्नुयात्  
 तदा एकस्मै गुणव्रते दद्यात् । युगपत् आगमने गुणव्रते दानं  
 क्रमागमने प्रथमागतायेति व्यवीस्थतो विकल्पः ।

शङ्खलिखितौ,

नाब्राह्मणोऽतिथिर्ब्राह्मणस्य श्रोत्रियाय गुणव्रते आतिथ्यं  
 राजन्यवैश्याभ्यां मित्रवत् शूद्रायानृशंस्यार्थमातिथ्यं यथावत् ।  
 आतिथ्यं कर्त्तव्यमिति शेषः । मित्रवत् अन्नमात्रं देयमित्यर्थः ।  
 आनृशंस्यार्थम् अनुकूलार्थम् । ब्राह्मणस्य सर्वश्रेष्ठत्वमाह—

शातातपः,

जन्मनैव महाभागो ब्राह्मणो नाम जायते ।  
 नमस्यः सर्वभूतानां वर्णश्रेष्ठः पिता गुरुः ॥  
 नास्त्येषां पूजनीयोऽन्यस्त्रिषु लोकेषु कश्चन ।  
 तपोविद्याविशेषेण पूजयन्ति परस्परम् ॥  
 अन्योऽन्यं गुरवो विप्रा अन्योऽन्यातिथयः स्मृताः ।  
 अन्योऽन्यमुपकुर्वन्ति तारयन्ति तरान्ति च ॥  
 यो हि यां देवतामिच्छेदाराधयितुं कथंचन ।  
 सर्वोपायप्रयत्नेन स तोषयतु ब्राह्मणान् ॥

देवता द्रव्यभूतेषु क्वचित्काश्चित्प्रतिष्ठिताः ।  
 ब्राह्मणो देवताः सर्वाः अतस्तं परिपूजयेत् ॥  
 आमनाशनशय्याभिराङ्गिर्मूलफलेन वा ।  
 नास्य कश्चिद्रमेद्रेहे शक्तितोऽर्चिता भुवि ॥  
 पाखण्डिनो विकर्मस्थान्बैडालव्रतिकान् शठान् ।  
 हेतुकान्वकवृत्तींश्च वाङ्मात्रेणापि नार्चयेत् ॥  
 द्रव्यभूतेष्विति । ताम्रादिद्रव्यप्रभेदेषु । क्वचित् केषुचित्स्थानेषु । काश्चिद्देवताः प्रतिष्ठिता इति मन्वन्वः । पाखण्डिनो वेदब्राह्मणमार्थानुप्रातारः । विकर्मस्थाः आश्रमस्थायन्व अनापदि आश्रमधर्मानुप्राणसागिनः । बैडालव्रतिकाः “धर्मध्वजी मदा तुच्छ” इत्यादिना मनुना उक्ताः । शठाः समर्थाः अपि व्याजेन कर्मसागिनः । हेतुका वेदविरुद्धतर्कनिष्ठाः । बकवृत्तयः वस्तुतः शान्त्यादिरहिता अपि बहिः शान्त्यादिप्रदर्शकाः “अथोदृष्टिर्नैकृतिक” इत्यादिना मनुनोक्ताः । नार्चयेदित्यभिधानात्तेषाम् अतिथिवत् पूजनमात्रं निषिध्यते नतु भिक्षा । नमोऽस्तु धर्मायेति ब्रुवन् पाखण्डिभ्यः गृहार्हः विष्णुबुद्ध्या दद्यादित्युक्तत्वात् ।

दक्षः,

आश्रमे तु यतिर्यस्य विश्राम्यति मुहूर्त्तकम् ।

किन्तस्यान्येन धर्मेण कृतकृत्यो हि स स्मृतः ॥

जन्मप्रभृति यत्पापं गृहस्येन तु सञ्चितम् ।

निर्माज्जयति तत्सर्वमेकरात्रोपितो यतिः ॥

तथा,

नाग्निहोत्रेण दानेन नोपवासोपलेपनैः ।

देवताः परितुष्यन्ति यथाचातिथिपूजने ॥

अतिथिः पूजितो यत्तु ध्यायेच्च मनसा शुभम् ।

न तत्क्रतुशतैर्वापि तुल्यमाहुर्मनीषिणः ॥

यमः,

आपि शाकं पचानस्य शिलोज्छेनापि जीवतः ।

स्वदेशे परदेशे वा नातिथिर्विमना भवेत् ॥

तथा,

अतिथिं पूजयेद्यस्तु श्रान्तं चादृष्टपूर्वकम् ।

सदृषं गोशतं तेन दत्तं स्यादिति मे मतिः ॥

याज्ञवल्क्यः,

अध्वनीनोऽतिथिर्ज्ञेयः श्रोत्रियो वेदपारगः ।

मान्यावेतौ गृहस्थस्य ब्रह्मलोकमभीप्सतः ॥

अध्वनीनः सततम् अध्वगामी ।

गौतमः,

आचार्यपितृव्यसखीनां निवेद्य वचनक्रिया ऋत्विगाचार्यश्व-  
शुरपितृव्यमातुलानामुपस्थाने मधुपर्कः संवत्सरे पुनर्यज्ञविवाहयो-  
रर्वाक् राज्ञश्च श्रोत्रियस्याश्रोत्रियस्यासनोदके ।

आचार्यपितृव्यसखीनाम्, आचार्यः उपनीय तु यः क्षीण्य  
मिश्रादिना याज्ञवल्क्योक्तलक्षणः, एतेषां सिद्धमन्नादि निवेद्य  
वचनक्रिया ते यद् ब्रुवते तत्करणम् । ऋत्विगादीनां तूपस्थाने  
गृहागमने सति मधुपर्केण पूजा कर्तव्या । संवत्सरे प्रथमा-  
गमनापेक्षया अतीते सतीति शेषः । पुनःशब्दः मधुपर्कपूजाभ्यास-  
विधानार्थः । यज्ञविवाहयोरर्वाक् आपि संवत्सरात् । पुनरित्यत्रापि  
सम्बध्यते । राज्ञश्च श्रोत्रियस्य मधुपर्केण पूजा कार्या । अश्रो-  
त्रियस्य पुनः राज्ञः आसनोदके एव नतु मधुपर्कः ।

तथाच मनुः,

राजर्त्विक्स्नातकगुरुप्रियश्चशुरमातुलान् ।

अर्चयेन्मधुपर्केण ततः संवत्सरात्पुनः ॥  
 राजा च श्रोत्रियश्चैव यज्ञकर्मण्युपस्थिते ।  
 मधुपर्केण सम्पन्नो नत्वपङ्कइति स्थितिः ॥

मनुविष्णु,

स्ववामिनीः कुमारंश्च रोगिणो गर्भिणीस्तथा ।  
 अतिथिभ्योऽग्रएवैतान्भोजयेद्विचारयन् ॥  
 अदत्त्वा तु य एतेभ्यः पूर्वं भुङ्क्ते विचक्षणः ।  
 स भुञ्जानो न जानाति श्वश्रुर्भ्रैर्जगृधिमात्मनः ॥  
 अग्रे प्रथमम् ।

गौतमः,

भोजयेत्पूर्वमतिथिकुमारव्याधितगर्भिणीस्ववामिनीस्थविरान्  
 जघन्यांश्चात्मनः पूर्वमेतान्भोजयेत् ।

स्ववामिन्योऽविवाहितदुहितरः । स्थविराः वृद्धाः । जघ-  
 न्याः भृत्साः । अत्रच यदतिथेः पूर्वमात्मनं तदभ्यर्हितत्व-  
 प्रतिपादनार्थम् । यच्च मनुविष्णुवाक्ये स्ववामिन्यादिभोजन-  
 स्यातिथिभोजनात्पूर्वभावित्वमुक्तम्, तदपि क्षुधातुराणाम् अव-  
 श्यभोजनीयत्वार्थं नतु तत्रैव तात्पर्यम् । अदत्त्वा तु य एतेभ्य इति  
 वाक्यशेषे दातुः पूर्वभोजननिन्दाश्रवणात् । तदनुरोधेन तस्य  
 पुरस्ताद्भोजनविधानएव वाक्यस्य तात्पर्यमवगम्यते । तेजो वै घृत-  
 मिति घृतप्रशंसाश्रवणादिव अक्ताः शर्करा उपदधातीतिवाक्यस्य  
 घृतविधाने । उभयपरत्वे वाक्यभेदप्रसङ्गात् । तस्माद्ब्रह्मचर्यस्यापि  
 तात्पर्यं दम्पसोः शेषभोजनएव । अतिथिकुमारादीनां तु भोजने पौ-  
 र्वापर्यमनियतम् ।

अतएव यमः,

विद्वानाग्निपरो नित्यमर्चयेत्पितृदेवताः ।

गुरुनतिथिबालांश्च तर्पयेत्पूर्वमेव तु ॥  
 आत्मानं तर्पयेत्पश्चान्नियतो वाग्यतः शुचिः ।  
 स्त्रीशूद्रं तर्पयेत्पश्चादेव धर्मः सनातन  
 तथा,

अमृताशी भवेन्नित्यं विघसाशी तथा पुनः ।  
 अमृतं यज्ञशेषं तु हविष्यं भोजनं स्मृतम् ॥  
 भृत्यशेषं तु योऽश्रीयात् तमाहुर्विघसाशिनम् ।  
 भर्तुं योग्यो भृत्यः अवश्यपोषणीयः ।

मनुः,

भुक्तवत्सु च विपेषु स्वेषु भृत्येषु चैव हि ।  
 भुञ्जीयातां ततः पश्चादवशिष्टं तु दम्पती ॥  
 देवानृषीन्मनुष्यांश्च पितृनाशाश्च देवताः ।  
 पूजयित्वा ततः पश्चाद् गृहस्थः शेषभुग्भवेत् ॥  
 एवमतिथ्यादीन्पूजयतो गृहस्थस्य सर्वश्रेष्ठत्वमाह—  
 दक्षः,

देवैश्चैव मनुष्यैश्च तिर्यग्भिश्चोपजीव्यते ।

- गृहस्थः प्रसहं यस्मात्तस्मात् श्रेष्ठो गृहाश्रमी ॥  
 त्रयाणामाश्रमाणां च गृहस्थो योनिरुच्यते ।  
 सीदमानेन तेनैव सीदन्तीहैव ते त्रयः ॥  
 मूलं प्राणो भवेत्स्कन्धः स्कन्धाच्छाखेति पल्लवाः ।  
 मूलेनैव विनष्टेन सर्वमेतद्विनश्यति ॥  
 तस्मात्सर्वप्रयत्नेन रक्षणीयो गृही सदा ।  
 राज्ञा चान्यैस्त्रिभिः पूज्यो माननीयश्च सर्वदा ॥  
 अन्यैः त्रिभिः ब्राह्मणवैश्यशूद्रैः । पूज्यो घनादिभिः ।  
 माननीयः आसनाभिवादानादिभिः ।

बृहस्पतिः,

आश्रमाणां समुत्पत्तिर्वर्धनं पालनं तथा ।

गृहस्थाज्जायते सम्यक् तस्मात्सोऽभ्यधिकः स्मृतः ॥

मनुः,

यस्मात्त्रयोऽप्याश्रमिणो ज्ञानेनाग्नेन चान्वहम् ।

गृहस्थैरेव धार्यन्ते तस्माज्ज्येष्ठो गृहाश्रमी ॥

वसिष्ठः,

चतुर्णांमाश्रमाणां तु गृहस्थस्तु त्रिशिष्यते ।

यथा नदीनदाः सर्वे सागरे यान्ति संस्थितिम् ॥

एवमाश्रमिणः सर्वे गृहस्थे यान्ति संस्थितिम् ।

यथा मातरमाश्रित्य सर्वे जीवन्ति जन्तवः ॥

एवं गृहस्थमाश्रित्य सर्वे जीवन्ति जन्तवः ।

आतिथ्यादिकमकुर्वतो निन्दामाह—

यमः,

अयं स केवलं भुङ्के यः पचत्यात्मकारणात् ।

इन्द्रियपीतिजननं वृथापाकं विवर्जयेत् ॥

मनुः,

अयं स केवलं भुङ्के यः पचत्यात्मकारणात् ।

यज्ञशिष्टाशनं ह्येव सतामन्नं विधीयते ॥

यज्ञाः पञ्चमहायज्ञाः ।

यमपैठीनसी,

नात्मार्थं पाचयेदन्नं नात्मार्थं घ्रातयेत् पशून् ।

देवार्थं ब्राह्मणार्थं च पचमानो न लिप्यते ॥

जाबालः,

अस्नाताशी मलं भुङ्के अजपी पूयशोणितम् ।

४५८ वीरमित्रोदयस्याह्निकप्रकाशे

अहुत्वा तु कृमीन्भुङ्क्ते अदन्वा विषभोजनम् ॥

अन्नदानं प्रकृत्य व्यासः,

ग्रासमप्येकमन्नस्य यो ददाति दिनेदिने ।

स्वर्गलोकमवाप्नोति नरकं न च पश्यति ॥

द्वाविमौ पुरुषौ लोके सूर्यस्योपरि तिष्ठतः ।

अन्नप्रदाता दुर्भिक्षे सुभिक्षे वस्त्रहेमदः ॥

अग्नौ हुत्वा विधानेन यत्पुण्यफलमाप्यते ।

तेन तुल्यं विशिष्टं वा ब्राह्मणे तर्पिते फलम् ॥

ब्राह्मणेष्वाक्षयं दानमन्नं शूद्रे महाफलम् ।

अन्नदानं हि शूद्रे च स्याद्विभे वा ऽविशेषतः ॥

अत्र देवलः,

अघृतं भोजयन्विभ्रं स्वगृहे सति सार्षपि ।

परत्र निरयं घोरं गृहस्थः प्रतिपद्यते ॥

मृष्टमन्नं स्वयं भुक्त्वा पश्चात्कदशनं नरः ।

ब्राह्मणान्भोजयेन्मूर्खो निरये चिरमावसेत् ॥

चिष्णुः,

कृत्वाऽपि पातकं कर्म यो दद्यादन्नमर्थिने ।

ब्राह्मणाय विशेषेण न स पापेन युज्यते ॥

व्यासः,

वेदविद्याव्रतस्नाते श्रोत्रिये गृहमागते ।

क्रीडन्सोषधयः सर्वा यास्यामः परमां गतिम् ॥ इति ।

महाभारते,

घासमुष्टिं परगवे सार्धं दद्यात्तु यः सदा ।

अकृत्वा स्वयमाहारं स्वर्गलोकं स गच्छति ॥

स्वर्गलोकगमनकामः परगवे सार्धं घासमुष्टिं ददद्यादित्यर्थः ।

तत्र मन्त्रः ब्रह्मपुराणे उक्तः,  
 सौरभेयः सर्वहिताः पवित्राः पुण्यराशयः ।  
 प्रतिगृह्णन्तु मे घासं गावस्त्रैलोक्यमातरः ॥  
 दद्यादनेन मन्त्रेण गवां घासं सदैव हि ।  
 गवां कण्डूयनं घासं घ्रासमाह्निकमेव च ।  
 दत्त्वा भवेन्महापुण्यं गोप्रदानसमं नृणाम् ॥  
 भविष्यपुराणे,  
 तृणोदकादिसंयुक्तं यः प्रदद्याद्गवादिभ्यः ।  
 कपिलाशतदानस्य फलं विद्यान्न संशयः ॥  
 पञ्चभूते शिवे पुण्ये पवित्रे सूर्यमंभवे ।  
 प्रणीच्छेदं मया दत्तं सौरभेयि नमोऽस्तुते ॥  
 इत्यतिथिपूजा ॥

अथ भोजनविधिः ।

तत्र दक्षः,  
 पञ्चमे च तथा भागे संविभागो यथार्हणः ।  
 देवपितृपनुष्याणां कीटानां चोपदिश्यते ॥  
 संविभागं ततः कृत्वा गृहस्थः श्वेपभुग् भवेत् ।  
 संविभागः संविभज्य प्रतिपादनं, देवपित्रादियुगवैश्वदेवादि-  
 क्रियां कृत्वा भोक्तव्यमित्यर्थः । भोजनं चेत्यं कार्यमित्वाह-  
 षौभायनः,  
 सुप्रक्षालितपाणिपादोऽप आचम्य शुचौ संवृते देशे ऽन्नमु-  
 पसंगृह्य कामक्रोधलोभमोहानपहस्य सर्वाभिरङ्गुलीभिः शब्दमकु-  
 र्वन् प्राश्नीयात् । न पिण्डशेषं पाश्यामुन्मृजेत् । मांसमत्स्यतिलम-  
 धुसंसृष्टं प्राश्याप उपस्पृश्याग्निमभिस्पृशेदिति ।  
 संवृते देशे वस्त्रादिना परिवेष्टिते देशेऽत्यर्थः । उपसंगृह्णाति । उप-



नीतिमन्त्रं समीपस्थे पात्रे सम्यक् प्रीतिपूर्वकं गृहीत्वैत्यर्थः । शब्द-  
मकुर्वन् शीतकारादिध्वनिमकुर्वन् । पिण्डशेषम् अशितुं गृहीतस्य  
ग्रासस्य शेषमित्यर्थः । मांसेति । मांसादिसंस्पृष्टान्नप्राशने शुद्धा-  
चमनं कृत्वाऽग्निः स्पृष्टव्य इति विशेषः ।

देवलोऽपि,

स्नात्वा प्रक्षाल्य पादौ च स्रग्गन्धालंकृतः शुचिः ।

पञ्चयज्ञावशिष्टं तु भुङ्क्ते यः सोऽमृताशनः ॥

उपलिप्ते शुचौ देशे पादौ प्रक्षाल्य वाग्यतः ।

प्राङ्मुखोऽन्नानि भुञ्जीत शुचिः पीठमधिष्ठितः ॥ इति ।

स्मृत्यर्थसारे,

गोमयं मृन्मयं वाऽऽश्वत्थं पालाशमाकर्कमयोवर्द्धं पीठं वर्जयेत् ।

ब्रह्मपुराणे,

विशेद्धोजनभूमिं तु सुप्रक्षालितपाणिमान् ।

आसनस्थस्तु यो दर्पात् पङ्क्तिमध्ये उपस्पृशेत् ॥

स सर्वेषां तु यत्पापं तत्र गृह्णाति नराधमः ।

तस्माद्बहिरुपस्पृश्य आचान्तः प्रविशेत् गृहम् ॥

उपलिप्य समे स्थाने शुचौ श्लक्ष्णासनान्विते ।

चतुरस्रं त्रिकोणं तु वर्त्तुलं चार्द्धचन्द्रकम् ॥

कर्त्तव्यमानुपृच्छेण ब्राह्मणादिषु मण्डलम् ।

ब्रह्मरुद्रेन्द्रचन्द्रार्कवसवो मण्डलान्तरात् ॥

निवेदितं नरैरन्नं तस्माद् गृह्णन्ति नान्यथा ।

अकृत्वा मण्डलं ये तु भुञ्जते ऽधमयोनयः ॥

तेषां तु यक्षरक्षांसि हरन्त्यन्नस्य तद्वलम् । इति ।

उपस्पृशेत् आचामेत् । गृहं यत्र भुञ्जते तदित्यर्थः ।

चिष्णुपुराणे,

नैकवस्त्रधरो नार्द्रपाणिपादो नरेश्वर ।

विद्युद्धवदनः मीनो भुञ्जीत न विदिद्भुमुखः ॥

प्राङ्मुखोदङ्मुखो वापि नचैवान्यमना नरः ।

विदिद्भुमुखः आग्नेयादिकोणाभिमुखः ।

आयुष्यं प्राङ्मुखो भुङ्क्ते यशस्यं दक्षिणामुखः ।

श्रियं प्रत्यङ्मुखो भुङ्क्ते ऋतं भुङ्क्ते ह्युदङ्मुखः ॥ इति ।

आयुष्यम् आयुषे हितम् । यशस्यं यशमे हितम् । श्रियम् ऋतम् इत्यत्रोभयत्रेच्छान्नियध्याहारः । ऋतं मर्त्यं यज्ञं वा । एवं च प्राङ्मुखोदङ्मुखत्वयोः त्रिण्यपुराणस्थवचने फलामंयोगेन विधानात् मनुवचने च फलमंकीर्त्तनात् नित्यत्वं काम्यत्वं च । दक्षिणामुखत्वप्रत्यङ्मुखत्वयोस्तु फलार्थतयैव विधानात् केवलकाम्यत्वम् । एवं च भुञ्जीत नैवेद् च दक्षिणामुखो न च प्रतीचीमभिभोजनीयः ।

इति वामनपुराणस्थनिषेधो निष्कामविषयः । सकामस्य आयुष्यं प्राङ्मुख इत्यादिना दक्षिणामुखत्वप्रत्यङ्मुखत्वयोर्विधानात् । अयं च दक्षिणामुखनिषेधो जीवनमातृविषयः । पुष्टिकामं प्रकृत्य वाग्पतो दक्षिणाभिमुखो भुञ्जीत अनायुष्यं त्वेवंमुखस्य भोजनं मातुरुपदिशन्तीति आपस्तम्बवचनादिनि कल्पतरुः । मातुरनायुष्यमित्यन्वयः ।

स्मृत्यर्थसारे भोजनं प्रकृत्याक्तं,

न विदिद्भुमुखो न दुष्टपङ्क्तौ, जलनृणाग्निभस्मपयिस्तम्भैः पङ्क्तिभिद्यतइति ।

हारीतः,

नाभिशयने नामने वाऽश्रीयात् न कार्णायमे न मृत्पात्रे न भिन्नावकीर्णे इति ।

अभिशयने उपरिशयने खट्वादाँ । आमने पीठादाँ । अन्नं प-

कृत्येति शेषः । कार्णायसे लोहपात्रे । भिक्षे स्फुटिते । अवकीर्णं  
शुद्धभोजनादिनाऽपवित्रिते ।

यमः,

प्राङ्मुखोऽन्नानि भुञ्जीत पञ्चार्द्रो वाग्यतः शुचिः ।

भुञ्जीत आर्द्रपादस्तु नार्द्रपादः स्वपेन्निशि ॥

पञ्चार्द्रः पाणिद्वयं चरणद्वयं मुखं चेति पञ्चार्द्राणि यस्य सः

पञ्चार्द्रत्वम् अभिधाय पुनरार्द्रपादताभिधानमादरातिशयार्थम् ।

आश्वमेधिके,

आर्द्रपादस्तु भुञ्जीयात् प्राङ्मुखश्चासने शुचौ ।

पादाभ्यां धरणीं स्पृष्ट्वा पादनैकेन वा पुनः ॥

विष्णुपुराणे,

स्नातो यथावत्कृत्वा तु देवर्षिपितृतर्पणम् ।

प्रशस्तरत्नपाणिस्तु भुञ्जीत प्रयतो गृही ॥ इति ।

प्रशस्तरत्नानि गारुडादीनि ।

मनुः,

सायम्प्रातर्मनुष्याणामशनं देवनिर्मितम् ।

नान्तरा भोजनं कुर्यादग्निहोत्रसमो विधिः ॥

अत्र सायम्प्रातः शब्दौ रात्रिदिवसपरौ ।

तथाच छंदोगपरिशिष्टे कात्यायनः,

मुनिभिर्द्विरशनमुक्तं विप्राणामन्त्यत्रासिनां नित्यम् ।

अहनि च तथा तमस्विन्यां सार्धप्रहरयामान्तः ॥

अत्राहःशब्दः पञ्चमभागपरः । प्रागुक्तदसत्राक्ये पञ्चमभागे  
भोजनविधानात् । दिवा रात्रौ च क्रियमाणत्वेन अग्निहोत्रसम-  
त्वम् । अन्तराभोजननिषेधो मूलफलादेरन्यत्र ।

तथाचापस्तम्बः,

दिवा न भुञ्जीतान्यत्र मूलफलेभ्य इति ।

चकारः पुनःशब्दार्थे ।

ब्रह्मपुराणे,

पात्रेष्वन्नानुरूपेषु पुत्रभृत्यानुजैः मह ।

भूमौ पात्रं प्रतिष्ठाप्य मौनैर्नात्रं तु भोजयेत् ॥

पवित्रपाणिः पुण्यं च लभेत्तत्राद्यमर्षणम् ।

अन्नानुरूपेषु स्वविभवानुसारेण मौवर्णराजतादिषु । अद्यमर्षण-  
गम् अद्यमर्षणजन्यं फलम् । क्वचित् जपेदिति पाठः । तत्राद्यमर्षणं  
मुख्यमेव ।

तथा,

वामेन पाणिना पात्रं गृहीत्वा तु भुवि स्थितम् ।

तेजोसीति जपस्त्वन्नं प्रणमेतोदितं च यत् ॥

मार्कण्डेयपुराणे,

उपघातादृते दोषं नान्नम्योदीरयेत् बुधः ।

उपघातः श्वकाकादिस्पर्शरजस्वलादिदर्शनादिः ।

ब्रह्मपुराणे,

अपोशानं तु गृह्णीयात् सर्वतीर्थमयं हि तत् ।

अमृतोपस्तरणमसि विष्णोरन्नमयस्य च ॥

हस्तेन लङ्घयेन्नान्नं सोदकेन कदाचन ।

दम्भाद् यो लङ्घयेत् भुञ्जन् तेनान्नं निहतं भवेत् ॥

हतं चान्नमभक्ष्यत्वं तस्य याति दुरात्मनः ।

पञ्चग्रासांस्तु भुक्त्वाऽऽदौ क्वचित् वेदमनि संकटे ॥

पात्रमुदभृश शेषं तु भक्षयेत् संकरात् भयात् ।

असीत्नन्तरं स्वाहाकारः कार्य इति केचित् ।

व्यासः,

भूमौ पात्रं प्रतिष्ठाप्य यो भुङ्क्ते वाग्यतः शुचिः ।

भोजने भोजने निसं त्रिरात्रफलमश्नुते ॥

न्यस्तपात्रस्तु भुञ्जीत पञ्चग्रासान् महामुने ।

शेषमुद्धृत्य भोक्तव्यं श्रूयतामत्र कारणम् ॥

विपुषां दोषसंस्पर्शः पादचैलरजस्तथा ।

सुखेन भुङ्क्ते विप्रो ऽपि पित्रर्थं तु न लुप्यते ॥ इति ।

विपुषां मुखविन्दूनां पादयोः पतनेन दोषसंस्पर्शः । तथा भोजनपात्रे पादयोः चैलस्य च रज उद्धृत्य भोजने न प्रसज्यतइ-  
त्यर्थः । अभुग्नप्रपुत्रतया च सुखेन भुङ्क्तेत्यर्थः । अत्र उद्धृत्य भोजने  
विपुषां दोषसंस्पर्श इत्यादिना कारणसंकीर्तनात् दोषाप्रसक्तौ न  
पात्रोद्धरणम् । स्मृत्यर्थसारे प्राणाहुत्यूर्ध्वमुद्धृत्य पात्रं यन्त्रे विनिक्षि-  
पेदिति निस्रवदुद्धरणश्रवणादावश्यकमुद्धरणमिति केचित् । पित्रर्थं  
तु न लुप्यतइति । पित्रर्थं भूमिपात्रप्रतिष्ठापनं न लोपनीय-  
मित्यर्थः ।

तथाच ब्रह्मपुराणे,

पित्रे कर्मणि भुञ्जानो भूमौ चात्रं न चालयेत् । इति ।

स्मृत्यर्थसारे,

यदा प्राणाहुत्यूर्ध्वं पात्रमुद्धरेत् भूमौ निधाय गण्डूषं पिबेत् ।

ब्रह्मपुराणे,

प्राणेभ्यस्त्वथ पञ्चभ्यः स्वाहाप्रणवसंयुताः ।

पञ्चाहुतीस्तु जुहुयात् प्रलयामिनिभेषु च ॥

प्राणाः प्राणापानव्यानोदानसमानाः । स्वाहाप्रणवसंयुताः

स्वाहान्ताः प्रणवाद्याः ॐप्राणाय स्वाहेत्यादिरूपा इत्यर्थः ।

प्रलयामिनिभेष्विति । एवं ध्यातव्यमित्यर्थः । भोजने च बलिदान-  
मुक्तं भविष्यपुराणे,

भोजनात्किञ्चिदन्नाद्यं धर्मराजाय वै वलिम् ।  
 दत्त्वाऽथ चित्रगुमाय मेतेभ्यश्चेदमुच्चरन् ॥  
 यत्र कचन संस्थानां क्षुत्तृणोपहतात्मनाम् ।  
 प्रेतानां तृप्तयेऽक्षय्यमिदमस्तु यथामुखम् ॥ इति ।  
 यत्रकचनेत्यादित्राक्यमुच्चरन् प्रेतेभ्यो वलिं दद्यादित्यर्थः ।  
 स्मृत्यर्थसारे,  
 प्राणाद्गतौ घृताभावे पश्चात् घृतं न भुञ्जीत ।  
 ब्रह्मपुराणे,  
 भुक्त्वाऽमृतापिधानार्थं पिबेत्तोषं सकृत्सकृन् ।  
 येनान्नं न भवेन्नष्टं जीवभूतं जगत्त्रये ॥  
 एवं भुञ्जन् मदा विप्रो ज्ञातिप्राधान्यमाप्नुयात् ।  
 गोभिलः, ऋतं त्वा मत्पेन परिपिञ्चामीति सायं, मयं  
 त्वर्तेन परिपिञ्चामीति प्रातः ।

अन्तश्चरामि भूतेषु गुहायां विश्वतोमुखः ।  
 त्वं यज्ञस्त्वं वपट्कारस्त्वं ब्रह्मा त्वं प्रजापतिः ॥  
 आपो ज्योती रसोऽमृतं ब्रह्म भूर्भुवः स्वरोममृतोपस्तरणममी-  
 त्यपः पीत्वा दशहोतारं मनमाऽनुस्मृत्य मत्वरं पञ्च ग्रामान् गृह्णी-  
 यात् । प्राणाय स्वाहेति गार्हपत्यमेव तेन जुहोति । अपानाय स्वा-  
 हेति अन्वाहार्यपचनमेव तेन जुहोति । व्यानाय स्वाहेति आहव-  
 नीयमेव तेन जुहोति । उदानाय स्वाहेति मध्यमेव तेन जुहोति ।  
 समानाय स्वाहेति आवमध्यमेव तेन जुहोतीति ।

ऋतभिति । अनेन मन्त्रेण सायमन्नं परिपिच्येत्यर्थः । एव-  
 मग्रेऽपि ।

स्मृत्यन्तरे,  
 अन्नं ब्रह्मा रसो विष्णुर्भोक्ता देवो महेश्वरः ।

एवं ध्यात्वा तु यो भुङ्के अन्नदोषैर्न लिप्यते ॥

हारीतः,

अथ ब्राह्मणानां भोजनविधिं प्रवक्ष्याम्यहं स्नातो ऽहतवा-  
साः पवित्रात्मा प्राङ्मुख आसीनः पाणी प्रक्षाल्य दशहोतारं  
निगद्येन्द्र गच्छ स्वाहेति, ध्यायेदव्यक्तं पुरुषम् अप्तेजोऽसीति,  
अन्नाद्यमाह्नियमाणमभिमन्त्रयेत् द्यौस्त्वा ददात्विति, दीयमानं भृस्त्वा  
प्रतिशृङ्गात्विति प्रतिशृङ्ख, अग्निरस्मि जन्मना जातवेदा घृतं मे चक्षुर-  
मृतं मआसन् । अर्कस्त्रिद्धातू रजसो विमानो जस्रो घर्षोहविरस्मि नामा ॥  
अहमस्मि प्रथमजा ऋतस्य पूर्वं देवेभ्यो अमृतस्य नाभिः । यो मा  
ददाति स इ देवमावाः अहमन्नमन्नमदन्तमाग्नि ॥ इत्यन्नमभिमन्त्रयेत् ।

अन्तश्चरसि भूतेषु गुहायां विश्वतोमुखः ।

त्वं यज्ञस्त्वं वपदकार आपो ज्योती रमोऽमृतम् ॥

ब्रह्मभूर्भुवःस्वरोममृतोपस्तरणमसीत्यपः प्राश्य प्राणाय स्वाहेत्येकैक-  
याऽऽहुत्या सर्वान् प्राणान् प्रीणाति समस्ता निगिरेदथ मैत्रायमाणे  
मातिम् आयुषे स्वाहेति दशैताः प्राणाहृतीरायुष्कामो भुञ्जीतैवं यथा  
ह्याह यथाकामं समश्नुते अन्तश्चरमीत्याभिधाय इदममृतयोर्नौ सत्ये  
ज्योतिषि परमात्मनि जुहोमि स्वाहेति प्राणा आत्मानं तेन प्राणा-  
नाप्यायस्वेति हृदयदेशमालभ्य जपति प्राणानां ग्रन्थिरसि  
इति प्राणदेशं विष्णोर्जठरमसीति नाभिदेशं यो देवानामसि श्रेष्ठ-  
उदग्रस्तं पितरो मृषाऽमृतमस्मभ्यं रुद्रेतदस्तु हुतं ततः स्वाहेति  
पुनरपि हृदयदेशमालभ्य जपति सावित्रीं चानुभाष्य त्रिरापो  
वसाना बहूना च स भुक् सकर्मानुवाककर्मेषु प्रीयतां विश्वभुगिति  
स्वाध्यायेनाव्यक्तं पुरुषं मूत्रपुरीषे रथ्यामात्रस्य श्मशानं  
चाचान्तः पुनराचामेव एवं यो ब्राह्मणो भुङ्क्ते स पुण्यतमो भ-  
वति पण्डित्कपावनो भवति उभयतः पक्षाणि तर्पयति मनुष्यांश्च

र्पयति अभोज्यस्यान्नं पुनाति ब्रह्मणः सायुज्यं गच्छत्येवं त्वाहेति ।

दशहोता चित्तिः स्मृक् चित्तमाज्यमित्यादिको मन्त्रः । इन्द्र गच्छ स्वाहेति मन्त्रान्तेन चित्तिः स्मृगित्यादि दशहोतृमन्त्रप्रदर्शनम् । एतं मन्त्रमुच्चार्य । अव्यक्तं पुरुषं जगत्कारणम् । प्राणानिति प्राणापान-  
व्यानादानममानानां ग्रहणम् आहुतिग्रहणमनामिकाद्भृगुष्टग्राह्यान्न-  
ग्रहणार्थमाक्षिसाहुतिं निगिरेन्न दन्तभिन्नां कुर्याद् । अपरा दशाहुतयः  
आयुषे स्वाहेत्येवमादथाः काम्याः । यथाकाममित्यनेनैतदुक्तं, शोषा-  
हुतिषु निगरणनियमो नास्ति । सावित्रीं त्रिरुच्चार्यापो वसानामि-  
त्यादिमन्त्रेणाव्यक्तं पुरुषं ध्यायेत् । एवंभूतेति कर्त्तव्यताके भोजने  
वैश्वानरविदोऽधिकार इत्युपनिषद्वेदिनः । अयं चार्थः पुण्यतमो  
भवतीत्याद्यनुवादेन सूचितः ।

भोजने पात्राण्याह पैर्ठीनाम्भिः,

सौवर्णे राजने ताम्रे पद्मपत्रपलाशयोः ।

भोजनेभोजने चैव त्रिरात्रफलमश्नुते ॥

एक एव तु यो भुङ्क्ते विमले कांस्यभाजने ।

चत्वारि तस्य वर्धन्ते आयुः प्रज्ञा यशो बलम् ॥ इति ।

ताम्रपात्रं गृहिव्यनिरिक्तविषयम् । गृहस्थस्य तन्निषेधात् । ,

तथाच वृद्धमनुः,

ताम्रपात्रे न भुञ्जीत भिन्नकांस्ये मलाविले ।

पलाशपद्मपात्रेषु गृही भुक्तैन्दवं चरेत् ॥

ऐन्दवं चान्द्रायणम् । अत्र पलाशनिषेधो बल्लीपलाशाविषयः ।

पद्मपत्रनिषेधस्तु स्थलपुष्करविषयः ।

बल्लीपलाशपात्रे च स्थलजे पौष्करे तथा ।

गृहस्थश्चेत्तु नाश्नीयाद् भुक्त्वा चान्द्रायणं चरेत् ॥

इति वचनात् ।



तथा स्मृत्यन्तरेऽपि,

कदलीगर्भपत्रे च पद्मपत्रे जलास्पृशि ।

वल्लीपलाशपत्रे च भुक्का चान्द्रायणं चरेत् ॥

कांस्यपात्रं तु गृहस्थमात्रविषयम् । यत्पादेस्तन्निषेधात् ।

यथाह प्रचेताः,

ताम्बूलाभ्यञ्जनं चैव कांस्यपात्रेऽन्नभोजनम् ।

यतिश्च ब्रह्मचारी च त्रिधना च विवर्जयेत् ॥ इति ।

एक एव तु यो भुङ्कति । यदि तस्मिन्पात्रेऽन्यः कदाऽपि

न भुङ्कित्यर्थः । सौवर्णादिपात्रेषु विशेषो व्यासेनोक्तः,

सौवर्णं राजतं ताम्रं पात्रं शुक्तिजशङ्खजे ।

अश्मजं स्फाटिकं चैव न भेदाद् दोषमर्हति ॥ इति ।

निषिद्धपत्राण्याह व्यासः,

वटाकाश्वत्थपर्णेषु कुम्भीतिन्दुकपत्रयोः ।

कोविदारकरञ्जे च भुक्का चान्द्रायणं चरेत् ॥

प्रचेताः,

मृन्मये पर्णपृष्ठे वा कार्पासे तान्तवे तथा ।

नाश्रीयान्न पिबेच्चैव न करे न तथा मणौ ॥ इति ।

भविष्ये,

न मुक्तकेशैर्भोक्तव्यं न नग्नः स्नानमाचरेत् ।

सुप्तव्यं नैव नग्नं नचोच्छिष्टस्तु संविशेत् ॥

स्मृत्यन्तरे,

अस्पृश्यस्पर्शनं कृत्वा यदा भुङ्के गृहाश्रमी ।

अकामतस्त्रिरात्रं स्यात् पदूरात्रं कामतश्चरेत् ॥

स्मृत्यन्तरे,

पालाशे पद्मजे पत्रे स्वर्णरूप्ये तथैव च ।

यः करोत्यशनं तस्य प्राजापत्यं दिनेदिने ॥  
भोजनकाले जलपात्रं दक्षिणतो निधातव्यम् । तदाह—

वृहत्पराशरः,

वामहस्ते धृते पात्रे दक्षिणे चाम्भमि स्थिते ।

स्वाहान्तैः प्रणवाद्यैश्च स्वनाम्ना वायुभिः पुमान् ॥

जिनात्मा योजितः पट्टः पडाहृत्या हृतं चरेत् ।

पट्टः प्राणादिपञ्चकापेक्षया पट्ट इत्यर्थः । पट्टी आहुतिः

ब्रह्मणे स्वाहेति ।

स्मृत्यन्तरे,

दक्षिणं यः परित्यज्यं वामे नीरं निधापयेत् ।

अभोज्यं तद्भवेदन्नं पानीयं मुग्धा समम् ॥

भोजने मौनं कर्त्तव्यमित्युक्तं व्यास्येन,

स्नास्यतो वरुणः शक्तिं जुह्वतोऽग्निर्हेत् श्रियम् ।

भुञ्जतो मृत्युरायुष्यं तस्मान्मौनव्रतं चरेत् ॥

स्नानादिषु वरुणादयः शक्त्यादिकं हरन्ति । तस्मान् स्ना-  
नादिषु त्रिषु मौनं कर्त्तव्यम् इत्यर्थः । यत्तु अत्रिणा भोजनं  
प्रकृत्योक्तं,

मौनं व्रतं महाकष्टं हुंकारेण विनश्यति ।

तथामानि महादोषस्तस्मान्न नियतं चरेत् ॥ इति,

तत्र काष्ठमौनाभिप्रायम् । प्राणाहुतिषु तु काष्ठमौनमाचरेत् ।

पञ्चग्रामान्महामौनं प्राणाद्याप्यायनाय तत् ।

इति विष्णुपुराणवचनान् । महामौनामिति सर्वथा ध्वनिनिवृ-

त्तिरभिमतता ।

अनिन्दनं भक्षयेन्नित्यं वाग्पतोऽन्नमकुन्मयन् ।

पञ्चग्रामान्महामौनं प्राणाद्याप्यायनं हि तत् ॥

इति वृद्धमनुस्मृतौ वाग्यमपभिधाय महामौनकीर्तनात् ।

वाग्यमनेऽपवाद उक्तः स्मृत्यन्तरे,

यवीयान् सपिता चैव भुक्त्वा श्राद्धिकभोजनम् ।

प्राणाग्निहोत्रादन्यत्र नासौ मौनं समाचरेत् ॥

स्मृतिसञ्जर्घा,

पात्रस्य धारणं मौनं सजेच्च भ्रातृमान् गृही । इति ।

आश्वमेधिके,

मौनी वाऽप्यथवा ऽमौनी प्रहृष्टः संयतेन्द्रियः ।

भुञ्जीत विधिवद्विप्रो नचोच्छ्रष्टानि चर्वयेत् ॥

प्राणाहुतिषु विशेषमाह शौनक्रः,

तर्जनीमध्यमाङ्गुष्ठलग्ना प्राणाहुतिर्भवेत् ।

मध्यमानामिकाङ्गुष्ठैरपाने जुहुयात् बुधः ॥

कनिष्ठानामिकाङ्गुष्ठैर्वानि तु जुहुयाद्ध्रुविः ।

तर्जनी तु बहिः कृत्वा उदाने जुहुयाद् बुधः ॥

समाने सर्वहस्तेन समुदायाहुतिर्भवेत् ।

सर्वाङ्गुलीभिरशनीयादिति सामान्यविधेस्तु पञ्चग्रास्यपि तथै-  
वेतितु श्रीदत्तः । प्राणाहुतिषु प्राणापानव्यानोदानसमानानां  
क्रमेण पञ्चाहुतयः, पूर्वोक्तगोभिलात् ।

विष्णुपुराणे तु,

प्राणापानसमानानामुदानव्यानयोस्तथा ।

इति क्रमान्तरेणोक्ताः । पञ्चाहुतयश्च न दन्तभेद्याः । समस्ता  
निगिरादिति हारीतवचनात् ।

अत्र बौधायनः,

अथ शालीनयायावरात्मयाजिनीं प्राणाहुतीर्व्याख्यास्या-  
मः सर्वावश्यकावसानेषु प्रक्षालितपाणिपादोऽप आचम्य सं-

ष्टोपलिप्ते शुचौ मंत्रे देशे प्राङ्मुख उपविश्य ध्रुवाद्यौरिति ज-  
 न् पृथिवीमावाहयेत् नृत्तवतीमिति भूम्यां पात्रं प्रतिष्ठाप्य मूर्धानं  
 देव इति उद्धृतमाह्नियमाणं भूर्भुवः स्ररोमित्युपस्थाप्य वाचं यज्जेत्  
 यस्तं महाव्याहृतिभिः प्रदक्षिणमन्त्रमुदकं परिपिच्य मध्येन पा-  
 णना ऽविमुञ्चन् अमृतोपस्तरणममीति पुस्तदादपः पीत्वा पञ्चान्ने-  
 न प्राणाहुती जुहोति श्रद्धायां प्राणे निविष्टोऽमृतं जुहोमि शिवो मा-  
 विशा प्रदाहाय प्राणाय स्वाहा श्रद्धायाम अपाने निविष्टोऽमृतं जुहोमि-  
 शिवो मा विशा प्रदाहाय अपानाय स्वाहा श्रद्धायां व्याने निविष्टो-  
 ऽमृतं जुहोमि शिवो मा विशा प्रदाहाय व्यानाय स्वाहा श्रद्धायाम उदा-  
 नं निविष्टोऽमृतं जुहोमि शिवो मा विशा प्रदाहाय उदानाय स्वाहा  
 श्रद्धायां मगाने निविष्टोऽमृतं जुहोमि शिवो मा विशा प्रदाहाय ममा-  
 नाय स्वाहेति पञ्चान्नेन प्राणाहुतीर्हृत्वा तूर्णान् भूयो व्रतेयेत् प्रजा-  
 पतिं मनमा ध्यायन् नान्तरा वाचं विमृजेत् यदन्तरा वाचं वि-  
 मृजेत् भूर्भुवः स्वरोमिति जपित्वा पुनरेव भुञ्जीताथाप्युदाहर-  
 न्ति त्वक्केशनम्बकीटागुपुरीपाणि दृष्ट्वा तं देशं पिण्डमुत्सृज्य अ-  
 द्भिरभ्युक्ष्य भस्मावकीर्य पुनरद्भिः प्राक्ष्य वाचा च प्रशस्तमुपगु-  
 ञ्जीताथाप्युदाहरन्ति,

आमीनः प्राङ्मुखोऽऽनीयात् चाग्नयोऽन्नमकुन्मयन् ।

अस्कन्दयंस्तन्मनाश्च भुक्त्वा चारिन्मुपस्पृशेत् ॥

इति सर्वभक्ष्यापृषकन्दमूलफलमांसानां दन्तैर्नावयेत् नानि-  
 सुहितोऽमृतनापिधानममीत्युपरिष्ठादपः पीत्वाऽऽचान्तो हृद्देश-  
 मभिमृशति प्राणानां ग्रन्थिरमि रुद्रो मा विशान्नकस्तेनाग्नेनाप्या-  
 यस्वेति पुनराचम्य दक्षिणे पादाङ्गुप्रपार्ष्णि निश्रावयति,

अङ्गुमप्रात्रः पुरुषोऽङ्गुप्रं च ममाश्रितः ।

ईशः सर्वस्य जगतः प्रभुः प्रीणातु विश्वभुक् ॥ इति ।

अथ हुनानुमन्त्रणम् । ऊर्ध्वहस्तः समाचरेत् श्रद्धायां प्राणे  
निविश्यामृतं हुतं शिवो मा शिवमाविश प्राणमन्त्रेनाप्यायस्व श्र-  
द्धायामपाने निविश्यामृतं हुतं शिवो मा शिवमाविश अपानमन्त्रे-  
नाप्यायस्व श्रद्धायां व्याने निविश्यामृतं हुतं शिवो मा शिवमाविश  
व्यानमन्त्रेनाप्यायस्व श्रद्धायामुदाने निविश्यामृतं हुतं शिवो मा  
शिवमाविश उदानमन्त्रेनाप्यायस्व श्रद्धायां समाने निविश्यामृतं हुतं  
शिवो मा शिवमाविश समानमन्त्रेनाप्यायस्वेति । ब्रह्मणि मआत्मा-  
ऽमृतत्वायेत्यनेनाक्षरेणात्मानं योजयेत् । सर्वक्रतुयाजिनामात्मयाजी  
विशिष्यते ।

अथाप्युदाहरन्ति । यथाहि तूळमैषीकमग्नौ प्रोतं प्रदीप्यते त-  
द्वत्सर्वाणि पापानि दहन्ते ह्यात्मयाजिनः केवलाग्रो भवति केव-  
लादी मोघमन्नं विन्दतइति च । स एवमेवाहरहः सायं प्रातर्जुहुयाद-  
द्भिर्वा सायम् ।

शालीनः शालानिवासशीलः।यायावराश्च सर्वदाऽटनशीलाः  
गृहस्थविशेषाः । आत्मयाजी योऽग्निमेव समाधनं परमात्मबुद्ध्या  
उपास्ते।आवश्यकं स्नानादिपञ्चयज्ञान्तम्। संमृष्टे संमार्जन्यादिना शो-  
यिते।उपालप्ते गोमयोदकाभ्याम् । उद्भृतम्,अन्नमिति शेषः । क्वचिद्  
भृतीमति पाठः।तत्र भूतं सिद्धमित्यर्थः । उपस्थानमत्र तत्संमुखत्वेन  
नस्त्रीभावः।न्यस्तं पात्रे निहितम्। प्रदक्षिणमन्नमुदकं परिपिच्येति ।  
उदकं गृहीत्वा सर्वतोदिक्कं प्रदक्षिणमुदकमेचनम् अन्नस्य कृत्वेत्यर्थः।  
अत्रिमुञ्चन् इति छेदः। पात्रमिति शेषः। पञ्च प्राणाहुनीरित्यन्वयः ।  
वाचं यञ्चेदित्यभिधाय तूष्णींग्रहणं पञ्चग्रासीपर्यन्तं महामौनमूर्ध्व-  
तु मौनमात्रमिति विशेषद्योतनार्थम् ।

तथाच वृहस्पतुः,

अनिन्दन् भक्षयेन्निसं वाग्यतोऽन्नमकुत्सयन् ।

पञ्च ग्रामान्महामौनं प्राणाद्याप्यायनाय तत् ॥ इति ।

व्रतयेत् अश्रीयान् । त्वक्केशनखेत्यादि।एतानि अन्नमध्ये दृष्ट्वा तत्संसृष्टमन्त्रैकदेशम् उल्लङ्घ्य । पात्रस्थम् अन्नमद्भिरभ्युक्षणादिप्रोक्षणात्ने कृते प्रशस्तमिति ब्राह्मणवाचा च प्रशस्तमुपयुञ्जीतेत्यर्थः । अस्कन्दयन् अन्नमत्रिकिरन् । अग्निमुपस्पृशेदिति । अग्न्युपस्पर्शनं च शालीनादीनां निखनत् । भोजनाङ्गितिलादिमंसृष्टान्नभक्षणरूपनिमित्तासंकीर्त्तनान् । सर्वभक्षग्रहणादेन्नापृपादिप्राप्तौ तद्ग्रहणं दोषातिशयार्थप्रादन्तेर्नावयेत् दन्तैःस्वण्डयित्वा न भक्षयेदित्यर्थः । ब्रह्मणि मआत्मा अमृतत्वायेत्यनेन मन्त्रेणाक्षरेण परब्रह्मणा आत्मानं जीवं योजयेत् । एकतया चिन्तयेदित्यर्थः । अद्भिर्वा मायमिति । मायं भोजनासंभवे अद्भिरेव प्राणाहृत्यादिकं सर्वं संपादनीयम् ।

आपस्तम्बः,

पाणिग्रहणादधि गृहमेधिनोर्व्रतं कालयोर्भोजनमवितृप्तिश्चान्नस्य ।

पाणिग्रहणादधि पाणिग्रहणोत्तरम् । गृहमेधिनोर्दंपत्योः । कालयोः सायंप्रातःकालयोः । अन्नस्याशनेत्यर्थः । मुहितार्थयोगे षष्ठी ।

बौधायनः,

गृहस्थो ब्रह्मचारी वा योऽनश्रंस्तु तपश्चरेत् ।

प्राणाग्निहोत्रलोपेनावकीर्णी च भवेत्तु मः ॥

अन्यत्र प्रायश्चित्तात् प्रायश्चित्ते तदेव विधानम् ।

अथाप्युदाहरन्ति,

अन्तरा प्रातराशं च मायमाशं तथैव च ।

सदोपवामी भवति यो न भुङ्क्ते कदाचन ॥

प्राणाग्निहोत्रमन्त्रांस्तु निरुद्धे भोजने जपेत् ।

त्रेताग्निहोत्रमन्त्रान्वै द्रव्यालाभे यथा जपेत् ॥ इति ।

अत्र गृहस्थपदेनाहिताग्निर्विवक्षितः ।

आहिताग्निरनड्डांश्च ब्रह्मचारी च ते त्रयः ।

अश्रन्त एव सिध्यन्ति नैषां सिद्धिरनश्रताम् ॥

इति वचनान्तरसंवादात् । अवकीर्णा अवकीर्णविहितप्रायश्चित्ताहः । अन्यत्र प्रायश्चित्तात् उपवासरूपात् नक्ताच्च प्रायश्चित्तादन्यत्र । तत्र हेतुः प्रायश्चित्ते तु तदेव विधानम् अनशनमेव विशिष्य विहितमातेनेदमुक्तं भवति यत्राहिताग्न्युद्देशेन उपवासविधि तत्रैवोपवासे कर्मणि तस्याधिकारो नान्यत्रेति । आहिताग्निरनड्डांश्चेत्यस्याप्ययमेवार्थ इति कल्पतरौ तात्पर्योपेतोऽर्थः ।

आपस्तम्बसूत्रव्याख्यायां हरदत्तेन तु एवं व्याख्यातं गृहस्थ इत्यादिवाक्यं नियमपरं, सायंप्रातःकालयोर्नियमेन भोक्तव्यमिति । आहिताग्निरित्यादिवाक्यं तु आहिताग्निवियये कालयोर्भोजनमित्ययमपि नियमो नास्तीति प्रतिपादयतीति ।

अन्ये तु गृहस्थपदे लक्षणामसहमाना एवं व्याचख्युः मरणान्तिकानशनादिरूपतपोविषयमिदं, प्राणाग्निहोत्रलोपेति प्राणलोपेनाग्निहोत्रोपलक्षितकर्मलोपेन चेत्यर्थः । तदयमर्थः । वानप्रस्थसंन्यासिनोः तादृशेन तपसा प्राणलोपस्तत्कृतश्च वानप्रस्थस्याग्निहोत्रलोपोऽपि नानुचितः । प्राणेषु विरक्तस्य कर्माशक्तस्यैतदाश्रमविधानात् । गृहस्थब्रह्मचारिणोस्तु प्राणानामग्निहोत्रादीनां च लोपोऽस्त्यन्तमनुचितः ।

धर्मार्थकाममोक्षाणां प्राणाः संस्थितिहेतवः ।

ताग्निप्रता किञ्च हतं रक्षता किञ्च रक्षितम् ॥ इति

कुर्वन्नेवह कर्माणि जिजीविषेच्छते समाः ।

इति वचनाभ्यां प्राणकर्मणामबाधनीयताप्रतिपादनादिति

अन्तरा प्रातराशामिसादि।अन्तरा मध्ये । प्रातराशः प्रातर्भोजनम् । उपवामी उपवासफलभाक् । निरुद्धे भोजने इति । भोजनार्हत्वे सत्ये-  
वान्नाद्यमंभवादेर्भोजने निवृत्ते । त्रयोऽग्नयस्त्रेता, गार्हपत्यादयः ।  
द्रव्यालाभे अग्निहोत्रहवनीयद्रव्यालाभे ।

पुष्टिकामाधिकारे आपस्तम्बः,

औदुम्बरश्चममः सुवर्णलाभः प्रशस्तः नचान्येनापि भोक्तव्यं  
यावत्ग्रामं न स्कन्दयन्नापजहीत अपजहीत वा कृत्स्नं ग्रामं ग्रसे-  
त्माङ्गुष्ठं नच मुखशब्दं कुर्यात् पाणिं च नावधुनुयात् आच-  
म्यौष्ठौ पाणी धावयेत् आम्रोदकीभावात् ततोऽग्निमुपस्पृशेत् दिवा  
च न भुञ्जीत अन्यत्र मूलफलेभ्यः स्थालीपाकानुद्देश्यानि च  
वर्जयेत् सोत्तराच्छादनश्चैव यज्ञोपवीती भुञ्जीतेति ।

औदुम्बरस्ताम्रगयः।चममो भोजनपात्रमासुवर्णलाभः सुवर्णव-  
न्धः, पात्रस्येति शेषः । नचान्येनापीति । तत्पुत्रादिनाऽपि तत्पात्रे  
न भोक्तव्यमित्यर्थः । यावत् ग्रामं यावत् ग्रमितुं शक्यम् । नापजहीत  
सन्धेन पाणिना पात्रं न त्रिमुञ्चेत् । अथवाऽपजहीत । अयं च  
व्यवस्थितो विकल्पः । यदि प्रथमं पात्रधारणम् उपक्रान्तं तदा  
धारणमेव, यदि न तदा अपारणमेवेति कपदीति कल्पतरुः । प्रोद-  
कीभावः प्रचुरोदकत्वम् । बहुनोदकेनौष्ठादिप्रक्षालनं कुर्यादित्यर्थः ।  
अग्न्युपस्पर्शनं तिलमांसादिभोजनत्रिपयम् । मांसमन्स्यतिलप्रधुमं-  
सृष्टं प्राश्याप उपस्पृश्याग्निम् उपस्पृशेदिति बौधायनसूत्रानुसारात् ।  
दिवा च न भुञ्जीत, पुनरिति शेषः । चशब्दात् रात्रात्रपिपुनर्न  
भोक्तव्यम् । स्थालीपाकः पक्षादिचक्रः । अनुद्देश्यानि च देवपित्रागु-  
द्देशेन अमङ्गलितानि । सोत्तराच्छादनः सोपरिवस्त्र एव भुञ्जीत ।

चिष्णुः,

न तृतीयमथाश्रीयान्नापथ्यं च कथञ्चन ।



नातिप्रगे नातिसायं न सायं प्रातराशितः ॥

अतिप्रगे अचरोदितसूर्ये । अतिसायं सूर्यास्तमनसमये । प्रात-  
राशितः प्रातस्मृतः सायं न भुञ्जीत ।

मनुः,

न भुञ्जीतोद्धृतस्नेहं नातिसौहित्यमाचरेत् ।

उद्धृतस्नेहं पिण्याकादि ।

ब्रह्मपुराणे,

यस्तु पाणितले भुङ्क्ते यस्तु फूत्कारसंयुतम् ।

प्रसृताङ्गुलिभिर्यश्च तस्य गोमांसवत्तु तत् ॥

नाजीर्णे भोजनं कुर्यात्स्याच्च नातिबुभुक्षितः ।

हस्यश्वरथयानोष्ट्रप्रासादस्थो न भक्षयेत् ॥

श्मशानाभ्यन्तरगतो देवालयगतोऽपि वा ।

शयनस्थो न भुञ्जीत न पाणिस्थं न चामने ॥

न सन्ध्ययोर्न मध्याह्ने नार्धरात्रे कदाचन ।

नार्द्रवासा नार्द्रशिरा नचायज्ञोपवीतवान् ॥

न प्रसारितपादस्तु पादारोपितपाणिमान् ।

नावसक्थिकसंस्थश्च नच पर्याङ्गिकास्थितः ॥

न वेष्टितशिराश्चापि नोत्सङ्गकृतभाजनः ।

नैकवस्त्रो दुष्टमध्ये सोपानत्कः सपादुकः ॥

न चर्मोपरिसंस्थश्च चर्मवेष्टितपार्श्ववान् ।

अन्नस्य जन्मकालुष्यं दुष्पार्क्तिं च न कुत्सयेत् ॥

ग्रासशोषं तु नाश्नीयात् पीतशोषं पिबेन्न च ।

शाकमूलफलेक्ष्वादि दन्तच्छेदैर्न भक्षयेत् ॥

सञ्जयेन्नान्नमन्नेन त्रिंशत्सं पात्रसंस्थितम् ।

बहुनामश्रतां मध्ये न चाश्नीयात् त्वरान्वितः ॥

वृथा न विकिरेदन्नं नोच्छिष्टः कुत्रचिद्व्रजेत् ।  
 न स्पृशेत् स्वशिरो विषः सोच्छिष्टेनैव पाणिना ॥  
 तिलकल्के जलक्षीरं दधिक्षौद्रघृतानि तु ।  
 न सजेदर्धजग्धानि सक्तंश्चाथ कदाचन ॥  
 ममृताङ्गुलीभिरमङ्गुलिभिः। स्याच्च नातिबुभुक्षित  
 ते । अतिबुभुक्षयाऽऽत्मपीडा न कार्येत्यर्थः । यानं दोलादि ।  
 न्मकालुष्यं निन्दितदेशोत्पत्त्या कालुष्यं मलिनत्वम् । सञ्जयेदि-  
 । । अन्नेन पूर्वादिना पात्रे विकीर्णमन्नं न राशीकुर्यात् । अर्ध-  
 ज्गधानि क्वाञ्चन भुक्तानि ।

आपस्तम्भः,

न नावि भुञ्जीत तथा प्रामादे कृतभूमौ ।  
 आमीन इति शेषः । कृतभूमौ मृत्तिकाक्षेपेण संपादितभूमौ ।  
 विष्णुपुराणे,

अङ्गीयात्तन्मना भूत्वा पूर्वं तु मधुरं रमम ।  
 लवणाम्लौ तथा मध्ये कटुतिक्तादिकास्ततः ॥  
 प्राग्द्रवं पुरुषोऽङ्गीयात् मध्ये तु कठिनाशनः ।  
 अन्ते पुनर्द्रवाशी च बलारोग्ये न मुञ्चति ॥  
 ब्रह्मपुराणे,

सर्वाङ्गुलीभिरङ्गीयात् नावधूयेत् करं क्वचित् ।  
 कुर्यात् क्षीरान्तमाहारं नच पश्चात् पिवेद्दधि ॥  
 जठरं पूरयेदर्धमन्त्रैर्भागं जलेन च ।  
 वायोः सञ्जरणार्थाय चतुर्थमवशेषयेत् ॥  
 देवस्तः,

न भुञ्जीतामृतं नित्यं गृहस्थो भोजने स्वयम् ।  
 पवित्रमथ वृष्यं च सर्पिराहुरघ्रापहम् ॥

वृष्यं पुष्टिकरम् ।

ब्रह्मपुराणे,

न चासन्दीस्थिते पात्रे नादेशे च नरेश्वर ।

नाकाले नातिसङ्कीर्णं नादत्त्वाऽग्रं नरो ग्रमेत् ॥

नाशेषं पुरुषोऽश्नीयादन्यत्र जगतीपते ।

मध्वन्नदधिसर्पिर्म्यः सक्तुभ्यश्च विवेकवान् ॥

आसन्दी वेत्रादिनिर्मिता । अदेशे रथ्यादौ । अकाले संध्या-  
दौ । अग्रम् अग्रं ग्रासचतुष्टयमिति प्रसिद्धम् । अन्यत्रेत्यस्य मध्वन्नद-  
धिसर्पिर्म्यः सक्तुभ्यश्चेत्युभयत्राप्यन्वयः ।

स्मृत्यर्थसारे,

ग्रहणे नाश्नीयात् तदा स्नानतर्पणश्राद्धदानादि कृत्वा मो-  
क्षस्नानं कृत्वाऽश्नीयात् सूर्यग्रहे पूर्वचतुर्यामं नाद्यात् चन्द्रग्रहे  
त्रियामम् अमुक्तयोरस्तङ्गतयोर्द्वया स्नात्वा परेऽहन्यद्यात् ।

हारीतः,

न क्रुद्धो नान्यमना नातिभाषणोऽश्नीयात् न शिशून् भ-  
र्त्सयन् नापदाय प्रेक्षमाणेभ्यो नच तदश्नीयात् येन देवपितृमनु-  
ष्यार्थं न कुर्यात् । एवं ह्यह,

आत्मार्थं भोजनं यस्य रत्यर्थं यस्य मैथुनम् ।

वृत्त्यर्थं यस्य चाधीतिर्निष्फलं तस्य जीवितम् ॥

प्रेक्षमाणेभ्यः प्रकर्षेण साभिलाषमीक्षमाणेभ्यः । भोजनं भु-  
ज्यमानमन्नम् ।

मनुः,

स्वग्रामे ग्रामतो वापि सन्निष्कृष्टे मृते सति ।

न भुञ्जीताशनं धीमान् अधर्म्यं शोककारणात् ॥

स्वग्रामे स्वग्रामीणे । ग्रामतः सन्निष्कृष्टे एकग्रामान्तरे । अधर्म्यम-

धर्मसाधनम् ।

याज्ञवल्क्यः,

न भार्यादर्शनेऽग्नीयाभैकृत्वामा नच स्थितः ।

भार्यादर्शने पश्यन्सां भार्यायामिति कल्पतरुः ।

मनुः,

नाग्नीयात् भार्यया सार्धं नैनामीक्षेत चाग्नीयम् ।

अङ्गिराः,

भार्यया सह योऽग्नीयात् उच्छिष्टं वा कदाचन ।

न तस्य दोषं मन्यन्ते, नित्यमेव मनीषिणः ॥

उच्छिष्टमितरस्त्रीणां योऽग्नीयात् ब्राह्मणः क्वचित् ।

प्रायश्चित्ती स विज्ञेयः सङ्कीर्णो मूढचेतनः ॥

अत्र भार्याग्रहणं—

ब्राह्मण्या भार्यया सार्द्धं क्वचित् भुञ्जीत चाध्वानि ।

अमवर्णस्त्रिया सार्द्धं भुक्त्वा पतति तत्क्षणात् ॥

इति ब्रह्मपुराणवचनानुसारात् भर्तृमवर्णोपलक्षणार्थम् ।

स्मृत्यर्थस्मारे,

न शिशुभिः सह भुञ्जीत तथा न भार्यया सहाग्नीयात् वि-  
वाहवर्जं, तथाऽन्यत्र भोजने केशकीटादिद्रूपिणे तावन्मात्रमुद्भृत्य  
जलं भस्म मूदं वा सिप्लवा शुद्धिः मुखे तद्दृष्टौ निष्ठीव्य जलं  
प्रोक्ष्य घृतं प्राडयाग्नीयात् पाके केशादिस्थितौ त्यागः तत्र  
किञ्चित् भुक्तोपवसेत् । तथा सन्दिग्धदोषं यत् द्रव्यं तद्विषवाक्यैः  
शुद्धम् ।

विष्णुः,

यत्तु पाणौ दद्यात् न तदग्नीयात् न बालकं निर्भर्त्सयन्  
नैको मिष्टं नोद्भृतस्नेहं न दिवा धाना न रात्रौ तिलमम्बुदं न

दधिमवतून कोविदारवदरपिप्पलशणशाकं नादच्वा नाहुत्वा ना-  
नार्द्रपादः नानार्द्रकरमुखश्च, नोच्छिष्टो घृतमद्यात् न चन्द्रार्कतारका  
निरीक्षेत न मूर्द्धानं स्पृशेत् न ब्रह्म कीर्त्तयेत् ।

नोच्छिष्ट इति उच्छिष्टतायामुपात्तं घृतं नाद्यादित्यर्थः ।

आपस्तम्बः,

अष्टौ ग्रासा मुनेर्भक्ष्यं षोडशारण्यवामिनः ।

द्वात्रिंशत् गृहस्थस्य ह्यमितं ब्रह्मचारिणः ॥

अन्नपरिवेषणविषये—

शातातपः,

हस्तदत्तानि चान्नानि प्रत्यक्षलवणं तथा ।

मृत्तिकाभक्षणञ्चैव गोमांसाशनवत् स्मृतम् ॥

वृद्धवसिष्ठोऽपि,

घृतं वा यदि वा तैलं विप्रो नाद्यान्नखच्युतम् ।

यमस्तदशुचि प्राह तुल्यं गोमांसभक्षणम् ॥

पैठीनसिः,

लवणं व्यञ्जनं चैव घृतं तैलं तथैव च ।

लेह्यं पेयं च विविधं हस्तदत्तं न भक्षयेत् ॥ इति ।

मनुः,

दर्व्या देयं कृतान्नं तु समस्तं व्यञ्जनानि च ।

उदकं यच्च पक्वान्नं न दातव्यं कदाचन ॥

न दातव्यमित्यत्र दर्व्येत्यनुषङ्गः ।

उदकं यच्च पक्वान्नं यो दर्व्या दातुमिच्छति ।

स भ्रूणहा सुरापश्च स स्तेनो गुरुतल्पगः ॥

इति वचनात् ।

कात्यायनः,

नृणां भोजनकाले तु यदा दीपो विनश्यति ।  
 पाणिभ्यां पात्रमादाय भास्करं मनसा स्मरेत् ॥  
 पुनश्च दीपिकां कृत्वा तच्छेषं भोजयेन्नरः ।  
 पुनरन्नं न भोक्तव्यं भुक्त्वा पापैर्विलिप्यते ॥  
 पुनरन्नमिति । गृहीत्वेति शेषः ।  
 पात्रस्थं तु भोक्तव्यम् । तच्छेषं भोजयेन्नरः ।  
 इत्यभिधानात् ।

गोभिलः,

एकपङ्क्त्युपविष्टानां विषाणां सहभोजने ।  
 यद्येकोऽपि त्यजेत्पात्रं नाशनीयुरितरेऽप्यनु ॥  
 आदित्यपुराणे,  
 अथैकपङ्क्त्यां नाशनीयात् ब्राह्मणः स्वजनैरपि ।  
 को हि जानाति किं कस्य प्रच्छन्नं पातकं भवेत् ॥ इति ।  
 वृहस्पतिरपि,  
 एकपङ्क्त्युपविष्टानां दुष्कृतं यत् दुरात्मनाम् ।  
 सर्वेषां तत्समं तावत् यावत् पङ्क्तिर्न भिद्यते ॥  
 परिवेषणकाले तु उच्छिष्टस्पर्शने कर्त्तव्यमाह-  
 हारीतः,

द्रव्यहस्तस्तु संस्पृष्ट उच्छिष्टेन कदाचन ।  
 भूमौ निक्षिप्य तद् द्रव्यमपः स्पृष्ट्वा ततः शुचिः ॥  
 अद्भिरभ्युक्ष्य तद्द्रव्यं पुनरादाय दापयेत् ।  
 भोक्तव्यमिति मन्यन्ते मनुः स्वायंभुवोऽब्रवीत् ॥  
 अपः स्पृष्ट्वा आचम्येत्यर्थः ।  
 स्मृत्यर्थसारे,  
 अन्नपानादिहस्त उच्छिष्टश्चेत्तन्निघायाचम्य प्रोक्षेत् । परिवे-

पणं कुर्वन् उच्छिष्टस्पृष्टोऽन्नं निधायान्नाद्यपरिविष्यात् । परिवेषणं कुर्यात् । मूत्राद्युच्छिष्टश्चेदन्नादिकं निधाय शौचाचमनं कृत्वा ऽन्नादिकं प्रोक्ष्याग्निमर्कं वा संस्पृश्य परिविष्यात् । परिवेषणे रजोदृष्टौ तत्संस्पृष्टान्नस्य त्यागः । अन्नाधारे चण्डालसूतिकोदक्यापतितस्पृष्टे त्याग एवेति ॥

व्यासः,

उदक्यामपि चाण्डालं श्वानं कुक्कुटमेव च ।  
भुञ्जानो यदि पश्येत तदन्नं तु परित्यजेत् ॥

कात्यायनः,

चण्डालपतितोदक्यावाक्यं श्रुत्वा द्विजोत्तमः ।  
भुञ्जीत ग्रासमात्रं चैव दिनमेकमभोजनम् ॥ इति ।

पराशरः,

उच्छिष्टोच्छिष्टसंस्पृष्टः शुना शूद्रेण वा द्विजः ।  
उपोष्य रजनीमेकां पञ्चगव्येन शुद्ध्यति ॥  
अनुच्छिष्टेन शूद्रेण स्पर्शे स्नानं विधीयते ।  
तेनोच्छिष्टेन संस्पृष्टः प्राजापत्यं समाचरेत् ॥  
रजनीमुपोष्येति रात्रिभोजनं परित्यजेदिति प्रयोगपरिज्ञाते

व्यारूपातम् । भोजनान्ते कर्त्तव्यमाह—

देवलः,

भुक्तोच्छिष्टं समादाय सर्वस्मात् किञ्चिदाचमन् ।  
उच्छिष्टभागधेयेभ्यः सोदकं निर्वपेत् भुवि ॥  
तत्र मन्त्रस्तु,  
रौरवे पुण्यनिलये पञ्चार्बुदनिवाग्निनाम् ।  
प्राणिनां सर्वभूतानामक्षय्यमुपतिष्ठताम् ॥ इति ।  
गन्धव्यासोऽपि,

ततस्तृप्तः सन् अमृतापिधानममीत्यपः प्राश्य तस्माद्देशान्म-  
नागपसृत्य विधिवदाचामेत् ।

विशेषमाह व्यासः,

हस्तं प्रक्षाल्य गण्डुपं वः पिवेत्पापमोहितः ।  
स देवे चैव पित्र्ये च आत्मानं चैव मादयेत् ॥  
अर्थं पीत्वा तु गण्डुपमर्थं त्याज्यं महीतले ।  
रसातलगताग्नागांस्तेन प्रीणानि निन्यशः ॥  
मरीचिरपि,

आचम्य यत्रतः कार्यं दन्तकाष्ठस्य भक्षणम् ।  
भोजने दन्तलग्नान्नं निर्हृत्याचमनं चरेत् ॥  
दन्तलग्नमसंहार्यं लेपं मन्येत दन्तवत् ।  
न तत्र बहुशः कुर्यात् यत्रमुद्गरणं प्रति ॥  
भवेद्दशौचमत्यर्थं तृणवेधाद्गणे कृते । इति ।  
गौतमः,

गण्डुपस्त्राय समये तर्जन्या वक्रचालनम् ।  
कुर्वीत यदि मृदात्मा रौरवं नरकं व्रजेत् ॥  
गण्डुपमंख्यामाहाइवलाघनः,  
कुर्यात् द्वादश गण्डुपान्पुरीषोत्सर्जने द्विजः ।  
मूत्रोत्सर्गे तु चतुरो भोजनान्ते तु षोडश ॥  
गौतमः,

आचान्तः पुनराचामेदायंगौरिति मन्त्रतः ।  
द्रुपदां वा त्रिरावर्त्य सर्वपापप्रणाशिनीम् ॥  
प्राणानां ग्रन्थिरसीसालभेदं हृदयं ततः ।

पुराणे,

मा करेण करं स्पासीर्मा जङ्घे मा च चक्षुषी ।



ऊरू संस्पृश कौन्तेय भर्त्तव्यस्ते महाजनः ॥

ब्रह्मपुराणे,

विप्रस्त्वेवमुपस्पृश्य पादाङ्गुष्ठे च दक्षिणे ।

हस्ताभ्यां मन्त्रवद्दद्यात् त्रिविधञ्चावनेजनम् ॥

तथा—

संमार्ज्यं बाहुं जानुं च गोप्रदानफलं लभेत् ।

भुक्त्वा नैव प्रतिष्ठेत् न चाप्यार्द्रेण पाणिना ॥

आचान्तोऽप्यशुचिस्तावत् यावत् पात्रमनुदधृतम् ।

उदधृतेऽप्यशुचिस्तावत् यावन्नोन्मृज्यते मही ॥

विष्णुपुराणे,

भुक्त्वाऽऽचम्य तथा सम्यक् प्राङ्मुखोदङ्मुखोऽपि वा ।

आचान्तः पुनराचामेत् पाणीं प्रक्षाल्य मूलतः ॥

सुस्थः प्रशान्तचित्तस्तु कृतासनपरिग्रहः ।

अभीष्टदेवतानां तु कुर्वीत स्मरणं नरः ॥

अग्निराप्यायतां धातून् पार्थिवान् पवनैरितः ।

दत्तावकाशो नभसा जरयन्नस्तु मे सुखम् ॥

अन्नं बलाय मे भूमेरपामग्न्यानिलस्य च ।

भवत्वेतत् परिणतौ ममास्त्वव्याहतं सुखम् ॥

प्राणापानसमानानामुदानव्यानयोस्तथा ।

अन्नं पुष्टिकरं चास्तु ममास्त्वव्याहतं सुखम् ॥

अगस्तिरग्निर्विद्वानलश्च भुक्तं ममान्नं जरयत्वशेषम् ।

सुखं च मे तत्परिणामसंभवं यच्छत्वरोगं मम चास्तु देहे ॥

विष्णुः समस्तोन्द्रियदेहदेही प्रधानभूतो भगवान् यथैकः ।

सत्येन तेनान्नमशेषमेतदारोग्यदं मे परिणाममेतु ॥

विष्णुरत्ता तथैवान्नपरिणामश्च वै तथा ।

सखेच तेन यत् मुक्तं जीर्यत्वन्नमिदं तथा ॥  
इत्युच्चार्य स्वहस्तेन परिमार्ज्यं तथोदरम् ।  
अनायासप्रदायीनि कुर्यात् कर्माण्यन्द्रितः ॥

आपस्तम्बः,

यन्न भुज्यते तत्समुद्य निर्वृत्यात्रोक्ष्य तं देशममत्रेभ्यो लेपान्  
संहृत्याद्भिः संश्रित्योत्तरतः शुचौ देशे रुद्राय निनयेदेवं वा-  
स्तु शिवं भवति ।

समूहनं वर्द्धन्यादिना शोधनम् । निर्हरणम् उच्छिष्टापनयनम् ।  
अत्रोक्ष्य प्रसिच्य । समाचाराद्गोमयोदकेनेति कल्पतरुः । अमत्रा-  
णि भाण्डानि । उत्तरतो गृहात् । वास्तु गृहम् । शिवं भद्रम् ।

हारीतः,

पश्चात्पत्नी शेषबलिं हरेत् ।

एतच्च पाकभाण्डशिष्टेन रौद्रबलिहरणं कर्त्तव्यमिति जयस्वा-  
मीति कल्पतरुः । शुद्धाचमनानन्तरं ताम्बूलं भक्षणीयम् ।

तथाच मार्कण्डेयः,

भूयोऽप्याचम्य कर्त्तव्यं ततस्ताम्बूलभक्षणम् ।

वसिष्ठः,

मुपूगं च मुपत्रं च चूर्णेन च समन्वितम् ।

अदन्त्रा द्विजदेवेभ्यस्ताम्बूलं वर्जयेत् बुधः ॥

एकपूगं मुखारोग्यं द्विपूगं निष्फलं भवेत् ।

अतिश्रेष्ठं त्रिपूगं च ह्यधिकं नैव दुप्यति ॥

पर्णमूले भवेद्वाधिः पर्णाग्रे पापमंभवः ।

चूर्णपर्णं हरेदायुः शिरा बुद्धिविनाशिनी ॥

तस्मादग्रं च मूलं च शिरां चैव विशेषतः ।

चूर्णपर्णं वर्जयित्वा ताम्बूलं खादयेत् बुधः ॥

तथा,

एकद्वित्रिचतुःपञ्चपङ्क्तिभिः पूगफलैः क्रमात् ।  
लाभोऽलाभः सुखं दुःखमायुर्मरणमेव च ॥  
ताम्बूलं चैव यो दद्यात् ब्राह्मणेभ्यो विशेषतः ।

मेधावी सुभगः प्राज्ञो दर्शनीयश्च जायते ॥

प्रयोगपारिजाते वैद्यस्तु,

फलपत्रमुधाधीशा ब्रह्मत्रिष्णुमहेश्वराः ।

ताम्बूलदानात्तुप्यन्ति तस्मादानं तदुत्तमम् ॥

ताम्बूलं यो नरो दद्यात् प्रसहं नियमान्वितः ।

देवैर्भ्योऽथ द्विजातिभ्यः स महाभाग्यमश्नुते ॥

इह संसारिणां काले मनुष्यत्वं सुदुर्लभम् ।

ताम्बूलदानात्तु नृणाम् अयत्रेनोपजायते ॥

स्मृतिमञ्जर्याम्,

पूगद्वयेन ताम्बूलं न दद्यान्न च खादयेत् ।

दानं तु निष्फलं प्रोक्तं खादनं पुण्यनाशनम् ॥

तस्मात्सर्वप्रयत्नेन द्विपूगं वर्जयेत् सुधीः ।

एकपूगं त्रिपूगं वा दानं खादनमुत्तमम् ॥

चत्स्रार्थात्परं पूगं कठिनं च सुपाचितम् ।

लाक्षावदन्तरं यस्मिन् तत्पूगं खादयेत्सुधीः ॥

वल्लीमध्ये च संभृतं पक्षात्प्राक् लूनपत्रकम् ।

चूर्णं पाषाणसंभृतं ताम्बूलं खादयेत्सुधीः ॥

प्रातः पूगस्य पर्णानि त्रीणि त्रीणि च खादयेत् ।

मध्यंदिने तु चत्वारि पर्णानि क्रमुकस्य च ॥

पुत्रौ पूगस्य पर्णानि पञ्च पञ्च यथाक्रमात् ।

पूगं च शकलीकृत्य द्रवं संमृज्य पर्णकम् ॥

पिच्छिलं चूर्णसंयुक्तं ताम्बूलं खादयेत्सुधीः ।  
रसनिष्ठीवनं पूर्वं द्विवारं तु ततः पिवेत् ॥ इति ।  
ताम्बूलरसस्य पूर्वं द्विः निष्ठीवनं ततः पानं कर्त्तव्यमित्यर्थः ।

तत्रैव भरद्वाजः,

चतुर्वारमभुक्त्वा तु ताम्बूलं खादयेत्सुधीः ।  
भुक्त्वा चैव द्विवारं तु रात्रौ पञ्चवारमुत्तमम् ॥  
तत्रैव वसिष्ठः,

अकृत्वा च मुखे पर्णं पूगं खादति यो नरः ।  
दशजन्म दरिद्रस्तु मरणे न हरिस्मृतिः ॥

तत्रैवाश्वलायनः,

विद्याकामो ऽनिशं रात्रौ ताम्बूलं तु न भक्षयेत् ।

अतिमेवने दोषमाह स एव,

पाण्डुत्वं दन्तदौर्बल्यम् अक्षिरोगं वल्लभ्यम् ।

करोति मुखरोगांश्च ताम्बूलमतिमेवनात् ॥

ताम्बूलं नैव सेवेत मृगविरिक्तो बुभुक्षितः ।

क्षतश्च पिच्छी क्षीराशी क्षीणी रूक्षपक्षिरोग्यपि ॥

विषमूर्छोपवामार्चो मेही पाण्ड्वामयी क्षयी ।

भूतापस्मारकुष्ठप्रतिमारी कृच्छ्री च हृद्गदी ॥ इति ।

ताम्बूलं च यसादिभिर्न भक्षणीयमित्याह—

वसिष्ठः,

यतिश्च ब्रह्मचारी च विधवा च रजस्वला ।

प्रत्येकं मांसतस्तुल्यं मेलनं सुरया समम् ॥

क्रमुकादीनां प्रत्येकभक्षणं मांसभक्षणतुल्यं समुदितभक्षणं सुरापा-  
नसममित्यर्थः ।

अथ भोज्याभोज्यान्नाः ।

तत्र गौतमः,

प्रशस्तानां स्वकर्मसु द्विजातीनां ब्राह्मणो भुञ्जीत ।

प्रशस्तानां विहितकर्मानुष्ठातृत्वेन निषिद्धानुष्ठातृत्वेन च  
स्तुतिविषयाणाम् । द्विजातीनां त्रैवर्णिकानाम्द्विजातीनां ब्राह्मणो  
भुञ्जीतेति नियमाद् द्विजातिभिन्नानां निवृत्तिः । क्षत्रियाद्यन्नभोजने  
कालनियममाह—

यमः,

ब्राह्मणस्य सदाऽश्रीयात् क्षत्रियस्य च पर्वसु ।

प्राकृतेषु च वैश्यस्य शूद्रस्य न कदाचन ॥

अमृतं ब्राह्मणस्यान्नं क्षत्रियस्य पयः स्मृतम् ।

वैश्यस्य त्वन्नमेवान्नं शूद्रस्य रुधिरं स्मृतम् ॥

ब्राह्मणान्नं क्षत्रियान्नं वैश्यान्नं शौद्रमेव च ।

तांतां योनिं ब्रजेद्विप्रो भुक्त्वाऽन्नं यस्य वै मृतः ॥

पर्वसु पौर्णमस्यादिषु । प्राकृतेषु प्रक्रमविशेषेषु वक्ष्यमाण-  
ब्रह्मपुराणसंवादात् गोमङ्गलादिषु । यस्य ब्राह्मणादेः । अयं च  
निन्दोन्नीतः शूद्राक्षप्रतिषेधोऽसच्छूद्रान्नविषयः सच्छूद्राच्च गवादि-  
प्राण्यसंभवे तदन्नविषयश्च ।

तदुक्तं ब्रह्मपुराणे,

राज्ञां पर्वणि वैश्यानामश्रीयान्मङ्गले गवाम् ।

गोभूमिरब्रह्मेमार्थं सच्छूद्रस्य गृहे तथा ॥

आपस्तम्बः,

त्रयाणां वर्णानां क्षत्रियप्रभृतीनां समावृत्तेन न भोक्तव्यम् ।  
प्रकृत्या ब्राह्मणस्य भोक्तव्यमाकारणादभोज्यम् । यत्राप्रायश्चित्तं  
कर्मासेवते प्रायश्चित्तवति चरितनिर्वेशस्य भोक्तव्यं सर्ववर्णानां

स्वधर्मं वर्त्तमानानां भोक्तव्यं शूद्रवर्जमित्येकइति ।

अत्र समावृत्तग्रहणाद्ब्रह्मचारिणः सर्ववर्णेषु भिक्षाचरणमनि-  
पिद्धम् । तथाच ब्रह्मचारिप्रकरणे—

गौतमः,

सर्ववर्णिकं भैक्षचरणमभिशास्तपनिवर्जमिति ।

प्रकृतिः स्वभावः तेन च तज्जन्यं कर्म विवक्षितं तेन, युक्त-  
स्येति शेषः ।

तच्च भगवद्गीतायामुक्तं,

शमो दमस्तपः शौचं क्षान्तिर्गर्जवमेवच ।

ज्ञानं विज्ञानमास्ति कर्म ब्राह्मं कर्म स्वभावजम् ॥ इति ।

ज्ञानं शास्त्रीयम् । विज्ञानमनुभवः। कारणात् अमोज्यान्नन्वनि-  
मित्तात् । अप्रायश्चित्तं प्रायश्चित्तादितरत् । अनेन नित्यं नैमि-  
त्तिकं च कर्म विवक्षितम् । इदमेव च प्रकृत्येत्यनेनोच्यते । प्रायश्चि-  
त्तवति प्रायश्चित्तेतुपापयोगिनि । चरितनिर्वेशस्य कृतप्रायश्चि-  
त्तस्येति कल्पतरुः ।

अन्ये तु—कारणं प्रदर्शयति यत्राप्रायश्चित्तमित्यादिना । प्रा-  
यश्चित्तवति आत्मनि सति अप्रायश्चित्तं प्रायश्चित्तरहितं कर्ममिवत्ते  
करोति, प्रायश्चित्तनिमित्ते मत्पि प्रायश्चित्तमकृत्वा कर्म करोति  
तस्यान्नमोज्यामित्याहुः । सर्ववर्णानामिति । शूद्रवर्जितानां सर्ववर्णा-  
नां स्वधर्मनिष्ठानामन्नं भोज्यमित्येके मन्यन्तइत्यर्थः । इदं च  
क्षत्रियवैश्यभोज्यान्नाभ्यनुज्ञानं यमवचनानुसारात् पर्वोदिवि-  
षयं द्रष्टव्यम् ।

पुनः स एव,

तस्यापि धर्मोपनतस्य मुवर्णं दत्त्वा पशुं वा भुञ्जीत नात्य-  
न्नमध्यवस्येदृत्तिं प्राप्य विरमेत् मुवर्णं पशुं वा दत्त्वा धर्मोप-

नतस्य शूद्रस्यापि भुञ्जीत वृत्त्यन्तरालाभेऽपि तदीयान्नभोजन-  
रतिर्न स्यात्स्वविहितवृत्तिलाभे निषिद्धाया विरमेत् ।

मनुः,

नाद्याच्छूद्रस्य पक्वान्नं विद्वानश्राद्धिनो द्विजः ।

आददीताममेवास्मादवृत्तावेकरात्रिकम् ॥

श्राद्धशब्देन पाकयज्ञादिक्रिया शूद्रस्य विहिता लक्ष्यते  
तद्वान् श्राद्धी तदन्यस्य यत्पक्वमन्नं तन्नाद्यादिति मेधातिथिः ।

कल्पतरुरौ तु श्राद्धपदेन नित्यश्राद्धं व्याख्यातम् । क्वचिद-  
श्राद्धिन इति पाठः । श्रद्धारहितस्वेत्यर्थः । अवृत्तौ आपदि एक-  
रात्रिकम् एकदिवसनिर्वाहयोग्यमामात्रं तण्डुलाद्येव गृहीयान्न  
पक्वान्नम् ।

हारीतः,

शूद्राभेन तु भुक्तेन जठरस्थेन यो मृतः ।

स वै खरत्वमुष्ट्रत्वं शूद्रत्वं चोपगच्छति ॥

वसिष्ठः,

शूद्राभेनोदरस्थेन यः कश्चिन्म्रियते द्विजः ।

स भवेच्छूद्रकरो ग्राम्यस्तस्य वा जायते कुले ॥

शूद्रान्नरसपुष्टाङ्गो ह्यधीयानोऽपि निसशः ।

जुहूद्वाऽपि जपन्वाऽपि गतिमूर्द्धा न विन्दति ॥

शूद्राभेन तु भुक्तेन मैथुनं योऽधिगच्छति ।

यस्यान्नं तस्य ते पुत्रा न च स्वर्गार्हिको भवेत् ॥

यस्यान्नं तस्य ते पुत्रा अन्नाच्छुक्रं प्रवर्त्तते ।

इत्यपराकं पाठः ।

यमः,

शूद्राभेनोदरस्थेन ब्राह्मणो यस्सज्जेतनुम् ।

आहिताग्निस्तथा यज्वा स शूद्रगतिमाप्नुयात् ॥

यश्चाहिताग्निर्विप्रस्तु शूद्रान्नान्न निवर्त्तते ।

पञ्च तस्य प्रणश्यन्ति आत्मा ब्रह्म त्रयोऽग्नयः ॥

अङ्गिराः,

पण्मासान् यो द्विजो भुङ्क्ते शूद्रस्यान्नं विगर्हितम् ।

स च जीवन्भवेच्छूद्रो मृतः श्वा चैव जायते ॥

पैठीनसिः,

गृहमेधी न शूद्रान्नमश्नीयादायुर्वलं तेज इत्यपक्रामति ।

याज्ञवल्क्यः,

अग्निहीनस्य नान्नमद्यादनापदि ।

अग्निहीनस्य श्रौतस्मार्त्ताग्न्यधिकाररहितस्य शूद्रस्येति वि-  
ज्ञानेश्वरः । अपराक्रे तु सत्यधिकारे श्रौतस्मार्त्ताग्निपरिग्रहम-  
कुर्वतः अविधिना उत्सृष्टाग्नेश्चेति व्याख्यातम् ।

भविष्यपुराणे,

उपक्षेपणधर्मेण शूद्रान्नं यः पचेद् द्विजः ।

अभोज्यं तद्भवेदन्नं स च विप्रः पुरोहितः ॥

अभोज्यं ब्राह्मणस्यान्नं वृषलेन निमन्त्रितम् ।

तथैव वृषलस्यान्नं ब्राह्मणेन निमन्त्रितम् ॥

शूद्रान्नं शूद्रमम्पर्कः शूद्रेण च महामनम् ।

शूद्रात् ज्ञानागमः कश्चित् ज्वलन्तमपि पातयेत् ॥

उपक्षेपणधर्मः शूद्रस्वामिकान्नस्य पाकार्थं ब्राह्मणशूद्रे म-  
मर्षणम् ।

यत्तु,

यथा यतस्ततोऽप्यापः शुद्धिं यान्ति नदीं गताः ।

शूद्राद्विप्रशूद्रेष्वन्नं प्रविष्टं हि सदा शुचि ॥



इत्यङ्गिरोवचनं, तत् शूद्राद्वाह्मणेन प्रतिग्रहादिना यत्लब्धमन्नं  
तद्विषयम् । यान्यपि—

तावद्भवति शूद्रान्नं यावन्न स्पृशति द्विजः ।

द्विजाग्रकरसंसृष्टं सर्वं तद्भविरुच्यते ॥

यथा जलं निर्गमनेष्वपेयं नदीगतं तत्पुनरेव पेयम् ।

तथाऽन्नपानं विधिपूर्वमागतं द्विजातिपात्रान्तरितं न दुप्यति ॥

सम्प्रोक्ष्यैव च गृह्णीयात् शूद्रस्यान्नं गृहागतम् ।

इति पराशरयमविष्णुपुराणवचनानि तानि अङ्गिरोवचनम-  
नार्थिकानि । निर्गमनानि रथ्यादिपतितवारिप्रवाहपदेशाः ।

याज्ञवल्क्यः,

शूद्रेषु दासगोपालकुलमित्रार्धसीरिणः ।

भोज्यान्ना नापितश्चैवं यश्चात्मानं निवेदयेत् ॥

दासा गर्भदासादयः । गोपालो गवां पालनेन यो जीवति ।  
यस्यैव गाः पालयति तस्यैव भोज्यान्न इति भर्तृयज्ञ इति कल्पतरुः ।  
कुलमित्रं पितृपितामहादिक्रमायाता येन सह मैत्री । अर्धसीरी  
मिलित्वा कर्पक इति कल्पतरुः । अर्द्धसीरी कृषिफलभागग्राही,  
हलपर्यायसीरशब्दस्य तत्फलोपलक्षकत्वात् इति विज्ञानेश्वराद-  
यः । नापितः क्षुरकमोपजीवी । सोऽपि स्वकीय एवेति कल्प-  
तरुः । आत्मनिवेदनं कुलतः शीलतो दृष्टादृष्टप्रयोजनेनोपचार-  
विशेषेण च स्वाभिगायकथनपूर्वकं तदाश्रयणम् ।

तथाच मनुः,

यादृशोऽस्य भवेदात्मा यादृशं च चिकीर्षितम् ।

यथा चोपचरेदेनं तथाऽऽत्मानं निवेदयेत् ॥

देवलः,

स्वदासो नापितो गोपः कुम्भकारः कृषीवलः ।

ब्राह्मणैरपि भोज्यान्नाः पञ्चैते शूद्रयोऽनयः ॥

कृषीवलोऽत्र याज्ञवल्क्यवचनानुसारादर्धमीरी । पञ्चैत्यनुवा-  
दमात्रं नेतरनिवृत्त्यर्थम् । याज्ञवल्क्यवचनविरोधात् ।

शूद्राधिकारि गौतमः,

पशुपालक्षेत्रकर्मककुलमङ्गतकारयितृपचारका भोज्यान्ना व-  
णिक्चाशिल्पी ।

कारयिता नापित इति मस्करिभाष्यमिति कल्पतरुः ।  
प्रचारकः परिचारको दाम इत्यर्थः । यः शूद्रो वणिक् स चेद-  
शिल्पी तक्षादिको न भवति तदा भोज्यान्नः । अत्र च नाद्याच्छूद्र-  
स्येत्यनेन मनुवचनेनामच्छूद्रपक्वान्ननिषेधात् सच्छूद्रस्य पक्वा-  
न्नमभ्यनुज्ञातम् । तच्च गोभूमिरःनेहेमार्थमिति ब्रह्मपुराणवचनैक-  
वाक्यतया गवादिप्राप्तिमम्भवे एव भुञ्जीत तदसम्भवे तु आममेव  
गृह्णीयात् । सच्छूद्रातिरिक्तानामपि दामगोपालादीनामपि पक्वा-  
न्नमपि ग्राह्यम् । अनापादि त्वाममेव । दामाद्यतिरिक्तानां त्वमच्छूद्रा-  
णामापद्येकारत्रिकमाममेव ग्राह्यमिति व्यवस्था । कल्पतरुस्वर-  
सोऽप्येवम् । माधवमदनपारिजातयोस्तु दामादीनामपि सच्छूद्रा-  
णामेव भोज्यान्नत्वमुक्तम् । नाद्याच्छूद्रस्येति मनुवाक्यैकवाक्यत्वा-  
त् । योऽपिच शूद्रपक्वान्नभोजननिषेधः सोऽपि कतिपयपक्वा  
न्नव्यतिरिक्तविषयः ।

तदाह अङ्गिराः,

गोरमं चैव सक्तृश्च तैलं पिण्याकमेव च ।

अपूपान्भक्षयेत् शूद्राद्यन्नान्यन्ययमा कृतम् ॥

गोरमं दुग्धम् । सक्तृवो भृष्टयवचूर्णम् । पिण्याकं तिलवलिः ।

अपूपा अन्नेहपक्वगोधूमादिविकारः । अत्र यच्चान्यादिति श्रवणा-  
दपूपाः पयमा कृता एव ग्राह्याः । अन्यथाऽन्यादिस्य वैषय्या-

पत्तेः । पयसा दुग्धेन कृतं किलाट्चूर्णिकादीति ।

हारीतोऽपि,

कन्दुपकं स्नेहपकं पायसं दधिसक्तवः ।

एतानि शूद्रान्नभुजो भोज्यानि मनुरब्रवीत् ॥

कन्दुः स्वेदनी । कन्दुर्ना स्वेदनी स्त्रियामित्यमरात् । सा च अपूपदिसाधनं लोहादिपात्रं तत्र पकम् अपूपदि कन्दुपकम् । अतएव कान्दविकपदस्यापूपिकपर्यायत्वमुक्तमपरकोशे, आपूपिकः कान्दविक इति । अतएवाङ्गिरसाऽप्यपूपानां भक्षयत्वमुक्तम् । यथा, अपूपान् भक्षयेच्छूद्राद्यच्चान्यत्पयसा कृतम् । इति ।

यत्तु कन्दुपकं भर्जनपात्रपकं पृथुकादीति व्याख्यानं, तन्मूलादर्शनादुपेक्षितम् । स्नेहो घृतादिः तत्पकं शष्कुल्यादि । पायसं पयःसिद्ध ओदनः । अत्र च शूद्रान्नभुज इति वचनादेतानि शूद्रान्नादनित्येनैव भोज्यानि । क्वचित्तु अशूद्रान्नभुज इति पाठः । तत्र शूद्रस्य जलाग्निपकं यो नाश्नाति तेनापि भोज्यमित्यर्थः ।

अङ्गिराः,

स्वपात्रे यत्तु विन्यस्तं दुग्धं यच्छति नित्यशः ।

पात्रान्तरगतं ग्राह्यं शूद्रात्स्वगृहमागतम् ॥

शूद्रवेश्मनि विप्रेण क्षीरं वा यदि वा दधि ।

नित्येन न भोक्तव्यं शूद्रान्नं तदपि स्मृतम् ॥

मनुः,

नाश्रोत्रियकृते यज्ञे ग्रामयाजिहुते तथा ।

स्त्रिया क्लीबेन च हुते भुञ्जीत ब्राह्मणः क्वचित् ॥

अश्लीलमेतत्साधूनां यत्र जुहसमी हविः ।

प्रतीपमेतद्देवानो तस्मात्तत्परिवर्जयेत् ॥

मत्तक्रुद्धातुराणां च न भुञ्जीत कदाचन ।

अश्रोत्रियः अध्ययनरहितः ऋत्विग्यजमानो वा तेन तते प्रारब्धे । अग्नीषोमीयवपायागादूर्ध्वमपि । ततः पूर्वं, तस्मादाहुर्न दीक्षितस्याश्नीयादिसादिश्रुत्या सामान्यतो दीक्षितान्नभोजननिषेधेन प्राप्त्यभावात् । ग्रामयाजी बहुयाजकः । स यस्य होमकर्त्ता तस्याप्यन्नं न भोक्तव्यम् । स्त्रिया हुते स्त्रिया यत्र वैश्वदेवादिकं कृतं तत्र । एतच्च ऋत्विगादिसम्भवावपयम् । असम्भवे स्त्रिया अपि सायं वैश्वदेवादिविधानात्कृत्वः नपुंसकः । अश्लीलम् अश्रीकरम् । मनीषं प्रतिकूलम् । मत्तो धनादिना मयेन वा । मत्तादीनां च यान्मदादियोगस्तावदभोज्यान्नता । आतुरो महारोगोपसृष्टः ।

तथा—

गता चान्नमुपाघ्नानं घृष्टान्नं च विशेषतः ।  
 गणान्नं गणिकान्नं च विदुषा च जुगुप्सितम् ॥  
 स्तेनगायनयोश्चैत्र तक्ष्णो वार्धुषिकस्य च ।  
 दीक्षितस्य कदर्यस्य बद्धस्य निगडस्य च ॥  
 अभिशस्तस्य पण्डस्य पुंश्चल्या दाम्भिकस्य च ।  
 शुक्तं पर्युषितं चैव शूद्रस्योच्छिष्टमेव च ॥  
 चिकित्सकस्य मृगयोः क्रूरस्योच्छिष्टभोजिनः ।  
 उग्रान्नं सूतिकान्नं च पर्याचान्तमनिर्देशम् ॥  
 समाप्तमाभ्यां विप्राभ्यां त्रिपपं मममेव च ।  
 पूजातो दीयमानं च न ग्राह्यं देयमेव च ॥  
 अनचितं वृथामांसमवीरायाश्च योषितः ।  
 द्विषदन्नं नगर्यन्नं पतितान्नमत्रक्षुत्तम् ॥  
 पिथुनानृतिनोश्चान्नं क्रतुविक्रयकस्य च ।  
 शैल्लूषतन्तुवायान्नं कृतघ्नस्यान्नमेव च ॥  
 कर्मारस्य निषादस्य रङ्गावतरकस्य च ।

सुवर्णकचुर्वैणस्य शस्त्रविक्रायिणस्तथा ॥  
 श्ववतां शौण्डिकानां च चैलनिर्णेजकस्य च ।  
 रजकस्य नृशंसस्य यस्य चोपपतिर्गृहे ॥  
 मृष्यन्ति ये चोपपतिं स्त्रीजितानां च सर्वशः ।  
 अनिर्दशं च प्रेतान्नमतुष्टिकरमेव च ॥

भुज्यतामत्र ये केचिज्जोनार्थिन इत्याद्यादिद्वय यदन्नं दीयते  
 तत् घुष्टान्नम् । अन्यस्मै प्रतिश्रुत्य यदन्यस्मै दीयते तद्वा घुष्टान्नमिति  
 मेधातिथिः । विशेषत इति दोषाधिक्यज्ञापनार्थम् । गणः सङ्घः । भ्रा-  
 त्रादीनां त्वन्निभक्तानां न गणव्यपदेशः । गणिका वेद्या । विदुषा  
 वेदार्थविदा मध्यस्थेन जुगुप्सितं निन्दितं जुगुप्सातोऽन्येन हेतुना  
 दोषाज्ञानेऽपि । स्तेनः परस्त्रापहारी । गायनः गानेन यो जीवति ।  
 तक्षा तक्षणटन्त्युपजीवी । वार्धुषिको निपिद्धदृद्ध्युपजीवी ।

तथाच मनुः,

समर्घं पण्यमाहृत्य महार्घं यः प्रयच्छति ।  
 स वै वार्धुषिको नाम यश्च वृद्ध्या प्रयोजयेत् ॥  
 आत्मस्तुतिपरनिन्दाकर्त्ता वा वार्धुषिकः ।

तथाच बिष्णुः,

यस्तु निन्देत्परं जीवं प्रशंसत्यात्मनो गुणान् ।  
 स वै वार्धुषिको नाम ब्रह्मवादिषु गर्हितः ॥  
 दीक्षितः दीक्षणीयेष्ट्या संस्कृतः ।  
 तस्यान्नं सोमक्रयात्प्राक् न भोक्तव्यम् ।

अग्नीषोमीयवपायागाद्वा प्राक् । अग्नीषोमीयसंस्थाया वा  
 प्राक् दीक्षितोऽङ्गीतराजको ऽग्नीषोमीयसंस्थायामेव हुतावां वा  
 वपायां दीक्षितस्य भोक्तव्यमित्यापस्तम्बवचनात् । अङ्गीतराजकः  
 अभोज्यान्न इति शेषः । एते पक्षा आपदनापद्भेदेन व्यवस्थिताः ।

कदर्यः कृपणः ।

तथाच देवलः,

आत्मानं धर्मकृत्यं च पुत्रदारांश्च पीडयेत् ।

लोभाद्यः प्रचिनोत्यर्थान्म कदर्य इति स्मृतः ॥

वद्धस्य रज्ज्वादिना, वाङ्मात्रेण वा रुद्धस्य । निगडस्य नि-  
गडवतः मत्त्वर्थलक्षणया, अर्शादित्वान्मत्त्वर्थापात्रप्रत्ययान्तत्वेन  
वा । यद्वा निगडस्येति तृतीयार्थे पठ्ठी । तथाच निगडेन वद्धस्येत्यर्थः  
इति कल्पतरुः । अभिशस्तः पतनीयैः कर्मभिरभियुक्तः । पण्डः  
क्रीवः स्त्रीपुंमव्यञ्जनरहितः । पुंश्चली व्यभिचारिणी । दाम्भिकः छ-  
ब्राना धर्मचारी । शुक्तं यदन्यरंमं द्रव्यान्तरमंसर्गादिनाऽत्यम्ब्लीभवति ।  
अत्यम्बलं शुक्तमारव्यातमिति बृहस्पतिवचनानुमारात् । पयुर्षितं  
राश्वन्तरितं तदशुक्तमपि । उदयास्तमयान्तरितं पर्युषितं, तच्च दि-  
वा पक्वं रात्रौ रात्रिपक्वं दिवा अभोज्यामिति हरदत्तः । शूद्रस्यो-  
च्छिष्टं न भुञ्जीत । सामान्यत उच्छिष्टभोजनप्रतिषेधेऽपि दोषाधि-  
क्यख्यापनार्थं पृथग्ग्रहणम् । यद्वा शूद्रभुक्तशिष्टं स्थालीस्थमापि न  
भोजयम् ।

यथाहादित्यपुराणे,

शूद्रभुक्तावशिष्टं तु नाद्याद्भाण्डस्थितं त्वपि ।

यद्वा शूद्रस्य अन्नं न भुञ्जीत उच्छिष्टं च यस्य कस्यापि ।

चिकित्सको भिषग्वृत्त्युपजीवी । मृगयुर्मृगघाती स च इषुव्यति-  
रिक्तवायुरादिना षो मृगान्दन्ति । तथाच—

गौतमः, मृगवनिषुचारीति ।

क्रूरो दृढाभ्यन्तरकोपः । उच्छिष्टभोजी निषिद्धोच्छिष्टभो-  
जी । उग्रो दारुणकर्मा, सन्नियद्वैश्यायामुत्पन्नो वा ।

वैश्याश्शयोस्तु राजन्यान्माहिष्याग्नौ मुनौ स्मृती ।

इति याज्ञवल्क्योक्तेः । उग्रो राजा वा । उग्रो मध्यमशीरिवेति श्रुतौ प्रयोगदर्शनात् । सूतिकान्नं सूतिकासुद्दिश्य यत्कृतं तत् तत्कुलजैरापि न भोक्तव्यम् । पर्याचान्तम् इतरानेकपङ्क्तिस्थान् परिभूय यत्रान्ने भुज्यमाने गुरुव्यतिरिक्तेन केनाप्याचम्यते तदन्नं पर्याचान्तम् । अगुरुभिराचमनोत्थाने चेत्युशनःस्मरणात् । यद्वा परिगतमाचान्तं गण्डूपग्रहणं यस्मिंस्तत् पर्याचान्तम् । आचमनात्प्राग्गण्डूपग्रहणादूर्ध्वं न भोक्तव्यम् । अनिर्देशं सूतक्यन्नमाविद्यादिना तुल्ययोर्विषमपूजया दीयमानमन्नमभोज्यम् । एवं विद्यादिना विषमयोः समपूजया दीयमानमग्राह्यम् । दात्राऽपि तथा न दातव्यमित्यर्थ इति कल्पतरुः । एवं च समाभ्यां सहितावसमाविति मध्यमपदलोपी समासः । अनर्चितं अर्चाईस्य यदवज्ञया दीयते । वृथामांसं देवैः पित्राद्युद्देशेन यन्न कृतम् । अत्रीरा पतिपुत्ररहिता । पतिपुत्रवतीति नियामकसम्बन्धेन पतिपुत्रान्यतरत्वावच्छिन्नाभाववतीति यावत् । केचित्तु अपरिणीताया अत्रीरात्वं मा प्रमाङ्गीदिति पतिध्वंसकालीनपुत्राभाववती अत्रीरा । पुत्रपदं च पौत्रप्रपौत्रयोरप्युपलक्षणमित्याहुः । सा च असंबन्धिन्येव अभोज्यान्ना, तथैवाचारादिति शूलपाणिः । द्विषन्द्रेषकर्ता । नगरी नगराधिपः अराजाऽपीति मेधातिथिः । पतितो ब्रह्महादिः । अवक्षुण्णं क्षवथुसहितम् । पिथुनः सूचकः । अनृती कूटसाक्ष्यादिः । क्रतुविक्रयकः मदीयं क्रतुफलं तवास्तु इसभिधाय यो धनं गृह्णाति । शैलूपो नटवृत्त्युपजीवी । तन्तुवायः सूचीकर्मोपजीवी । कृतघ्नः उपकृतं यो न मन्यते । कर्मारो लोहकारः । निषादः सङ्कीर्णजातिभेदः । रङ्गावतारकः नटगायनवर्षीतारिको रङ्गावतरणकारी । प्रतिरङ्गं यो गच्छति कुतूहलात्स रङ्गावतारक इति मेधातिथिः । सुवर्णकर्त्ता सुवर्णस्य विकारान्तरकृत् । वैणो वेणुच्छेदनोपजीवी । वैणो वादित्रजीवन इति मेधातिथिः । शस्त्रवि-

क्रथी मसिद्धः । श्ववान् आखेटकाद्यर्थं शुनाम् पोषकः । शौण्डिको मद्यविक्रेता । चेलनिर्णेजकः वस्त्रपक्षालनजीवी । रजकः वाससां नीलादिरागकर्त्ता । नृशंसः निर्दयः । उपपतिर्जरो यस्य गृहे विदितस्तिष्ठति, यो वा उपपतिं मृष्यति सहते, तयोरन्नमभोज्यम् । सर्वशः सर्वकर्मसु स्त्रीजितानां स्त्रीपरतन्त्राणाम् । अनिर्देशं च प्रेतान् दशाहाभ्यन्तरे प्रेतमुद्दिश्य यत्पुत्रं तद् अमृतकिनोऽप्यन्नं न भोक्तव्यम् । अतुष्टिकरं यस्वान्नस्य भोजने मनो न तुष्यति ।

याज्ञवल्क्यः,

क्रूरोग्रपतितप्रात्यदाम्भिकोच्छिष्टभोजनाम् ।

प्रात्यः पतितसावित्रीकः । अन्नं न भोक्तव्यमित्यनुपद्रुः ।

पुनः स एव,

नृशंसराजरजककृतप्रवधजीविनाम् ।

वधजीवी प्राणिवधेन यो जीवति ।

तथा,

पियुनानृतिनोश्चैव तथा चाक्रिकवन्दिनाम् ।

एषामन्नं न भोक्तव्यं सोमविक्रयिणस्तथा ॥

चाक्रिकः शकटोपजीवी तैलिकश्च । सोमविक्रयी सोमलता-  
विक्रेता ।

यमः,

नटनत्तकृतक्षणश्रमकारः सुवर्णकृन् ।

स्थाणुकाषण्डगणिका अभोज्यान्नाः प्रकीर्तिताः ॥

गान्धर्वो लोहकारश्च सैनिकस्तन्तुतापकः ।

वस्त्रोपजीवी रजकः क्लितवस्तस्करस्तथा ॥

ध्वजी मानोपजीवी च शूद्राध्यापकयाजकौ ।

कुखालाश्चित्रकर्मा च वार्धुपी चर्मविक्रयी ॥



रसाश्रयावस्थानुकृतिरूपनाट्यकर्त्ता नटः । भावाश्रयाव-  
स्थानुकृतिकर्त्ता नर्त्तकः । स्थाणुका अभ्रानृपतीति कल्पतरुः ।  
स्थाणुपाषण्डगणिका इति पाठे तु स्थाणुपाषण्डाः पाशुपताः  
शिवसम्बन्धिवेदब्राह्मलिङ्गधारिण इत्यर्थः । गान्धर्वः गान्धर्वशा-  
स्त्रोपजीवी । सौनिकः प्राणिवधकर्त्ता । चक्रोपजीवी शकटोपजी-  
वी । कितवो द्यूतकृत् । ध्वजी शौण्डिकः । मानोपजीवी धान्या-  
दिमानेन यो जीवति । कुलालोऽन्नास्वकीयः । शूद्रस्य चास्वभू-  
तस्येति वसिष्ठवचनानुसारात् । यस्तु देवलेन कुम्भकारो भो-  
ज्यान्न उक्तः स स्वकीय एव ।

सुमन्तुः, अभिशस्तपतितपौनर्भवभूणहपुंश्चल्यस्त्रविशस्त्रका-  
रतैलिकचाक्रिकध्वजिसुवर्णकारलेखकषण्डकबन्धकीगणकगणिका-  
न्नानि चाभोज्यानि सौकरिकव्याधिनष्पचरजकरङ्गकारवरुडच-  
र्भकारा अभोज्यान्ना अपतिग्राह्याः ।

पुनर्भूरन्यपूर्वा तस्यां जातः पौनर्भवः । अस्त्रं धनुः । विशस्त्रं  
विविधशस्त्रमनेकप्रकारं खड्गादि । लेखकश्चित्रकारः । षण्डको  
नपुंसकः । बन्धकी अभिसारिणी । सौकरिकः सूकरोपजीवी  
निष्पचो यः पाकं न करोति यतिर्ब्रह्मचारी चेति कल्पतरुः । तन्न

द्वावेवाश्रमिणौ भोज्यौ ब्रह्मचारी गृही तथा ।

मुनेरन्नभोज्यं स्यात् सर्वेषां लिङ्गिनां तथा ॥

इत्यपरार्कधृतापस्तम्बवचनविरोधात्।भोज्यौ भोज्यान्नौ।यथा  
श्रुतार्थत्वे मुनेरभोजनीयतापत्तेः । अतश्चैतद्वचनानुसारात्निष्पचः  
यतिपरमेव । वरुडो वैणः । अन्नं नाद्यमित्सनुवृत्तै—

वसिष्ठः,

शूद्रस्य चास्वभूतस्य उपपतेर्यश्चोपपतिं मन्यते यश्च गृहान्  
दहेत् यश्च वधाईणोपहन्यात् । को भोज्य इतिचाभिक्रुष्टं गणा

गणिकान्नं च ।

अथाप्युदाहरन्ति,

नाश्रन्ति श्ववतो देवा नाश्रन्ति वृपलीपतेः ।

भार्याजितस्य नाश्रन्ति यस्य चोपपतिर्गृहे ॥

वधार्हेण विषादिना । वृपली शूद्रा उशनसोक्ता वा । यथा,

बन्ध्या तु वृपली ज्ञेया वृपली च मृगप्रजा ।

अपरा वृपली ज्ञेया कुमारी या रजस्वला ॥

अस्याः पातवृपलीपतिः ।

गौतमः,

उत्सृष्टपुंश्चल्यभिषास्तानपदेश्यदण्डिकतक्षकदर्यबन्धनिकचिकि-  
त्मकमृगवृनिपुचार्युच्छिष्टभोजिगणविद्वेषिणामपाङ्गानां प्राक्  
दुर्बलाद्वृथान्नाचमनोत्थानव्यपेनानि ।

उत्सृष्टः पितृभ्यां परित्यक्तः ।

गण्डस्योपरिजातानाम् परित्यागो विधीयते ।

इत्यादिना कारणेन प्रातिकूल्येन वा । अनपदेश्यः अविज्ञा-  
तकुलाचारः । स्त्रीत्वपुंस्त्वाभ्यामनिर्देश्य इत्यन्ये । दण्डिकः द-  
ण्डाधिकारे नियुक्तः । बन्धनिकः कारागाराध्यक्षः । मृगवृनिपु-  
चारित्येकं पदम् । तेन पाशादिना मृगहन्तैवाभोज्यान्नो नेपुणेति  
सिद्धम् । न मृगयोरिपुचारिणः परिवर्ज्यमन्नमिति वसिष्ठोऽपि ।

प्राक् दुर्बलात् दुर्बलात्प्राक् श्राद्धप्रकरणे ये पाठिता अ-  
पाङ्गकेयाः स्तेनादयस्त्र्यक्तात्मपर्यन्तास्तेषामकृतप्रायाश्चित्तानामन्नं  
न भोक्तव्यमित्यर्थः । दुर्बलो हीनप्रजननकोशः । ते च-

स्तेनक्लृषपतितनास्तिरुतदृष्टिबीरहाग्नेदिधिपूदिधिषूपतिस्त्री-  
ग्रामयाजकाजपालोत्सृष्टाग्निमद्यपकुचरकूटमाक्षिप्रतिहारिका उपप-  
तिर्यस्य च स कुण्डाशी सोमविक्रयमारदाहिगरदावकीर्णग-

णप्रेष्यागम्यागामिर्हिस्रपरिवृत्तिपरिवेत्तृपर्याहितपर्याधातृसक्तात्मे-  
त्यनेनोक्ताः ।

नास्तिकः प्रेषभावापवादी । तदुत्पत्तिर्नास्तिकतृत्तिः प्रेत्यभा-  
वमङ्गीकृत्यापि यस्तदनुकूलं न चेष्टते । वीरहा यो बुद्धिपूर्वमग्नी-  
नुद्रासयति । वीरहा वा एष देवानां योऽग्निमुद्रासयतइति श्रुतेः ।  
अग्नेदिधिषूदिधिषूपनीति पतिशब्दः प्रत्येकं सम्बध्यते । ते च  
मनुनोक्ते ।

ज्येष्ठायां यद्यनूदायां कन्यायामुह्यतेऽनुजा ।

सा चाग्नेदिधिपूर्जेया पूर्वा तु दिधिपूर्मता ॥ इति ।

क्वचित्तु अग्नेदिधिष्विति ह्रस्वोकारान्तः पाठः । तदाऽयमर्थः ।  
यस्य पूनर्भूरेव प्रधानभूता भार्या सोऽग्नेदिधिषुः । दिधिषूः पुनर्भूः  
तस्याः पतिर्दिधिषूपतिः । अग्नेदिधिषोर्दिधिषूपतित्वेऽपि पृथग्-  
ग्रहणं दोषाधिक्यख्यापनार्थम् । अमरकोशेऽप्ययमर्थः स्पष्टः ।

पुनर्भूर्दिधिषुरूढा द्विस्तस्या दिधिषुः पतिः ।

स तु द्विजोऽग्नेदिधिषुः सैव यस्य कुटुम्बिनी ॥ इति ।

स्त्रीयाजकः स्त्रीप्रधानकर्मानुष्ठापयिता । अजपालः अजरक्ष-  
णजीवनः । उत्सृष्टाग्निराशौचाद्यनुपपत्त्या प्रमादाद्वा विच्छिन्ना-  
ग्निः । वीरहग्रहणं दोषाधिक्यख्यापनार्थम् । मद्यपः सुराव्यतिरिक्त-  
मदजनकद्रव्यस्य पाता । सुरापस्य पतितत्वेनैव प्रतिषेधात् । कुचर  
इति । चरति कर्म कुरित्तमम् । कूटसाक्षी साक्ष्ये अनृतस्य वक्ता ।  
प्रतिहारिको द्वारपालनटत्तिः । उपपतिः जारः । यस्य च सः स  
उपपतिर्यस्य भार्यायाः । कुण्डस्यान्नभक्षनातीति कुण्डाशी । कुण्डग्र-  
हणं गोलकस्याप्युपलक्षणम् । तौ च कुण्डगोलकौ मनुनोक्तौ,  
परदारेषु जायेते द्वौ सुतौ कुण्डगोलकौ ।

पसौ जीवाति कुण्डस्तु मृते भर्त्सरि गोलकः ॥ इति ।

तयोस्तु प्रतिषेधोऽर्थादेव ज्ञेयः । यद्वा पाकपात्रं कुण्डं तत्रैव कचिद्देशे भुञ्जते तन्न सजन्ति ते कुण्डाशिनः । गरदो विपस्य दाता । अवकीर्णो यो ब्रह्मचारी स्त्रियमुपेयात् । हिंस्रः प्राणिवधरुचिः । परिवेत्तृपरिविक्ती—

परिवेत्ताऽनुजोऽनुदे ज्येष्ठे दारपरिग्रहात् ।

परिविक्तिस्तु तज्ज्यायान्—

इत्यमरोक्तौ । ज्येष्ठेऽकृताधाने कृताधानः कनिष्ठः पर्याधाता ज्येष्ठः पर्याहितः । त्यक्तात्मा स्वोद्वन्धनादौ प्रवृत्तः इति ।

वृथाऽन्नं देवताद्यनुद्देशेन केवलं यदात्मार्थं पच्यते । आचमनोत्थानव्यपेते आचमनेन उत्थानेन वा व्यपेतम् अपेतादन्यद्व्यपेतं महितमित्यर्थः । यद्भोजनमध्ये कोपादिना आचम्यते उत्थीयते वा ते अन्ने अभोज्ये, आचमननिमित्तोपनिपातेन । कृते त्वाचमने नायं निषेधः ।

अन्नमभोज्यमित्यनुवृत्तावापस्तम्भः,

सर्वेषां च शिल्पजीविनां ये च शस्त्रमाजीवन्ति ये चार्थि भि-  
पत्रार्थुषिको दीक्षितोऽक्रीतराजकोऽग्नीषोमीयमंस्थायामेव हुतायां  
वा वपायां दीक्षितस्य भोक्तव्यं यज्ञार्थं चानिर्दिष्टे शेषाद् भुञ्जीर-  
न्निति ब्राह्मणं क्लीबो राज्ञां भैषकरोऽहत्रिर्याजी चार्यविधिना च प्र-  
व्रजितो यश्चाग्नीनपास्यति यश्च सर्वाग्नी च श्रोत्रियो निराकृतिर्दृ-  
पलीपतिर्मत्तः उन्मत्तो बद्ध ऋणिकः प्रत्युपविष्टो यश्च प्रत्युपवेशयते  
तावन्तं कालम् ।

शिल्पं चित्रनिर्माणादि । ये च शस्त्रमाजीवन्ति क्षत्रियवर्ज-  
म् । ये चार्थि स्थावरं जङ्गमं वा बन्धकमुपजीवन्ति । अक्रीतराजक  
इत्यादि व्याख्यातार्थमाराज्ञां भैषकरः राज्ञामिति बहुवचनान्नामादेर्यः  
भैषकरस्तस्यापि प्रतिषेधः । अहत्रिर्याजी अहविषा नररुधिरादिना

यो यजतेऽभिचारादौ, यथा, यमभिचरेत्तस्य लोहितमवदानं कृ-  
त्वेति । चारी गृहचारी । अविधिना च प्रव्रजितः शाक्यादिः । यश्च  
सर्वान्वर्जयते न कचिद् भुङ्क्ते न कश्चिद्भोजयति । यश्च सर्वाग्नी सर्वेषा-  
मन्नं भुङ्क्ते । श्रोत्रिय इत्युभयशेषः । श्रोत्रियोऽपीत्यर्थः । निराकृतिः  
निःस्वाध्यायः । निर्व्रत इति केचित् । उन्मत्तो भ्रान्तः । ऋणिक  
उत्तमर्णः । स चेत्प्रत्युपविष्टः अधमर्णं प्रति धनग्रहणार्थमनश्नन्नुप-  
विष्टो, यश्चाधमर्णं उत्तमर्णमदानेन प्रत्युपवेशयते ।

पुनरापस्तम्भः,

पुण्यस्येप्सतो भोक्तव्यं पुण्यस्यानीप्सतो न भोक्तव्यम् ।

पुण्यस्य धार्मिकस्य ईप्सतः प्रार्थयतः ।

शङ्खलिखितौ,

भीतरुदिताऋन्दितावक्रुष्टभुतपरिभुक्तविस्मितोन्मत्तावधूतराज-  
पुरोहितान्नानि वर्जयेत् ।

भीतः व्रतः । रुदितः अश्रुपातवान् । आऋन्दो दुःखितया सं-  
ततशब्दकरणं तद्वान् । अवक्रुष्टो जुगुप्सितः । भुतः छिक्कावान् ।  
परिभुक्तः सर्वतोभावेन भुक्तं शेषीकृतमन्नं येन, निःशेषान्नभोज-  
नशील इति यावत् । विस्मितो विस्मयवान् । अवधूतः साधुभि-  
र्वहिष्कृतः । भीतेत्यादौ सर्वत्रादिकर्मणि क्तः । तेन भयादयो व-  
र्त्तमाना एव निमित्तमिति बोद्धव्यम् । राजा जनपदेश्वरः । पुरोहितो  
यस्य कस्यचित् ।

पुनः शङ्खलितौ,

विद्विषाणस्य नाश्रीयाद्ब्रह्मच्छित्पापकारिणाम् ।

श्राद्धसूतगणान्नानि परिभूतानि यानि च ॥

विद्विषाणो विद्वेषणशीलः । ब्रह्म वेदस्तं छिनत्ति नाशयती-  
ति ब्रह्मच्छित् । श्राद्धं प्रेतश्राद्धम् । सूतो ब्राह्मण्यां क्षत्रियाज्जातः ।

परिभूतानि तिरस्कृतानि ।

देवलः,

पतितान्नमभोज्यान्नमपाङ्केपान्नमेव च ।

शूद्रान्नं कुत्सितान्नं च दूषितं परिवर्जयेत् ॥

अभोज्याः पुंश्चल्यभिशास्तादयः । दूषितं केशकीटादिभिः ।

वसिष्ठः,

आशौचे यस्तु शूद्रस्य मृतके वापि भुक्तवान् ।

स गच्छेन्नरकं घोरं तिर्यग्योनौ च जायते ॥

अनिर्दशाहे परशवे नियोगाद्भुक्तवान् द्विजः ।

कृमिर्भूत्वा स देहान्ते तां विष्टां समुपाश्नुते ॥

परशवे, यदीयमाशौचं यस्य नास्ति तस्य स परः, परस्य

मृतकाशौचाभ्यन्तरे ।

यमः,

यस्तु प्राणान्विमुञ्चेत् भुक्त्वा श्राद्धं नवं द्विजः ।

अयाज्यासु तु घोरासु तिर्यग्योनिषु जायते ॥

यस्तु प्रजायते गर्भो भुक्त्वा श्राद्धं नवं द्विजः ।

स न विद्यामवाप्नोति स्त्रीणायुश्चैव जायते ॥

नवश्राद्धमुक्तम् आश्वलायनगृह्यपरिशिष्टे,

नवश्राद्धं दशाहानि नवमिश्रं तु षट्कृतम् ।

अतः परं पुराणं वै त्रिविधं श्राद्धमुच्यते ॥ इति ।

अयाज्याः याज्याश्छागादयस्तेभ्योऽन्याः ।

शङ्खः,

पराशौचे नरो भुक्त्वा कृमियोनौ प्रजायते ।

भुक्त्वाऽन्नं म्रियते यस्य तस्य योनौ प्रजायते ॥

आपस्तम्बः,

५०६ वीरभिन्नोदयस्याहिकप्रकाशे

यस्य कुले ध्रियेत न तत्रानिर्दशे भोक्तव्यं तथाऽनुत्थिता-  
यां सूतिकायामन्तःशवे च ।

अनिर्दशइत्याशौचकालोपलक्षणम् । सूतिकानुत्थानेनापि  
अशौचकालोपलक्षणाद्यावदाशौचमभोज्यम् । अन्तःशवे अशौचा-  
नधिकारिणोऽपि यस्य गृहमध्ये दावस्तद्गृहे तदन्नं, शवो यावद्द्रा-  
मान्न निर्हियते तावत्, अभोजयामिति हरदत्तः ।

अङ्गिराः,

जन्मप्रभृतिसंस्कारे बालस्यान्नस्य भोजने ।

असपिण्डेन भोक्तव्यं इमंज्ञानान्ते विशेषतः ॥

बालस्य जन्मप्रभृतिसंस्कारइत्यन्वयः । अन्नस्य भोजने, रा-  
गतः प्रसक्तइति शेषः ।

भविष्यपुराणे,

यो ऽगृहीत्वा विवाहार्थिं गृहस्थ इति मन्यते ।

अन्नं तस्य न भोक्तव्यं तथापाको हि स स्मृतः ॥

शातातपः,

यत्र नाश्नन्ति वै देवाः पितरश्च तथाऽतिथिः ।

वृथापाकः स विज्ञेयो न तस्याद्यात् कथंचन ॥

अङ्गिराः,

अप्रजानां तु नारीणां नाश्नीयाज्जातु तद्गृहे ।

मोहाद्वा यस्तु भुञ्जीत स पूयनरकं ब्रजेत् ॥

अप्रजाः अनपत्याः ।

यमः,

अधीत्य चतुरो वेदान्साङ्गोपाङ्गान् विशेषतः ।

नरेन्द्रस्य गृहे भुक्त्वा कृमियोनौ प्रजायते ॥

राजाञ्च हरते तेजः शूद्राञ्च ब्रह्मवर्चसम् ।

वैश्यान्नं मृतिकान्नं च लोकेभ्यः परिक्रन्तति ॥ तथा,

राजभृत्यस्य यच्चान्नं चौरस्यान्नं तथैव च ।

मृतके मृतके चान्नं स्वर्गस्थमपि पातयेत् ॥

अस्यापवादमाह अङ्गिराः,

ब्रह्मसत्रविशां भुक्तां न दोषस्त्वग्निहोत्रिणाम् ।

मृतके शावआशौचे त्वास्थिमञ्चयनात्परम् ॥ इति ।

हारीतः,

राजान्नं तेज आदत्ते शूद्रान्नं ब्रह्मवर्चमम् ।

गणान्नं गणिकान्नं च लोकानपि निकृन्तति ॥

य इच्छेच्छुद्धमात्मानं भोगाविष्टांश्च वेदितुम् ।

गणान्नं गणिकान्नं च दूरतः परिवर्जयेत् ॥

वेदितुम् अनुभवितुम् ।

मनुः,

राजान्नं तेज आदत्ते शूद्रान्नं ब्रह्मवर्चमम् ।

आयुः सुवर्णकारान्नं यशश्चर्मावर्कत्तिनः ॥

कारुकान्नं मजा हन्ति बलं निर्णेजकस्य च ।

गणान्नं गणिकान्नं च लोकेभ्यः परिक्रन्तति ॥

पूयं चिकित्सकस्यान्नं पुंश्चल्या अन्नमिन्द्रियम् ।

विष्टा वार्धुपिकस्यान्नं शस्त्रविक्रयिणो मलम् ॥

ये एतेऽन्ये त्वभोज्यान्नाः क्रमशः परिकीर्त्तिताः ।

तेषां त्वगास्थिरोमाणि वदन्त्यन्नं मनीषिणः ॥

पैठीनासिः,

गणान्नं गणिकान्नं च दुष्कृतं वार्धुपेर्विष्टा सांवत्सरग्राण्टिक-  
ग्रामकूटाक्षं विषं बन्धकीनां रेतो भिषक्शल्यकृतः पूयं परिवित्ति-  
परिवेवदानीवद्धमजनदृषलीपीतीदिधिपुपीतपुनर्भुपुत्राणां रुधिरं



पतितानां च ।

सांवत्सरो ज्यौतिषिकः । घाण्टिको वैतालिकः । ग्रामकूटः प्रापे  
कपटव्यवहारशीलः । परिवेविदानः परिवेत्ता । विद्धमजननः छिन्न-  
शिक्षनचर्मा ।

वसिष्ठः,

श्रद्दधानस्य भोक्तव्यं चौरस्यापि विशेषतः ।

न त्वेव बहुयाज्यस्य यश्चोपनयते बहून् ॥

बहुयाज्यः बहूनां याजकः ।

मनुः,

श्रोत्रियस्य कर्दर्यस्य वदान्यस्य च वार्धुषेः ।

मीमांसित्वोभयं देवाः सममन्नमकल्पयन् ॥

तान्प्रजापतिरेत्याह मा कृध्वं विषमं समम् ।

हतमश्रद्दधानस्य श्रद्दापूतं विशिष्यते ॥

यमः,

अवधूतमविज्ञातं सरोषं विस्मयान्विमम् ।

गुरोरपि न भोक्तव्यमन्नं सत्कारवर्जितम् ॥

अवधूतं यदुच्छिष्टं बाग्दुष्टमपि यद्भवेत् ।

अश्रद्दया हुतं दत्तमभोज्यं तद्विजातिभिः ॥

अवलित्तस्य मूर्खस्य दुर्वृत्तस्य च दुर्मतेः ।

अन्नमश्रद्दधानस्य यो भुङ्क्ते भ्रूणहा तथा ॥

असुतान्नं च यो भुङ्क्ते स भुङ्क्ते पृथिवीमलम् ।

नृणामाहुर्मलं चान्नं सर्वमन्ने प्रतिष्ठितम् ॥

दुष्कृतं हि मनुष्यस्य अन्नमाश्रित्य तिष्ठति ।

यो यस्यान्नमिहाश्नाति स तस्याश्नाति किल्बिषम् ॥

अवधूतम् उज्जितम् । बाग्दुष्टं भक्ष्यमप्यभक्ष्याभिधायिशब्देन

क्तम् । अवलिप्तो गर्वितः ।

आदित्यपुराणे,

विष्णुं जामातरं मन्येत् तस्य मन्युं न कारयेत् ।

अप्रजायां तु कन्यायां नाङ्गीयात्तस्य वै गृहे ॥

ब्रह्मदेये विशेषेण देवे भोज्यं सदैव तु ।

गान्धर्वे चैव राजन्ये कुर्याद्वै गमनागमम् ॥

ब्रह्मदेये न वै कन्यां दत्त्वाऽश्रीयात्कदाचन ।

अथ भुञ्जीत मोहात्मा स पूयनरकं व्रजेत् ॥

आपस्तम्बः,

द्विपत्र द्विपतो वा नान्नमश्रीयाद्दोषेण वा मीमांस्यमानस्य

मामांसितस्य पाप्मानं हि तस्य भक्षयतीति विज्ञायते ।

मनुयमवसिष्ठाः,

अन्नादे भ्रूणहा मार्ष्टि पन्यौ भार्याऽपचारिणी ।

गुरौ शिष्यश्च याज्यश्च स्तेनो राजनि किल्बिषम् ॥

किल्बिषमित्यन्नादादिभिः प्रत्येकं संबध्यते । मार्ष्टि संयोजयति ।

वसिष्ठः,

न मृगयोरिषुचारिणः परिवर्ज्यमन्नं विज्ञायते ह्यगस्त्यो वर्ष-  
साहस्रिके सत्रे मृगयांचकार तस्यासंस्तरसमयाः पुरोडाशा मृग-  
पक्षिणां प्रशस्तानाम् ।

अत्र इषुचारी द्विजातिरेव दृष्टिकार्शितो मृगयोपजीवी । तर-  
समया मांसमयाः ।

शात्तातपः,

वनस्पतिगने सोमे परान्नं ये तु भुञ्जते ।

तेषां मासकृतो होमो दातारमधिगच्छति ॥

वनस्पतिगने सोमे अमावास्यायाम् ।

मनुः,

उपासते ये गृहस्थाः परपाकमबुद्धयः ।  
तेन ते पशुतां प्रेक्ष्य ब्रजन्यन्नाद्यदायिनाम् ॥  
अन्नाद्यम् अन्नादिकम् ।

यमः,

स्वपाके वर्त्तमाने यः परपाकं निषेवते ।  
सोऽश्वत्वं शूकरत्वं च गर्दभत्वं च गच्छति ॥  
परपाकेन पुष्टस्य द्विजस्य गृहमेधिनः ।  
इष्टं दत्तं तपोऽधीतं यस्यान्नं तस्य तद्भवेत् ॥  
यस्यान्नेन तु भुक्तेन भार्या समधिगच्छति ।  
यस्यान्नं तस्य ते पुत्रा अन्नाद्रेतः प्रवर्त्तते ॥  
याज्ञवल्क्यः,

परपाकरुचिर्न स्यादनिन्द्यामन्त्रणाहते ।

हारीतजमदग्नी,

ब्राह्मणान्नेन दारिद्र्यं क्षत्रियान्नेन प्रेष्यताम् ।  
वैश्यान्नेन तु शूद्रत्वं शूद्रान्नैर्नरकं ब्रजेत् ॥ इति ।  
अथाभक्ष्याणि ।

तत्र मनुः,

अनभ्यासेन वेदानामाचारस्य च वर्जनात् ।  
आलस्यादन्नदोषाच्च मृत्युर्विमान् जिघांसति ॥  
लथुनं गृह्णन् चैव पलाण्डुं कक्कानि च ।  
अभक्ष्याणि द्विजातीनामभ्यप्रभवानि च ॥  
लोहितान् वृक्षनिर्घासान्त्रश्चनमभवास्तथा ।  
श्लेढं गव्यं च पेयूषं प्रपत्नेन विवर्जयेत् ॥  
आलस्यं सामर्थ्ये सत्यप्यवश्यकर्त्तव्यकरणानुत्साहः । अन्नदो-  
षो जात्यादिभिः ।

तथाच भविष्यपुराणे,  
जातिदुष्टं क्रियादुष्टं कालाश्रयविदूषितम् ।  
संसर्गाश्रयदुष्टं च सहस्रेष्वं स्वभावतः ॥  
लघुनं गृह्णनं चैत्र पलाण्डुं कवकानि च ।  
वार्त्ताकनालिकालाबु उपेयाज्जातिदूषितम् ॥  
न भक्षयेत्क्रवादुष्टं यद् दृष्टं पतितैः पृथक् ।  
कालदुष्टं च विज्ञेयं हस्तनं चिरसञ्चितम् ॥  
दधि भक्ष्यं विकाराश्च मधुवर्जं तदिष्यते ।  
सुरालघुनसंसृष्टं पेयूपादिसमन्वितम् ॥  
संसर्गदुष्टमेतद्धि शूद्रोच्छिष्टवदाचरेत् ।  
शूद्रोच्छिष्टं तु विज्ञेयं पूर्वं शूद्रे मदर्शितम् ॥  
विचिकित्सा तु हृदये अन्त्रे यस्मिन्प्रजायते ।  
सहस्रेष्वं तु विज्ञेयं पुरीषं तु स्वभावतः ॥  
रसदुष्टं विकाराद्धि रसस्येति मदर्शितम् ।  
पायसक्षीरपूपादि तस्मिन्नेव दिने तथा ॥

कालदुष्टमित्यादेरयमर्थः । हस्तनं पर्युषितं सर्वमेवाभक्ष्यम् । भक्ष्यं पर्युषितं स्नेहाक्तं सद्यद्भक्ष्यत्वेनानुज्ञातं, विकाराश्च यद्यगोधूममभवाः पर्युषिता अपि ये भक्ष्यत्वेनानुज्ञातास्तेऽपि चिरसञ्चिता अतिविकृतगन्धरसाः सन्तो न भक्षणीया इत्यर्थः । मधु पुनश्चिरसंस्थितमपि भक्ष्यं, तदुक्तं मधुवर्जमिति । लघुनं रसानं मूक्षमश्वेतकन्दनालं, गृह्णनं लघुनाकारि लोहितमूक्षमकन्दकम् । कषकं छत्राकसदृशं कुमुदमुकुलाकृति ।

तथाच—

ब्रह्मपुराणे,

मधुकैटमदृष्टानां त्रिशीर्षस्यामुरस्य च ।

विष्णुना हन्ममानानां यन्मेदः पतितं भुवि ॥

पिण्डोपमं तु कुंखुण्डं कवकं चैससन्निभम् ।

छत्राकं छत्रसदृशं दैत्यदेहसमुद्भवम् ॥

अमेध्यप्रभवानि साक्षाद्विष्णुजातानि तण्डुलीयकादीनि मनु-  
ष्यादिजग्धबीजपुरीषोत्पन्नानि च । विद्वजानीति याज्ञवल्क्यवच-  
नाद्ये साक्षाद्विष्णुजा न भवन्ति अमेध्याक्रान्तभूमभवना वृक्षास्तेषां  
पुष्पफलान्यदुष्टान्येव ।

तदुक्तम्—

बौधायनेन,

अमेध्येषु च ये वृक्षा उन्नाः पुष्पफलीपगाः ।

तेषामपि न दुष्यन्ति पुष्पाणि च फलानि च ॥

अत्र च वृक्षग्रहणाञ्जाकादीनामेवंविधानां प्रतिषेधः । सा-  
क्षादमेध्यजातेषु वृक्षेषु यानि पुष्पफलानि तानि प्रतिषिद्धान्येव ।  
वृक्षनिर्यासः वृक्षनिर्गतो रसः कठिनतां गतः । व्रश्चनं छेदनम् ।  
तथा व्रश्चनप्रभवानलोहितानपि वर्जयेदिसर्षः ।

तथाच—

तैत्तिरीयकश्रुतिः,

अथो खलु य एव लोहितो यो वा व्रश्चनाभिर्येषति तस्य  
नाशयं नान्यस्येति ।

तेन हिङ्गुगुक्पूर्वादीनामप्रतिषेधः । शैलुः श्लेष्मातकः । पेषुषम्  
अभिनवप्रसूतायाः क्षीरं यदल्पाग्निसंयोगात्कठिनं भवति  
तद् गव्यं वर्ज्यम् ।

भविष्यपुराणवचने वार्त्ताकुः श्वेतवार्त्ताकः, अलाबूश्च वर्त्तु-  
लाकारा ग्राह्या ।

अलाबूं वर्तुलाकारां वार्त्ताकुं कुन्दसन्निभम् ।

इति तन्निषेधकवाक्यान्तरैकवाक्यत्वात् । नालिका कलम्बिका ।

यमः,

लथुनं गृञ्जनं चैव विलयं सुमुखं तथा ।

कवकानि पलाण्डुं च वर्जयेत्तु सदा बुधः ॥

वरं स्वयं विशस्यापि सर्वमांसानि भक्षयेत् ।

नैव छत्राकमशनीयाद् द्विजात्पसदोऽपि सन् ॥

भूमिजं वृक्षजं वापि छत्राकं भक्षयन्ति ये ।

ब्रह्मघ्रांस्तान्विजानीयात् ब्रह्मवादिषु गर्हितान् ॥

विलयो घृतमलम् । सुमुखः सर्पविशेषः ।

सुमुखस्ताक्षर्यतनये फणिभेदे च पण्डिते ।

इति विश्वकोशात् ।

भुजङ्गोऽपि त्रिदोषघ्नो ह्यर्शोघ्नो दीपनः स्मृतः ।

इत्यायुर्वेदाद्भक्ष्यत्वप्रसक्तिः । विशस्य विशसनं कृत्वा । मार-  
यित्स्वेत्यर्थः । अपसदोऽपकृष्टः ।

हारीतः,

छत्राकं विड्वराहं च पलाण्डुं लथुनं तथा ।

भक्षयन्वै पतेद्विमो यदि स्यात्सर्ववेदवित् ॥

विड्वराहो ग्रामशूकरः ।

देवलः,

श्लेष्मातको ब्रजफली कौमुम्भं नालमस्तकान् ।

गृञ्जनं चेति शाकानामभक्ष्याणि प्रचक्षते ॥

पलाण्डुं लथुनं शुक्तं निर्यासं चेति सर्वशः ।

कुचुन्दं श्वेतवृन्ताकं कुम्भाण्डं च न भक्षयेत् ॥

कौमुम्भं कुमुम्भसम्भवपत्रम् । नालं कलम्बिका । मस्तको  
तुलालाबुः । श्वेतवृन्ताकं श्वेतवार्त्ताकुः । निर्यासो लोहितः ।

कुम्भाण्डं दाडिमसदृशः फलविशेषः । नित्यमभोज्यमितानुवृत्तौ—  
गाँतमः,

किसलयक्याकुलधुनं निर्यासा लोहिता व्रश्चनाश्च ।

किसलयः पल्लवाग्रमरोहः । क्याकु अहिच्छत्राकम् ।

आपस्तम्बः,

कीलालौषधीनां च कलञ्जपलाण्डुपरारीका यच्चान्यत्परिच-  
क्षते क्याकु अभोज्यमिति हि ब्राह्मणम् ।

कीलालं सुरा तदर्थं स्थापिता ओषधयो व्रीहिश्यामाकादय-  
स्तेषां, विकारमिति शेषः । कलञ्जं रक्तलधुनम् । परारीकः श्वेत-  
पलाण्डुः ।

स्मृतमञ्जुर्युदाहृतायुर्वेदे पठ्यते,

रसोनो दीर्घपत्रश्च पिच्छगन्धो महौषधम् ।

हिरण्यश्च पलाण्डुश्च नवतर्कः परारिका ॥

गृञ्जनो यवनेष्टश्च पलाण्डोर्दश जातयः ।

यच्चान्यदेवंविधं कोविदारादि शिष्टाः परिचक्षते वर्जयन्ति,  
तदपि न भोज्यमिति शेषः ।

उशाना,

कुमुम्भनालिकाशाकं वृन्ताकं पौतिकं तथा ।

भक्षयन्पतितस्तु स्यादपि वेदान्तगो द्विजः ॥

वृन्ताकं श्वेतं, श्वेतवृन्ताकमिति देवलबचनात् । पौतिकं कण्ट-  
किकरञ्जपत्रम् ।

पैठीनसिः,

वृन्ताकनालिकापातकुमुम्भाश्मन्तकाश्चेति शाकफलानाम-  
भोज्याः ।

अश्मन्तको वृक्षाविशेषः ।

अधमन्तकश्चन्द्रकस्तु कुशली चाभुपत्रकः । इति निघण्टुः ।  
विष्णुः,

न कदाचन वद्यपिप्पलशाकम् ।

वर्जयेदित्यनुवृत्तौ—

याज्ञवल्क्यः,

देवतार्थं हविः शिशुलोहितान्त्रश्चनांस्तथा ।

अनुपाकृतमांसानि विद्जानि कवकानि च ॥

देवतार्थं देवतार्थवलयुपहारनिमित्तं साधितम् । हविः होमार्थं  
पञ्चरुपुरोडाशादि । एतच्च प्राक् प्रदानादभक्ष्यम् । शिशुः सौ-  
भाजनः । अनुपाकृतं, पशुयागे मन्त्रवद्दर्भाभ्यां पृक्षशाक्या च  
पशोः स्पर्शनमुपाकरणं, तद्रहितम् । तथा,

वृथाकृमरसंयात्रपायसापृपशष्कुलीः ।

वृथा देवताद्यनुद्देशेन केवलमात्मार्थं यत्पच्यते कृमरादि ।  
न पचेदन्नमात्मन इति वचनात्प्रतिषेधे मिद्धे कृमरादीनां पुनः  
प्रतिषेधः प्रायश्चित्तविशेषार्थः । कृमरास्ति लमुद्गमहित ओदनः ।  
संयात्रो घृतक्षीरगोधूमचूर्णमिद्ध उन्कारिकारण्यः । शष्कुली स्नेहप-  
को गोधूमविकारः । मुद्गादिचूर्णमिद्धा सतिला स्नेहपकेति तु,  
कल्पतरुः ।

यमः,

यवागूं कृमरं चैव पृपपायसशष्कुलीः ।

ऋजीषपक्वं मांसं च मत्स्यानप्यनुपाकृतान् ॥

वर्जयेत्सर्वशुक्तानि देवान्नानि हवींषि च ।

स्वर्गं च समायुक्तं नैव सर्वं प्रयोजयेत् ॥

ऋजीषपक्वं भूमिष्पक्कम् ।

गौतमः,



उद्धृतस्नेहविलयपिण्याकमथितप्रभृतीनि चात्तवीर्याणि ना-  
शनीयात् ।

मथितं घोलितं दधि । आत्तवीर्यं गृहीतसारम् । अशनीया-  
दित्यनुवृत्तौ—

विष्णुः,

नोद्धृतस्नेहं, न दिवा धाना, न रात्रौ तिलसम्बद्धं न दधि-  
सक्तून् कोविदारवटपिप्पलशाकम् ।

देवलः,

न बीजान्युपभुञ्जीत रोगापत्तिमृते बुधः ।

फलान्येषामनन्तानि बीजानां हि विनाशयेत् ॥

नाशनीयात्पयसा नक्तं भुक्तं चेन्निशि न स्वपेत् ।

न क्षीरमुत्सृजेत्प्राप्तं पवित्रं हि पयः स्मृतम् ॥

बीजानि अङ्गरजननयोग्यानि । अत उपहतानां दलितानां  
पक्वानां वा न निषेधः ।

यमः,

भिन्नभाण्डे न भुञ्जीत न रात्रौ दधिसक्तुकान् ।

दिवा दधित्यधानासु रात्रौ तु दधिसक्तुषु ॥

कोविदारे च रजके तस्करे सूतके तथा ।

श्लेष्मातके तथाऽलक्ष्मीर्निसमेव कृतालया ॥

दधित्यः कपित्यः । सूतके जननमरणाशौचे ।

ब्रह्मपुराणे,

राजमाषाः स्थूलमुद्गस्तथा वृष्यवासकौ ।

मसूराः शतपुष्पाश्च कुमुम्भं श्रीनिकेतनम् ॥

सस्यान्येतान्यभक्ष्याणि न च देयानि कस्यचिद् ।

प्रादेशमात्रशिविसम्बन्धिनः अलसान्द्रापरनामधेया राजमा-

पाः । स्थूलमुद्रा मोधीति प्रसिद्धाः । वृषो वासा । वृषो वासा च  
सिंहिकेत्यभिधानात् । यवासको दुरालभा । ममूरो मङ्गलयः त्रिपि-  
टाकृतिः शिविधान्यविशेषः । शतपुष्पा शताहा ।

आपस्तम्बः,

विलयनं मथितपिण्याक्रमधुमांसं च विवर्जयेत् ।

कृष्णधान्यं च शूद्रान्नं ये चान्येऽनाशयसम्मिताः ॥

अहविष्यमनृतं क्रोधं येन च क्रोधयेत् परम् ।

इच्छन्स्वर्गं यशो मेधां द्वादशैतानि वर्जयेत् ॥

कृष्णधान्यं कलिङ्गकादि । अनाशयम् अभक्ष्यं मण्डूकादि  
तेन संमितास्तुल्यत्वेन मताः । येन च व्यापारेण परस्य क्रोधो  
जायते तं व्यापारं स्वयमक्रुद्धोऽपि वर्जयेत् ।

वसिष्ठः,

उच्छिष्टमगुरोरभोज्यं स्वमुच्छिष्टमुच्छिष्टोपहतं च वमनकेश-  
कीटोपहतं च ।

स्वमुच्छिष्टं स्वयमेव किञ्चिद् भुक्त्वा त्यक्तम् । वसनमिह  
परिहतं वासः ।

सुमन्तुः,

केशकीटवचोपहतं श्वभिराघ्रातं प्रेक्षितं चादधि पर्युषितं पुनः  
सिद्धचाण्डालात्रेक्षितमभोज्यमन्यत्र हिरण्योदकैः स्पृष्टात् ।

केशकीटवचोभिः अपहतं, केशोपहतं कीटोपहतं वचोपहतम् ।  
वचोपहतं च यस्योपरि वागुच्चारिता तद्वचोपहतम् । प्रेक्षितं श्वभिरेव  
संनिधानात् । अदधि दधिव्यतिरिक्तं पर्युषितं राश्वपन्नरितम् । सि-  
द्धमन्नं पुनः सिद्धं द्विःपकादि । हिरण्योदकं हिरण्यस्पृष्टमुदकम् ।

मनुः,

मत्तक्रुद्धातुराणां च न भुञ्जीत कदाचन ।

केशकीटावपन्नं च पादस्पृष्टं च कामतः ॥  
 भ्रूणग्रावेक्षितं चैव संस्पृष्टं चाप्युदक्यया ।  
 पतत्रिणाऽवलीढं च शुना संस्पृष्टमेव च ॥  
 कामत इत्युक्तत्वादकामतः पादस्पर्शे न दोषः ।  
 उदक्या रजस्वला । पतत्रिणा पक्षिणा अवलीढमास्वादितम् ।

याज्ञवल्क्यः,

भुक्तं पर्युषितोच्छिष्टं श्वस्पृष्टं पतितेक्षितम् ।  
 उदक्यास्पृष्टसंघुष्टं पर्यायान्नं च वर्जयेत् ॥  
 पर्यायान्नम् अन्यसंबन्धि यदन्नमन्यव्यपदेशेन दीयते ।

यथा,

ब्राह्मणान्नं ददच्छूद्रः शूद्रान्नं ब्राह्मणो ददत् ।  
 उभावेतावभोज्यान्नौ भुक्त्वा चान्द्रायणं चरेत् ॥

यमः,

काककुक्कुरसंस्पृष्टं भुक्तं वा कृमिसंयुतम् ।  
 अभोज्यं तद्विज्ञानीयाद्धर्मराजवचो यथा ॥

आपस्तम्बः,

अप्रयतोपहतमन्नप्रयतं न त्वभोज्यमप्रयतेन शूद्रेणोपहतम-  
 भोज्यं यस्मिंश्चास्ते केशः स्यात् अन्यद्राऽमेध्यममेध्यैरवमृष्टं कीटो-  
 वाऽमेध्यसेवी मूषकलाऽङ्गं वा पदा वोपहतं सिचा वा शुना वाऽ  
 पपात्रेण वा हृष्टं गिरा वोपहतं दास्या वा नक्तमाहृतं भुञ्जानं वा  
 यत्र शूद्र उपस्पृशेदनेर्हद्भिर्वा समानपङ्क्तौ भुञ्जानेषु वा यत्रानुत्था-  
 योच्छिष्टं प्रयच्छेदाचामेद्रा कुत्सायित्वा च यत्रान्नं दद्युर्मनुष्यैरवग्रा-  
 तमन्यैर्वाऽमेध्यैः ।

अप्रयतोपहतम् अप्रयतेनाशुचिर्नोपहतं स्पृष्टमप्रयतमशुचि न  
 त्वेवाभोज्यं किंत्वन्नावधिश्रयणादिना शुद्धिं कृत्वा भोज्यं भवति ।

अप्रयतेन तु शूद्रेण स्पृष्टं न कथञ्चन भोज्यम् । यस्मिन्श्चाग्ने पाकदशा-  
यां केशः पतितस्तेन सह यत्पक्वं तदप्यभोज्यम् । अन्यद्वा अभोज्यं  
नखादि यस्मिन्नग्ने पाककाले पतितं तदप्यभोज्यम् । भोजनकाले  
केशादिपाते तु—

बौधायनः,

केशकीटनखरोमाखुपुरीषाणि दृष्टानि तावन्मात्रमन्नमुद्द-  
शेषं भोजयामिति ।

वसिष्ठस्तु,

कामं केशकीटानुदृष्ट्याङ्गिः प्रोक्ष्य भस्मनाऽवकीर्य वाचा  
प्रशस्तमन्नं भुञ्जीतेति ।

अमेध्यैः कलञ्जपलाण्डवादिभिरवमृष्टं संस्पृष्टमभोज्यम् ।

अमेध्यसेवी कृमिः कीटः यस्मिन्नग्ने, तदप्यभोजयामिति शेषः ।  
मूषकला मूषिकविष्टा, अङ्गं मूषिकपुच्छं पादादि वा यस्मिन्नग्ने  
तदप्यभोज्यम् । पदा पादेन बुद्धिपूर्वं स्पृष्टम् । सिचा परिहितवस्त्र-  
मान्तेन प्रक्षालितेनापि स्पृष्टम् । युना कुक्कुरेण अपपात्रेण पतितसूति-  
कादिना स्पृष्टं दृष्टं च । दास्या प्रेषयानक्तं रात्रौ उपहृतमानीतम् ।  
स्त्रीलिङ्गनिर्देशाद्दासाहृतेन दोष इति केचिद । स्त्रीत्वमविवक्षितमिति,  
तु कल्पतरुः। नक्तमिति वचनात् दिवाऽऽहृते न दोषः। भुञ्जानं यत्र  
शूद्र उपस्पृशेत्, तदन्नमर्षभुक्तमप्यभोजयामिति शेषः। अनर्हङ्गिरभिज-  
नविद्याचारशून्यैः समानपरुक्तावन्नमभोज्यम् । अर्हङ्गिर्वा समानपरु-  
क्तौ यदाऽर्षभुक्तेषु कश्चिदनुत्थाप भृसादेरुच्छिष्टं प्रयच्छेदाचामेद्वा  
तदेतरेषामर्हभुक्तमप्यभोज्यम् । कुत्सयित्वा विषं मुखश्चेत्सादिना  
निर्भर्त्स्य यदन्नं दद्युस्तदप्यभोज्यम् । मनुष्यैरवघ्रातं, प्रयत्नत इति  
शेषः । अन्यैर्वा अमेध्यैर्मान्जरीरगर्दभादिभिः ।

शाङ्गलिखितौ,

तत्रापेयान्यभक्ष्याणि च वर्जयेदमेध्यपतितचण्डालपुष्कसर-  
जस्वलाकुणपकुप्टिस्पृष्टानि ।

पुष्कसो म्लेच्छजातिविशेषः । कुणपः शवः ।

वृहस्पतिः,

नाद्याञ्छान्निपिद्धं तु भक्ष्यभोज्यादिकं द्विजः ।

मांसं विगर्हितं चैव शुक्तं बहुविधं तथा ॥

अत्यम्लं शुक्तमारुपातं निन्दितं ब्रह्मवादिभिः ।

विगर्हितं शिष्टैर्विनिन्दितम् ।

देवलः,

अभोज्यं माहुराहारं शुक्तं पर्युषितं सदा ।

अन्यत्र मधुसक्तुभ्यां भक्ष्येभ्यः सर्पिषो गुडात् ॥

अवलीढं च मार्जारध्वाङ्गुकुकुटवायसैः ।

भोजने नोपभुञ्जीत तदमेध्यं हि धर्मतः ॥

विशुद्धमपि चाहारं दूषितं कृमिजन्तुभिः ।

केशलोमनखैर्वापि दूषितं परिवर्जयेत् ॥

भक्ष्या लड्डुकादयः । ध्वाङ्गुः श्वेतोऽत्र बकः । वायसस्य पृथगु-  
पादानात् । अशनीयादित्यनुवृत्तौ-

हारीतः,

न रजस्वलया दत्तं न पुंश्वत्या न कुदया ।

न मलवद्रासमा नापरया द्वाराऽऽपन्नं न द्विः पक्वं न शुक्तं न  
पर्युषितमन्यत्र गुडापिष्टसक्तुस्नेहगोरसतैलादिषुपक्वात् न तैलदध्य-  
नुपानं नावश्रुतान्नं न जुगुप्सितम् ।

मलवद्रासाः अमेध्यलिप्तवस्त्रा । अपरया द्वारा मुख्यद्वाराति-  
रिक्तद्वारेण । तैलादिषुपक्वादित्येकं पदम् । आर्षत्वाच्च सप्तम्पलुक् ।  
तेन गुडापिष्टं सक्तवश्च स्नेहादिपक्वं चेति द्वन्द्वः । तैलादिष्वित्यत्र

श्रादिपदाद् घृतसर्पपस्नेहग्रहणम् । न तैलदध्यनुपानम् भोजना-  
न्ते तैलं दधि वा यथा भवति तथा नाश्नीयात् । अभोज्यमिन्ननु-  
दृत्तौ—

गौतमः, पर्युषितमशाकमक्षयस्नेहमांसमधूनि ।

शाकादीनि पर्युषितानि विहाय अन्यत्पर्युषितं नाश्नीया-  
दिन्त्यर्थः ।

शङ्खलिखितौ,

नापणीयमन्नमश्नीयात् न द्विः पकं न शुक्तं न पर्युषितम-  
न्यत्र रागचुक्रपाडवदधिगुडगोधूमयवपिष्टविकारेभ्यः ।

आपणीयं हृदात् क्रीतं तच्च कृतान्नम् । रागो मुद्गदाडिम-  
मांसादिरसा वस्त्रगालिताः प्रलेहाः । चुक्रं चूक इति प्रसिद्धम् ।  
पाडवाः स्वाद्रम्लकटुकस्वादाः प्रलेहा एव ।

वसिष्ठः,

अन्नं पर्युषितं भावदुष्टं सदृश्लेखं पुनःसिद्धमाममृत्नीपपकं,  
कामं तु घृतेन दध्नाऽभिघारितमुपभुञ्जीत ।

आमं तण्डुसादि । कामं दध्ना घृतेनवाऽभिघारितमुपभुञ्जी-  
तेत्यनेन भोज्यान्तरासंभवे एव भुञ्जीत ।

आपस्तम्बः,

नापणीयमन्नमश्नीयात्तथा रमान् आममांसमधुलवणादीनि प-  
रिहार्यं तैलसर्पिषी त्वपयोजयेद्दुक्केऽवधाय कृतान्नं पर्युषितमस्वा-  
द्यापेयानाद्यं शुक्तं चेत् फाणितपृथक्कृतण्डुलकरम्भभरुजसक्तुशाक-  
मांसपिष्ट्नीरविकारौषधिवनस्पतिमूलवर्जं शुक्तं त्वपरयोगम् ।

आपणः पण्यबीधिका तत्र क्रीतम् आपणीयं तच्च कृतं ना-  
श्नीयात् । व्रीह्यादिषु न दोष इति हरदत्तः । रसाः रसमधानानि  
गुडादिद्रव्याणि तान्यपि आपणीयानि नाश्नीयात्, आममांसा-

दीनि वर्जयित्वा । तैलसर्पिषी उदकेऽवधाय उदपात्रे मणिकादौ  
निधाय उपयोजयेत् । कृतान्नं पक्कान्नम् अपर्युषितम् अस्वाद्यापेयानाद्यं  
स्वाद्यं कठिनं पिष्टकादि पेयं द्रव्यं पानकादि आद्यं मृदु भक्ष्यम्  
ओदनादि इदं त्रितयं अपर्युषितमपि शुक्तं चेत् क्रमेणास्वाद्यम्  
अपेयम् अनाद्यं च भवतीत्यर्थः । फाणितम् इक्षुरसविकारविशेषः  
पाकजन्यो द्रवः । पृथकृतण्डुला भृष्टधान्यनिष्पन्नाश्चिपिटका इति  
प्रसिद्धाः । करम्भो दधिसक्तवः । भरुजा धानाः । फाणितादिषु  
पर्युषितत्वादिदोषो नास्तीत्यर्थः । शुक्तं त्वपरयोगमिति । न विद्यते  
परयोगो यस्येति यत् शुक्तमस्वाद्यापेयानाद्यमुक्तं तद् द्रव्यान्तरा-  
संयुक्तम् । शुक्तं तु केवलमिति देवलवचनात् ।

बृहस्पतिः,

दधि भक्ष्यं शुक्तमपि तथैव दधिसम्भवम् ।

कन्दमूलफलैः पुष्पैः शस्तैः शुक्तासवं तु तत् ॥

अविकारि भवेन्मेध्यमभक्ष्यं तद्विकारकृत् ।

कन्दमूलफलैरिखादेरयमर्थः । यच्छुक्तं कन्दमूलादिभिः प्र-  
शस्तैः कृतसन्धानं यदि मोहादिविकारकारणं भवति तदा न भ-  
क्षणीयम् ।

यमः,

शुक्तानि हि द्विजोऽस्मानि न भुञ्जीत कदाचन ।

प्रक्षालितानि निर्होषाण्यापद्धर्मो यदा भवेत् ॥

मसूरमाषसंयुक्तं तथा पर्युषितं च यत् ।

तत्तु प्रक्षालितं कृत्वा भुञ्जीताज्याभिघारितम् ॥

यच्छुक्तं पर्युषितं च मसूरमाषसंयुक्तं तत्प्रक्षाल्याज्येना-  
भिघार्य चापदि भोज्यमित्यर्थः ।

मनुः,

यत्किञ्चित्स्नेहसंयुक्तं भक्ष्यं भोज्यमर्गहितम् ।

तत्पर्युषितमप्याद्यं हविःशेषं च सर्वतः ॥

चिरस्थितमपि ह्याद्यमस्नेहाक्तं द्विजातिभिः ।

यवगोधूमजं सर्वं पयमश्चैव विक्रियाः ॥

याञ्ज्वल्क्यः,

अन्नं पर्युषितं भोज्यं स्नेहाक्तं चिरमस्थितम् ।

अस्नेहा अपि गोधूमयवगोरमविक्रियाः ॥

यमः,

अपूपश्च करम्भाश्च धाना वटकसक्तवः ।

शाकं मांसमपूपं च सूपं कृमरमेव च ॥

यवाः पयसं चैव यच्चान्यत्स्नेहसंयुतम् ।

सर्वं पर्युषितं भोज्यं युक्तं च परिवर्जयेत् ॥

काञ्जिका सफला या तु गृहे मृस्थापिता भवेत् ।

काञ्जिका सैव भक्ष्या स्यान्नान्यथा तु कदाचन ॥ इति ।

मिताक्षरायां वसिष्ठः,

अपूपधानाकरम्भसक्तुवटकतैलपापसशाकानि च युक्तानि  
वर्जयेत्, अन्यांश्च क्षीरपिष्टविकारान् ।

देवीपुराणे,

वृथाकृसरूपानि पायसं मधुसर्पिषी ।

वृथामांसं च नाशनीयात्पितृदेवविवर्जितम् ॥

ब्रह्मपुराणे,

चण्डालपतितामेध्यकुणपैः कुण्ठिना तथा ।

ब्रह्मन्मृतिकोदकयाकौलेयककुटुम्बिभिः ॥

दृष्टं वा केशकीटाक्तं मृद्गस्मकरकाम्बुभिः ।

शुद्धमद्यात्सहस्रेणं प्रभूतं चोष्णमेव च ॥



कौलेयकाः श्वानः तप्व कुटुम्बं पोष्यं तदस्त्येषाम् ।

तथा,

उच्छिष्टेन तु शूद्रेण संस्पृष्टः परिवेषकः ।

द्रव्यहस्तस्तु यत्किञ्चिद्दद्यात्तच्च न भक्षयेत् ॥

मार्कण्डेयपुराणे,

भिन्नभाण्डगतं तद्वन्मुखवातोपसेवितम् ।

तदूष्मपक्वं द्विः स्विन्नमवलीढमसंस्कृतम् ॥

पिष्टपाकेक्षुपयसां विकारा नृपनन्दन ।

तथा मांसविकाराश्च वज्याश्चैव चिरोपिताः ॥

ब्रह्मपुराणे,

शूद्रभुक्तावशिष्टं तु नाद्याज्जाण्डस्थितं त्वपि

भविष्यपुराणे,

आयसेन तु पात्रेण यदन्नमुपनीयते ।

भोक्ता विष्टासमं भुङ्क्ते दाता च नरकं व्रजेत् ॥

अङ्गुल्या दन्तकाष्ठं च प्रत्यक्षलवणं च यत् ।

मृत्तिकाभक्षणं चैव तुल्यं गोमांसभक्षणम् ॥

ब्रह्मपुराणे,

एकेन पाणिना दत्तं शूद्रादत्तं न भक्षयेत् ।

घृतं तैलं च लवणं पानीयं पायसं तथा ॥

भिक्षा च हस्तदत्ता या न सा ग्राह्या तु कुत्रचित् ।

षट्त्रिंशन्मते,

दीपोच्छिष्टं च यत्तैलमभ्यङ्गे योजितं च यत् ।

रात्रौ रथ्याहृतं यद्य भुक्ता नक्तेन शुद्ध्यति ॥

यमः,

माक्षिकं फाणितं शाकं गोरसं लवणं घृतम् ।

हस्तदत्तानि भुक्त्वा च भोक्ता सान्तपनं चरेत् ॥  
 षट्त्रिंशन्मते,  
 शणपुष्पं शाल्मलं च करनिर्मथितं दधि ।  
 बहिर्वेदि पुरोडाशं भुक्त्वा चान्द्रायणं चरेत् ॥  
 वेद्युपलाक्षितकर्मासम्बद्धः बहिर्वेदिशब्देन विवक्षितः ।  
 अथाभक्ष्यदुग्धानि ।

तत्र मनुः,

अनिर्दशाया गोः क्षीरमौष्ट्रमैकशफं तथा ।  
 आविकं सन्धिनीक्षीरं विवत्सायाश्च गोः पयः ॥  
 आरण्यानां च सर्वेषां मृगाणां महिर्षी विना ।  
 स्त्रीक्षीरं चैव वर्ज्यानि सर्वथुक्तानि चैव हि ॥  
 निर्दशा यस्याः प्रमृताया दश दिनानि अपगतानि । एकश-  
 फा एकसुरा अश्वादयः । आविकं मेषीक्षीरम् । सन्धिनी ऋतुमती ।

तथाच हारीतः,

सन्धिनी वृषस्यन्ती तस्याः पयो न पिबेदतुमद्भवतीति ।  
 विवत्सा वत्सरहिता । आरण्यका मृगा रुरुमहिपपृषतादयः ।

गौतमः,

गोश्च क्षीरमनिर्दशायाः सूतके ऽजामहिष्योश्च निखमाविक-  
 मपेयम् औष्ट्रमैकशफं स्यन्धिनीयमसूर्मसन्धिनीनां च ।

स्यन्दिनी वत्सं विनैव प्रस्रवयुक्ता । यममूर्यमलापत्या ।

बौधायनः,

अनिर्दशाहासन्धिनीक्षीरमपेयं विवत्सान्यवत्सयोः ।  
 अन्यवत्सा अन्यस्या वत्सेन या दुक्षते ।

आपस्तम्बः,

अपेयं तथैकशफं पय उष्ट्रीक्षीरमृगीक्षीरसन्धिनीक्षीरयम-

सूक्षीराणीति । धेनोश्चानिर्दिशायाः ।

पयो न पिबेदित्यनुवृत्तौ हारीतः,

न विवत्साया स्तेययोगात् न इतवत्सायाः शोकाभिभूतत्वा-  
त् न निर्णिक्ताया असत्त्वान्मान्यस्याच्छिद्यात्मनाऽश्रीयात् ।  
एवं न नवसूतायाः सरजसत्वात्सप्तरात्रादित्येके दशरात्रादित्य-  
परे मासेन पेयूषं भवतीत्यपरे एवं ग्राह द्वौमासौ पाययेद्रत्सं तृतीये  
द्विस्तनं दुहेत् चतुर्थे त्रिस्तनं दुह्याद्यथान्यायं यथाबलम् ।

विवत्सा विप्रकृष्टवत्सा । निर्णिक्ताया निःशेषेण दुग्धायाः ।

ब्रह्मपुराणे,

घृतात्फेनं घृतान्मण्डं पेयूषमथवापि गोः ।

सगुहं मरिचाक्तं च तथा पर्युषितं दधि ॥

दीर्णं तक्रमपेयं च नष्टस्वादं च फेनवत् ।

प्रमादाद्भक्षितैर्वापि वने पक्षत्रतं चरेत् ॥

भविष्यपुराणे,

कपिलां यः पिबेच्छूद्रो नरके स विपच्यते ।

हुतशेषं पिबेद्विप्रो विप्रः स्यादन्यथा पथुः ॥

ब्रह्मपुराणे,

अपि प्रयाणसमये रात्रौ न प्राशयेद्दधि ।

मधुपर्कप्रदानं तु वर्जयित्वा तु कामतः ॥

दिवा धानाम्बु वसति रात्रौ च दधिसक्तुषु ॥

अलक्ष्मीः कोविदारेषु कपित्थेषु सदा स्थिता ।

अर्थ मांसभक्ष्याभक्ष्यनिर्णयः ।

तत्र मनुः,

एतदुक्तं द्विजातीनां भक्ष्याभक्ष्यमंशेषतः ।

मांसस्यातः प्रवक्ष्यामि विधिं भक्षणवर्जने ॥

प्रोक्षितं भक्षयेन्मांसं ब्राह्मणानां च काम्यया ।  
यथाविधि नियुक्तस्तु प्राणानामेवचात्पये ॥  
प्राणस्यान्नमिदं सर्वं प्रजापतिरकल्पयत् ।  
जङ्गमं स्थावरं चैव सर्वं प्राणस्य भोजनम् ॥  
चरणामन्नमचरा दंष्ट्रिणां चाप्यदंष्ट्रिणः ।  
अहस्ताश्च सहस्तानां शूराणां चैव भीरवः ॥  
नात्ता दुप्यत्यदन्नाद्यान्प्राणिनोऽहन्यहन्यपि ।  
धात्रैव सृष्टा ह्याद्याश्च प्राणिनोऽत्तार एवच ॥  
यज्ञाय जग्धर्मासस्येत्येष दैवो विधिः स्मृतः ।  
अतोऽन्यथा प्रवृत्तस्तु राक्षसो विधिरुच्यते ॥  
क्रीत्वा स्वयं बाप्युत्पाद्य परोपहतमेववा ।  
देवान्पितृश्चार्चयित्वा खादन्मांसं न दुप्यति ॥

एतत्पूर्वोक्तं भक्ष्याभक्ष्यं द्विजातीनां न शूद्रस्य । तेन लथुना-  
दिभक्षणे तस्यादोषः । तन्मध्यपतितकाकादिभक्षणं तु शिष्टविगा-  
नादोषावहमिति कल्पतरुः । अत्र च द्विजातिग्रहणात् बक्ष्यमा-  
णमांसवर्जनविधानं चातुर्वर्ण्यसाधारणम् । वर्जने तु विधिः सूर्यानी-  
क्षणवत्सङ्कल्परूपः । प्रोक्षितं यज्ञार्थं मन्त्रैः संस्कृतम् । असंस्कृतान्,  
पशून् मन्त्रैरित्यादिवाक्यशेषात् । ब्राह्मणानां च काम्ययेति । यथा  
ब्राह्मणाः केचित् प्रसेकं काम्यन्ते त्वया मांसं भोक्तव्यमिति  
तदा तेषामिच्छया एकवारं मांसं भक्षयतो न दोषः । सकृद् ब्राह्म-  
णकाम्ययेति यमवचनात् । एवं च तस्यैव ब्राह्मणस्य कामनान्तरे  
न भोक्तव्यम् । एकब्राह्मणकामनया च भुक्तवता ब्राह्मणान्तरकाम-  
नायामपि न भोक्तव्यम् । सकृदिति च क्रियमाणभोजनाभिप्रायेण,  
न तु ग्रासपरम् । तथैव व्यवहारात् । यथाविधिनियुक्त इति । मधुपर्के  
श्राद्धे च नियुक्तः सन् अप्रोक्षितमपि भक्षयेत् । प्राणानामेवचा-

त्ययइति। यदा रोगेणात्राभावेन वा मांसभक्षणव्यतिरेकेण प्राणा-  
त्ययः सम्भाव्यते तदा मांसं भक्ष्यमित्यर्थः। एषामेव पूर्वोक्ता-  
नामनुवादाः प्राणस्यान्नमित्यादयः। चराः हरिणादयः। अचराः  
तृणादयः। दंष्ट्रिणो व्याघ्रादयः। अदंष्ट्रिणो हरिणादयः। स-  
हस्ताः मनुष्यादयः। अहस्ता मत्स्यादयः। क्रूराः अत्युत्साहिनः।  
भीरवः कातराः। यज्ञाय यज्ञार्थम्। जग्धिर्भोजनम्। अतोऽन्यथा  
पूर्वोक्तादन्यत्र। स्वयमुत्पाद्येति क्षत्रियांश्चेष्टयम्।

तथाच महाभारते,

क्षत्रियाणां तु यो दृष्टो विधिस्तमपि मे शृणु ॥

वीर्येणोपाजितं मांसं यथा खादन्नं दुष्यति ॥

आरण्यास्सर्वदैवसाः प्रोक्षिताः सर्वशो मृगाः ॥

अगस्त्येन पुरा राजन्मृगया येन पूज्यते ॥

अतो राजर्षयः सर्वे मृगयां यान्ति भारत ॥

लिप्यन्ते न च दोषेण नचैतत्पातकं विदुः ॥ इति ॥

क्रीत्वा स्वयं चेलनेन देवपिञ्चनपूर्वकं मांसभक्षणे दोषा-

भाव उक्तः।

याज्ञवल्क्यविश्वामित्रौ,

प्राणास्ये तथा श्राद्धे प्रोक्षितं द्विजकाम्यया।

देवान् पितृश्चार्चयित्वा खादन्मांसं न दोषभाक् ॥

द्विजकाम्ययेति। ब्राह्मणभोजनार्थं यत्साधितं तदिति। मि-

ताक्षराकारः। अन्ये तु ब्राह्मणा यं प्रति कामयन्ते त्वया मांसं

भक्षणीयमिति स भक्षयेदिति आहुः।

देशलः,

भक्ष्यन्नपि मांसानि शेषभोजी न लिप्यते।

औषधार्थमशक्तौ वा नियोगाद्यङ्गकारणात् ॥

शेषभोजी देवपित्राद्यर्चनशेषस्य भोक्ता । अशक्तौ व्याध्या-  
दिना अभिभवे । तेन यत्र मांसभक्षणं विना रोगापनयो न भव-  
तीति वैद्यकशास्त्रविदो निश्चयः तत्र भक्ष्यमित्यर्थः । एवं च प्रा-  
णात्ययसम्भावनाविरहेऽपि तद्रोगापनुत्तये भक्षयतो न दोषः ।  
नियोगः श्राद्धादौ निमन्त्रणम् । यज्ञकारणाद्यज्ञसिद्ध्यर्थम् ।

यमः,

भक्षयेत्प्रोक्षितं मांसं सकृद्ब्राह्मणकाम्यया ।

दैवे नियुक्तः श्राद्धे वा नियमे तु विवर्जयेत् ॥

सकृदेकवारम् । अस्य च ब्राह्मणकाम्ययेति अनेन सम्बन्धः ।  
नियमे मांसवर्जनसङ्कल्परूपे सति । एतच्च प्रोक्षितातिरिक्तैः  
सर्वैरेव संबध्यते । प्रोक्षिते तु प्रत्यक्षश्रुतिविरोधान्न सम्बध्यते । एव-  
मन्यत्रापि बलवत्प्रमाणविषयं प्राणात्ययादिकं विहाय सम्बन्ध-  
नीयम् इति कल्पतरुः ।

बृहस्पतिः,

रोगी नियुक्तो विधिना हुतं विप्रवृतस्तथा ।

मांसमद्याच्चतुर्थेषा परिसंख्या प्रकीर्त्तिता ॥

अतोऽन्यथा तु नाश्नीयाद्विधिं हित्वा पिशाचवत् ।

यावन्ति पथुरोमाणि तावत्प्राप्नोति मारणम् ॥

रोगी मांसभक्षणैकपरिहार्यरोगवान् । नियुक्तः श्राद्धादौ विधि-  
ना शास्त्रोक्तप्रकारेण । हुतं हुतशेषम् । विप्रवृतः विमाभ्यर्थितः ।  
चतुर्धा परिसंख्या चतुष्पकारो नियम इत्यर्थ इति हेमाद्रिः ।

कल्पतरौ तु परिसंख्या परिगणनं, न इतरवर्जनम् । स्मृत्यन्तरे  
देवान्पितॄन् समभ्यर्च्येति प्रकारान्तरेणापि मांसभक्षणाभ्यनुज्ञाना-  
दित्युक्तम् ।

हारीतः,

वृथा मांसमभक्ष्यं तु प्राश्य कृच्छ्रं चरेद् बुधः ।  
काम्यया ब्राह्मणानां तु यथाकामं समश्नुयात् ॥

मनुविष्णु,

असंस्कृतान्पशून्मन्त्रैर्नाद्याद्विप्रः कथंचन ।

मन्त्रैस्तु संस्कृतानद्याच्छाश्वतं विधिमास्थितः ॥

प्रोक्षितं भक्षयेदिति सामान्योक्तस्यैवायमुपसंहारो मन्त्रैरिखने-  
न क्रियते । तेन मन्त्रवत्प्रोक्षणाभावात्साम्यैवाचारिकेषु सीतायज्ञादिषु  
नेदं विधानं भवतीति मेधातिथिः । शाश्वतो नित्यवेदप्रतिपाद्य-  
त्वात् । आस्थितः आश्रितः ।

यमः,

यजुषा संस्कृतं मांसं भक्षयेत्तु यथाविधि ।

न भक्षयेत् वृथा मांसं पृष्ठमांसं च वर्जयेत् ॥

पृष्ठमांसं पृष्ठसम्बन्धिमांसम् अनुज्ञातविषयेऽपि ।

पैठीनसिः,

श्राद्धे मांसं समश्नीयात्तथा ऽतिथिनिमित्तके ।

यावन्ति पथुरोमाणि तावन्नरकमृच्छति ॥

श्राद्धे, निमन्त्रित इति शेषः । अतिथिनिमित्तके आतिथ्यं यदु-  
पात्तं तदतिथिना भक्षयमित्यर्थः । यो नाश्नाति तं प्रति उत्तरार्धेन  
निन्दामाह । यावन्तीति । तावत् तावद्दर्षाणीत्यर्थः ।

मनुः,

नियुक्तस्तु यथान्यायं यो मांसं नास्ति मानवः ।

स प्रेत्य पशुतां याति सम्भवानेकविंशतिम् ॥

सम्भवान् जन्मानि ।

हारीतशातातपौ,

नियुक्तस्तु यथा श्राद्धे यस्तु मांसं न भक्षयेत् ।

यावन्ति पशुरोमाणि तावन्नरकमृच्छति ॥  
 क्षत्रियैस्तु मृगव्येन विधिना समुपार्जितम् ।  
 श्राद्धकाले प्रशंसन्ति सिंहव्याग्रहतं च यत् ॥  
 विपच्छन्नहतं चैव व्याधतिर्यग्रहतं च यत् ।  
 न प्रशंसन्ति वै श्राद्धे यच्च मन्त्रविर्जितम् ॥  
 मृगव्येन आखेटकेन विधिना । विपच्छन्नादिरहितशौर्येण मिं-  
 हव्याग्रहतं च प्रशंसन्ति इत्यनुपङ्गः । तिर्यञ्चोऽत्र सिंहादेरन्ये  
 पशवः ।

गौतमः,

व्यालहतादृष्टदोषवाक्प्रशस्तान्यभ्युक्ष्योपयुञ्जीत ।  
 व्यालाः सिंहादयः । अदृष्टदोषमनिश्चितदोषम् । वाक्प्रशस्तं  
 युच्ययुचि वेति मन्दिग्रं सद यद् अन्येन युचीत्युक्तं तदभ्युक्ष्यो-  
 पयुञ्जीतेत्यर्थः ।

आपस्तम्बः,

हिंसार्थेनासिना छिन्नं मांसम् अभोज्यम् ।  
 हिंसार्थेन प्राणिवधाय निर्मितेन यत्पाकार्थं छिन्नम् । अ-  
 मिग्रहणं वधोपायस्योपलक्षणम् ।

मनुः,

नाद्याद्विधिना मांसं विधिज्ञोऽनापदि द्विजः ।  
 जग्ध्वा ह्यविधिना मांसं प्रेत्य तैरद्यते च सः ॥  
 न तादृशं भवत्येनो मृगहन्तुर्धनार्थिनः ।  
 यादृशं भवति प्रेत्य वृथा मांसानि खादतः ॥  
 मां स भक्षयिताऽमुत्र यस्य मांसमिहाग्रपहम् ।  
 इति मांसस्य मांसत्वं प्रवदन्ति मनीषिणः ॥  
 स्वमांसं परमासेन यो वर्द्धयितुमिच्छति ।



अनभ्यर्च्य पितॄन् देवान् ततोऽन्योऽस्त्यपुण्यकृत् ॥

यमः,

स्वमांसं परमांसेन यो वर्द्धयितुमिच्छति ।

यत्रयत्राभिजायेत स भवेद्याधिपीडितः ॥

भुक्त्वा तु मोहान्मांसानि नरः पुष्ट्यर्थमात्मनः ।

अकृत्वेहात्मनः शुद्धिं तिर्यग्योनौ प्रजायते ॥

आत्मनः शुद्धिः प्रायश्चित्तम् ।

हारीतः,

मातृकात्पैतृकाञ्चैव किल्विषाज्जन्तुसम्भवः ।

यो यस्य भक्षयेन्मांसं स तस्याश्नाति किल्विषम् ॥

भक्षयित्वा तु यो मांसम् अद्भिः शौचं समाचरेत् ।

इसन्ति देवताः सर्वा अशुचेः शुचिर्दक्षिणः ॥

किल्विषमत्र शुक्रशोणितं, तस्य मांसं तन्मयत्वात्किल्विषमुच्यते।

देवलः,

आत्मार्थं स्वादुकामित्वाज्जीवघातं न कारयेत् ।

कष्टं हि व्यालधर्मत्वाज्जीविमांसोपजीवनम् ॥

कष्टं पापहेतुत्वात् ।

यमः,

यस्तु खादति मांसानि प्राणिनां जीवितैषिणाम् ।

हतानां च मृतानां च यथा हन्ता तथैव सः ॥

अनुमन्ता विशस्ता च निहन्ता क्रयविक्रयी ।

घातकाः सर्वेष्वैते संस्कर्त्ता षष्ठ उच्यते ॥

निर्देशेनानुमन्ता च विशस्ता शासनात्तथा ।

हननेन तथा हन्ता धनेन क्रायकस्तथा ॥

विक्रीय च धनादानात्संस्कर्त्ता तत्परवर्त्तनात् ।

धनेन चोपभोगेन वधवन्धेन चाप्यथ ॥  
 त्रिविधस्तु वधो ज्ञेयो भोक्ता तत्रातिरिच्यते ।  
 घातकाः षट् समाख्याता भोक्ता तत्र तु सप्तमः ॥  
 षण्णां तेषां सकाशात्तु उपभोक्ताऽतिरिच्यते ।  
 क्रेतारं भजते पादः पादो भोक्तारमृच्छति ॥  
 घातकं भजते पादः पादमृच्छन्त्यतस्त्रयः ।  
 यदि तदखादको न स्यात् घातको न तथा भवेत् ॥  
 खादको घातकः क्रेता त्रयस्तुल्या न संशयः ।  
 न भूमेर्जायते मांसं न च वृक्षात् प्ररोहति ॥  
 घोरं प्राणिवधं कृत्वा तस्मान्मांसं विवर्जयेत् ।  
 यस्तु खादति मांसानि ब्राह्मणो वेदवित्तमः ॥  
 स पच्यते निरालम्बे नरके तेन कर्मणा ।

मनुः,

यस्तु भक्षयते मांसं विधिं हित्वा पिशाचवत् ।  
 स लोके ऽप्रियतां याति व्याधिभिश्चैव पीड्यते ॥  
 अत्र च विधिं हित्वेति श्रवणाग्निपद्धमांसविषयेऽयं निन्दार्थ-  
 नादः । एवं पूर्वतनेषु अपि बोद्धव्यम् ।

यमः,

सर्वेषामेव मांसानां महान्दोषस्तु भक्षणे ।  
 अभक्षणे तु धर्मः स्याद्विशिष्ट इति नः स्मृतम् ॥  
 अत्र च प्रोक्षिताद्यतिरिक्तानिषिद्धमांसविषये वर्जनसङ्कल्प-  
 विधिः । धर्मपदश्रवणात् ।

मनुरपि,

वर्षवर्षेऽन्नमेधेन यो यजते शतं ममाः ।  
 मांसानि च न खादेद्यस्तयोः पुण्यं समं स्मृतम् ॥

फलमूलाक्षतैर्मेध्यैर्मुन्यन्नानां च भोजनैः ।

न तत्फलमवाप्नोति यन्मांसपरिवर्जनात् ॥

अत्र च वर्षेवर्षे इत्यादिरर्थवादः न तु फलविधिः । अन्यानर्थ-  
क्यमसङ्गात् इति मेधातिथिः । तन्न । पूर्णाहुत्यादेर्हि अग्निसंस्कारत्वे-  
न फलवत्त्वावगमात् “फलश्रुतिरर्थवादः स्यात्” इति न्यायेन-युक्तं  
यत् सर्वान्कामानवाप्नोतीत्यस्यार्थवादत्वम् । इह तु मांसवर्जनसङ्क-  
ल्पस्य फलवत्त्वानवगमाद्वात्रिसन्नन्यायेन फलपरत्वमेव युक्तम् । न-  
चान्यानर्थक्यम् । सांवत्सारिकमांसवर्जनसङ्कल्पस्याश्वमेधफलसमा-  
नजातीयमपि अल्पमेव फलम् उत्पद्यते ।

तथाचोक्तं भट्टपादैः,

फलानामल्पमहतां कर्मणां च स्वगोचरे ।

विभागः स्नानसामान्यादाविशेषेण चोदिते ॥

याज्ञवल्क्यः,

सर्वान्कामानवाप्नोति हयमेधफलं तथा ।

गृहेऽपि निवसन्विप्रो मुनिर्मांसविवर्जनात् ॥

सर्वान्कामान् तत्साधने प्रवृत्तो निर्विघ्नं प्राप्नोति शुद्धाशयत्वा-  
दित्यर्थः ।

यथाह मनुः,

यत् ध्यायति यत्कुरुते रतिं बध्नाति यत्र वै ।

तद्वाप्नोत्यविघ्नेन यो हिनस्ति न किञ्चन ॥ इति ।

एतच्चानुषङ्गिकं फलम् । मुख्यं तु, हयमेधफलं तथेति । गृहे

ऽपि निवसन् विप्रो मुनिवत् माननीयो भवतीत्यर्थः ।

नन्दिपुराणे,

लकोदि दुर्गन्धि विष्कृतं जुगुप्सास्पदमेव च ।

मांसं न भक्षयेद्विद्वान् नच स्वादुरसं च यत् ॥

यश्च सम्यक् स्वधर्मस्थो गुरुशुश्रूषणे रतः ।  
 गच्छेच्छोकं शुभं मर्त्यो नित्यं देवनिवेदितम् ॥  
 तमेव दिवसं मांसाद्विरतो लोकमाप्नुयात् ।  
 यो मांसं वर्जयेन्मांसं पुरुषः शुभमानसः ॥  
 स याति स्वर्गमतुलं दिव्यलोके समृद्धिमान् ।  
 यत्तपो घोरमतुलं पुष्करेषु शतं समाः ॥  
 तप्त्वा फलमवाप्नोति तत्फलं मांसवर्जनात् ।  
 चन्द्रसूर्यग्रहे यस्तु दद्यात् पृथ्वीं चराचराम् ॥  
 गयायां तु तपो घोरं यश्चाष्टशतमाचरेत् ।  
 एवं विद्वान् स परमान् लोकान् संप्राप्नुयान्नरः ॥  
 लोकानिमान्समाप्नोति सर्वदा मांसवर्जनात् ।  
 यश्चोपदेशं कुरुते परस्य तु महात्मनः ॥  
 मांसस्य वर्जनफलं सोऽमांसादफलं लभेत् ।  
 अत्र च क्लेदीत्यादिः सङ्कल्पविधिशेषभूतोऽर्थवादः ।  
 महाभारते,  
 मांसिमास्यश्चमेधेन यो यजेत शतं समाः ।  
 न खादति च यो मांसं सममेव युधिष्ठिर ॥  
 तथा वर्षशतं पूर्णं तपस्तप्येत्सुदारुणम् ।  
 यश्चैकं वर्जयेन्मांसं समं वा स्यान्न वा समम् ॥  
 एकं, वर्षमिति शेषः । तथा,  
 कौमुदं तु विशेषेण शुरुपक्षं नराधिप ।  
 वर्जयेत्सर्वमांसानि धर्मो ह्येष विधीयते ॥  
 चतुरो वार्षिकान्मासान्यो मांसं परिवर्जयेत् ।  
 चत्वारि भद्राण्याप्नोति कीर्त्तिमायुर्दशौ बलम् ॥  
 अथवा मासमप्येकं सर्वमांसानि वर्जयेत् ।

अतीत्य सर्वदुःखानि सुखं जीवेन्निरामयः ॥  
 ये वर्जयन्ति मांसानि मासशः पक्षशोऽपिवा ।  
 तेषां हिंसानिवृत्तानां ब्रह्मलोको विधीयते ॥  
 मांसं तु कौमुदं पक्षं वर्जितं सर्वराजभिः ।  
 सर्वभूतात्मभूतैश्च विज्ञातान्यपरापरैः ॥  
 नाभागोनाम्बरीषेण गयेन च महात्मना ।  
 आयुषा चानरण्येन दिलीपरघुसूनुभिः ॥  
 कार्त्तवीर्यानिरुद्धाभ्यां नहुषेण ययातिना ।  
 नृगेण विष्वक्सेनेन तथैव शतविन्दुना ॥  
 युवनाश्वेन च तथा शिविनौशीनरेण च ।  
 मुचुकुन्देन मान्धात्रा हरिश्चन्द्रेण वै विभो ॥  
 अजेन धुन्धुना चैव तथैवच सुबाहुना ।  
 हर्यश्वेन च राजेन्द्र कृपेण भरतेन च ॥  
 एतैश्वान्यैश्च राजेन्द्रैः पुरा मांसं न भक्षितम् ।  
 शारदं कौमुदं मांसं ततस्ते स्वर्गमाप्नुवन् ॥  
 ब्रह्मलोके च तिष्ठन्ति ज्वलमानाः श्रिया वृताः ।  
 उपास्यमाना गन्धर्वैः स्त्रीसहस्रैः समन्विताः ॥  
 तदेवमुत्तमं धर्ममहिंसालक्षणं शुभम् ।  
 ये चरन्ति महात्मानो नाकपृष्ठं वसन्ति ते ॥  
 मधुमांसं च ये निखं सर्वे ते मुनयः स्मृताः ।  
 कौमुदः कार्तिको मासः । मधुश्चैत्रः ।  
 बृहस्पतिः,  
 रोगार्त्तोऽभ्यर्थितो वापि यो मांसं नाच्यलोलुपः ।  
 फलं प्राप्नोत्ययत्नेन सोऽश्वमेधशतस्य तु ॥  
 मधु मांसं मैथुनं च भूतानां लालनं स्मृतम् ।

तदेव विधिना ऽकुर्वन् स्वर्गं प्राप्नोति मानवः ॥

मनुः,

न मांसभक्षणे दोषो न मद्ये न च मैथुने ।

प्रवृत्तिरेषा भूतानां निवृत्तिस्तु महाफला ॥

मांसे अनिषिद्धे । मद्ये क्षत्रियादीनाम् । मैथुने निषिद्धातिरिक्त-  
मैथुने । निवृत्तिर्वर्जनसङ्कल्पः । महाफला पूर्वोक्तार्थवादादिकस्वर्गादि-  
फला । यत्तु मेधातिथिना वर्जनसङ्कल्पस्य विश्वजिन्म्यायेन स्वर्गः  
फलमित्युक्तम् । तन्न । अर्थवादोपस्थिताश्वमेधादिफलस्यैव एतत्फ-  
लत्वकल्पनोपपत्तौ विश्वजिन्म्यायेन फलकल्पने गौरवात् । अन्यथा  
रात्रिसत्रेऽपि स्वर्गस्यैव फलत्वापत्तेः ।

अथ पशुहिंसाविधिप्रतिषेधौ ।

तत्र मनुः,

यज्ञार्थं ब्राह्मणैर्वध्याः प्रशस्ता मृगपक्षिणः ।

भृत्यानां चैव भृत्यर्थम् अगस्त्यो ज्ञाचरत् पुरा ॥

बभूवुर्हि पुरोडाशा भक्ष्याणां मृगपक्षिणाम् ।

पुराणेष्वपि यज्ञेषु ब्रह्मक्षत्रसत्रेषु च ॥

भृत्यानां चैव भृत्यर्थमिति । प्रकारान्तरेण वर्त्तनासम्भवे भृत्य-  
भरणार्थमित्यर्थः । एतद्वचनाच्च भृत्यभरणावशिष्टस्यापि भक्षणे न  
दोषः । अस्यैवार्थवादो बभूवुरिति । यस्मात्पुरातनेषु ऋषिकर्तृक-  
यज्ञेषु भक्ष्याः मृगपक्षिणां पुरोडाशा अभवन् तस्माद्यज्ञार्थमधुनातनै-  
रपि मृगपक्षिणो बध्याः । मृगपक्षिणां पुरोडाशात्वं च षट्त्रिंशत्सं-  
वत्सरे सत्रे अभिहितम् । तत्र हि संस्थिते अहनि गृहपतिर्मृगयां याति  
स तत्र यान् मृगान् इन्ति तेषां तरसमयाः सवनीयाः पुरोडाशा  
भवन्तीति मृगवधः श्रुतः । संस्थिते समाप्ते । तरसमया मांसमयाः ।

मनुः,

यज्ञार्थं पशवः सृष्टाः स्वयमेव स्वयम्भुवा ।  
 यज्ञोऽस्य भृत्यै सर्वस्य तस्माद्यज्ञे बधोऽवधः ॥  
 ओषध्यः पशवो वृक्षास्तिर्यञ्चः पक्षिणस्तथा ।  
 यज्ञार्थं निधनं प्राप्ताः प्राप्नुवन्त्युच्छृतीः पुरा ॥  
 मधुपर्के च यज्ञे च पितृदैवतकर्मणि ।  
 अत्रैव पशवो हिंस्या नान्यत्रेसत्रवीन्मनुः ॥  
 एष्वर्थेषु पशून् हिंसन् वेदतत्त्वार्थविद् द्विजः ।  
 आत्मानं च पशूंश्चैव गमयत्युत्तमां गतिम् ॥  
 या वेदविहिता हिंसा नियताऽस्मिंश्चराचरे ।  
 अहिंसामेव तां विद्याद् वेदाद् धर्मो हि निर्वधौ ॥  
 उच्छृतीः उत्कर्षान् ।

तथा—

गृहे गुरावरण्ये वा निवसन्नात्मने द्विजः ।  
 नावेदविहितां हिंसामापद्यपि समाचरेत् ॥  
 कुर्यात् घृतपशुं सङ्गे कुर्यात् पिष्टपशुं तथा ।  
 न त्वेवतु वृथा हन्तुं पशुमिच्छेत्कदाचन ॥  
 यावन्ति पशुरोमाणि तावत्कृत्वो ह मारणम् ।  
 वृथा पशुघ्नः पाप्नोति प्रेत्य जन्मनि जन्मनि ॥  
 योऽहिंसकानि भूतानि हिनस्त्यात्ममुखेच्छया ।  
 स जीवंश्च मृतश्चैव न क्वचित्सुखमेधते ॥

गृहे गुरावरण्ये वा वसन्निसनेन गृहस्थब्रह्मचारिवानप्रस्था वि-  
 वक्षिताः । आपदि क्षुत्पीडादौ । प्राणात्ययसम्भावनायां तु विहि-  
 तत्वात्कर्त्तव्यैव हिंसा । यत्र तु अविहिताऽपि हिंसा सीतायज्ञा-  
 दावाचारतः प्रसक्ता तत्र सङ्गे लोकाचारप्राप्तसीतायज्ञादौ पशुवध-  
 सम्प्रयोगे घृतं पिष्टं वा पशुं कुर्यादित्यर्थ इति कल्पतरुः । सङ्गे आस-

क्तौ यदि मांसभक्षणेच्छा तदा घृतमयीं पिष्टमयीं वा पशुप्रतिकृतिं कृत्वाऽपि भक्षयेन्न तु तृथा मांसं भक्षयेदित्यर्थ इति कुल्लुकभट्टः । मेधातिथिस्तु सङ्गे पशुवधप्रसङ्गे तेन चाण्डिकायागादौ पशुवधोपयाचितेन सस्यसम्पत्तिदर्शनादाचारात्पशुवधोपस्थितौ तन्निवृत्त्यर्थं पशुस्थाने घृतं पिष्टं वा पशुं कुर्यान्न तु पशुहिंसांमिति कल्पनरुसंवादिनमर्थमाह । केचित्तु—सङ्गशब्दस्य यज्ञवचनत्वम् । तथाच अग्नीपोमीयादौ पशुना सह विकल्पितः पिष्टमयः पशुरित्याहुः । तन्न । सङ्गशब्दस्य यागवचनत्वे मानाभावान् । किञ्च उन्पत्तिशिष्टश्रौतपश्वरोधेन द्रव्यान्तरस्य स्मृत्या विधातुमशक्यत्वात् । तस्मादुक्तैव व्याख्या साध्वीयसी ।

**वसिष्ठः,**

पितृदेवतातिथिपूजायामेव पशुं हिंस्यादिति । अपि ब्राह्मणाय राजन्याय चाभ्यागताय महोन्नं महाजं वा पचेत् ।

पितृदैवतं श्राद्धम् । उक्षा बलीवर्दः ।

**यमपैठीनसी,**

नात्मार्थं पाचयेदन्नं नात्मार्थं घातयेत्पशुम् ।

देवार्थं ब्राह्मणार्थं वा पचमानो न लिप्यते ॥

**याज्ञवल्क्यः,**

वसेत्स नरके घोरं दिनानि पशुरोमभिः ।

संभितानि दुराचारी यो हन्त्यविधिना पशून् ॥

**मनुः,**

यो बन्धनवधक्लेशं प्राणिनां न चिकीर्षति ।

स सर्वस्य हितमेष्टुः सुखमत्यन्तमश्नुते ॥

**हारीतः,**

यथाऽऽत्मनस्तथाऽन्येषां यो विद्वान् स्वस्तिमिच्छति ।



स सर्वलोकप्रवरे ब्रह्मलोके महीयते ॥

अथ निषिद्धाः पक्षिणः ।

तत्र मनुः,

क्रव्यादः शकुनीन् सर्वान् तथा ग्रामनिवासिनः ।

अनिर्दिष्टांश्चैकशफान् टिट्ठिभंच विवर्जयेत् ॥

कलबिङ्गं पुत्रं हंसं चक्राहं ग्रामकुक्कुटम् ।

सारसं रज्जुदालं च दात्यूहं शुक्रसारिकम् ॥

प्रतुदान् जालपादांश्च कोयष्टिनस्वविष्किरान् ।

तथा निमज्ज्यमत्स्यादान् सौनं बल्लूरमेव च ॥

बकं चैव बलाकां च काकोलं खञ्जरीटकम् ।

मत्स्यादान् विह्वराहांश्च मत्स्यानेवच सर्वशः ॥

क्रव्यादो मांसमाममेष ये भक्षयन्ति शृघ्रादयः, न त्भयभक्ष-  
का मयूरादयः । ग्रामनिवासिनोऽक्रव्यादा अपि पारावतादयः ।  
शकुनिपदं चोभयत्र संबध्यते । एकशफाः अश्वादयः । अनिर्दिष्टाः  
श्रुतौ भक्ष्यत्वेन नोक्ताः । ये दूक्तास्ते तत्रैव भक्षणीयाः । यथा त्वाष्ट्रं  
वाहवमालभेत तस्य मांसमश्नीयादिति । टिट्ठिभाः टीतिशब्दा-  
नुकारिणः पक्षिविशेषाः । कलबिङ्गः चटकः । ग्रामवासित्वेनैव प्रति-  
षेधादेव प्रतिषेधासिद्धेः पुनर्वचनं नित्यनिषेधार्थम् । तेन चाषादीनां  
विकल्पेन भक्षणं गम्यते इति मेधातिथिः । ग्रामग्रहणादारण्यस्यानि-  
वृत्तिः । सारसः पुष्कराह्वयः । स च दीर्घगलजङ्घो नीलाङ्गः पक्षी ।  
रज्जुदालः काष्ठकुट्टकः । दात्यूहः कालकण्ठः । शुक्रः कीरः । सारिका  
नामतः प्रसिद्धा । प्रतुद्य भक्षयन्तीति प्रतुदाः । जालपादाः जालसदृ-  
शाः पादा येषां ते चाषादयः । कोयष्टिरारण्यपाक्षिविशेषः । नस्ववि-  
ष्किराः नस्वैर्विकीर्य ये भक्षयन्ति । निमज्ज्यमत्स्यादाः निमज्ज्य ये  
मत्स्यान् भक्षयन्ति जलवायसप्रभृतयः । सूना बधस्यानं तत्र भवं सौ-

नम् । बल्लूरं शुष्कमांसम् । बकबलाके पसिद्धे । काकोलः द्रोणकाकः ।  
खञ्जरीटकः खञ्जनः । मत्स्यादाः नक्रादयः । विह्वराहप्रतिषेधादार-  
ण्यस्याभ्यनुज्ञा । मत्स्याः मीनाः । सर्वशः सर्वप्रकारेण ।

याज्ञवल्क्यः,

क्रव्यादपसिदात्यूहशुकमतुदट्टिभान् ।  
सारसैकशफान् हंसान् सर्वाश्च ग्रामवासिनः ॥  
कोयष्टिप्लवचक्राहबलाकाबकविष्किरान् ।

तथा—

कलविङ्कं सकाकोलं कुररं रज्जुदालकम् ।  
जालपादान्खञ्जरीटान्घातांश्च मृगद्विजान् ॥  
चाषांश्च रक्तपादांश्च सौनं बल्लूरमेव वा ।  
मत्स्यांश्च कामतो जग्ध्वा सोपवासस्थेह वसेत् ॥  
कुररः उत्क्रोशकः । चाषः किकीदिविः । रक्तपादाः का-  
दम्बप्रभृतयः ।

देवलः,

बलाकाहंसदात्यूहभृङ्गराजकचित्रकाः ।  
उल्लूककुररश्येनशृङ्गकुक्कुटवायसाः ॥  
चकोरः कोकिलो रज्जुदालकश्चाषमुद्रकौ ।  
कङ्कः सावरणो भासः घातपत्रप्लवङ्गमाः ॥  
उत्क्रोशो बार्हणः क्रौञ्चश्चक्रवाकः शिलीमुखः ।  
पारावतकपोतौ च अभक्ष्याः पक्षिणः स्मृताः ॥  
भृङ्गराजस्तेनैव नाम्ना पसिद्धः । चित्रकश्चित्रकपोतः । उल्-  
कः कौशिकः । मुद्रकः जलकाकः । कङ्कः लोहितपत्रः । भासः  
शृङ्गविशेषः । प्लवङ्गमो मण्डूकः ।  
अभोज्यमिसनुवृत्तौ वसिष्ठः,

शकुनीनां विधुनविष्किरजालपादाः कलविङ्कप्लवहंसचक्रवा-  
कभासवायसपारावतकुक्कुरसारङ्गाः पाण्डुकपोतक्रौञ्चक्रकरवकव-  
लाकामद्गुटिदृष्टिमन्थाननक्तञ्चराः दार्वाघाटचातकवैलातकहारी-  
तखञ्जरीटग्राम्यकुक्कुटशुक्रसारिकाकोकिलक्रव्यादो ग्रामोपचारि-  
णश्च ।

विधुनः पक्षिविशेषः । क्रकरः कृकलासः । मन्थानो वागादः ।  
नक्तञ्चरा उलूकादयः । दार्वाघाटः काष्ठकुट्टकः । हारीतो हरितपक्षः  
पक्षिविशेषः । ग्रामोपचारिणः ग्रामएव ये सदा वसन्ति ।

गौतमः,

कलविङ्कप्लवचक्रवाकहंसाः काककङ्कगृध्रश्येतजलजा रक्त-  
पादतुण्डाः ग्राम्यकुक्कुटशुकराः ।

जलजा अपि पक्षिण एव । काकादिसन्निधानात् । तेषां च  
विशेषणं रक्तपादतुण्डा इति । ग्राम्य इति चोत्तरयोर्विशेषणम् ।  
अभक्ष्या इति वक्ष्यमाणेन सम्बन्धः ।

यमः,

छत्राकं विह्वराहं च जालपादांश्च कुक्कुटान् ।

भक्षयित्वा पतेद्विप्रो योऽपि स्यात्सर्ववेदवित् ॥

अभक्ष्यप्रकरणे आपस्तम्बः,

कुक्कुटो विष्किराणां प्लवः प्रतुदां क्रव्यादो हंसभाससार-  
सचक्रवाकसुपर्णाश्च कुञ्चक्रौचा वार्धीणसलक्ष्मणावर्जम् ।

विष्किराणां मध्ये कुक्कुटो न भक्ष्यः । सोऽपि ग्राम्य एव ।  
प्रतुदां मध्ये प्लव एव । क्रव्यादश्चाभक्ष्याः हंसादयश्च । वार्धीं चर्म,  
तदाकारा नासिका येषां ते एवम्भूतान् लक्ष्मणां सारसस्त्रियं च  
वर्जायित्वा कुञ्चक्रौञ्चाश्चाभक्ष्या इत्यर्थः ।

गौतमः,

निचुदारबकबलाकाशुकमद्गुटिट्टिभा मन्थाननक्तञ्चरा अम-  
याः, भक्ष्याः प्रतुदाः त्रिष्किरा जालपादाश्च ।

निचुदारः दार्वाघाटः । प्रतुदादीनाम् अभक्ष्यत्वेनोक्तानां  
[नर्भक्ष्यत्वेनाभ्यनुज्ञानम् आपद्विषयमिति हरदत्तः ।

भक्ष्या इत्यनुवृत्तौ बौधायनः,

पक्षिणस्तित्रिकपोतकपिञ्जललावकनृणमयूरचातकवर्जाः प-  
ञ्च त्रिष्किराः ।

[णमयूरो मयूरविशेषः । अत्र कपोतो वनकपोतः इति रत्नाकरः ।

शङ्खः,

तित्तिरं च मयूरं च लावकं च कपिञ्जलम् ।

वार्ध्रीणसं वत्कीकं च भक्ष्यानाह यमः स्वयम् ॥

कपिञ्जलो गौरतित्तिरः । अत्र मयूरस्तृणमयूर एव । बौधाय-  
नेकवाक्यत्वात् ।

अथाभक्ष्यपशवः ।

तत्र देवलः,

अभक्ष्याः पशुजातीनां गोखरोष्ट्राश्वकुञ्जराः ।

सिंहव्याघ्रर्क्षशरभाः सर्पाजगरकास्तथा ॥

आखुमूषिकमार्जारनकुलग्रामशूकराः ।

श्वशृगालकपिद्वीपिगोलाङ्गूलकमर्कटाः ॥

खरो गर्दभः । ऋक्षः भल्लूकः । शरभोऽष्टपदः ।

अजगरः सर्पविशेषः । आखुः स्यूलोन्दुरुः । मूषिकोऽत्र स्व-  
ल्पमूषिकः । नकुलो बभ्रुः । शृगालो जम्बूकः । कपिः प्लवङ्गः । द्वीपी  
महाव्याघ्रः । गोलाङ्गूलः कृष्णमुखो वानरः । मर्कटो गौरवानरः ।

कल्पतरौ नृमर्कटा इति पाठः । तदा ना मनुष्यः ।

यमः,

गवाश्वं गर्दभोष्ट्रं च श्वशृगालं तथैव च ।  
 विष्किरान् प्रतुदान् भुक्त्वा सद्यः पतति वै द्विजः ॥  
 नित्यमभोज्यमित्यनुवृत्तौ गौतमः,  
 उभयतोदत्केऽयलोमैकशाफकलविङ्कपुवचक्रवाकहंसाः ।  
 उभयतोदतो मनुष्यादयः । केशी चमरी । अलोमानः सर्पादयः ।  
 पुनर्गौतमः,  
 अपन्नददवसन्नृथामांसानि ।

अपन्नदन् यावत् स्वभावतो दन्ता न पतन्ति तावद्भक्ष्योऽ-  
 प्यभक्ष्यः । अवसन्नो व्याधितः । नृथामांसं यत् देवपित्राद्युद्देशेन न  
 पच्यते । अभक्ष्या इत्यनुवृत्तौ

वसिष्ठः,

● गौरगवयश्वरभाजाश्वानुहिष्ठाः तथा धेन्वनद्वाहौ अपन्नद-  
 न्ताश्च धेन्वनद्वाहौ मेध्यौ वाजसनेयके विज्ञायते खड्गे तु विव-  
 देते अग्राम्यशूकरे चेति ।

गौरोऽश्वसहस्रा आरण्यपशुः । अजा छागी । मेध्यौ मेधो यज्ञ-  
 स्तदङ्गभूतौ । खड्गाग्राम्यशूकरयोः केचिन्मुनयो भक्ष्यत्वं वदन्ति  
 केचिन्नाभक्ष्यत्वं, ततश्च विकल्पः । स च श्राद्धनियुक्तानियुक्ततय  
 व्यवस्थितः ।

ब्रह्मपुराणे,

पशोश्च मार्यमाणस्य न मांसं ग्राहयेद् द्विजः ।

पृष्ठमांसं गर्भशय्यां शुष्कमांसमथापि वा ॥

भूमेरन्तरितं कृत्वा मृद्धिक्षाञ्छादितं च यत् ।

पक्षमांसमृजीषं तस्मयत्नेन विवर्जयेत् ॥

मनुः,

न भक्षयेदेकचरानज्ञातांश्च मृगद्विजान् ।

भक्ष्येष्वपि समुद्दिष्टान् सर्वान् पञ्चनखांस्तथा ॥

एकचरा एकाकिनः प्रायेण स्वभावतो ये चरन्ति सर्पादयः ।  
अज्ञाता नामनो जातितश्च अज्ञाताः । सामान्यतो विशेषतो वा प्रति-  
पेधानाक्रान्तत्वेन ये भक्ष्यवर्गमध्यपातिनो ऽप्यज्ञाताश्चेन्न भक्षणी-  
या इत्यर्थः । शशकाद्यतिरिक्तान् पञ्चनखांश्च न भक्षयेत् ।

अत्रापस्तम्भः,

पञ्चनखानां गोधाकच्छपश्नाविट्शल्यकखड्गशशपूतिखगवर्जमा  
पञ्चनखाः वानरादयः । तेषां मध्ये गोधादीन् वर्जयित्वा  
अन्ये पञ्चनखा अभक्ष्याः । गोधा कृकलामाकृतिर्महाकाया । कच्छ-  
पः कूर्मः । श्वाविट् वराहविशेषः । शल्यकः यस्य चर्मणा तनुत्राणं  
क्रियते इति उज्ज्वलाकारः । कल्पतरौ तु श्वाविच्छल्लक इति पा-  
ठः । तदा श्वाविट् सेधा शल्लकस्तत्सदृशः प्राणिविशेषः । पूति-  
खगः हिमवाते प्रसिद्ध इति कपर्दी ।

मनुः,

श्वाविधं शल्लकं गोधां खड्गकूर्मशशांस्तथा ।

भक्ष्यान् पञ्चनखेष्वानुष्ट्रांश्चैकतोदतः ॥

एकतोदतः एकतोदन्तान् ।

बौधायनः,

भक्ष्याः श्वाविट् गोधाशशल्लककच्छपखड्गाः पञ्च पञ्चनखाः ।

महाभारते,

आजं गव्यं च यन्मांसं ममूरं च विवर्जयेत् ।

हारीतः,

ग्राम्यारण्यानां पशूनामश्नन्ति यथाऽजमेषहरिणखड्गरूप-  
पतक्रुष्यन्यङ्कुमहारण्यवासिनश्च वराहांस्तथा । शशकशल्लकसेधा-  
गोधाकूर्मवर्जकानेत्तिरिमयूरवार्धीणसलावकुक्कुटकपिञ्जलान् स-

शालकान् मत्स्यानन्यानापि समुपपन्नान् भक्षयेत् ।

रुर्वेदुशास्त्रशृङ्गो मृगः । पृषतो विन्दुचित्रितो मृगः । ऋष्यः  
मृदुशृङ्गः राज्ञ इति प्रसिद्धः । न्यङ्कुः शम्बरसदृशः शृङ्गरहितः ।

पैठीनासिः,

ग्राम्यारण्याश्चतुर्दश । गौरविरजोऽश्वोऽश्वतरगर्दभमनुष्याः  
श्रेति सप्त ग्राम्याः पशवः । महिपन्नानरपक्षिमरीसृपरूपतमृगाः  
श्रेति सप्त्वारण्याः पशवः ।

अथ मत्स्याः ।

तत्र मनुष्यमौ,

यो यस्य मांसमश्नाति स तन्मांसाद् उच्यते ।

मत्स्यादः सर्वमांसादस्तस्मान्मत्स्यान् विवर्जयेत् ॥

पूर्वस्य मत्स्यप्रतिषेधविधेरर्थत्वादोऽयं मत्स्यानेवच सर्वं  
इत्यस्य ।

आपस्तम्भः,

अभक्ष्यश्चेदो मत्स्यानां सर्पशीर्षो मुद्गरः क्रव्यादो ये चान्  
विकृतास्या यथा मनुष्यशिरसः ।

चेदो मत्स्यविशेषः । सर्पशीर्षः सर्पस्येव शीर्षं यस्य स इत्य-  
र्थः । मुद्गरः मकरः । ये च क्रव्यमेवादान्ति शिशुमारादयः । ये चान्  
विकृतास्याः, तत्रोदाहरणं यथा मनुष्यशिरसः जलमनुष्याः ।

यमः,

अभक्ष्या मकरसर्पसरीसृपमद्गुमयूरचर्मिकनक्रकुक्कुटशिशु  
माराः ये चान्ये ह्यकर्णकाः ये चान्ये अशलकाः मत्स्या उभय  
कास्याः ।

सर्पो जलसर्पः । सरीसृपः जलौकाः । मद्गुः जलकाकः  
मयूरो जलचरो मयूरसदृशः । चर्मिकः अल्पसर्पसदृशो मत्स्यः । उभ

यकास्या उभयतोमुखाः ।

तथा,

मत्स्यान् अशल्कान् मर्वान् वेदाध्यायी विवर्जयेत् ।

वेदाध्यायी त्रैवर्णिकः ।

पैठीनासिः,

कुलीरवार्त्तिकपत्तनजलानर्त्तिसिप्रगाश्चेत्यभक्ष्याः । शल्कैयुक्ता  
मत्स्या भक्ष्या इतरे त्वभक्ष्याः मर्षशीर्षा विकृतरुखाश्च ।

अभक्ष्या इत्यनुवृत्तौ—

वासिष्ठः,

मत्स्यानां चेटगवयशिशुमारनक्रकुलीरा विकृतरूपाः मर्षशीर्षाः।

देवलाः,

शम्बुयुक्तिनखयुक्तिशिशुमारप्रवङ्गमत्स्याश्च विकृताकारा  
नेव भक्ष्या जलौकमाम् ।

शम्बुकः प्रसिद्धः । नखयुक्तिर्दीर्घियुक्तिका । प्रवङ्गमो मण्टकः ।

मनुः,

पाटीनरोहितावाद्यौ नियुक्तौ हव्यकव्ययोः ।

राजीवान् सिंहतुण्डाश्च मशल्कांश्चैव मर्वशाः ॥

श्राद्धार्थं विनियुक्तौ आर्यौ अदनीयौ । पाटीनश्चन्द्रका-  
लयः । राजीवः पद्मवर्णः । सिंहतुण्डः सिंहमुखः । सह शल्कैः  
शुक्त्याकारैर्वर्त्तन्तइति मशल्काः ।

हारीतः,

मत्स्याश्चाविकृताः ।

याज्ञवल्क्यः,

भक्ष्याः पञ्चनखाः सेषागोषाकञ्चपशल्लकाः ।

शशश्च मत्स्येष्वपिच सिंहतुण्डकरोहिताः ॥



तथा पाठीनराजीवसशक्लाश्च द्विजातिभिः ।  
अथ मथ्यानि ।

तत्र यमः,

मांसं शमलमन्नानां मांसानां च मलं सुरा ।  
मलं हि सर्वपापानां सुरा धर्मेषु कथ्यते ॥  
तस्माद् द्विजैर्न पेयैषा नैव ग्राह्या कथञ्चन ।  
शमलं मलम् । धर्मेषु धर्मशास्त्रेषु ।

मनुः,

सुरा वै मलमन्नानां पाप्मा च मलमुच्यते ।  
तस्माद्ब्राह्मणराजन्यौ वैश्यश्च न सुरां पिबेत् ॥  
गौडी माध्वी तथा पैष्टी विज्ञेया त्रिविधा सुरा ।  
यथैत्रैका तथा सर्वा न पातव्या द्विजोत्तमैः ॥  
यक्षरक्षःपिशाचान्नं मद्यं मांसं सुराऽऽसवम् ।  
तद्ब्राह्मणेन नात्तव्यं देवानामश्रता हविः ॥  
अमेध्ये वा पतेन्मत्तो वैदिकं वाप्युदाहरेत् ।  
अकार्यमन्यत्कुर्याद्वा ब्राह्मणो मदमोहितः ॥  
यस्य कायगतं ब्रह्म मद्येनाप्लाव्यते सकृत् ।  
तस्य व्यपैति ब्राह्मण्यं शूद्रत्वं च स गच्छति ॥

गौडी गुडकार्यं मद्यं, पैष्टी पिष्टकार्यं, माध्वी मधुकार्यम् ।

यथा एका पैष्टी त्रिभिरपि द्विजातिभिर्न पातव्या तथा द्विजोत्तमैः ब्राह्मणैः सर्वा एव न पातव्याः । हारीते तु द्विजातिभिरिति पाठः । तत्र द्विजातिशब्दो ब्राह्मणपरः । तद् ब्राह्मणेन नात्तव्यमिति वाक्यशेषात् । यक्षरक्षइति । पूर्वस्य मद्यनिषेधस्यार्थवा दोऽयम् । यस्माद्यक्षरक्षःपिशाचान्स्त्विन एतन्मद्यं मांसं सुराऽऽसवम् च प्रसिद्धं तस्मात्तद्ब्राह्मणेन न भोक्तव्यमिति । मद्य

सुराव्यतिरक्तं, मांसमन्निहितं प्रतिपिद्धम् आमं च, तस्यैव यक्षरक्षः-  
पिशाचान्नत्वात् । प्रोक्षितादिमांसानां तु देवाद्यर्थत्वेन भक्षयत्व-  
मेव । अतएव देवानां हविरशनतेत्युक्तम् । अतएव—

असंस्कृतान् पशून्मन्त्रैर्नाद्याद्विप्रः कथञ्चन ।

मन्त्रैस्तु संस्कृतानद्यात् । इत्यादिना ब्राह्मणस्य प्रोक्षितादि-  
मांसभक्षणं विहितम् । ब्राह्मणग्रहणं तु दोषाधिक्यार्थम् । सुरा पैष्टी ।  
आसन्नं मद्यान्तर्भेदः । गोत्रलीवर्द्धन्यायेन पृथक् ग्रहणम् ।

यमः,

मद्यं पीत्वा तु यो विप्रो ब्रह्म व्याहरते क्वचिन् ।

घृताहुतिमहस्त्रेण न च किञ्चिदुपाश्नुते ॥

तथा,

ब्राह्मण्यमीहते यस्तु यजमानः पुनः पुनः ।

न तेन मद्यं पातव्यं दातव्यं न च कस्यचित् ॥

उशाना,

मद्यमपेयमनिर्ग्राह्यमिति ।

अनिर्ग्राह्यम् अस्वीकार्यम् ।

गौतमः, मद्यं नित्यं ब्राह्मणः ।

वर्जयेदित्यनुपङ्गः ।

घृहस्पतिः,

सौत्रामण्यां तथा मद्यं श्रुतौ भक्षयमुदाहृतम् ।

ष्विष्णुः,

गौडी पैष्टी च माध्वी च विज्ञेया त्रिविधा सुरा ।

यथैवैका तथा सर्वा न स्पष्टव्या द्विजोत्समैः ॥

माधूकर्मैस्त्वं टाङ्गं कौलं स्वार्जुरपानसम् ।

मृद्दीकारसमाध्वीकर्मैरेयं नालिकेरजम् ॥

अपेध्यानि दशैतानि मद्यानि ब्राह्मणस्य तु ।

राजन्यश्चैव वैश्यश्च स्पृष्ट्वा चैतानि दुष्यतः ॥

द्विजोत्तमैः ब्राह्मणैः । माधूकं मधूकपुष्पप्रभवम् । ऐक्षवम्  
इक्षुरससम्भवम् । टाङ्कं टङ्कः कपित्थविशेषस्तद्भवम् । कौलं को-  
लिफलभवम् । खार्जूरं खर्जूरजम् । पानसं कण्टकिफलजम् ।  
मृद्रीकारसं द्राक्षाद्रवजम् ।

अथ भोजनोत्तरकालकर्म ।

तत्र दत्तः,

भुक्त्वा तु सुखमास्थाय तदन्नं परिणामयेत् ।

इतिहासपुराणाद्यैः पष्ठसप्तमकौ नयेत् ॥

अष्टमे लोकयात्रा तु बहिः सन्ध्या ततः पुनः ।

सुखमास्थाय अन्नपरिणामानुकूलां सुखावस्थितिं कुर्यात् ।

पुराणाद्यैः पुराणश्रवणादिभिः ।

तन्नायं पुराणश्रवणविधिः ।

भविष्यपुराणे,

शतानीक उवाच,

भगवन् केन विधिना श्रोतव्यं भारतं नरैः ।

चरितं रामचन्द्रस्य पुराणादि विशेषतः ॥

कथं च वैष्णवा धर्माः शिवधर्मा अशेषतः ।

सौराणां वापि विप्रेन्द्र उच्यतां श्रवणे विधिः ॥

सुमन्तुरुवाच,

हन्त ते कथयिष्येऽहं पुराणश्रवणे विधिम् ।

इतिहासपुराणानि श्रुत्वा भक्त्या विशांपते ॥

मुच्यते सर्वपापेभ्यो ब्रह्महत्यादिभिर्विभो ।

सायम्प्रातस्तथा रात्रौ शुचिर्भूत्वा शृणोति यः ॥

तस्य विष्णुस्तथा ब्रह्मा तुष्यते शङ्करस्तथा ।  
 विधानं वाचकस्येह शृणु तावाद्द्रशास्पते ॥  
 शुद्धवासा गृहादेत्य स्थानं यत्प्रमयान्वितम् ।  
 प्रदक्षिणं तथा कृत्वा या तस्मिन्देवतैवहि ॥  
 नात्युच्चमाह सर्वेषामशेषं गुरुवन्तृप ।  
 नमस्कारादथ श्राव्यं शिवमस्त्विवा ततः ॥  
 नान्यतो नृप शार्दूल सर्वैर्वर्णैर्महापते ।  
 शूद्राणां पुरतो वैश्या वैश्यानां क्षत्रियस्ततः ॥  
 क्षत्रियाणां तथा विमा शृण्वन्त्वेतेऽग्रतः सदा ।  
 मध्ये स्थितोऽथ सर्वेषां वाचको वाचयेन्नृप ॥  
 ये वाऽपि सङ्करा राजन्नरास्ते शूद्रपृष्ठतः ।  
 ब्राह्मणं वाचकं विद्याभ्रान्यवर्णजमादरात् ॥  
 श्रुत्वाऽन्यवर्णजाद्राजन् वाचकान्नरकं व्रजेत् ।  
 इत्थं विमृशतां तेषां वर्णानामनुपूर्वशः ॥  
 मामिमासि भवेद्राजन् पारणं कुरुनन्दन ।  
 श्रेयोऽर्थमात्मनो राजन् पूजयेद्राचकं नृप ॥  
 मामि पूर्णं नृपश्रेष्ठ दातव्यः स्वर्णमाषकः ।  
 ब्राह्मणेन महाबाहो द्वौ देवौ क्षत्रियेण तु ॥  
 वाचकस्य नृपश्रेष्ठ वैशयेनापि त्रयः सदा ।  
 शूद्रेणाथ तु चत्वारो दातव्याः स्वर्णमाषकाः ॥  
 प्रथमे पारणे राजन् वाचकं पूज्य शक्तितः ।  
 अग्निष्टोमस्य यज्ञस्य फलमाप्नोति मानवः ॥  
 कार्तिकादि महाबाहो कार्तिकं यावदेवाहि ।  
 अग्निष्टोमं गोसत्रं च ज्योतिष्टोमं तथा नृप ॥  
 सौत्रामणीं वाजपेयं त्रैण्वं च तथा विभो ।

माहेश्वरं तथा ब्राह्मं पुण्डरीकं च भूपते ॥  
 आदित्ययज्ञस्य तथा राजमूयाश्वमेधयोः ।  
 फलं प्राप्नोति राजेन्द्र मासैर्द्वादशाभिः क्रमात् ॥  
 इत्थं यज्ञफलं प्राप्य याति लोकांस्तथोत्तमान् ।  
 समाप्ते पर्वणि तथा स्वज्ञात्त्या तर्पयेन्नृप ॥  
 वाचकं ब्राह्मणांश्चैव सर्वकामैः प्रपूजयेत् ।  
 गन्धमाल्यानि दिव्यानि वस्त्राभ्याभरणानि च ॥  
 वाचकाय प्रदद्यात्तु ततो विमानप्रपूजयेत् ।  
 हिरण्यं रजतं वस्त्रं गावः कांस्योपदोहनाः ॥  
 दत्त्वा तु वाचकायेह श्रुतस्य प्राप्नुते फलम् ।  
 वाचकः पूजितो येन प्रसन्नास्तस्य देवताः ॥  
 तस्माद्दानं सदा पूर्वं तस्य देयं विदुर्बुधाः ।  
 श्राद्धे यस्य द्विजो भुङ्क्ते वाचकः श्रद्धयाऽन्वितः ॥  
 भवन्ति पितरस्तस्य तृप्ता वर्षशतं नृप ।  
 विस्पष्टमद्भुतं शान्तं स्पष्टाक्षरपदं तथा ॥  
 कलस्वरसमायुक्तं रसभावसमन्वितम् ।  
 बुध्यमानः सदा यस्तु ग्रन्थार्थं कृत्स्नशो नृप ॥  
 य एवं वाचयेद्राजन्स विप्रो व्यास उच्यते ।  
 अतोऽन्यथा वाचमानो ज्ञेयोऽसौ पितृनामकः ॥  
 इत्यम्भूतो वसेद्यस्मिन् वाचको व्याससंस्मितः ।  
 देशेऽथ पत्तने राजन् स देशः प्रवरः स्मृतः ॥  
 प्रणम्य वाचकं श्रेष्ठं यत्फलं प्राप्यते नरैः ।  
 न तत्र क्रतुसहस्रेण प्राप्यते कुरुनन्दन ॥  
 यथैकतो ग्रहाः सर्वे एकतस्तु दिवाकरः ।  
 तथैकतो द्विजाः सर्वे एकतस्तु स वाचकः ॥

दैवे कर्मणि पैत्रे च पावनं परमं नृप ।  
 वाचकश्च यतिश्चैव तथा विप्रः षडङ्गवित् ॥  
 एते सर्वे नृपश्रेष्ठ विज्ञेयाः पङ्क्तिपावनाः ।  
 त्रिविधं वाचकं विद्यात्सदा च गुणभेदतः ॥  
 श्रावकश्च महाबाहो त्रिविधो गुणभेदतः ।  
 द्वाविमौ कथ्यमानौ त्वं निबोध गदतो मम ॥  
 अभिद्रुतं तथा ऽस्पष्टं विस्वरं रसवर्जितम् ।  
 अनुध्यमानो ग्रन्थार्थं लोभिष्ठो मोहवर्जितम् ॥  
 ईदृशं वाचयेद्यस्तु वाचकस्तु नरेऽवर ।  
 क्रोधनोऽभियवादी चाज्ञानाद्ग्रन्थविदूषकः ॥  
 न बुध्यते च कष्टानि स ज्ञेयो वाचकाधमः ।  
 विश्रान्तमद्भुतं शान्तं स्पष्टाक्षरपदं तथा ॥  
 कलस्वरसमायुक्तं रसभावत्रिमिश्रितम् ।  
 अनुध्यमानो ग्रन्थार्थं वाचयेद्यस्तु वाचकः ॥  
 स ज्ञेयो मध्यमो राजन्निदानीं सात्त्विकं शृणु ।  
 यथार्थं बुध्यमानस्तु समग्रं कृत्स्नशो नृप ॥  
 ब्राह्मणादिषु वर्णेषु अर्पयेद्विधिवन् नृप ।  
 एवं यो वाचयेद्राजन्स ज्ञेयो सात्त्विको बुधेः ॥  
 श्रद्धाभक्तिविहीनोऽसौ लोभिष्ठो दूषकस्तथा ।  
 हेतुवादपरो राजन् तथाऽमूयासमन्वितः ॥  
 नित्यां नैमित्तिकीं काम्यामददहक्षिणां नृप ।  
 वाचकाय महाबाहो शृणुयाद्यस्तु मानवः ॥  
 स ज्ञेयस्तामसो राजन् श्रावको वानरः सदा ।  
 न तस्य पुरतो धीरो वाचयेत्पार्थतोऽपि हि ॥  
 प्रसङ्गाच्छृणुयाद्यस्तु श्रद्धाभक्तिसमन्वितः ।

श्रोता कौतुकमात्रस्तु स ज्ञेयो राजसो बुधैः ॥

एवं पुराणोक्तविधिना श्रवणाद्यैः पष्ठसप्तमौ नीत्वा अष्ट  
सुहृद्दर्शनादिरूपा लोकयात्रा कर्त्तव्या ।

ततो बहिः संध्यां समाचरेत् ।

तत्र व्यासः,

सूर्येऽस्तशिखरं प्राप्ते पादशौचक्रियान्वितः ।

सायं संध्यामुपासीत कुशपाणिः समाहितः ॥ इति ।

तत्र विशेषमाहापस्तम्बः,

सन्ध्योश्च बहिर्ग्रामादासनं वाग्यतस्य विप्रतिपेधे श्रुतिलक्षणं वलीय इति ।

अहोरात्रसन्ध्ययोर्ग्रामाद्बहिर्वाग्यतस्य सन्ध्योपासनं भवति यस्यै तु बहिः संध्याकर्मणि अनुष्ठीयमाने श्रुतिलक्षणविहरणाद्वाधस्तस्य गृहेऽपि सन्ध्याद्वयमविरुद्धमित्यर्थः ।

अतएवाग्निः,

सन्ध्यात्रयं तु कर्त्तव्यं द्विजेनात्मविशुद्धये ।

उभे सन्ध्ये तु कर्त्तव्ये ब्राह्मणेश्च गृहेष्वपि ॥ इति ।

अथ सन्ध्योत्तरकर्मविधिः ।

तत्र याज्ञवल्क्यः,

उपास्य पश्चिमां संध्यां हुत्वाऽग्नीस्तानुपास्य च ।

भृत्यैः परितृतो भुक्त्वा नातिवृत्तोऽथ संविशेत् ॥ इति ।

तानग्नीनुपास्याराध्य संविशेत् शयीत । चकारो वैश्वदेवादेरां समुच्चयार्थः ।

सायंप्रातर्वैश्वदेवः कर्त्तव्यो बलिकर्म च ।

अनश्नताऽपि सततमन्यथा किल्बिषी भवेत् ॥

इति कात्यायनस्मरणात् । एतच्च पाकान्तरमादाय कार्यम्

तथाच विष्णुपुराणम्,

पुनः पाकमुपादाय सायमप्यवनीपते ।

वैश्वदेवनिमित्तं वै पत्न्या सार्द्धं वलिं हरेत् ॥

तत्रापि श्वपचादिभ्यस्तथैवान्नापवर्जनम् ।

अतिथिं चागतं तत्र स्वशक्त्या पूजयेत्ततः ॥

दिवाऽतिथौ तु विमुखे गते यत्पातकं नृप ।

तदेवाष्टगुणं पुंसां मूर्योद्वे विमुखे गते ॥

कृतपादादिशौचश्च भुक्त्वा सायं ततो गृही ।

गच्छेच्छयामस्फुटिनामपि दारुमयीं नृप ॥ इति ।

तत्र दक्षः,

होमो भोजनकालश्च यच्चान्यद् गृहकृत्यकम् ।

कृत्वा चैव ततः पश्चात्स्वाध्यायं किञ्चिदाचरेत् ॥

प्रदोषपश्चिमौ यामौ वेदाभ्यासरतिर्भवेत् ।

यामद्वयं शयानस्तु ब्रह्मभृषाय कल्पते ॥

अस्मिन्नेव प्रयुञ्जानो ह्यस्मिन्नेव च लीयते ।

तस्मात्सर्वप्रपन्नेन कर्त्तव्यं मुखमिच्छता ॥

शर्वर्या मध्यमौ यामौ हुतशेषहविश्च यत् ।

भुञ्जानश्च शयानश्च ब्राह्मणो नावसीदति ॥

अस्मिन्निति प्रदोषपश्चिमयामद्वये प्रयुञ्जानो वेदं पठन् अ-  
स्मिन् ब्रह्मणि लीयते लीनो भवति । कर्त्तव्यं, वेदाध्ययनमिति  
शेषः । हुतशेषं वैश्वदेवसंस्कृतं हविष्यमन्नं भुञ्जानः सन् मध्यमौ  
यामौ शयानो नावसीदति ।

शङ्खलिस्वितौ,

त्रयाणामपि वर्णानां पूर्वरात्रे प्रजागरः ।

विष्णुपुराणे,



यदहा कुरुते पापं दृष्ट्वा तन्निशि मुच्यते ।  
 यावन्त्यश्चेह ताराश्च शिशुमाराश्रिता दिवि ॥  
 तावन्सेव तु वर्षाणि जीवसभ्यधिकानि तु ।

अथ शयनविधिः ।

धिष्णुपुराणे,

कृतपादादिशौचस्तु भुक्त्वा सायं ततो गृही ।  
 गच्छेदस्फुटितां शय्यामपि दारुमयीं नृप ॥  
 नाविशालां न वा लग्नां नासमां मलिनां न च ।  
 न च जन्तुमयीं शय्यामाधितिष्ठेदनास्तृताम् ॥  
 प्राच्यां दिशि शिरः शस्तं याम्यायामथवा नृप ।  
 सदैव स्वपतः पुंसो विपरीतं तु रोगदम् ॥

धिष्णुः,

नार्द्रपादः स्वप्यात् उत्तरापरशिराः न नम्रो नानुवंशं ना  
 काशे न पालाशे शयने न पञ्चदारुकृते न गजभग्नकृते न विदूयु  
 दग्धकृते न भिन्ने नापि प्लुष्टे न घटसिक्तद्रुमजे न श्मशानशून्या-  
 लयदेवतायतनेषु न चपलमध्ये न गोगुरुहुताशनसुराणामुप-  
 नि नोच्छिष्टे न दिवा स्वपेव न सन्ध्यायां न भस्मनि देशे न चाशु-  
 चौ न चार्द्रे न च पर्वतमस्तके ।

उत्तरस्मिन् अपरास्मिन् पश्चिमे च देशे शिरो यस्येत्युत्तरा-  
 रशिराः । न स्वप्यादिति सर्वत्रानुषङ्गः । अनुवंशं वंशो गृहमूर्द्धन्य-  
 काष्ठविशेषः तमनुगतः । आकाशे अनाहतदेशे । पालाशे पला-  
 शकाष्ठनिर्मिते शयने । पञ्चदारुकृते पञ्चजातीयदारुकृते । प्लुष्टे  
 दग्धे । चपला व्यसनिनः तेषां मध्ये । नोच्छिष्टे देशे । आर्द्रे, देशे  
 श्यनुषङ्गः ।

हारीतः,

न सन्धिवेलायां शयीत नान्यपूर्वे नानुवंशास्तीर्णे न पीठो-  
पधाने न तिर्यगुदकूपत्यकृशिरा न नग्नो नाशुचिर्नचासने नोच्छिष्टो  
न युगे नोच्चैर्निशायां भाषेत ।

अन्यपूर्वे पूर्वमन्येन भुक्ते शयने ।

शङ्खलिखितौ,

न विशीर्णखट्वायां नान्यत्रणोपवेशितायाम् अनभ्युक्ष्य न  
भूतयक्षग्रहायतनेषु न श्मशानवृक्षशाखासु न पर्वणि रभसोत्सवे वा ।

अभ्युक्ष्य अन्यत्रणोपवेशितायां शयीत । पर्व प्रतिपत्पञ्चद-  
श्योः सन्धिः । रभसोत्सवे हर्षोत्पादकपुत्रजन्माद्युत्सवे ।

उशाना,

न तैलेनाभ्यक्तशिराः स्वपेत् ।

पैठीनसिः,

नादीक्षितः कृष्णचर्मणि शयीत ।

कथं शयीतेखपेक्षायामाह हारीतः,

सुप्तसालितचरणः सर्वतो रक्षां कृत्वोदकपूर्णघटादिमङ्गलो-  
पेतः आत्माभिरुचितामनुपकृतां मुत्रामाणमिति पठन् शय्याम-  
धिष्ठाय रात्रिमृक्तं जप्त्वा त्रिणुं नमस्कृत्वा सर्वाय सर्वभद्रं त  
इत्येतच्छ्लोकद्वयं जप्त्वेष्टदेवतास्मरणं कृत्वा समाधिमस्थायान्यांश्च  
वैदिकान्मन्त्रान् जप्त्वा मङ्गलश्रुतिं शङ्खं च शृण्वन् दक्षिणशिराः  
स्वपेदिति ।

रक्षाचात्र गारुडैर्मन्त्रैः ।

मङ्गलयं पूर्षकुम्भं तु शिरःस्थाने निधाय तु ।

वैदिकैर्गारुडैर्मन्त्रैः रक्षां कृत्वा स्वपेत्ततः ॥

इति पुराणस्मरणात् । मुत्रामाणमिति मन्त्रं पठन् आत्मा-  
भिरुचितां शय्यामधिष्ठाय । रात्रिमृक्तं रात्रीव्यख्यदायनीत्यष्टवर्षम् ।

दक्षिणशिरा इत्युपलक्षणार्थं प्राक्शिराश्च ।

अत एव पराशरः,

प्राच्यां दिशि शिरः शस्तं याम्यायामथवा नृप ।

सदैव स्वपतः पुंसो विपरीतं तु रोगदम् ॥ इति ।

अत्र गोभिलः,

स्नातकः संवेशनवेलायां वैणवं दण्डमुपनिदधाति शयनः

मीपे सर्वा रात्रिं निश्चलं स्वस्त्ययनार्थमिति ।

पुराणेऽपि,

रात्रिसूक्तं जपेत् स्मृत्वा देवांश्च सुखशायिनः ।

नमस्कृत्वाऽव्ययं विष्णुं समाधिस्थः स्वपेन्निशि ॥ इति ।

सुखशायिनोऽपि गोभिलेन दर्शिताः,

अगस्तिर्माधवश्चैव मुचुकुन्दो महाबलः ।

कपिलो मुनिरास्तीकः पञ्चैते सुखशायिनः ॥ इति ।

अत्र व्यासोक्तो विशेषः,

शुचिं देशं विविक्तं तु गोमयेनोपलेपयेत् ।

प्रागुदकप्रवणे चैव संविशेत्तु सदा बुधः ॥ इति ।

आपस्तम्बः,

सदा निशायां दारान् प्रखलंकुर्वीत ।

दारान्प्रतीति वचनादुपगमनार्थमलङ्करणम् ।

बिष्णुपुराणे,

स्नातः सुगन्धधृक् प्रीतो नाध्मातः क्षुधितोऽथवा ।

सकामः सानुरागश्च व्यवायं पुरुषो ब्रजेत् ॥

व्यवायो मैथुनम् ।

अथ मनुः,

ऋतुकालाभिगामी स्यात्स्वदारनिरतः सदा ।

पर्ववर्जं व्रजेदेनां तद्धेतो रतिकाम्यया ॥  
 ऋतुः स्वाभाविकः स्त्रीणां रात्रयः षोडश स्मृताः ।  
 चतुर्भिरितरैः सार्द्धमहोभिः सद्भिर्गर्हितैः ॥  
 तामाद्याश्चतस्रस्तु निन्दितैकादशी च या ।  
 त्रयोदशी च शेषाः स्युः प्रशस्ता दश रात्रयः ॥  
 युग्मासु पुत्रा जायन्ते स्त्रियो ऽयुग्मासु रात्रिषु ।  
 तस्माद्युग्मासु पुत्रार्थी संविशेदाक्षेत्रे स्त्रियम् ॥  
 पुमान्पुंसोऽधिके शुके स्त्री भवत्यधिके स्त्रियाः ।  
 समे ऽपुमान्पुंस्त्रियौ वा क्षीणे चाल्पे विपर्ययः ॥  
 निन्द्यासु चान्यास्वष्टासु स्त्रियो रात्रिषु वर्जयन् ।  
 ब्रह्मचार्येव भवति यत्र तत्राश्रमे वसन् ॥

ऋतुः स्त्रीणां गर्भग्रहणयोग्यावस्था, तदुपलक्षितः कालः ऋ-  
 तुकालः, तत्र ऋतुकाले। अभिगमनमेव व्रतं यस्येति तद्व्रतः। एतच्च  
 गमनं सकामाया रक्षणार्थम्। स्वाभाविकग्रहणाद्रोगादीनोऽन्यथाऽपि  
 भवतीति सूचितम्। एकादश्यादिरात्रयोऽत्र ऋतुपक्रमापेक्षया। अयु-  
 ग्मासु विषमासु। संविशेदभिगच्छेत्। समइति। स्त्रीपुंसयोः शुके तुल्ये।  
 अपुमान् नपुंसकः। पुंस्त्रियौ वेति। द्विधाभूते तु समे एव स्त्रीपुंस-  
 शुके स्त्रीपुंसयुगलं जायते। क्षीणे निःसारे। अल्पे परिमाणतः। वि-  
 पर्ययोऽत्र गर्भानुत्पत्तिः। निन्द्यासु षट्सु आद्याश्चतस्रः एकादशी  
 त्रयोदशी चेत्येतासु। अन्यासु अनिन्द्यास्वष्टासु यासु कामुचिद्रात्रिषु  
 स्त्रियो वर्जयन् रात्रिद्वये एव च स्त्रियोऽभिगच्छन् ब्रह्मचार्येव भवति।  
 ब्रह्मचर्यफलं प्राप्नोतीत्यर्थः। यत्रतत्राश्रमइति। गृहस्थोऽपि सन् ।

याज्ञवल्क्यः,

षोडशर्तुनिशाः स्त्रीणां तस्मिन् युग्मासु संविशेत् ।  
 ब्रह्मचार्येव पर्वण्याद्याश्चतस्रस्तु वर्जयेत् ॥

एवं गच्छन् स्त्रियं क्षामां मघां मूलं च वर्जयेत् ।

शस्तइन्दौ सकृत्पुत्रं लक्षण्यं जनयेत् पुमान् ॥

यथाकामी भवेद्वापि स्त्रीणां वरमनुस्मरन् ।

षोडश निशाः स्त्रीणाम् ऋतुः । तस्मिन्वृत्तौ । युग्मासु रात्रिषु ।  
संविशेदभिगच्छेत् । पर्वाणि पौर्णमास्यमावास्याष्टमीचतुर्दशीसंक्रा-  
न्तयः । क्षामा अल्पबला । क्षामता च रजस्वलाव्रतैर्यदि न भवति  
तदाऽवश्यं लघ्वाहारादिना कर्त्तव्या । शस्तइन्दौ बलवति चन्द्रे ।  
इन्दुग्रहणं ग्रहान्तरोपलक्षणार्थम् । सकृत् एकस्यां रात्रावेकवारं न  
द्विस्त्रिः, गच्छेत् इत्यध्याहारः । लक्षण्यं शुभलक्षणसम्पन्नम् ।

हारीतः,

चतुर्थेऽहनि स्नातायां युग्मासु गर्भाधानरूपतो ब्रह्मगर्भं सं-  
दधाति ।

महाभारते,

स्नातां चतुर्थे दिवसे रात्रौ गच्छेद्विचक्षणः ।

एतद्वचनानुसाराच्च तासामाद्याश्चतस्र इति मानवीयचतुर्थ-  
दिननिषेधोऽपस्यगताल्पामुष्णादिदोषरूपापनार्थः । चतुर्थीप्रभृत्युत्तरं  
प्रजानिःश्रेयसमृतुगमने इत्यापस्तम्बवचनात् ।

देवलः,

अतीर्थगमनात्पुंसस्तीर्थसंग्रहनात् स्त्रियाः ।

उभयोर्धर्मलोपः स्याच्छेषेण तु विशेषतः ॥

यौगपद्येन तीर्थानां विवाहक्रमशो वृजेत् ।

रक्षणार्थमपुत्रां वा ग्रहणक्रमशोऽपिवा ॥

तीर्थम् ऋतुः । संग्रहनं प्रच्छादनम् । शेषेण संग्रहनेन ।

अपुत्रां वेति ।

अन्यासु पुत्रवतीषु मध्ये ऋतुयौगपद्येऽपि अपुत्रामेव प्रथ-

मतो व्रजेत् ऋतुग्रहणक्रमेण वा ।

वृद्धशातातपः,

ऋतौ तु गर्भशङ्कित्वात्स्नानमेव विधीयते ।

अनृतौ तु सदा कार्यं शौचं मूत्रपुरीषवत् ॥

स्नानं च कर्माधिकारसिद्ध्यर्थं न तु ऋतुगमनेन चाण्डाल-  
स्पर्शवदप्रायत्नं भवति । यच्च स्नानेनापनीयते । येन रात्रावपि  
स्यात् । अतः स्नानं प्रातरेवेति वृद्धाः इति श्रीदत्तः । तन्न । न  
मिथुनीभूय शौचं प्रति विलम्बेनेतिवक्ष्यमाणगौतमवचनविरोधात् ।

तथा,

द्वारेतावशुची स्यातां दम्पती शयनं गतौ ।

शयनादुत्थिता नारी शुचिः स्यादशुचिः पुमान् ॥

शुचित्वं स्नानप्रोक्षणव्यतिरेकेणापि लेपप्रक्षालनाचमनमात्रात् ।

आपस्तम्बः, इति मिथुनीभूय न तथा मह सर्वा रात्रिं

शयीत ।

गौतमः,

न मिथुनीभूय शौचं प्रति विलम्बेत ।

अथ ऋतुकालानभिगमने दोषः ।

पराशरः,

ऋतुस्नातां तु यो भार्या सन्निधौ नोपगच्छति ।

स गच्छेन्नरकं घोरं ब्रह्महोति तथोच्यते ॥

यमः,

ऋतुस्नातां तु यो भार्या सन्निधौ नोपगच्छति ।

घोरायां ब्रह्महत्यायां पच्यते नात्र संशयः ॥

भार्यामृतमुखे यस्तु सन्निधौ नोपगच्छति ।

पितरस्तस्य तं मांसं तस्मिन् रेतसि शग्ने ॥

देवलः,

यः स्वदारान् ऋतुस्नातान्स्वस्थश्चेन्नोपसर्पति ।  
भ्रूणहसामत्रामोति गर्भं प्राप्य विनाश्य सः ॥  
स्वस्थो रोगादिरहितः ।

बौधायनः,

त्रीणि वर्षाण्यृतुमतीं यो भार्या नोपगच्छति ।  
सतुल्यं भ्रूणहत्याया दोषमृच्छसंशयम् ॥  
ऋतौ नोपैति यो भार्यामनृतौ यश्च गच्छति ।  
तुल्यमाहुस्तयोर्दोषमयोर्नो यश्च मिञ्चति ॥

अथ मनुः,

नोपगच्छत्प्रमत्तोऽपि स्त्रियमार्त्तवर्द्धने ।  
समानशयने चैव न शयीत तथा सह ॥  
रजसाऽभिप्लुतां नारीं नरस्याभ्युपगच्छतः ।  
प्रज्ञा तेजो यशश्चक्षुरायुश्चैव प्रहीयते ॥  
ता त्रिपर्यस्यतस्तस्य रजसा समभिप्लुताम् ।  
प्रज्ञा लक्ष्मीर्यशश्चक्षुरायुश्चैव प्रवर्द्धते ॥

आद्यासु चतसृषु रात्रिषु मध्येऽभ्युगच्छतः प्रज्ञादीनां हानिः,  
त्रिपर्यस्यतो वर्जयतः प्रज्ञादीनां वृद्धिरित्यर्थः । अत्र नानास्मृतिपर्यालोचनया अयमर्थो निर्णयते, स्त्रियाः सकामत्वे तद्रक्षार्थमनृतावपि गमनं नोचेदतावेवेति ।

आपस्तम्बः,

ऋतावेव सन्निपातो दारेणानुव्रतमन्तरालेऽपि दारएव ब्राह्मणवचनाच्च संवेशनं स्त्रीवाससैव सन्निपातः स्यात् यावत्सन्निपातं च सहशय्या ततो नानाउदकोपस्पर्शनम् अपि वा लेपान् प्रक्षाल्याचम्य प्रोक्षणमङ्गानाम् ।

सन्निपातः संयोगः दारेण कर्त्तव्यः । छान्दसमेकवचनम् ।  
 अनुव्रतं पर्वादिवर्जनरूपं व्रतमनुगम्येत्यर्थः । अन्तराले अनुव्रतौ ब्राह्म-  
 णवचनाच्च संवेशनम् । यदिदं पूर्वोक्तं संवेशनं तत्र ब्राह्मणवचनं  
 प्रमाणम् । ब्राह्मणमत्र वेदभागः, अनुवन्वरं वृणीम इत्यादिः तैत्तिरीये ।  
 स्त्रीवासः स्त्रीसंयोगार्थवासः, सन्निपातोऽभिगमः, स एव स्त्रीवाममा  
 न तु तेन प्रक्षालितेनापि ब्रह्मयज्ञादि कुर्यादित्यर्थः । नाना भिन्ना  
 शयेत्यर्थः । उदकोपस्पर्शनं स्नानं द्रव्योरपि । एतच्च ऋतुगमने । अपि-  
 नेत्यादिपक्षान्तरमनृतौ ।

विष्णुपुराणे,

नास्नातां तु स्त्रियं गच्छेन्नातुरां न रजस्वलाम् ।  
 नानिष्टां न प्रकुपितां नापशस्तां न गर्भिणीषु ॥  
 नादक्षिणां नान्यकामां नाकामां नान्यथोपितम् ।  
 क्षुद्रक्षामामतिभुक्तां वा स्वयञ्चैभिर्मुणैर्मुतः ॥  
 नान्यथोनावथोनौ वा नोपयुक्तौपथस्तु वा ।  
 देवद्विजगुरुणां च व्यवायी नाश्रमे वपन ॥  
 चैत्यचत्वरशीतेषु नचैवच चतुष्पथे ।  
 नैव श्मशानोपवने मलित्रेषु महीपते ॥  
 प्रोक्तं पर्वस्वशेषेषु नैव भूपाल मन्थयोः ।  
 गच्छेद्भवायं मतिमान् मृत्रोच्चारप्रपीडितः ॥  
 चतुर्द्वयप्रथमी चैव अमावास्याऽथ पूर्णिमा ।  
 पर्वाण्येनानि राजेन्द्र रविमंक्रान्तिरेवच ॥

वामनपुराणे,

कुपेषु योषां न समाचरेत्तथा पूर्णाम् योपिन्परिवर्जनीया ।  
 तथा, योदिन्मयाकृत्तिकयोत्तरामु ।

याज्ञवल्क्यः,



मघां मूलं च वर्जयेत् ।

वसिष्ठः,

न मलिनवासमा सह संवसेत् न रजस्वल्या नायोग्यया ।

संवासो मैथुनम् । अयोग्या अप्राप्तयौवना ।

विष्णुः,

न श्राद्धं भुक्त्वा न दत्त्वा नामन्त्रितः श्राद्धे न व्रती न दी-  
क्षितो न देवायतनस्पर्शानशून्यालयेषु न वृक्षमूले न दिवा न सं-  
ध्ययोः न मल्लिनां नाभ्यक्तां नाभ्यक्तो न रोगार्त्तो न रोगार्त्तां  
न हीनाङ्गीं नाधिकाङ्गीं तथैवच न वयोधिकाम् ।

नोपेयात् गर्भिणीं नारीं दीर्घमायुर्जिजीविषुः ।

दीक्षितः दीक्षाख्यसंस्कारवान् । अवभृथेष्टिं यावत् ।

तत्र दीक्षोन्मोचनात् । रोगार्त्तो रोगपीडितः । स्त्रियाः पुरुषस्य  
वा उपगमनजन्यः तत्संवर्द्धनीयो वा रोगो विवक्षितः । वयोधिकाम्  
उपरतरजस्काम् ।

वसिष्ठः,

अपि च काठके प्रवचने विज्ञायते अथ श्वो वा विजानिष्यमाणाः  
पतिभिः सह शयीरन् इति स्त्रीणामिन्द्रदत्तो वर इति ।

अथ श्वो वा विजनिष्यमाणाः आसन्नप्रसवा इत्यर्थः । इदं तु  
सकामपरम् ॥

प्रत्याशं परिवर्द्धतेऽर्थिजनतादैन्यान्धकारापहे

श्रीमद्वीरमृगेन्द्रदानजलार्थिद्वक्त्रचन्द्रोदये ।

राज्ञाऽऽदेशितमित्रमिश्रविदुषस्तस्योक्तिभिर्निर्मिते

ग्रन्थेऽस्मिन्परमाह्निकोक्तिभाणितः पूर्त्तिं प्रकाशोऽगमत् ॥

इति श्रीमत्कलसामन्तचक्रचूडामणिमरीचिमञ्जरीनीराजित-

चरणकमल-

श्रीमन्महाराजाधिराजप्रतापरुद्रतनूज-  
 श्रीमन्महाराजाधिराजमधुकरसाहसूनु-  
 श्रीमन्महाराजाधिराजचतुरुदधिवलयवसुन्धराहृदयपुण्डरीक-  
 विकासदिनकर-  
 श्रीवीरसिंहदेवोद्योजित-  
 श्रीहंसपण्डितात्मज  
 श्रीपरशुराममिश्रसूनुमकलविद्यापारावारपारीणधुरीणजग-  
 द्दारिद्र्यमहागजपारीन्द्रविद्वज्जनजीवातु-  
 श्रीमन्मित्रमिश्रकृते वीरमित्रोदयाभिषेकनिबन्धे आह्निकप्रकाशः  
 पूर्तिमगमत् ॥ शम् ।











